

UNIVERSAL
LIBRARY

OU_192208

UNIVERSAL
LIBRARY

सिंहाला शह

अफगाणिस्तान व वायव्य सीमाप्रान्त

ऐतिहासिक व वर्णनात्मक विवेचन

(बाँस चित्रें व दोन नकाशांसह)

लेखक

श्रीपाद रामचंद्र टिकेकर,

(' केसरी ' चे प्रवासी प्रतिनिधी)

किंमत रु. २

१९३०

प्रकाशकः—

गणेश रामचंद्र टिकेकर
बार्ली टाऊन.

(सर्व हक्क स्वाधीन)

मुद्रकः—

वा. वा. अतीतकर, बी. ए.,
व्यवस्थापक, नवीन समर्थ—
विद्यालयाचा समर्थभारत छापखाना,
९४७ सदाशिव पेठ, पुणे २.

THE CHECKMATED LION.

Afghanistan & the N. W. Frontier

An Historical & Descriptive Study.

With 20 illustrations & 2 maps.

BY

SHRIPAD R. TIKEKAR.

Special Mid-Eastern Correspondent

TO

The Hindu, Madras, The Kesari & The Mahratta, Poona.

WITH A FOREWORD

BY

N. C. Kelkar, B. A., LL. B., M. L. A.

1930

Price Rs. 2.

प्रस्तावना



कांहीं कांहीं लेखक मराठी वाङ्मयांत नवीं खाती उघडतात. रा. टिकेकर यांची कामगिरी तशाच प्रकारची आहे. त्यांनीं उघडलेलें खातें म्हणजे राजकीय प्रवासवृत्त हें होय. मराठी भाषेंत पूर्वीचीं प्रवासवृत्तें मुळींच नाहींत असें नाहीं. काशीयात्रेचें वर्णन, काश्मीर वर्णन, युरोपचा प्रवास वगैरे विषयांवर कांहीं पुस्तकें ग्रंथसंग्रहालयांतून आढळतात व त्यांतील कित्येक मनोरंजक व बोधप्रदहि आहेत. तथापि तीर्थक्षेत्रें काय किंवा काश्मीर काय, ही हिंदुस्थानांतल्या हिंदुस्थानांतच. तीर्थयात्रांचीं वर्णनें कित्येकांनीं भाविकपणें केलीं आहेत तर कित्येकांनीं थोड्याशा कुत्सित बुद्धीनेंहि केलीं आहेत.

काश्मीरच्या वर्णनांत सृष्टिसौंदर्यापलीकडे कशावरहि लक्ष गेलेलें आढळत नाहीं. युरोपखंड हें मात्र असें आहे कीं, तिकडे प्रवास करून आलेल्या माणसाला त्याचा नाइलाज असतांहि इतक्या नव्या गोष्टी पाहावयास सांपडतात कीं, त्याची दृष्टि आपोआप विस्तृत झाल्याशिवाय राहातच नाहीं. पण तिकडील प्रवास वर्णनांतून राजकीय दृष्टि काचितच आढळते. हल्लीं पं. जवाहिरलाल नेहरू यांनी 'सोव्हिएट रशिया' नांवाचें पुस्तक प्रसिद्ध केलें आहे. किंवा २-३ वर्षांपूर्वी शोकत उस्मानी यांनीं 'पेशावर पासून मॉस्को' पर्यंतच्या आपल्या प्रवासाचें पुस्तक प्रसिद्ध केलें आहे. हीं दोनच पुस्तकें काय ती राजकीयदृष्ट्या लिहिलीं आहेत असें म्हणतां येईल. हीं दोन्ही पुस्तकें इंग्रजी भाषेंत लिहिलेलीं आहेत व या दोन्ही पैकीं दुसऱ्याचें भाषांतर झालें असून पहिल्याचें होत आहे. परंतु त्यांच्या मराठी लेखकांना भाषांतरें करण्याशिवाय अधिक श्रेय देतां येत नाहीं.

अशा पुस्तकांशिवाय एक वेगळें पुस्तक मराठी वाचकांना चांगलेंच परिचित आहे. तें म्हटलें म्हणजे वर्सईकर गोडसे भटजी यांनीं ५० वर्षांपूर्वी लिहिलेलें व रा. चि. वि. वैद्य यांनीं छापविलेलें 'माझा प्रवास' हें होय. या पुस्तकाचें नांव उघड उघड प्रवासविषयासारखें असतां, आंतील हकीकत व वर्णनें हीं १८५७ सालच्या बंडासंबंधीं व खरोखरच चांगलीं ऐतिहासिक स्वरूपाचीं आहेत. ज्या

काळांत हें पुस्तक प्रसिद्ध झालें तो काळ धामधुमीचा नसता तर, रा. वैद्य यांनी त्याला ' माझा प्रवास ' असें निर्गुण नांव न देतां, उत्तर हिंदुस्थानांतील बंडाची धामधूम असें यथार्थ नांव दिलें असतें. तें कसेंहि असो. पण येथें सांगण्याचा मुद्दा हा कीं, सदर भटर्जोनीं दिलेली हकीकत वास्तविक बंडाची म्हणजे राजकीय असली तरी बिचाऱ्या भटर्जोच्या मनांत राजकारणाचा लेशहि नव्हता. नाहीं म्हणावयाला झांशीकरीण राणी लक्ष्मीबाई यांच्यासंबंधीं जो मजकुर त्यांनी लिहिला आहे त्यांत मात्र राष्ट्रीय अभिमान खरोखरच दिसून येतो. पण भटजी मूळ निघाले यज्ञाची दक्षिणा घेण्याला, पण परिस्थितीनें त्यांच्या गळ्यांत प्रवासी बातमीदाराचें काम बांधलें. त्याचाच छाप पुस्तकावर दिसून येतो.

परंतु या सर्वांहून वेगळें असें रा. टिकेकर यांचें पुस्तक होय. तें पुस्तक कोणत्या हेतूनें लिहिलें गेलें आहे याची मुळापासून पूर्ण माहिती मला असल्या-कारणानें, मला हे निश्चितपणें सांगतां येतें कीं, या पुस्तकाचा हेतू वर्णनापेक्षां राजकीय विवेचनाचाच अधिक आहे. व या पुस्तकाला ' अफगाणिस्थानचें वर्णन ' असें चित्ताकर्षक नांव सहज देतां आलें असतें. तें न देतां, ' सिंहाला शह ' असें आंतरराष्ट्रीय राजकारणनिदर्शक नांव रा. टिकेकर यांनी दिलें. गेल्यावर्षीं रा. टिकेकर हे प्रथमतः अफगाणिस्थानांत प्रवासास निघाले ते केवळ अफगाणिस्थान पाहण्याकरितां नव्हे, तर अफगाणिस्थानांतील परिस्थिति किबहुना अफगाणिस्थानपलीकडील आम्हांला अदृश्य अशा स्थितीत चाललेल्या पूर्व-पश्चिम राष्ट्रांतील द्रंदाची खरी माहिती समजून घेण्याकरितां. सन १९२८ च्या आक्टोबरांत रा. टिकेकर हे मजकडे आले व म्हणूं लागले कीं, ' अफगाणिस्थानांतील परिस्थितांचा अभ्यास करण्यासाठी तिकडे जाण्याची माझी इच्छा आहे. तसेच काबूल येथें पुढील महिन्यांत पौर्वात्य राष्ट्र-संघाची (एशियाटिक लीग ऑफ नेशन्स) बैठक भरणार आहे. तिला जमल्यास हजर राहून व ती हकीकत समक्ष पाहून इकडे आपल्या लोकांस कळवावी अशी माझी इच्छा आहे. ' अर्थात् कल्पना फारच उमदी होती. पण ' तिला प्रथमच अडचण पासपोर्टाची पडणार ' असे मी त्यांस म्हणालों. तथापि कांहीं कां होईना पासपोर्टे मागून तर पहावें असें त्यांनीं ठरविलें. पुढें लवकरच अशी बातमी प्रसिद्ध झाली की, काबूल येथें भरणारी परिषद् भरत नाही. यामुळें रा. टिकेकर यांचा पुष्कळच विरस झाला. तथापि ही परिषद्

भरलेली पहावयास सांपडली असतां, ज्या पुष्कळ गोष्टींचा लाभ झाला असता, त्यांतील कांहीं थोड्यातरी नुसत्या अफगाणिस्थानची सफर केल्यानें लाभतीलच, असा विचार करून त्यांनीं काबूलला जाण्याचा पासपोर्ट मागितला; व सुदैवानें तो मिळालाहि. परंतु इतक्यांत पुनः दुदैव आडवें आलें. तें असें कीं, खुद्द काबूल येथें बंड होऊन अमीर अमानुल्ला याला राज्यत्याग करावा लागला. रा. टिकेकर तिकडे निघण्याची वेळ, ही ह्या बंडाची केवळ प्रस्तावनाच होती. तथापि वाह-तुकीचा मार्गच बंद झाल्यावर, कोणालाहि पासपोर्टावर स्वार होऊन थोडेंच देशांतराला जातां येतें ? प्रथम एशियाटीक लीगच्या अधिवेशनाची बातमी-पत्रें रा. टिकेकर यांनीं केसरीकडे पाठवावी असें ठरलें होतें. पण ते फेडरेशन बंद पडल्यानें ज्या प्रमाणें केसरीची निराशा झाली, त्याचप्रमाणें फेडरेशनची नाही तरी पण निदान अफगाणिस्थानची तरी बातमीपत्रें केसरीत घालतां येतील अशी नवी उमेद मला आली होती. पण काबूल येथील बंडानें तीहि फुकट गेली. तथापि रा. टिकेकर यांचा निश्चय अढळ असल्यानें त्यांनीं अशी नवी कल्पना सुचविली कीं, अफगाणिस्थान नाहीं तर पेशावरहून कराची-वरून मेसापोटेमियामध्यें जावें व नंतर जमेल त्याप्रमाणें इराण वगैरे देशांत सफर करावी. त्यांच्या या दृढनिश्चयाचें मला कौतुक तर वाटलेंच. पण शिवाय असेंहि वाटलें कीं, जें राजकारण अफगाणिस्थानांत आज रंगत आहे तत्सदृश राजकारण आज मेसापोटेमियांत तरी कोठें नाहीं ? ब्रिटिश साम्राज्याच्या उप-सर्गांन अफगाणिस्थान, हिंदुस्थान, मेसापोटेमिया, व इराण हे सर्व देश कमी-अधिक प्रमाणानें समदुःखी आहेत. किंहुना अफगाणिस्थान हा देश हद्दीला हद्द लागून असला तरी हिंदुस्थानला राजकारणांत जितका जवळ, त्यापेक्षां साम्राज्याच्या धोरणाचा बोध घेण्याच्या दृष्टीनें दूरचा मेसापोटेमिया हा अधिक जवळ असेंच मानावें लागेल. अर्थात् रा. टिकेकर यांच्या सूचनेला संमति देण्यासारखी होती. पहिल्या तोंडी उमेद खचलेली, हिंवाळयाला नुकताच प्रारंभ झालेला, त्या परक्या देशांतील भाषा व चालीरीती यांचें पूर्ण अज्ञान, असें असतां, रा. टिकेकर यांनीं या परदेशांतील प्रवासाचा आपला हेतू अखेर सिद्धीस नेला व तिकडे गेल्यावर त्यांनीं काय पाहिलें, कसें पाहिलें, व इकडील लोकांस तें सर्व कसें सम-जाविलें हें त्यांचीं केसरींतील प्रवासविषयक पत्रें ज्यांनीं वाचलीं असतील त्यांना

निराळें सांगण्याचें कारण नाहीं. केसरीच्या वाचकांना देतां न आलें तरी निदान स्वतः केसरीच्या संपादकाला तरी हिंदुस्थानच्या सरहद्दीपलीकडील वस्तुस्थिती कळलेली असावी, या हेतूनें लो. टिळकांनीं कांहीं गृहस्थांना पूर्वीं नेपाळ, काश्मीर अफगाणिस्थान वगैरे देशांकडे जाण्याला मदत केली होती. पण एक तर तो काळ थोडासा विपरीत असल्यामुळें या प्रवाशांच्या ज्ञानाचा लाभ केसरीच्या वाचकांना करून घेतां आला नाहीं. पण याहून महत्त्वाची गोष्ट अशी कीं, थोडेंसें घाडस करून परदेशांत मनुष्य हिंडून आला तरी त्याला कसें लिहावें व इकडे काय कळवावें याची जाणीव असत नाहीं. किंबहुना अशा प्रवाशांपैकी एकाने लिहिलेलें नेपाळच्या वर्णनाचें हस्तलिखित आमच्या संग्रही आहे. आणि म्हणूनच तुलनात्मक दृष्टीनें रा. टिकेकर यांच्या केसरीतील पत्रांचें व त्यांच्या पुस्तकाचें महत्त्व आम्ही विशेष मानतों. त्यांच्या पत्रांतील विषय सर्वच नवीन. त्यांतील कांहीं इंग्रजी पुस्तकांतून वाचावयास मिळण्यासारखे आहेत. तथापि पुस्तकावरून होणाऱ्या ज्ञानाचें संवेदन वेगळें व समक्ष जाऊन हिंडूनफिरून पहात असतां, प्रवाशानें लिहिलेली इकीकत वाचून होणारें संवेदन कांही वेगळेंच होय. मला अशी गोष्ट आठवते कीं, सुमारे ४०-४५ वर्षांपूर्वीं एखादा विलायतेहून जाऊन आलेला मनुष्य पाहिला की, त्याच्या तोंडाकडे इतरांची नजर अशी कांहीं खिळून बसे की, जणू काय त्यानें पाहिलेले परदेश व लोकस्थिति यांचें चित्र किंवा नकाशा त्याच्या तोंडावर उमटलेला आहे. अर्थात् हें कुतूहल भ्रमात्मक होय. त्यापासून मूक आश्चर्याशिवाय दुसरा कांहीच लाभ नाही. परंतु रा. टिकेकर यांच्या पत्रांतून वर्णनाचा जिवंतपणा इतका होता कीं, ती वाचणाराला आपण त्यांच्याच बरोबर त्या त्या देशांतून प्रवास करीत आहों असें वाटे. आणि दर आठवड्यास त्यांचें पत्र वाचावयास मिळेल काय अशा आतुरतेनें लोक वाट पहात, असें पुष्कळांनीं मला सांगितलें आहे. असो.

प्रस्तुत पुस्तक अफगाणिस्थानासंबंधीचें आहे. वास्तविक पाहूं गेलें असतां अफगाणिस्थानासंबंधीचें वाङ्मय आमच्याकडेच पुष्कळ निर्माण व्हावयास पाहिजे आहे. अफगाणिस्थानचा व आमचा संबंध आज कालचा नव्हे. ब्रिटिश नाविकांना हिंदुस्थानचा गुगावा लागण्यापूर्वीं शेकडों वर्षे आमचा व अफगाणांचा झगडा सुरू होता. अफगाणजनतेनें हिंदुस्थानच्या समृद्ध

भागावर लुटालुटीसाठी इला केल्याची अनेक उदाहरणे आहेत. तशीच, हिंदी अंमलदारांनी काबूलकंदाहारमध्ये आपली सत्ता प्रस्थापित केल्याचीहि काही कमी नाहीत. पण अफगाणांपासून आम्हांस उपसर्गच अधिक पोहोचत होता, ही गोष्ट निर्विवाद आहे. अशा परिस्थितीत त्यांचा इतिहास, त्यांचे राजकारण, त्यांच्या हालचाली, त्यांच्या आकांक्षा इत्यादिकांकडे आम्ही हिंदी प्रजाजनानींच विशेष लक्ष द्यावयास पाहिजे. परंतु आतांपर्यंतच्या अफगाणिस्थानासंबंधीच्या उपलब्ध वाङ्मयांत हिंदी दृष्टीने लिहिलेले असे पुस्तक एकच असावे, आणि तेहि इंग्रजीत, ही गोष्ट आमच्या बेफिकिरीचीच निदर्शक होय. डॉ. अबदुल गनी नांवाचे एक पंजाबी मुसलमान गृहस्थ अमीर अबदुर रहमान व अमीर हबीबुल्ला यांच्या कारकिर्दीत अफगाणिस्थानांत सरकारी नोकरीसाठी राहिले होते. अमिरांच्या निकट सहवासाचा लाभ त्यांना मिळाला होता आणि अमानुल्ला गादीवर आला त्या क्रांतीच्या वेळी ते बंदिवासांत होते. त्यामुळे तीन अमिरांच्या राजवटी त्यांनी पाहिल्या व म्हणून त्यांनी लिहिलेले *A Review of Political Situation in Central Asia* हें इंग्रजी पुस्तक मध्यंतरीच्या (१९००-१९२०) पर्यंतच्या इतिहासास उपयुक्त झाले आहे. परंतु त्या पुस्तकांतहि थोडीशी खिलापती दृष्टी दिसून येते. आणि विश्वबंधुत्वाचाहि कळवळा ग्रंथ लेखकास आला आहे असे वाटते. म्हणजे शुद्ध हिंदी दृष्टीचा त्यात पूर्ण नसला तरी बराच अभाव आहे. शिवाय ते पुस्तक म्हणजे निवळ घडलेल्या गोष्टींचे व प्रसंगांचे टिपण आहे. टीकात्मक अथवा विवेचनात्मक भाग त्यांत फारच अल्प आहे. आणि प्रथम अमिरांचे डॉक्टर, नंतर शिक्षणखात्याचे सल्लागार, अशी विविध कामगिरी पार पाडणाऱ्याच्या हातून तशा प्रकारच्या चर्चात्मक ग्रंथानी अपेक्षा करणेच चूक ठरले असते. सांगण्याचा मतितार्थ हा की, हें एकच एक असे पुस्तक देखील समाधानकारक नाही.

अफगाणिस्थानावरील इतर बहुतेक सर्व ग्रंथ इंग्रजी लष्करी अथवा मुलकी अधिकाऱ्यांनी आपापल्या वेळच्या तटपुंज्या माहितीवर लिहिलेले आहेत. त्यांची दृष्टी अर्थात्च हिंदी साम्राज्य कसे टिकवावे आणि तांबड्या रंगाने भूमि-प्रदेश कसे माखावे याच धोरणाची होती. शिवाय त्यांनी वेगवेगळ्या कालखंडाचाच विचार आपल्या पुस्तकांत केला आहे. इंग्रजीत अफगाणिस्थानचा प्राचीन

कालापासून आजतागायतचा इतिहास संकलित स्वरूपांत एका पुस्तकांत मिळत नव्हता. गेल्या डिसेंबर (१९२९) मध्येच सर जॉर्ज मेक्समन् या लष्करी खात्या-तल्या गृहस्थानें एक बडा जाडा ग्रंथ प्रसिद्ध केला आहे. पण त्यांत साम्राज्य-वाद्यांची गुमींची वृत्तीच प्रामुख्याने दिसून येते. त्यांतील अफगाण युद्धांचें लष्करी विवेचन युद्धशास्त्रविशारदांना मनोरंजक वाटेल खरे. पण साहेब-मजदुरांची दृष्टे इतकी अंध झाली आहे कीं, अफगाणत्वान्त्र्य मिळविणारा अमानुष्ठा त्यांना अगदीं कमी प्रतीचा वाटतो ! तें कसेंहि असो, अफगाणिस्थानासंबंधी सांगोपांग माहिती देणारा, अफगाणांच्या राजकीय धोरणांची हिंदी दृष्टीनें छाननी करणारा आणि आजमितीपर्यंतचा इतिहास संकलितरूपानें एकत्र आणणारा ग्रंथ इंग्रजीत तर नाहीच; पण तो आज मराठीत प्रथम प्रसिद्ध होत आहे ही वास्तव्यवृद्धीच्या दृष्टीनें आणि हिंदी राजकारणाच्या दृष्टीनेंहि खात्रीने अभिमानाची बाब आहे.

रा. टिकेकर स्वतः अफगाणिस्थानांत जाऊं शकले नाहीत. पण त्यांनीं त्या देशासंबंधीची जी माहिती मिळविली होती ती मला अत्यंत उपयुक्त वाटली. त्याच वेळीं अफगाणरंगभूमीवरील दृश्ये अत्यंत त्वरेनें बदलत होती आणि प्रेक्षकांची जिल्हासा व कुतूहल फारच जागृत झालें दिसलें. 'म्हणून प्रथमतः अफगाणिस्थानासंबंधी ग्रंथ लिहिण्यास मी त्यांना सांगितले व तें काम त्यांनीं केलेंही. एखाद्या देशाचा टीकात्मक अभ्यास कसा करावा याचे हें पुस्तक उत्कृष्ट उदाहरण आहे. इतिहास, भूगोल, समाजरचना व धार्मिक आचारविचारांचा पगडा या सर्वांचा परिणाम तेथील राजकारणावर कसा होतो हे पहाणे अभ्यासकांना मनोरंजक वाटतें. आणि रा. टिकेकरांनी याच प्रकारानें अफगाणिस्थानासंबंधीची सर्व माहिती वाचकांपुढें मांडली आहे. तींतील बहुतेक भाग दुसऱ्या ग्रंथांतून घेतला असल्याचे ठिकाठिकाणी दिलेल्या आधारभूत टीपांवरून व प्रारंभी जोडलेल्या ग्रंथाच्या यादीवरून दिसून येईलच. पण तीनहि अफगाणयुद्धांची इष्टानिष्ठता, तिसऱ्या अफगाणयुद्धाचे समर्थन, अमीर हबीबुल्लाची योग्यता, अमानुष्ठानें परराष्ट्रांशीं केलेल्या तहांचो छाननी, त्याच्या सुधारणांचे बरेवाईट परिणाम, युरोपियन सफरीचें राजनैतिक चष्म्यांतून निरीक्षण, पुढील काळांत झटपट घडून आलेल्या फेरबदलाची कारणमीमांसा, अमानुष्ठाच्या अधःपाताचीं कारणें, अमा-

नुलाची योग्यता व अफगाण भवितव्यासंबंधीचे विचार इत्यादि भाग रा. टिकेकर यांनी स्वतः विचार करूनच लिहिले आहेत. त्यांतील सर्वच मते सर्वांना ग्राह्य वाटलीं नाहींत तरी, विचार करण्याची नवीन दिशा म्हणून त्या भागांस विशेष महत्त्व आहे.

माझ्या स्वतःच्या मते तिसरें अफगाण युद्ध मुळीच समर्थनाय ठरत नाहीं. इ. स. १९१९ मध्ये हिंदी सरकारनें अवाढव्य लष्करी खर्च सोसून चालविलेली ही अल्पकाल गाजलेली लढाई केली नसती तरी चाललें असतें. आणि केल्या-नंतर ती मग अर्धवट सोडणें इष्ट ठरत नाहीं. त्या वेळी अफगाणिस्थानला मागून फूस देण्यास अथवा सहाय्य करण्यास येण्याइतकी ताकद पुनर्जात रशियास नव्हती. मग ब्रिटिश मुत्सद्यांनीं अमानुषाकडून आलेलें तहाचें बोलणें तात्काळ कां स्वीकारलें ? ब्रिटिशांना लढाईचा कंटाळा आला होता असें म्हणावें तर चढाईची पहिली स्वारी ब्रिटिशांनीच भरली असें रा. टिकेकरांनीं साधार दर्शविलें आहे. एवढ्यानेंच रा. टिकेकरांनीं केलेलें विवेचन व १९१९ च्या युद्धाचें समर्थन चूक आहे असें म्हणण्याचा माझा हेतु नाहीं. विचाराची दुसरीहि एक दिशा प्रस्तुत प्रश्नासंबंधीं जातां जातां मला सुचली ती मी येथें निर्दिष्ट केली इतकेंच.

अफगाणिस्थानशी रशियाने केलेल्या दोन तहांवरील (इ. स. १९२१चा व १९२६चा) रा. टिकेकरांची टीका अगदीं समतोल बुद्धीची दिसते. नेहमीच्या अनुभवाची गोष्ट अशी की, ब्रिटिशांना विरोध करणारे ते सर्व चांगले, अशा विचारांनें सामान्य जनांची सहानुभूति जर्मनी किंवा रशिया या देशांकडे जात व ही दोन राष्ट्रे करतील तें सर्वच उत्तम अशी बहुजनसमाजाची मनोवृत्ति आज देखील दिसून येते. परंतु स्वतंत्र राष्ट्रहिताहिताच्या दृष्टीनेंच रा. टिकेकर यांनीं विचार केला असून आवश्यक तेथें रशियास दोष देण्यास व त्या 'लोकोपकारार्थ' अवतरलेल्या 'नव्या लोकशाही शासनसंस्थेच्या सद्देतूंबद्दल संशय घेण्यास रा. टिकेकरांनीं सबळ कारणें दर्शविली आहेत. मला सर्व विवेचनांत कौतुक वाटलें तें याच गोष्टीचे.

परंतु शेवटीं अफगाणिस्थानचें भाविष्य वर्तविणाऱ्या ज्योतिषाची भूमिका जेव्हां रा. टिकेकर यांनीं घेतली तेव्हां अफगाणिस्थानांत बोलोव्हिझ्मचा प्रसार

होणार व होणें इष्ट आहे असे त्यांनीं आपलें मत दिलें आहे. त्यामुळें हिंदुस्थानवर होणाऱ्या परिणामाचीहि थोडक्यांत आधुनिक युवकांच्या दृष्टीनें त्यांनी चर्चा करून नव्याजुन्यांच्या लढयांची पूर्ति कशांत होईल तेंहि दर्शविलें आहे. बोल्शेव्हिझम चांगला कां वाईट हें निश्चितपणें ठरविण्याइतका दीर्घकाल रशियांतील नव्या प्रयोगास अद्याप झाला नाहीं. फ्रेंच राज्यक्रांति त्या वेळीं युरोपांत अपूर्व ठरली तरी तसा प्रकार अन्यत्र कोठेंच झाला नाहीं किंवा त्या क्रांतीमुळें घडून आणलेला बदल एकदम सर्व फ्रान्समध्ये कायमचा राहिला अशांतलाहि प्रकार झाला नाहीं.

रशियांत घडून आले तेंच हिंदुस्थानांत अफगाणमार्गे घडून येईल हें रा. टिकेकरांचें विधान मला पटत नाहीं. जागतिक मजुरसंघांना विश्वबंधुत्व वाटण्या-इतका उमाळा आला तर तो अनिष्ट किंवा वाईट मुळीच नव्हे. पण जित राहिलेलें राष्ट्र एकाएकी (दुसऱ्यांच्या आधारानें पाहिजे असल्यास) उसळी मारून आंतर-राष्ट्रीय भावनेच्या बाता मारूं लागतें ही कल्पना व्यावहारिकदृष्ट्या शक्य दिसत नाहीं. विकासवाद्यांची परंपरा खरी असेल तर, परावलंबी देशानें प्रथम स्वतंत्र राष्ट्राचा दर्जा प्राप्त करून घ्यावा, स्वतंत्र भूमींतील स्वतंत्र वातावरणांतील जनता कशी राहते त्याचें स्वानुभवानें ज्ञान घ्यावें व नंतरच आंतरराष्ट्रीय एकीची भाषा बोलावी, हीच सराणि रास्त वाटते. आणि म्हणून रा. टिकेकरांचें भविष्य आहे त्याप्रमाणें बोल्शेव्हिझमचा प्रसार हिंदुस्थानांत होणार असेल तर तीहि एक महत्त्वाची व विचारार्ह बाब होईल.

अमानुल्लाच्या गुणवर्णनांत प्रस्तुत पुस्तकाचीं पुष्कळ पानें खर्ची पडलीं आहेत. ज्यानें ' सिंहाला शह ' दिला त्या अमानुल्लाची योग्यता वाटते तितकी नव्हती हें रा. टिकेकरांनीं चांगल्या मार्मिक प्रकारें दर्शविलें आहे. किंबहुना पुस्तक वाचतांना मात्र असें दिसतें की, रा. टिकेकरांना देखील प्रथमतः अमानुल्ला फार मोठ्या योग्यतेचा आहे असें वाटत असवें. आणि अखेरीस सर्व विवेचनान्तीं अमानुल्लाची खरी योग्यता अपोआपच स्पष्ट झाल्यानें स्वतः पुस्तक लेखकाचीही निराशा झाली असली पाहिजे. पूर्वग्रहरहित वृत्तीनें हें पुस्तक लिहिलें आहे हें लक्षांत येण्यास एवढें उदाहरण पुरें आहे.

अफगाणिस्थानच्या जनतेची आक्रमणाकांक्षा अस्थानी आहे व ब्रिटिश सरकारचें राज्य आहे तोंपर्यंत हिंदुस्थानास अफगाणांकडून उपसर्ग पोहोंचणार

नाहीं असें रा. टिकेकर यांनी आपल्या विवेचनांत दर्शविलें आहे. अफगाणांची पात्रता हिंदुस्थानावर सत्ता गाजविण्याची असो वा नसो, लुटालुटीसाठी त्या लोकांनी हिंदुस्थानावर आजपर्यंत अनेक हल्ले केले आहेत ही गोष्ट विसरून चालणार नाही. इ. स. १९१९ची अफगाण लढाई कराची बंदर घेण्याच्या उद्देशाने होती अशा आशयाची एक गुप्त रशियन तार हिंदी सरकारच्या हाती लागली, ती प्रस्तुत पुस्तकांत उद्धृत केलीच आहे. **लोवेल टोमस** नामक अमेरिकन प्रवासी लेखकाने तर काबूलमधील एका रहिवाशाचे खरेंखुरें अंतःकरण स्पष्ट करून दाखविलें आहे. त्यांतही हिंदुस्थान आक्रमणाची अफगाणांची महत्त्वाकांक्षा स्पष्टपणें मांडली आहे. प्रो. **हार्विट्झ** म्हणून एक भाषाशास्त्रज्ञ हिंदुस्थानांत १९२८ मध्ये येऊन गेले. त्यांनी अफगाणिस्थानची सफर केली नसली तरी, सरहद्दीवरील अफगाणांचें मन कराची बंदरावर किती बसलें आहे त्याची फोट ' टाईम्स ऑफ इंडिया 'तून पत्र लिहून केली होती. इतकें असून रा. टिकेकरांना अफगाणांचा हल्ला शक्य का वाटत नाही तें त्यांनी आपल्या विवेचनांत दर्शविलेंच आहे. सिंध प्रांत अलग करावा या मागणीतहि अफगाण कारस्थानें असावी असा कित्येकांचा समज आहे. रा. टिकेकरांप्रमाणेंच हे दुसऱ्या टोकाचे लोक आहेत असें मला वाटतें. कोणतेंहि राष्ट्र जिवंत राहतें याची खूण म्हणजे त्याची वर्धिष्णु प्रकृति. आणि अफगाणिस्थानला वाढण्यास अवसर हिंदुस्थानकडेच सांपडावा यांत गैर काहींच नाही. हिंदूभूमीचा मोह सर्वांनाच तितका पडतो. पण हिंदी जनतेच्या दृष्टीने अफगाणांचा हल्ला शक्य झाला तर, अत्यंत हानिकारक व अपमानास्पद ठरेल. कायमच्या आक्रमणासाठी नसलें तरी निदान लुटीसाठी तरी अफगाण मुलखांतील लुटारू हिंदी मुलखावर हल्ला करण्यासाठी योग्य संधि पहात असतात हें सरहद्दीवरील दरसालच्या रिपोर्टावरून दिसून येतें.

अफगाण अभिरांची हिंदुस्थानावर हल्ला करण्याची इच्छा असो वा नसो, हिंदी सरकार मात्र वरचेवर तिकडील हल्ल्यांचा बागुलबोवा दाखवून कोठ्यावधि रुपये लष्करी बंदोबस्तासाठी खर्च करीत असतें. रा. टिकेकरांनी म्हटल्याप्रमाणें ब्रिटिशांसारखे अहल कारस्थानी ओंपर्यंत हिंदुस्थानचे ' पालनकर्ते ' आहेत तोपर्यंत तरी अफगाणांची भीति हिंदी लोकांना बाळगण्याचें कारण नाही ! हिंदी जनतेला स्वातंत्र्य दिल्यास अफगाणांची स्वारी खास होणार व हिंदी लष्कराला

वायव्य सरहद्दीचें संरक्षण करितां येणार नाहीं अशीं कारणें, सरकारतर्फें नेहमीं 'लष्कराचें हिंदीकरण करा' असा प्रश्न असेंल्लींत निघतो त्यावेळीं, पुढें करण्यांत येतात. परंतु ब्रिटिश अमदानीपूर्वी हिंदी राजकर्त्यांनीं त्या सरहद्दीचें रक्षण केलें नाहीं कीं काय ? शिखांनीं आपला अंमल अफगाणिस्थानांत कसा गाजविला हें इतिहासज्ञांस विदित आहेच. भिमथडीचीं तेंडें सिंधूनदाचें पाणी पिऊन अटकेपार गेलीं तीं तरी अफगाण सरदारांना मागें रेंटीतच कीं नाहीं ? तर मग या ऐतिहासिक गोष्टींकडे दुर्लक्ष कसें करितां येईल ? आज इतकीं वर्षे हिंदी तिजोरीतील क्रोडो रुपये अफगाणिस्थानांत एकाना दुसऱ्या निमित्तानें ओतले जात आहेत. त्यासाठीं हिंदी जनतेनें अफगाणिस्थान आपल्या प्रदेशांत असावें अशी इच्छा प्रकट केली तर ती अयोग्य ठरेल असें वाटत नाहीं. उलट अफगाणिस्थान व हिंदुस्थान यांमधील रानटी टोळ्यांच्या स्वतंत्र मुलखांतील उपद्रवी व उपद्रव्यापी पठाणांना वठणीवर आणण्यासाठीं, त्यांच्या दोन्ही बाजूस दोन वेगळीं राज्यें नसतां, एकाच सत्ताधीशाचा अंमल असेल तर, सुलभ उपाय परिणामकारीरीत्या योजितां येतील. तेव्हां हिंदी सरहद्द सिंधूनदाची न मानतां अफगाणिस्थान देखील हिंदुस्थानांत समाविष्ट करण्याची आकांक्षा आम्ही बाळगण्यांत वावगे तें काय आहे ?

वायव्य सरहद्दीवरिल बंदोबस्ताचें वर्णन रा. टिकेकरांनीं दिलें आहे. त्यांत लष्करी खर्चाच्या अजस्र बोजाबद्दल सरकारवर टीकाहि प्रसंगोपात त्यांना करावी लागली. पण कोणावरहि टीकास्र सोडणें सोपें असलें तरी त्याबरोबरच एखादी विधायक कार्यक्रमाची योजना सुचविण्याचें काम टीकाकारावर पडतें. रा. टिकेकरांच्या निरीक्षणांतून ही बाबत कशी सुटली याचें मला आश्चर्य वाटतें. असेंल्ली-मधून डॉ. मुंजे व बॅ. जयकर यांनीं सरकारला वारंवार बजावून सांगितलें कीं, देशांतील तरुणांना लष्करी कामगिरीसाठीं तयार करा. आणि स्वयंसेवकांची व देशी शिपायांची फौज तयार झाली, किंवा लष्करी अधिकाऱ्यांच्या निम्या जागां-वर जरी हिंदी माणसांची नेमणूक केली तरी पुष्कळ लष्करी खर्च कमी होऊन स्वदेशाचें संरक्षण करण्याचें सामर्थ्य हिंदी जनतेंत येईल. पण ही साधी बाबही सरकार ऐकत नाहीं. लोकमताला मान दिला तर मग तें हिंदी सरकार कसलें ?

काबूल येथें राज्यक्रांति होऊन अमानुळाच्या राज्याबरोबर रा. टिकेकर यांची तिकडील प्रवासाची संधि गेली. तथापि मेसापोटेमियांतील प्रवास संपवून ते इराणांत गेले व हिंडले. इराणची सरहद्द अफगाणिस्थानला लागून राहिलेली आहे. तसेंच इराणी व अफगाणिस्थानी समाज यांच्यामध्ये जें साम्य आहे तें काबूलचा समाज व पेशावरचा समाज यांच्यामध्येहि थोडेंफार आहे. यामुळे इराणांतील लोकांशी बोलल्या चालल्यानें, रा. टिकेकर यांना अफगाणिस्थानच्या राजकारणासंबंधानें जी माहिती मिळाली ती जवळ जवळ अफगाणिस्थानांत जाऊन मिळविण्याइतकीच मिळाली. शिवाय भरीला इंग्रजी पुस्तकें होतीच. या सर्वांचा लाभ घेऊन त्यांनीं अफगाणिस्थानासंबंधीचें हें पुस्तक लिहिलें आहे. येथें फिरून सांगण्याची गोष्ट हीच की, त्यांना केवळ मनोरंजक प्रवासवर्णन लिहावयाचें असतें तर केसरीच्या बातमीपत्रांतून आलेला कांहीं मजकूर व त्यांत घालतां आला असता असा आवांतर पुष्कळसा मजकूर मिळून त्यांना प्रवास वर्णनात्मक ग्रंथ मेसापोटेमिया व इराण यांसंबंधी सहज लिहितां आला असता. आतां अफगाणिस्थानच्या राजकारणावर नादिरशहाच्या विजयानें पडदा पडल्यामुळे तिकडील राजकारणांत हिंदुस्थानच्या लोकांना फारशी मनोबोधकता उरलेली नाही. तरी ज्यांना हें माहीत आहे की, मेसापोटेमियापासून बोध देण्यासारखा असला तरी, खरें भय असें अफगाणिस्थानापासूनच आहे, त्यांना हें पुस्तक मनोरंजक व बोधप्रद वाटल्याशिवाय राहाणार नाही. शिवाय केवळ राजकारणाचा रुक्ष विषय त्यात नसून, देशवर्णन, वस्तुवर्णन, समाजवर्णन, काबूलच्या कटांतील व अंतर्गांतील राजकारणाचीं रहस्ये, लोभी मनानें पण तोंडावर साळसूदपणाचा बुरखा घालून अफगाणिस्थानांत येणारे प्रवासी मुत्सद्दी व राजकारणी हेर यांच्या कौशल्याच्या कारवाईच्या झटापटी अशीं अनेक मनोरंजक अंगें त्यांत आहेत. यामुळे कोणत्याहि दृष्टीनें पुस्तक वाचणाराला मुळींच कंटाळा येणार नाही.

रा. टिकेकर यांना आपल्या बडिलांपासून सोपी, चटकदार भाषा लिहिण्याची देणगी औरस दृक्कानें मिळालेली आहे. आणि तिचा ते कसा चांगल्या रीतीनें उपयोग करूं शकतात ही गोष्ट त्यांचीं केसरींतील पत्रें वाचणारांच्या लक्षांत आलेलीच आहे. त्याच भाषापद्धतीचा या पुस्तकांत भरपूर उपयोग करण्यांत आला आहे. रा. टिकेकर यांचे वडीलहि केसरींतून लेख लिहीत असत. ते चांगले लेखक

असून, धनुर्घारी या नांवानें ते प्रसिद्ध होते. सोपी, घरगुती, ठसकदार भाषा लिहिण्यांत त्याचा हातखंडा असे. पण त्यांचा प्रवास फारसा दूरवर न झाल्यामुळे, त्यांच्या चर्चेच्या विषयांत घरगुती संसार व बाजारपेठ या पलीकडे फारशी मजल गेली नाहीं. म्हणून अभिनंदनाची गोष्ट ही की, त्यांच्या चिरंजीवांनीं भाषेचा गुण तोच ठेवून, उद्योगशीलता, प्रवासाची हौस व एक प्रकारचें धाडस या गोष्टींची भर घातल्यामुळे त्या गुणांचा विकास होऊन, ती भाषा राजकारणासारख्या वरच्या दर्जाच्या विषयाच्या चर्चेत उपयोगांत आणतां आली. शिवाय रा. टिकेकर यांनीं फोटोग्राफीची विद्या संपादन केली असल्यामुळे, आधुनिक प्रवाशाला आपल्या लेखांतून, पुस्तकांतून, प्रत्यक्ष चित्रें घालण्याचा जो फायदा मिळतो तो रा. टिकेकर यांना मिळालेला आहे. स्वतः पाहिलेली वस्तुस्थिति, स्वतः लिहिलेला लेख व स्वतः काढलेली छायाचित्रें हीं तीन्ही साधनें स्वतःचीं असणारा प्रवासी बातमीदार हाच खरा स्वावलंबी होय. आणि या दृष्टीनें निदान महाराष्ट्रापुरतें तरी रा. टिकेकर यांनी अनुकरणीय उदाहरण घालून दिलें आहे असें म्हणतां येईल. सुदैवाची गोष्ट अशी की, या एका सफरीनें रा. टिकेकर हे थकून गेलेले नसून उलट त्या सफरीमुळे आणखी निरनिराळ्या देशांतून असाच प्रवास करावा, इकडील लोकांना बाहेरची हकीकत कळवावी, अशी वाढती उमेद रा. टिकेकर यांनीं बाळगिली आहे. आपल्या देशांतील लोकांची कूपमंडूक वृत्ति अद्यापि गेलेली नाहीं. म्हणून दरवर्षीं परदेशांतून हजारों प्रवासी अनेक हेतूंनीं व अनेक वेष्टांनीं इकडे येऊन जातात असें पाहिलें ऐकलें तरी त्यांच्या निश्चयी देश-प्रेमद्वार त्याचा कांहींच आघात होत नाहीं. पण वेळ आतां अशी आली आहे की, जो आपल्या देशाच्या सरहद्दीवरून, उंच मान करून, पलीकडे पाहाणार नाहीं त्याचा पाय स्वदेशांतहि जागीं टिकणार नाहीं. पाश्चात्य लोकांच्या वैभवाचें आश्चर्य करितांना व क्वचित् त्याची मीमांसा करितांना जें एक मुख्य कारण लक्षांत घ्यावें लागतें त्याची अज्ञ आपणाला प्रचिती पटलेली नाहीं. तें कारण म्हटलें म्हणजे देशांतरच काय पण देशत्यागहि करण्याची धाडसी बुद्धि. या धाडसी बुद्धीमुळे पाश्चात्य लोकांनीं सर्व जग हें वेदांती तत्त्वज्ञानाप्रमाणें नव्हे, पण संसारी स्वार्थबुद्धीनें आपलेंच आहे असें वाटतें. तें आपलें आहे असें मानणें व बाटेल त्याचा लाभ अनेक प्रकारें आपणाला मिळावा ही बुद्धि असणें, त्या पुढची

पायरी होय. 'इच्छति, यतते, करोति' या क्रमानें त्यांनीं जगांतील बाटेल त्या देशापासून मिळणारा कोणताहि फायदा आपल्या देशाला मिळवून दिलेला आहे. 'साहसे श्रीः प्रतिवसति' या वचनांतील साहस याचा अर्थ तामस न करितां सात्त्विक किंवा राजस करितां येतो; व जगांतील इतर देशांप्रमाणें हिंदुस्थानालाहि या पुढें हेंच बोधवचन नेहमी आपल्या डोळ्यांपुढें ठेवावें लागणार आहे.

एकंदरीनें पाहतां रा. टिकेकरांचें पुस्तक अपूर्व झालें आहे. अफगाणिस्थाना-संबंधीं आणखी कांहीं सांगावयाचें राहिलें आहे असें मला तरी निदान बाटत नाही. शेवटचीं परिशिष्टें व नकाशे यांनीं भरपूर माहिती होते. इंग्रजी अधिकाऱ्यांची दृष्टी न ठेवितां स्वतःच्या विशिष्ट विचारासाठीं अफगाणिस्थानासंबंधीं पुस्तक अफगाणांनीं लिहिलेलें असें इंग्रजींत एकच आहे व तें म्हणजे सरदार इकबाल अलीचें 'अफगाण व अफगाणिस्थान'. त्याला देखील वर्णनापलीकडे विशेष महत्त्व आहे असें नाही. हिंदी राष्ट्राचा अफगाण धोरणांत दृष्टिकोन कसा असावा हें रा. टिकेकरांनी फारच चांगल्या प्रकारानें आपल्या पुस्तकांत दर्शविलें असल्यानें त्यांनीं तेच विचार इंग्रजीतून अवश्य पुढें मांडावेत. इतर देशी भाषांतूनहि त्याचीं भाषांतरे होऊन हिंदी जनतेनें अशा महत्त्वाच्या राजकीय प्रश्नांसंबंधीं विचार करण्यास शिकावें अशी माझी इच्छा आहे. इंग्रजींत लिहिण्याचा सराव रा. टिकेकरांना आहेच, तेव्हां त्यांनीं वेळ न दवडतां इंग्रजींतहि अफगाणिस्थाना-संबंधींचें पुस्तक लिहून हिंदी विचारसरणी ब्रिटिश वाचकांस कळवावी असें माझे रा. टिकेकरांस आग्रहाचें सांगणें आहे.

नवी दिल्ली,
ता. २१-१-३०. }

न. चिं. केळकर-

- पितृचरणी-

लेखकाचा खुलासा

मनुष्याच्या आर्गी असलेल्या निद्रिस्त शक्तीस जागें करून त्यांचा यथा-योग्य उपयोग करून घेणें हीं कामें त्या मनुष्याच्या मित्रांचीं, स्फूर्तिदात्या देवतेचीं किंवा पूज्य पुढाऱ्यांचीं होत. स्वतःच्याच प्रेरणेनें एकादें कार्य करण्यास उद्युक्त झालेले कर्मवीर नसतात असें मात्र नव्हे. ते विरळा असतात.

माझी बाब सर्वसामान्यांपैकीच आहे. महाराष्ट्राचाचकांची कांहीं तरी सेवा मला करतां येईल असा आत्मविश्वास 'केसरी'नें माझ्या मनांत भरविला. खरें पाहूं गेलें तर, 'केसरी'तून 'शरसंधान' करण्याचें काम वडिला-र्षित असल्यानें ह्यापूर्वीच मीं तें हातीं घ्यावयास पाहिजे होतें. परंतु हातांत धनुकली घेऊन तिरंदाजीचें शिक्षण वडिलांकरवीं मिळवावें अशी आकांक्षा माझ्या मनांत उद्भवू शकण्यापूर्वीच ती. धनुर्धारींना देवाधिदेवाचें पाचारण आलें व ते तिकडे गेले. कांही अवधीनंतर कां होईना, पण वडिलांच्या पावलांवर पाऊल टाकून जातांना मला दुःखमिश्रित आनंद होत आहे. आनंद अशासाठी कीं, वडिलांची इच्छा पूर्ण करण्याचें व त्यांचाच किता गिरविण्याचें भाग्य मला लाभलें आणि दुःखाचें कारण तर स्पष्टच आहे. अस्तु.

'केसरी'नें माझ्या आंगच्या निद्रित शक्तीस जागें केलें, इतकेंच नव्हे, पण तिला कार्याला जुंपून मजकडून यथाशक्ति सेवाही बजावून घेतली. ती सेवा करीत असतां आजूबाजूला पाहिल्यानें जें थोडेंबहुत ज्ञान प्राप्त झालें त्याचा चांगल्या प्रकारें उपयोग कसा करावा हेंही 'केसरी'कर्त्यांनींच मला सांगितलें आणि त्याचें दृश्य फल म्हणजे आज महाराष्ट्राचाचकवर्गापुढें येणारें हें पुस्तक होय.

पाहिलेल्या गोष्टी वर्तमानपत्रांतून वाचकांसाठीं लिहिणें हें काम सोपें आहे, तसें पुस्तकलेखनाचें नाही. लेखनशास्त्राची परिपूर्ण माहिती नसतां किंवा न वृद्धाः सेवितास्त्वया' हा भगवान् श्रीकृष्णांनीं अर्जुनास दिलेला शेर माझे बाबतींतही खरा ठरत असतां, मी लहान तोंडीं मोठा घांस घेतला आहे असें कित्येकांस वाटेल; माझ्या हातून पुष्कळ चुका झालेल्याही आढळतील; किंबहुना माझा हा प्रथम प्रयत्न कांहीच्या दृष्टीनें हास्यास्पद देखील ठरेल. परंतु प्रत्येकाच्या मनाचें समाधान करण्याच्या भरीस न पडतां मला इतकेंच सांगावयाचें कीं, माझ्यापेक्षां

अधिक अधिकृत व अभ्यासी लेखकांनी या विषयावर ग्रंथ लिहावे म्हणजे माझी चूक कोठे झाली तें तरी मला समजेल. लहरी गवयांना गाणें म्हणण्यास उद्युक्त करण्यासाठीं एखाद्या नवाशिक्यालाच प्रथम मुद्दाम वेडेवांकडे आलाप काढावयास सांगतात. हेतु हा की, त्या बेसूर गाण्यामुळे लहरी गवयांची लहर जागृत व्हावी. आणि हा तोंडगा यशस्वी ठरतो. तशा प्रकारची प्रेरणा जरी माझे नवाशिक्याचें पुस्तक वाचून कोणा अभ्यासकास झाली, तरी देखील पुष्कळ कामगिरी होईल.

मेसोपोटेमिया व इराणमधून प्रवास करून आलों असतां हें अफगाणिस्तानसंबंधी पुस्तक लिहिले त्याचें कारण, लोकांचें त्या देशाविषयाचें कुतूहल होय. प्रस्तुत पुस्तकाचें 'महाराष्ट्र-शारदा' स्वागत कशी करते तें पाहून उपरोक्त दोन देशांसंबंधीही पुस्तकें लिहिण्याचा माझा मानस आहे. परंतु, अशा परदेशांबद्दलच्या ऐतिहासिक वर्णनात्मक ग्रंथांचें महाराष्ट्रीय वाचकवर्गाला वावडें असल्याचा आजपर्यंतचा अनुभव आहे, म्हणून पुढें पाऊल टाकतांना दूरवरचा विचार करावा लागतो. तें असो.

'केसरी'कर्त्यांनी मजवर टाकलेली कामगिरी मी एकाकी असतां तर कितपत पार पाडतां आली असती याची मला शंका वाटते. 'घर बांधून पहावें किंवा लग्न करून पहावें' अशी एक मराठी म्हण नेहमीं ऐकण्यांत येते. तिची सत्त्वता अनुभवाने पटली नसली, तरी 'पुस्तक लिहून पहावें' असा आणखी एक चरण आधुनिक कालास अनुसरून त्या म्हणीस जोडावा असें मला वाटूं लागलें आहे. हें पुस्तक लिहिण्याची कल्पना आल्यानंतर त्याचा कच्चा आराखडा तयार करण्यापासून तो तहत त्याच्या प्रकाशनापर्यंत मला माझ्या अनेक मित्रांनी मदत केली आहे, पण त्यांचा खेह निरपेक्ष असल्यानें मीं येथें त्यांचा निर्देश करात नाहीं. पण एवढ्याही मदतीनें संपलें नाहीं. श्रम-विभागणीप्रमाणें मुद्रणालयाचे व्यवस्थापक ब्लॉकमेकर, जुळारी, मुद्रितें तपासण्यास सहाय्य करणारे माझे धाकटे बंधू, इतर प्रकारें प्रोत्साहन देणारे ज्येष्ठ बंधू व सर्व खेही मंडळी, यांचाही वांटा प्रस्तुत पुस्तकप्रकाशनांत आहेच. 'नवाकाळ'च्या संपादकांनीं खेहपूर्वक चित्रांची मदत केली, मुंबईच्या अफगाण कॉन्सलखात्यांतील श्री. आगा शौकत यांनीं स्वतःजवळचे पुष्कळ फोटो मला उपयोगासाठीं दिले; श्री. रुस्तमजी दुबाश यांनीं स्वसंप्रदातोळ दोन अमूल्य चित्रे देऊन ग्रंथालय माझ्या उपयोगासाठीं मोकळें ठेवलें; 'लोकशिक्षण'कारांनीं आपल्या जवळचा एक सुंदर ब्लॉक उपयोगार्थ दिला;

श्री. रा. म. जांभेकर यांनी पुस्तकाच्या नांवास अनुरूप असें चित्र अल्पकालांत करून दिलें, याबद्दल सर्वांचे व्यक्तिशः व सामुदायिक रीत्याही आभार मानणें माझें कर्तव्य आहे. मुद्रणालयांतील सर्वच मंडळींनीं हें काम 'भाडोत्री' वृत्तीनें न करतां मोठ्या हौसेनें व उत्साहानें केलें; बालोद्यान प्रेसनें नकाशे, व चित्रें छापण्याचें काम आपल्या नांवलौकिकांत भर घालण्याजोग्या कौशल्यानें करून दिलें; इत्यादि बाबी नमूद करण्यापेक्षां प्रत्यक्ष कृतीवरूनच वाचकांनीं ज्याचें त्याचें मोल ठरवावें. ह्या सर्वांचा आभारपूर्वक निर्देश औपचारिक दिसला, तरी तो मी मुद्दाम आणि मनःपूर्वक करित आहे. वैयक्तिक नामनिर्देश केला नाहीं असे बरेच सहाय्यक आहेत; अशा 'अज्ञात' सहाय्यकांचेही मी येथें स्मरण करितों.

आतां पुस्तकांतील भागासंबंधी थोडें लिहावयाचें आहे. कित्येक विशेष-नामांच्या उच्चारार्चा मी घोटाळा केला असा आरोप मजवर येईल. पण माझी अडचण अशी आहे. बहुतेक आधारभूत ग्रंथ इंग्रजीत. अफगाणांचे उच्चार स्पष्टपणें लिहिण्यासाठीं नागरीसारखी शास्त्रोक्त व परिपूर्ण लिपी देखील असमर्थ ठरते. मग इंग्रजीचें काय विचारतां ? एक दोन उदाहरणांवरून ही अडचण स्पष्ट होईल. अफगाणांची भाषा 'पुस्तु' असें म्हणतात. तिचीच पस्तो, पुस्तो, पख्तो, पुख्तु, पुख्तो, अशीं नांवें प्रत्यक्ष व्यवहारांत आज रूढ आहेत. तीच गोष्ट 'पेशावर' ह्या शहराचा उच्चार करण्याची. बोलतांना 'पशाऽ' असा उच्चार केला तरच भागतें. नाहीं तर, पहिल्या वर्गातील विद्यार्थी वाचतो त्याप्रमाणें 'पे शा वर' असं प्रत्येक अक्षराचा स्पष्ट उच्चार केल्यानें तिकडील लोक हंसूं लागतात. 'पिशा' असें साधारणपणें जलद म्हटलें तर जो उच्चार होईल त्यानें 'पेशावर' असा बोध होतो. कांहीं पठाण तर 'पेखाऽर' 'पिखाऽर' असा देखील उच्चार करतात. भाषाशास्त्राच्या ठराविक नियमानुसार हीं सर्व रूपे असल्याची ग्वाही तज्ज्ञ देतील. पण मला इतकेंच दाखवावयाचें कीं, होतां होईल तों तद्देशीय पण जनरुढास विरोधी न ठरणारीं रूपेंच योजिलीं आहेत. फ्रेंच, इटालियन व इतर युरोपियन नांवांत थोडासा फरक सोईसाठीं करावा लागला आहे. उदाहरणार्थ, रशियांतील परराष्ट्रीय खात्यांतील, कोलौटी असें नांव देण्यापेक्षां तिला श्रीमती कोलंती देवी बनविल्यानें थोडासा अनर्थ टळला आहे. पण एवढ्यावरून ह्या व अशा नांवांवर कोणी कोलौटी खाऊं नये.

इंग्रजी शिष्टाचाराप्रमाणें 'सर' की आडनांवास चिकटत नाही. त्या व्यक्तीचेंच नांव 'सर' नंतर यावें लागतें. परंतु 'सर' की तोडून नुसतें आडनांव घेणें किंवा 'सर' की जोडून नांव लिहिणें हे दोन्ही मार्ग सोईचे झाले नसते. दर खेपेस 'सर' कीसह संपूर्ण नांव लिहावें तरीही पंचाईत होतचि. म्हणजे 'सर लेस्ली विल्सन्' असेंच दर वेळी उपसर्गासह म्हटलें पाहिजे. 'सर लेस्ली' हा प्रयोग शुद्ध असला तरी ज्या हेतूसाठी आपण त्या व्यक्तीचें नांव घेतों तो सिद्धीस जात नाही. आणि 'सर विल्सन्' म्हटलें तर शिष्टाचाराचा भंग होतो. नुसतें लेस्ली किंवा विल्सन् म्हटल्यानें त्या व्यक्तीची थोरवी लक्षांत येत नाही. तेव्हां इंग्रजी शिष्टाचारांचीं बंधनें थोडीं शिथिल करून मी 'सर' की आडनांवास जोडली ती सोईसाठी, शिष्टाचार-कोविदांनीं या नियमभंगाबद्दल क्षमा करावी.

शेवटी वाङ्मयांतील शिस्तधारी सेनाध्यक्षांना-टीकाकारांना-विनंति करावयाची आहे. अलीकडे परस्पर प्रशंसेचा पंथ अत्यंत बोकाळला आहे. निदान शारदामंदिरांत असा दरबारी भाटशाहीचा प्रकार अनिष्ट असतांही अवलंबिला जातो. परंतु माझ्या प्रस्तुत पुस्तकाचें गुणवर्णन मुळींच न करतां दोषविवेचनच करावें असा माझा आग्रह परीक्षकांना, अभिप्रायलेखकांना, टीकाकारांना आणि सामान्य वाचकांना देखील आहे. प्रथमप्रयत्न आहे, उपक्रम स्तुत्य आहे, पुस्तक संग्राह्य आहे, असा प्रयत्न ह्यापूर्वीच कां झाला नाही म्हणून आश्चर्य वाटत होतें, इत्यादि 'पोंच व अभिप्रायां'तील ठराविक वाकप्रचारांचा आतां पुरा वीट आला आहे ! वाङ्मयाचें खरें खुरें परीक्षण करण्याची शक्तीच शारदोपासकांच्या आंगां उरली नाही कीं काय अशी बलवत्तर शंका येण्यासारखें आचरण आज काल शारदामंदिरांत जमणाऱ्या 'भगतगणां'कडून होत आहे. माझी दृष्टि स्वार्थी आहे. मला आणखीही वाङ्मयसेवा करण्याची उमेद व हौस आहे. तेव्हां पुढील वेळीं टाळावयाचे दोष व साध्य करावयाचे गुण यांचेंच विस्तृत, निर्भीड व स्पष्ट शब्दांत मला समजेल अशा रीतीनें विवेचन व्हावें अशी माझी इच्छा आहे. गुणवर्णन केल्यानें कार्यहानीच होण्याचा संभव असतो. तेव्हां तो मार्ग टाळावा. दौषिकदृष्टीनें परीक्षण केलें तरी चालेल. वैयक्तिक मतालाही मी मान देत असल्यानें वाचकांनींही टपालमार्गे माझे दोष मला दर्शविण्याची कृपा करावी अशी विनंति आहे.

प्रताप कार्यालय, गिरगांव-सुंबई ४.

२५ जानेवारी १९३०

}

श्री. रा. टिकेकर.

आधारभूत ग्रंथ

BIBLIOGRAPHY

- Encyclopædia Britannica. XI, XII, & XIII Edns.
 Imperial Gazetteers. Vols. I & V,
 Balfour's Cyclopædia of India, East & South Asia. Vols. I, II & III,
 Survey of International Affairs. 1920-23—Toynbee.
 " " " 1925 Vol. I — Toynbee.
 The Ameer Abdur Rahman—Public Men of Today Series—S. Wheeler.
 Life of Abdur Rahman. Vols. I & II—Mir Munshi S. M. Khan.
 Parliamentary Papers : Hostilities with Afghanistan.
 Parliamentary Papers relating to III Afghan War.
 The Eastern Question, Vols. I & II—Duke of Argyll.
 The Kingdom of Afghanistan.—Tate.
 History of Afghanistan. — Malleison.
 The Second Afghan War, Abridged Official Account.
 First Afghan War and Its Causes.—Durand.
 Gates of India. — Sir T. Holdich.
 Indian Borderland " "
 With the Afghans. — Field.
 Beyond Khyber Pass. — L. Thomas.
 Through the Heart of Afghanistan. — Trinkler.
 Among Wild Tribes of the Afghan Frontier. — Pennel.
 Europe & the East. — Harris.
 Review of Political Situation in Central Asia.—Dr. Abdul Ghani.
 India's Contribution to the War.—Govt. of India.
 Oxford History of India. — V. Smith.
 Haydn's Dictionary of Dates. — Vincent. 25th Edn.
 Treaties, Engagements & Sanads, Vol. XI, 4th Edn.
 Afghanistan from Darius to Amanullah — Sir G. Macmunn. (1929)
 Afghan & Pathan. — G. B. Scott. (1929)
 Defence of India. — "Arthur Vincent"
 Peshawar to Moscow. — Shaukat Usmani.
 British Government in India. — Lord Curzon.
 (The London Times, The Times of India, Indian Year Books,
 "India in—" Series, Legislative Assembly Debates, Administration
 Reports, Census Reports &c.)

अनुक्रमणिका

प्रकरण पहिलें:—अफगाणिस्तान: सामान्य वर्णन. भौगोलिक रचना व चतुःसीमा, डोंगर-नद्या-हवामान, क्षेत्रफळ व लोकसंख्या, लोकांचा धर्म व स्वभावविशेष, अफगाण नांवासंबंधी निरनिराळ्या कल्पना, काबूलचा हिंदु राजा.... ...पृ. १-७

प्रकरण दुसरें:—पूर्वेतिहास. अफगाणिस्तानचें राष्ट्रीकरण. अर्वाचीन इतिहास, अफगाण राष्ट्रीकरणाचा पाया, इंग्रजांचा अफगाणिस्तानशीं संबंध, ब्रिटिशांचें धोरण बदलण्याचीं कारणें, हिंदुस्थानविषयाचीं भीति. पृ. ८-१७

प्रकरण तिसरें:—पूर्वेतिहास: पहिलें अँग्लो-अफगाण युद्ध. पहिलें अँग्लो-अफगाण युद्ध, शुजाचा काबूल प्रवेश, ब्रिटिश सैन्याची कत्तल, ब्रिटिशांच्या अपमानाची भरपाई, युद्धाची इष्टानिष्टता. ...पृ. १८-२५.

प्रकरण चवथें:—पूर्वेतिहास: दुसरें अँग्लो-अफगाण युद्ध. अमिर-पदासाठीं धडपड; दोस्त महमदाचें पुनरागमन, दोस्त महमदाचा मृत्यु, अमीर शेर अली, ब्रिटिशांचें धरसोडीचें धोरण, अबदुर रहमानचा पहिला पराक्रम, राणी-सरकारचें अफगाणिस्तानसंबंधी धोरण, शेर अलीचें पुनरागमन, रशियन अस्खलानें हातपाय पसरले, ब्रिटिशांचे अमिराला खूष करण्याचे प्रयत्न, दुसऱ्या अँग्लो-अफगाण युद्धाची प्रस्तावना, वकील मंडळाची रवानगी, ब्रिटिश सिंहाचा उपमर्द, शेर अलीचा स्पष्ट खुलासा, दुसरें अँग्लो-अफगाण युद्ध, काबूलची पूर्णसत्ता ब्रिटिशांकडे आली, ब्रिटिश वकिलातीचा पुरा बीमोड, इंग्रज सेनानींनीं सूड उगाविला, अबदुर रहमान अमीर होतो, ब्रिटिश कंदाहारवरील हक्क सोडतात, युद्धाचा अवाढव्य खर्च, युद्धाची इष्टानिष्टता... ...पृ. २६-४७

प्रकरण पांचवें:—अमीर अबदुर रहमान व अमीर हबीबुल्ला. अमिराचे ब्रिटिशांशीं संबंध, अंतस्थ बंडाळी, काबुलाधिपतीस खूष राखण्याची धडपड, अबदुर रहमाननें अमीरपद कसें मिळविलें, अबदुर रहमानची इंग्रजांशीं वागणूक, अमिरानें केलेल्या अंतर्गत सुधारणा, अबदुर रहमानचा राज्यकारभार, काफिरिस्तानची मोहीम, अबदुर रहमानची मुत्सद्देगिरी, चरित्रांतील एक मनोरंजक प्रसंग, अमिराची योग्यता व मृत्यु, हबीबुल्ला अमीर होतो, अंतर्गत राज्य

कारभारांतील सुधारणा, हबीबुल्लाची हिंदुस्थानास भेट, महायुद्धकालीं अमिराची तटस्थवृत्ति, विचार प्रवर्तक सरदार ताझी, ताझीची कामगिरी व सिराझचें महत्त्व, तरुण अफगाणांतील जागृति, हबीबुल्लाचा खून, अमानुल्ला अमीरपद बळकावतो, हबीबुल्लाच्या खुनाचीं कारणें, हबीबुल्लाची योग्यता. ...पृ. ४८-६८

प्रकरण सहावें:-अमीर अमानुल्ला: तिसरें अँग्लो-अफगाण युद्ध. अमानुल्लाची प्रतिज्ञा, इतर वारसांची विल्हेवाट, ब्रिटिशांना पहिली सलामी, अफगाण स्वातंत्र्याचा जाहीरनामा, अमिराला चुचकारण्याची ब्रिटिशांची खटपट, अफगाणांची मनःस्थिति, हिंदुस्थानांतिल तत्कालीन खळबळ, मुसलमान पुढाऱ्यांचीं मनोराज्यें, युद्धाला तात्कालिक कारण, तिसऱ्या अँग्लो-अफगाण युद्धाची सुरुवात, तीन युद्धक्षेत्रांवरील परिस्थिति, युद्धाची हौस थोडक्यांत फिटली, युद्ध लवकरच थंडावण्याचीं कारणें, युद्धाला प्रारंभ कसा झाला, अफगाण अमिराचा खुलासा, व्हाइसरॉयांचें आत्मसमर्थन, तात्पुरत्या तहाच्या अटी, व्हाइसरॉयांचा सबळ पुरावा, अमानुल्लाचें वैशिष्ट्य, तात्पुरता तह, तिसऱ्या अफगाण युद्धाची इष्टानिष्टता, अफगाण युद्धाची तुलना, युद्धासाठीं झालेली मनुष्य व द्रव्य हानि, अफगाणिस्तान स्वतंत्र ठेवण्याचें कारण, इंग्रजांची नवी विचारसरणि, या युद्धाचें समर्थन, पक्या तहाच्या वाटाघाटींत विघ्न, रशियाशीं अफगाणिस्तानचा तह, रशियन तहाची छाननी, ब्रिटिशांची अफगाणांशीं मैत्री झाली. ...पृ. ६९-९८.

प्रकरण सातवें :-अमीर अमानुल्ला: राजकीय व सामाजिक सुधारणा. राज्यकारभाराची घटना व मंत्रिमंडळ, अधिकार मर्यादा ठरविण्याचें कार्य, अधिकाऱ्यांच्या सत्तेला पायबंद घातले, इतर कांहीं सुधारणा, न्यायदानाची नवी व्यवस्था, सुधारणांचे बरे वाईट परिणाम, अमानुल्लानें दुर्लक्ष केलेल्या बाबी, अमानुल्लानें केलेल्या शैक्षणिक सुधारणा, अमानुल्लानें स्थापिलेल्या शाळा, प्रतिक्रियेस प्रारंभ झाला, रशियाची त्रिपर्यस्त टीका, मुहाजिरीनांचें काबुलास प्रयाण, ब्रिटिश वकिलातीची काबूलमध्ये स्थापना, ब्रिटिश मुलखांत अफगाणांनीं केलेले अत्याचार, अमानुल्लानें केलेल्या प्रजोपयोगी सुखसोयी, आंतरराष्ट्रीय घडामोडी, अमानुल्लानें रशियाशीं केलेला तह. . .पृ. ९९ ते १२७.

प्रकरण आठवें:-अमीर अमानुल्ला: युरोपियन स्फर. प्रवासाची तयारी, अमानुल्लाचें मुंबईतील स्वागत, जनतेनें केलेला अमिराचा सन्मान, कांहीं

मुसलमानांच्या अपेक्षा, अमानुल्लाचा बोटीवरील कार्यक्रम, मिसराधिपतींचे आदरातिथ्य, ईजिप्तमधील प्रेक्षणीय स्थलनिरीक्षण, इटालीत सन्मानपूर्वक प्रवेश, रोममधील अमानुल्लाचे दरबारी स्वागत, पोपशीं मुलाखत, फ्रान्स-पॅरिस, जर्मनी-बर्लिन, राजनैतिक महत्त्वाची सफर, जर्मनांचे रणांगणपटुत्व, जर्मनीतील प्रवासाचे वैशिष्ट्य, स्वागताची अपूर्व तयारी, अमिरावर आदरातिथ्याचा भडिमार, मुक्या मेजवानीचा समारंभ, लष्करी वैमानिकांची कसरत, समुद्रयानांचे सामर्थ्य, पाणबुडीद्वन जलान्त संचार, टंकच्या लढाईचा देखावा, बुलफर्ड क्षेत्रावरील युद्ध प्रदर्शन, विमानांद्वन लंडनवर संचार, वैमानिक टपालाची व्यवस्था, रेल्वे वर्कशॉपला भेट, विलायती सफरीचा चित्रपट, बेधशाळेंतील यंत्रनिरीक्षण, अमानुल्लाचा झालेला सन्मान, इंग्लंडद्वन रशियाकडे प्रयाण, रशियास भेट देण्याचे प्रयोजन, मोस्कोतील सन्मान, 'बंधू'च्या घरचा सत्कार, तुर्की-अफगाण तह, तेहरान मधील स्वागतसमारंभ, स्वदेशी प्रयाण, अमानुल्लाच्या सफरीचे राजकीय दृष्ट्या महत्त्व, युरोपच्या सफरीस लागलेले; 'गालवोट'. ...पृ. १२८-१९६

प्रकरण नववे :- अमीर अमानुल्ला: नवीन सुधारणा व राज्यत्याग. सुधारणा अमलांत आणण्याची उत्कंठा, युरोपियन सफरीतील कामगिरी व कमाई, अमानुल्लाची सामाजिक सुधारणा, अफगाणिस्तानचे " पार्लमेंट ", शिक्षणविषयक सुधारणा, राष्ट्रीयध्वजाचा पुनर्जन्म, दरबारी समारंभास फांटा, लोकांवर लादलेला नवा कर, इतर महत्त्वाच्या सुधारणा, सुधारणांचे तत्कालीन परिणाम, अमानुल्लाच्या युरोपीय घोरणाचे दूरवरचे परिणाम, बंडाळीस प्रारंभ, ब्रिटिशांना लागलेली घोर चिंता, बंडखोरांच्या मागण्या, ब्रिटिशांनी तटस्थ राहून बजाविलेली कामगिरी, हिंदी व्यापाऱ्यांची ओरड, दैवी चमत्कार, अमानुल्लाचा पहिला राज्यसंन्यास, दोन दिवसांचे अमीर इनायतुल्ला, भिस्तीनंदन अमीर हबीबुल्ला होतो, अमानुल्लाच्या राज्यत्यागाचीं कारणे, कर्नल लॉरेन्सचा इतिहास, भिस्ती अमिराची कारकीर्द, अमानुल्ला पुनः अमीर होतो, निरनिराळ्या अमिरांचा आपसांत लढा, भिस्तीनंदनाचा पराक्रम, काबूलमधील इंग्रजी वकील परतले, देशरक्षकाचे आगमन, तिरंगी सामन्यास रंग चढला, अमानुल्लाचा राज्यत्याग व पलायन, वैमानिकांची अपूर्व कामगिरी, अली अहमदजानची आहुती, अमानुल्लाची योग्यता, बच्चाची काबूलमधील कारकीर्द, नादिरचे देशरक्षणार्थ प्रयत्न, बच्चाच्या भाग्य-

लक्ष्मीसः उत्तरती कळा, भिस्तीनंदनाचा परिचय, नादिरखानाचें चरित्र-
निरीक्षण. पृ. १९७-२५७

प्रकरण दहावें—अफगाण समाजस्थिति—सामाजिक अभ्यासाची आवश्यकता, धर्मगुरूंचें सर्वांगाण वर्चस्व, शारीरिक व मानसिक विशेष, धार्मिक कल्पना व समजुती, धार्मिक आचरण, अफगाण स्वभावांतील गुणावगुण, मानापमानाच्या कल्पना, कलहाचीं नित्य कारणें, अफगाण स्त्रीजीवन, अफगाणांचें भोजनविशेष, अफगाण नाच व त्याचें पर्यवसान, आरोग्य आणि वैद्यक, शेती, फळें व पिकें, उद्योगधंदे—व्यापार, मुख्य रस्ते, पोषाख, भाषा, कांहीं अडाणी समजुती, टपाल-तारा-टेलिफोन, न्यायदान, नाणीं-पैसा-वगैरे, वजन-मापें. पृ. २५८-२८३.

प्रकरण अकरावें—वायव्य सीमाप्रांत—अफगाणिस्तानांत प्रवेश करण्याचे मार्ग, आसपासच्या प्रदेशाचें वर्णन, यागिस्तान वा. सी. प्रांत व बलुचिस्तान, भौगोलिक विशेष, लोकविशेष, (अ) **यागिस्तानः**—भूप्रदेश-हवामान जाती—जमाती व त्यांचे पोटभेद, लोकांचे स्वभाव, उपद्रव वृत्ति, राजकीय विभाग, मार्गाल इतिहास, यागिस्तानविषयक ब्रिटिश धोरणें, ड्युरांडची श्रेष्ठ कामगिरी, धोरण कोणतें स्वीकारावें, कर्झनशाही नवीन धोरण व त्याचें वैद्यर्थ्य, चेल्म्सफर्ड साहेबांचें नवें अर्धपुरोगामी धोरण, धोरणाचें गुणदोषविवेचन, यागिस्तान आत्मसात् करण्याचे प्रयत्न, तात्त्विक व व्यावहारिक चर्चा, अर्धपुरोगामी धोरणाचें समर्थन, लष्कराचा मनस्वी बोजा, (ब) **वायव्यसीमा प्रांत**—प्रांताचा इतिहास, मोठीं शहरें, इतर महत्त्वाच्या गोष्टी, (क) **बलुचिस्तान**—क्रेट्याचा इतिहास व वर्णन, राज्यव्यवस्था, पूर्वेतिहास पृ-२८४-३१५

प्रकरण बारावें—उपसंहार :—गतेतिहासाचें सिंहावलोकन, अफगाणिस्तानसंबंधी ब्रिटिश धोरणांतील फरक, अफगाणिस्तानचें राजकीय भवितव्य, राजकारणाचा जोर, अफगाण धर्मवेड व धर्महीन बोलशेव्हिजम्, अफगाणदृष्ट्या बोलशेव्हिजम्ची इशानिष्टता, हिंदुस्थान व बोलशेव्हिजम्, इंडो-अफगाण बहिष्कार शक्य आहे काय, हिंदुस्थानवर अफगाण स्वारी होईल काय, अफगाणी सुधारणेचे मार्ग व अडचणी, अफगाणांस इष्ट राज्यपद्धति, हिंदुस्थानांत अफगाणमागें येणारी नवीन विचारांची लाट, ब्रिटिशांचें स्वार्थी सीमाप्रांतीय धोरण.

परिशिष्टें

परिशिष्ट १ लैः—भौगोलिक माहिती—डोंगर-पर्वत, शिखरें व घाट, नद्या, वाळवंटें, मुख्य शहरें.

परिशिष्ट २ रें :—लोकांच्या जाती व पोटजाती

परिशिष्ट ३ रें :—भाषा व वाङ्मय.

परिशिष्ट ४ थें :—पुराणवस्तुसंशोधन

परिशिष्ट ५ वें :—खनिज संपत्ति.


परिशिष्ट ६ वें :—वंशावळ.

परिशिष्ट ७ वें :—अफगाण पूर्वतिहासांतील मुख्य सन.

सिंहाला शह

अफगाणिस्तान व वायव्य सीमाप्रान्त

ऐतिहासिक व वर्णनात्मक विवेचन



अमीर अमानुल्ला व राणी सूर्य्या

बालोयान प्रेस, पुणे.

प्रकरण पहिलें

अफगाणिस्तान : सामान्य वर्णन

१. भौगोलिक रचना व चतुःसीमा :—हिंदुस्थानच्या वायव्येस काश्मीर संस्थानला लागून असलेला एक डोंगराळ प्रांत आहे तो अफगाणिस्तान होय. त्याचे उत्तरेकडे ऑक्सस नदीच्या पैलतीरीं असलेली बुखारा व समरकंद हीं रशियन संस्थानें त्यावर औत्सुक्यानें टपून बसलीं आहेत, तर पूर्व आणि दक्षिण दिशांकडे हिंदुस्थानासारखा श्रीमंत पण सौशीक शेजारी तिकडील अतिथिअभ्यागतांचें मनःपूर्वक स्वागत करण्यास सदैव सिद्ध आहे. पिढ्यान् पिढ्याचा लुटारू शत्रु म्हणजे इराण हा पश्चिमेकडून अफगाणांच्या मुलुखावर डोळा ठेऊन बसला आहे.

काश्मीरच्या बाजूस उच्च पर्वतश्रेणींनीं अफगाणिस्तानचें सीमासंरक्षणाचें काम पत्करिल्लें आहे. अफगाणिस्तानाच्या आग्नेय दिशेस कांहीं वनवृत्तीच्या स्वतंत्र टोळ्यांचा मुलुख असून तो हिंदी सरहद्द व अफगाण सीमा यांच्यामध्ये आहे. रानटी टोळ्यांवर प्रभुत्व असें कोणाही राजाचें नाहीं. डोंगराळ प्रदेशांत वास्तव्य करणाऱ्या लोकांना पोटभर खावयास पुरेल इतकेंही धान्य तेथें उत्पन्न होत नसल्यानें, लुटालूट, चोरी व दरवडे हेच दुय्यम धंदे त्यांना करावे लागतात. आणि अशांचा त्रास शेजारच्या दोन्ही देशांना होतो. त्यांतल्यात्यांत ह्या रानटी लोकांजवळ आधुनिक शस्त्रें भरपूर असल्यानें त्यांना वठणीवर आणणें हें सोपें काम नव्हे. त्यांच्याविषयीं एक स्वतंत्र विभाग लिहवायचा असल्यानें तूर्त इतकेंच पहावयाचें कीं, अफगाण व हिंदी सीमा यांच्यामध्ये अशा सशस्त्र रानटी लुटारूंचें वास्तव्य आहे.

राष्ट्रांराष्ट्रांतील सीमा ठरविणे हे काम अफगाणिस्तानच्या बाबतीत बरेच कठीण गेलं आहे. नैसर्गिक सीमा फक्त उत्तरेच्या बाजूस ऑक्सस नदीने केली आहे. बाकीच्या बाजूस शेजारच्या लचके तोडणाऱ्या राष्ट्रांना संभाळून सरहद्द ठरविण्याचे कार्य कमिशनने नेमून करावे लागलं. उत्तरेची हद्द “रुसो-अफगाण” कमिशनने १८८४-८६ या सालांत निश्चित केली. हिंदुस्थानच्या बाजूची सीमा “डयूरांड” कराराप्रमाणे १८९३ मध्ये ठरली; पामीर कमिशनने १८९५ मध्ये ईशान्य सीमा मुकर केली आणि १९०४-५ च्या ‘पर्सी-बलूच’ कमिशनने पश्चिम बाजू निश्चित ठरविली.

२. डोंगर, नद्या, हवामान :—डोंगराळ प्रदेशांतील नद्या नौकानयन-दृष्ट्या उपयोगी नसावयाच्या हे सांगावयास पाहिजे असे नाही. पावसाळी ओढ्यांइतकीच त्यांची किंमत. रहदारी अडविण्यापलीकडे जास्त काम त्यांच्या हातून होत नाही; तरी पण त्यांचे पाणी युक्तीने शेतकीकडे वापरण्यांत अफगाणांनी फारच कौशल्य दर्शविलं आहे. हाच प्रकार अफगाणिस्तानांतील नद्यांचा आहे. मात्र हिममयप्रदेशांत त्यांची उगमस्थाने असल्याने पावसाळ्याऐवजी उन्हाळ्यांत त्यांना पूर येतो. आपल्याकडेही सिंधु, ब्रह्मपुत्रा, गंगा इत्यादिकांना उन्हाळ्यांतच पाणी जास्त असतं ही गोष्ट सर्वांना माहीतच आहे.

अफगाणिस्तानांत हरीरूद, हेलमंद, काबूल आणि ऑक्सस या चार नद्या मुख्य आहेत. पहिलीत श्रीविष्णूचं नांव कसे गोंवलं गेलं याचा शोध संशोधकांनी लावावा. हेलमंद ही दक्षिणवाहिनी असून पुढे पश्चिमेकडे वळून हेलमंद सरोवरांत उडी घेते. काबूल ही काबूल शहरावरून वहात येऊन राघो भरारीच्या अटकेजवळ सिंधूस मिळते. रशियन तुर्कस्तान व अफगाणिस्तान यांच्यामध्ये ऑक्सस नदी असून तिला अमुदारिया (दर्या ?) व जिहून अशीं आणखीं दोन नावे आहेत. उन्हाळ्यांत पुरामुळे आणि हिवाळ्यांत हिमवृष्टीमुळे प्रवास करणे कठीण होतं. रेल्वे तर दूरच, पण चांगले रस्तेही अफगाणिस्तानांत अजून सर्वत्र झालेले नाहीत.

अफगाणिस्तानचे हवामान कसे असावे याची थोडक्यांत कल्पना बाबरच्या शब्दांत सांगता येईल. “काबूलपासून एक दिवसाच्या मजलीवर जे गांव आहे तेथे बर्फ कधीच पडत नाही आणि दोन तासांच्या टप्प्यावर असलेल्या ठिकाणचे बर्फ कधीच वितळत नाही.” साधारणपणे असे म्हणता येईल

की, अफगाणिस्तानांत बर्फ कधीच पडत नाही असें एकही ठिकाण नाही. अक्षव्य हिम असणारीं बरीच गिरिशिखरे आहेत. सर्वच देश समशीतोष्ण कटि-बन्धांतला; समुद्रसान्निध्य नाही. तेव्हां उच्च पर्वतराजींनी व्याप्त अशा प्रदेशांत वातावरण असेंच असणार.

३. क्षेत्रफळ व लोकसंख्या :—अफगाणिस्तानचें क्षेत्रफळ सुमारे २,४५,००० चौरस मैल आहे. म्हणजे आकारमानानें हा गांधारराजांचा प्रदेश मुंबई इलाख्याच्या दुप्पट आहे. लोकसंख्या किती हें मात्र निश्चितपणें कोणालाच सांगतां येत नाही. आणि तर्क करणारे तज्ज्ञ आहेत त्यांचे अंदाज भिन्न भिन्न आहेत. इंग्रजी ज्ञानकोशकार पन्नास लाख असा आंकडा देतात, तर एक भौगोलिक तज्ज्ञ-न्यूमन्-एक कोटी वीस लक्ष असा अंदाज करितात. हिंदी लष्करी खात्याच्या पुस्तकांत अफगाणिस्तानची लोकसंख्या साठ लाख आहे असें लिहिलें असलें, तरी शिरोगणतीच्या तज्ज्ञांनी (१९२१) ६३,८०,५०० असा शेंकड्यापर्यंत अंदाज दिला आहे. तोच आपण मान्य करावा हें बरें. *

४. लोकांचा धर्म व स्वभावविशेष :—इस्लामपंथाचे “ मुनी ” लोकच अफगाणिस्तानांत जास्त आहेत. शिया आणि सुनी हे भेद कां व कसे पडले हें आतां बहुतेकांस कळून चुकलेंच आहे. “ काफिरिस्तान ” म्हणून जो एक लहानसा भाग अफगाणांच्या अंमलाखाली आहे तो मात्र मुसलमानेतर होता. अलीकडे सक्तीनें मुसलमानी धर्म तेथें प्रस्थापित होत आहे. जगज्जेता शिकंदर हिंदुस्थानापर्यंत आला, तेव्हां त्याच्या अनुयायांपैकीं कांहीं लोक मागे राहिले; तेच काफिरिस्तानांतील “ काफिर ” असावेत. त्यांचे देव, त्यांचे रिवाज व त्यांच्या अवयवांची ठंवण ही प्रीकांशी जुळतात असें म्हणतात. ते पूर्वीपासून मुसलमानी धर्मापासून फटकून राहिले हें त्यांच्या प्रदेशाच्या व त्यांच्या नांवावरूनच स्पष्ट आहे. काफिर म्हणजे इस्लामेतर. प्राचीन हिंदी संस्कृतीदेखील काफिरिस्तानांत अवशिष्ट असावी. पण तो प्रांत अत्यंत विकट असून लोकही रानटी असल्यानें तिकडे कोणी जात नाही. जाणें शक्य नाही असें मात्र नव्हे. कष्टदायक असलें तरी अशक्य नव्हे. आर्यसंस्कृतीच्या संशोधकांना तेथें भरपूर कार्यक्षेत्र आहे.

* अफगाणिस्तानविषयीं सविस्तर भौगोलिक माहिती परिशिष्टांत दिली आहे.

हिंदुकूश पर्वताच्या रांगा अफगाणिस्तानांत दूरवर पसरलेल्या आहेत. १९००० ते २४००० फूट उंचीचीं (समुद्रसपाटीपासून) शिखरें या प्रांतांत आहेत. वस्ती अर्थातच तुरळक असणार आणि दऱ्याखाऱ्यांतून टोळ्या करून राहण्याखेरीज अशा डोंगराळ मुलुखांत दुसरा मार्ग नसतो. परकीय प्रवाशांना अथवा शोधकांनाही अफगाणिस्तानांत जाणें मुष्कळ असल्यानें बाह्य जगाचा व सुधारणेचा गंधही अफगाणिस्तानांत परवांपरवांपर्यंत नव्हता. टोळ्या करून निस्तंत्र वृत्तीनें राहणें ही निसर्गाची सक्ती ज्या लोकांवर आहे त्यांना आपसांत कलह करण्याचा बुद्धि आपोआपच होते. कारण शांततेनें कांहीं उद्योग-धंदा किंवा शेती करून उपजीविकेचें साधन हातीं लागण्याची आशा नसते. अशा परिस्थितीत कोणाचीं मेढरें दिसलीं कीं, तीं पळवून आण; द्राक्षांचा मळा पूर्ण बहारात आला म्हणजे तो लूटः फलाण्याजवळ पुष्कळशीं गुरेंडोरें आहेत, तर त्याला पेंगबराकडे रवाना करून आपण तीं आपल्या टोळींत वाटून घेः अशा विचारांकडे लोकांची प्रवृत्ति साहजिकच होते. आणि तशी ती अफगाण मुलुखांतील जनतेत झाली असल्याचें इतिहासावरून स्पष्ट दिसतें. लूट, चोरी, खून यांचा समावेश धनोत्पादक धंद्यांमध्ये होत असल्यानें त्यांना पातकें कोण समजेल ! ही निसर्गतः क्रमाक्रमानें प्राप्त झालेली किंवा अवनत झालेली मनो-वृत्ति लक्षांत घेतल्यास अफगाणांचा देश राष्ट्र या पदवीस यथार्थपणें परवांपर्यंत का पोहोचू शकला नाहीं, याचा स्पष्ट उलगडा होईल, आणि अफगाणिस्तानच्या राष्ट्रीकरणांत राष्ट्रकर्त्या पुरुषांस अडचणी कोणत्या कारणाने आल्या, त्यांच्या इतिहासांत अंतस्थ कलहांची विपुलता कां झाली, तें कळून येईल.

निसर्गानें लूट, चोरी, मारामारी अशा धंद्यांस पोषक अशी भौगोलिक रचना केली आणि त्यांत एका हातांत कुराण व दुसऱ्यांत तरवार अशा कडव्या व क्र धर्माची जोड मिळाली. मग निर्बंध कसचा राहणार ? अशा प्रकृतीचा परिणाम, अफगाणिस्तान हे राष्ट्र झालें नाहीं, होऊं शकलें नाहीं, या आश्चर्यांत तर दिसतोच; पण मुख्यतः शेजारच्या धनसंपन्न हिंदुस्थानास मात्र त्यामुळें अनेक हज्जे सोसावे लागले, यांत स्पष्टपणें दृग्गोचर होतो. दहाव्या शतकापासून इस्लामानुयायांच्या हातीं काबूल गेलें, तरी अठराव्या शतकापर्यंत तेथें तद्देशीय राज्य-

कर्ता होऊं शकला नाही ही गोष्ट काय दर्शविते? नादिरशहाला ठार करून अब-दाली अहमदशहाने दुराणी वंशाचे राज्य काबूलवर स्थापिले, हा प्रसंग अठराव्या शतकाच्या पूर्वार्धाच्या शेवटी घडला. तत्पूर्वी येईल त्या लुटारूला वाटेला तो प्रांत लुटण्यास सहाय्य करणे यापलीकडे अफगाणांना दुसरा विचारच नव्हता असे त्यांच्याच एका लोकप्रिय कवीचे म्हणणे आहे. औरंगजेबाचा समकालीन असा खुशालखान नामक नामांकित कवि म्हणतो:—

- “ खरोखर, अफगाणांना विचार आणि समज फार कमी; खाटिक-
“ खान्यांतील लांड्या कुठ्याप्रमाणे त्यांचे वर्तन आहे. मोंगलांकडून
“ मिळणाऱ्या सुवर्णाच्या आशेने त्यांनी साम्राज्य घालविले. मोंगल
“ बादशाहांकडून मिळणाऱ्या अधिकाराची त्यांना फार दौस आहे.
“ ते निरुपयोगी व कुचकामी आहेत.”

५. ‘अफगाण’ नांवासंबंधी निरनिराळ्या कल्पना:—अफगाणांचे राष्ट्र हे अगदीं अलीकडेच झालेले आहे. टोळीचे नायक आपली सत्ता निरनिराळ्या विभागांवर प्रस्थापित करित, आणि तेच येथील राज्यकर्ते मानले जात. संघटित असे अफगाणांचे राज्य प्रथमतः अहमदशहा अबदालीनेच अठराव्या शतकांत स्थापिले. तत्पूर्वीचा इतिहास नोंदपणे कळण्यासाठी अंधकाराने व्याप्त अशा अज्ञात प्रदेशांत बरेच चांचपडत जावे लागते.

आज राकट, रानटी व राक्षसी अफगाणांनी व्यापलेला देश एक हजार वर्षांपूर्वी हिंदू राजांच्या सत्तेखाली होता. दुर्योधनाचे मातुलग्राम ‘गांधार’ हेच हल्लीचे ‘कंदाहार’ आहे असे आतां सामान्यपणे एकमताने मान्य केले जाते. पण पुराणांतील गोष्टींवर तरी विसंबून कां रहावे अशी आधुनिक चिकित्सकांची दृष्टि असल्याने त्यांस पटणारा पुरावा दिला पाहिजे. काबूलच्या आसपास सांपडणारीं नाणीं, पुतळे व इमारतीचे अवशेष यांवरून काबूलवरील हिंदु व बौद्ध अंमलाचीच गोष्ट सिद्ध होते. बौद्धधर्माचे वर्चस्व काबुलाधिपाच्या प्रजेवर होते असे दर्शविणारे कांही शोध जर्मन पुराणवस्तुसंशोधकांनी अलीकडे लावले आहेत. *

“ अफगाणिस्तान ” हें नांव कसें अस्तित्वांत आलें हें पाहणें थोडें गमतर्चिं आहे. अफगाण प्रजा आपणास पठाण म्हणवून घेते आणि पठाण म्हणतांच, ती पंधरा चोळण्यांच्या कापडाची केलेली सुरकतलेली बांगळ व पोकळ विजार घालणारा क्रूर मनुष्य आपल्या डोळ्यांपुढें उभा राहतो. (उत्तर हिंदु-स्थानातले रोहिलेही पठाणांप्रमाणेंच पोषाख करितात; पण ते खरे पठाण नव्हत. “ अँग्लो-इंडियन ” ही जशी एक मिश्र जात आहे, तशीच “ इंडो-पठाण ” म्हणजे रोहिले हीही एक जात आहे. अर्थात्च त्यांचा सामाजिक दर्जा कमीच असावयाचा.) पठाण शब्दाची व्युत्पत्ति अशी सांगतात :—

दारियस हिस्टोरेस (ख्रि. पू. ५००) याच्या वेळच्या ग्रीक इतिहासांत “ पख्त ” म्हणून जो निर्देश आहे तो अफगाणिस्तानला उद्देशूनच आहे. पुस्त, पस्त व पख्त अशी नामांतरे त्या देशाचीं होत गेली असल्याचें तज्ज्ञ म्हणतात. त्यावरून पठाण हें नांव संभवते.

हिराडोटस्ने “ पॅक्टियस ” लोकांचा उल्लेख केला आहे तेच पठाण असेही कित्येक अधिकाऱ्यांचें मत आहे. सीरियन भाषेत ‘ पठाण ’ याचा अर्थ “ सुकाणू ” असा आहे. आणि “ अफगाण ” या नांवाचा संबंध यहुदी (बेने इझ्राएल) राजा सोल याच्या नातवाशी जुळतो. सौलचा पुत्र जरमिया व जरमियाचा मुलगा अफगाना, अशी परंपरा लोक सांगतात. त्याला इतिहासाचा आधार नसला तरी आजच्या अफगाणांच्या कांहीं चालीरीती व विशेष, ज्यू लोकांप्रमाणें आहेत हें खरें. पैशांचा हावरेपणा ज्यू लोकांइतकाच अफगाणांमध्ये आढळतो. अफगाणांची चेहेरेपट्टी, विशेषतः नाकाची रचना ज्यू लोकांशीं साम्यता दर्शविते. कांहीं तज्ज्ञांनीं आणखीही एक सूचक कल्पना केली आहे. आर्मिनियन् भाषेत “ अघवान् ” म्हणजे पहाडी, डोंगरांत राहणारा. त्यावरून कदाचित् “ अफगाण ” हें नांव आलें असावें. कारण अफगाण हे सर्वच डोंगरांत राहणारे आहेत.

६. काबुलचा हिंदु राजा:—आतां हे कल्पनेचे खेळ आणि ‘ मतामतांचा गलबला ’ सोडून इतिहास पाहिला असतां असें दिसतें कीं, इ. स. च्या दहाव्या शतकापासून इस्लामी धर्म काबुलाधिपतींनीं स्वीकारिला. तत्पूर्वीचे त्या प्रांताचे राजे—सग त्याचें नांव अफगाणिस्तान असो, कांपीलपूर असो किंवा गांधार असो—हिंदू होते, मुसलमान खात्रीनें नव्हते. विक्रमा-

जितापासून चौथा पुरुष “ उर्ज ” नांवाचा होता व त्याने काबूल शहर वसविले असे मानितात “ उर्ज ” हा ‘ गुब्रा ’ म्हणजे अग्निपूजक होता असे कांहींचे मत आहे, आणि त्याचेच नांव ‘ काबूलशहा ’ होतें असे कित्येकांना वाटतें. ह्यापूर्वीच्या पराक्रमी राजांनी आपला सायंत वृत्तांत लिहून तो सहज मुलभ असा ठेवला असता तर कल्पनाजालाचा किती तरी त्रास वाचला असता ! पण मग इतिहास व पुराणवस्तुसंशोधन यांच्या उद्योगास वाव कसा राहावा ?

हिंदु राजानें मुसलमानी धर्म स्वीकारिला, कां त्याला काबूलहून निघून जावें लागलें याविषयीही निश्चयात्मक कांहींच सांगतां येत नाहीं. मदीनेस पैगंबरानें इस्लामी धर्माची संस्थापना केल्याची बातमी कळतांच काबूलच्या हिंदु राजानें चौकशीसाठीं कांहीं शेलक्या लोकांचें एक शिष्टमंडळ तिकडे पाठविलें. तें सर्व मंडळ मदीनेस गेल्यावर इस्लामानुयायी झालें व परत स्वदेशी येऊन त्यानें आपल्या धर्माचा प्रसार अफगाणिस्तानांत केला, असा एक उपलब्ध प्रवाद आहे. “ उर्ज ” राजाचा “ काबूलशहा ” झाला, तो याच वेळीं कीं काय, तें समजत नाहीं. तसेंच तुर्कोमानांनीं दहाव्या शतकाच्या प्रारंभीं हिंदु राजापासून काबूल घेतलें असें म्हणतात त्याचा या प्रवादाशीं संबंध कसा जोडावयाचा तद्दी स्पष्ट होत नाहीं.

दुसरीही एक दंतकथा आहे. नोहाचे दोन मुलगे ‘ काबूल ’ आणि ‘ हाबूल ’ या नांवाचे होते. त्यांनीं काबूल वसविलें. शहराला नांव काय द्यावें, असा तंटा सुरू झाल्यावर दोघांनीं समेट करून “ काबूल ” असें नांव ठरविलें. एकाच्या नांवांतील “ का ” व दुसऱ्याच्या नामाभिधानांतील ‘ बूल ” मिळून “ काबूल ” झालें !

प्रकरण दुसरें

पूर्वेतिहास : अफगाणिस्तानचें राष्ट्रीकरण

७. अर्वाचीन इतिहास :—अफगाणिस्तानचा संदिग्ध असा प्राचीन इतिहास सोडून अर्वाचीन काळाकडे पाहिलें तर त्याचे चार पोटभाग पडतात. पहिला अफगाण राष्ट्रीकरणाचा कालखंड स्वतंत्र मानावा लागेल. कारण या कालांत अफगाण जातीजमातींचा विस्कळितपणा जाऊन त्या काबूलच्या मध्य-वर्ती राजकीय सत्तेखाली एकत्रित झाल्या. यानंतर अफगाणिस्तानचा ब्रिटिशांशी संबंध येऊन पहिलीं दोन अँग्लो-अफगाण युद्धें ज्या काळांत झालीं तो दुसरा कालखंड होय. यानंतर अबदुर रहमान व हबीबुल्ला ह्या दोन अभिराज्यांच्या राष्ट्रीय दृष्ट्या महत्त्वाच्या कारकीर्दी झाल्या. त्यांचाही निराळाच कालखंड धरिला पाहिजे. आणि शेवटीं अमानुल्ला सिंहासनाधिष्ठित झाल्यापासून अफगाणिस्तानच्या आंतरराष्ट्रीय महत्त्वाचा पारा धांवपळ करीत वर चढू लागला; म्हणून त्याच्या काळापासूनही एक नवीन कालखंड किंबहुना युग प्रवर्तलें असें म्हणतां येईल.

सबक्षतगीन व महमद यानंतर शहाबुद्दीन घोरी आला व त्याच्या अंमलाखालून अफगाण प्रदेश मोंगल राजांकडे गेला. हिंदुस्थानावर स्वारी करण्यासाठीं सरळ मार्ग मिळावा म्हणून बाबरनें इ. स. १५२२ त कंदाहार घेतलें. नंतरच्या मोंगल दिल्लीश्वरांचीच अफगाणिस्तानावर सत्ता चालली. विलासप्रिय शहाजहान काबुलास पुष्कळ वेळां गेला होता. आपलें राज्य किती अफाट पसरलें आहे हें पाहण्यासाठीं किंवा मधूनमधून “ विलायते”स (विलायत = स्वदेश) जावें या हेतूनें मोंगल बादशहा अफगाणिस्तानची सफर करीत.

दिल्लीच्या केंद्रीभूत राज्यव्यवस्थेचा डोलारा पोकळ होत गेला त्याबरोबरच दूरस्थ काबुलावरील त्यांची सत्ता ढिली पडली. इतक्यांत प्रख्यात इराणी लुटारू नादिरशहा हिंदुस्थानावर चाल करून आला. जर्मन कैसरने फ्रान्सवर हल्ला करण्यासाठीं मोकळा मार्ग हवा म्हणून गरीब बेल्जमचा जसा मध्ये चुराडा केला तसाच अफगाणिस्तानचाही हिंदुस्थानावर स्वारी करणारांनी अनेक वेळां चुराडा केला ! नादिरशहानें काबूल व कंदाहार हीं दोन्हीही मुख्य शहरे काबीज केल्यावर हिंदुस्थानाकडे आपला मोर्चा वळविला.

८. अफगाण राष्ट्रीकरणाचा पाया :—अहमदशहा अबदालीने अफगाणिस्तानचे एक स्वतंत्र राजघराणे आपल्या नांवानें स्थापिलें. इ. स. १७४७ मध्ये त्यानें नादिरशहाचा खून केला. कारण नादिरशहाबरोबर तोही हिंदुस्थानच्या स्वारीला आला होता आणि लूट करून काय काय फायदे होतात हें त्याला पूर्णपणें कळून चुकलें होतें. राज्यलोभानें, संपत्तीच्या आशेनें आणि अधिकारतृष्णा शमविण्यासाठीं त्यानें स्वतःच राजा होण्याचें मनांत आणिलें व त्याप्रमाणें आपल्या धन्याचा खून करून त्यानें आपल्या मार्गांतील एक मोठी धोंड नाहींशी केली. पानिपतच्या तृतीय रणसंग्रामांत मराठ्यांशीं सामना देणारा प्रख्यात “दुराणी” तो हाच अहमदशहा अबदाली. अफगाणिस्तानांतल्या अनेक जातींपैकी “दुराणी” ही एक जात आहे आणि अहमदशहानें काबूलच्या गादीवर बसणाऱ्या याच जातीच्या दुराणी वंशाची स्थापना केली.

अहमदशहा इ. स. १७७३ मध्ये मृत्यु पावल्यावर त्याचा मुलगा तिमूर हा गादीवर आला. वीस वर्षे राज्योपभोग घेऊन हे तेवीस राजपुत्रांचे व सोळा राजकन्यांचे पराक्रमी वडील आणि अकरा राजमातांचे पतिराज पैगंबर-लोकावासी झाले ! अफगाणांना अगोदरच संस्कृति कशी ती माहीत नाहीं. त्यांत महमदाच्या कडव्या शिकवणीची भर, आणि एका राज्यासाठीं अनेक पुत्रांची धडपड ! मग अंदाधुंदी व अंतस्थ यादवी माजण्यास कसला विरोध असणार ? देशाचें भाग्य इतकेंच की, तेविसांपैकी फक्त चारच राज्यपदाकांक्षी होते ! बाकीच्यांनीं आपलें सामर्थ्य ओळखून जास्त गडबड न करण्याचेंच ठराविलें.

महमूद, शमान, शुजा आणि हुमायून यांचा चौरंगी सामना सुरू झाला. शमान राज्यपदारूढ व्हावा अशी मृत अमिराची इच्छा होती; म्हणून प्रजेनें त्याला सिंहासनावर बसविलें आणि त्याच्या नांवचें नाणेंही पाडिलें. त्याच

वेळीं हुमायुनानेही आपण अमीर असल्याचें जाहीर केलें. एक व्यापारी उंटांचा तांडा लुटून युद्धसामग्री मिळविल्यावर हुमायुनानें कंदाहार घेण्यासाठीं हल्ला केला. पण त्यांत अपयश येऊन तो झमानचा कैदी बनला !

झमानचें आसन तरी कोठें स्थिर होतें ? “ विनाशकाले विपरीतबुद्धिः ” म्हणतात त्याप्रमाणें त्याला पेशावरवर हल्ला करून पूर्वीप्रमाणें तो प्रांत आपल्या अंमलाखाली आणण्याची इच्छा झाली, पण त्यांत त्यास यश आलें नाहीं. राजा काबूलमध्ये नाहीं असें पाहतांच महमुदानें हिरात येथें बंडाचें निशाण उभारिलें. झमानशीं लढाया देऊन तो यशस्वी झाला व इ. स. १८०१ मध्ये त्यानें आपण अफगाणिस्तानचे अमीर असल्याचें जाहीर केलें.

झमानचें नशीब फार खडतर होतें. राज्यहानीमुळे त्याला इतका विषाद वाटला नसता, पण अत्यंत अपमानास्पद रीतीनें तो आपल्या प्रतिस्पर्धी बंधूच्या कचाट्यांत सांपडला, आणि राज्यमदानें अंध झालेल्या त्या महमुदानें झमानचे डोळे काढून त्याला अंध केलें व कैदेत ठेविलें. मोठ्या युक्तिप्रयुक्तीनें बंदिगृहांतून सुटका करून घेतल्यावर झमान हिंदुस्थानांत अंबाल्यास पोहोचला व ईस्ट इंडिया कंपनीचा दरमहा दीड हजार रुपयांचा पेन्शनर म्हणून राहिला.

महमुदाला तरी स्वास्थ्य कसें मिळणार ? शुजानें त्याचा पराभव केला व स्वतः अमीरपद बळकाविलें. “ रिक्ता भवंति भरिता भरिताश्च रिक्ताः ” अशी दैवलीला चालू असल्यानें महमुदाकडून शुजाचा पराजय झाला. तो इतका कीं, आपल्या अंध बंधूच्या आश्रयाला जाण्याविना त्याला मार्गच उरला नाहीं. ईस्ट इंडिया कंपनीनें अंबाल्यास असणाऱ्या या अमिरांची चांगली सोय केली होती. दोघांसाठीं मिळून सालीना पन्नास हजारांची नेमणूक व्यापारी म्हणविणाऱ्या कंपनीनें केली ! व्यापारी तागडीचे धागेदेरे कोठपर्यंत जाऊन पोहोचतात ते पाहण्यासारखें आहे.

महमुद पुनः अधिकारारूढ झाला. पण त्याच्यावर कुरघोडी करण्याची संधी त्याचाच विश्वासू वजीर फतेखान पहात होता. फतेखान हा बरकझी घराण्यापैकीं असून भूतकालांत काबूलचें राज्यपद आपल्या घराण्याकडे होतें तें फसवून दुराण्यांनीं घेतलें, अशी त्याची समजूत होती. महत्वाकांक्षेचें बीज अशा सुपीक जमिनींत तत्काळ रुजतें. इतकेंच नव्हे, तर तो वृक्ष चांगलाच फोफावतो. सदाचार, सद्गर्तन, पुण्य इत्यादि ‘गवतां’ कडे मग कोणाचें लक्ष जाणार ?

फतेखानास पावणे दोन डझन मुलगे होते ! या एकवीस पुत्रांत दोस्त महमद हाच काय तो राज्यपदास योग्य होता. फतेखानाची महत्त्वाकांक्षा मनांतल्यामनांत असली तरी त्याचे डाव ओळखण्याइतकी धूर्तता कामरान म्हणून महमुदाचा मुलगा होता, त्याच्या अंगी होती. बापाला सर्व हकीकत सांगून त्याने आपल्या कुटिल कारस्थानास महमुदाची मान्यता मिळविली. एके दिवशी कांही महत्त्वाच्या गोष्टींची चर्चा करण्याच्या मिषाने फतेखानास आपल्या मुक्कामी बापाकरवी बोलावून कामरानने अत्यंत क्रूर प्रकाराने त्याचे डोळे काढिले व नंतर अमानुष रीत्या त्याचा प्राण घेतला !

फतेखानाची अशी आत्यंतिक अवस्था विश्वासघाताने आणि क्रूरपणाने करणाऱ्या बापलेकांविरुद्ध इतर सर्व सरदार उठले. काबुलमध्ये आणि अन्यत्र बंडाळी माजली. महमूद व कामरान पळून हिरातला गेले. दोस्त महमदाने आपल्या पराक्रमाने काबूल हस्तगत केलें. फतेखानाचा ज्येष्ठ मुलगा अक्षिमखान म्हणून होता. त्याने आपल्या हातांत राहिले असे एक बाहुलें तयार केलें व त्याची अमीरपदावर स्थापना झाली. झमानचा मुलगा अयूब म्हणून होता तोच हा परभृत अमीर. कुलमुक्त्यारी अक्षिमखानाने स्वतःकडेच घेतली. आणि आश्चर्य हे की, त्याच्या इतर बंधूनीही “दादा”च्या सल्ल्याप्रमाणे चालण्याचे मान्य केलें. म्हणून कांहीं काळपर्यंत अंतस्थ कलहापासून अफगाणिस्तान अलिप्त राहिलें. इ. स. १८२१ मध्ये अक्षिमखान आजारी पडून कालवश झाल्यावर मात्र तेंव्हास प्रारंभ झाला. अक्षिमचा वडील ~~मुलगा~~ बापाच्या वजीरीच्या पदावर आपला हक्क सांगू लागला. दोस्त महमदासारखे महत्त्वाकांक्षी आणि कारस्थानी काका आपल्या पुतण्याला अशी भीक कां घालतील ? अक्षिमखानाने तीन कोट रुपयांची इस्टेट मागे ठेविली होती आणि त्यासाठी मारामारी झाली तर त्यांत नवल कसचें ? अयूबची तारांबळ उडाली, कारण स्वतः आपलें आसन स्थिर राखावें इतकी कुवत त्याच्यांत नव्हती; म्हणून त्याने हिंदुस्थानाकडे धूम ठोकली. आणि शेवटपर्यंत पंजाबच्या सिंहाचा-रणजितसिंगाचा-आश्रित झणून तो राहिला.

अक्षिमच्या भावांभावांत इस्टेटीची वांटणी झाली. तेव्हां काबूल व आस-पासचा भाग दोस्त महमदाकडे आला (१८२६). अयूब तर पळूनच गेलेला. तेव्हां आलेल्या अमीरपदासाठी दोस्त महमदास सादर व्हावें लागलें. काबूलचें स्वामित्व त्या वेळी जरा धोक्याचें होतें. पंजाबच्या सिंहानें एक उडी मारली

असती तर तो काबूलवर शीख राज्य स्थापन करू शकता. इतकी योग्यता व शक्ति रणजितसिंगाच्या अंगी खास होती. ईस्ट इंडिया कंपनीचे पेन्शन खाणारा शुजा अद्याप काबूलच्या पदाविषयी निराश मुळीच झाला नव्हता. महमूद व कामरान हिरातच्या बाजूस होते, त्यांचा डाव काबूलच्या रोखाने चालू असावयाचाच. अशा रीतीने घेरला गेलेला दोस्त महमूद इंग्रजांना भीत नव्हता की काय, असा प्रश्न उभा राहिल्यास त्याचे उत्तर अगदी सोपे आहे. इंग्रजांचा अफगाणांशी प्रत्यक्ष संबंध हा वेळपावेतो फारसा आला नव्हता. कारण पंजाबच्या बाजूने शीखराज्य व सिंधकडे सिंधचे अमीर असे मध्ये होते. पण पूर्वे तयारी म्हणून अमीर व रणजितसिंग यांच्याशी दोस्तीचे तह करून अफगाणिस्तानकडून स्वारी झाल्यास त्या द्वाररक्षकांनी आपले काम नीट बजावावे अशी व्यवस्था दूरदृष्टीने इंग्रजांनी केली होती. इ. स १८२८ मध्ये महमूद पैगंबरवासी झाला व त्यामुळे हिरातची बाजू निर्धास्त झाली.

आपणांस काबूलचे राज्य मिळाले ही शुजाची इच्छा दोस्त महमूद गादीवर आल्याने जास्तच वाढली. कसे झाले तरी शुजाच्या वंशांत गादी चालत आलेली आणि दोस्त महमूद पडला वजिराचा मुलगा. आपल्या डोळ्यां-देखत आपल्या घराण्याची ही अप्रतिष्ठा व त्याजबरोबर आपल्या हाताखालच्या अधिकाऱ्यांची होणारी बडेजावी, साधारण माणसाला सुद्धा पाहवत नाही. मग शुजाला विशेष जोर चढला असला तर त्यांत त्याचा दोष नव्हे. परंतु योगायोग म्हणा, किंवा दोस्त महमूदाची सद्दी म्हणा, शुजाने रणजितसिंगाकडून सहाय्य मिळवून मोठ्या युक्तीने केलेला हल्ला काबूलच्या तत्कालीन अभिराज्याने परतविला. इतकेच नव्हे, तर शुजाला नामोहरम होऊन परत लुधियान्यास यावे लागले (इ. स. १८३३).

९. इंग्रजांचा अफगाणिस्तानशी संबंध :—याच प्रसंगानंतर इंग्रजांचा अफगाणिस्तानाशी निकट संबंध आला, म्हणून थोडेंसे विषयांतर करून मागील गोष्टींची संगति जुळवावयाची आहे. युरोपमध्ये चक्रवर्ति नेपोलियनने आपल्या अतुल पराक्रमाच्या जोरावर इतर राष्ट्रांस कांपावयास लाविले. त्यामुळे सर्वांनाच त्याची दहशत वाटू लागली. त्याची कारस्थाने कोठपर्यंत पोहोचली आहेत व तो आपले बेत कसे रचितो, हे त्या काळी कोणास नीट कळले नाहीच; पण आज त्याचा इतिहास वाचला म्हणजे नेपोलियनच्या

कर्तबगारीबद्दल विशेष कौतुक वाटतें. एकोणिसाव्या शतकाच्या आरंभी कांहीं फ्रेंच राजकारणी वकील इराणच्या शहाला भेटण्यासाठी तेहरानला आले, ही गोष्ट कळतांच हिंदुस्थानांतील इंग्रज मुत्सद्यांचें धाबें दणाणलें. ईजिप्तमधील 'मुलुखागिरी' करून नेपोलियन पुढें हिंदुस्थानाकडे आपला मोर्चा वळविणार; इराणकडून अफगाणिस्तान, तेथून पंजाब असें या बाजूसही लढाईवें तोंड लागणार; इत्यादि शक्य त्या शंका इंग्रजांच्या कारस्थानी डोक्यांत पटकन् आल्या आणि त्याला उपाय म्हणून अफगाणिस्तानमध्ये एक इंग्रज वकील पाठविण्याची व्यवस्था तत्काळ झाली.

इ. स. १८०८ मध्ये मॉॅट स्टुअर्ट एलिफिन्स्टन् हा काबूलला गेला व त्याने महमूद व वजीर फतेखान यांच्याशी एक दोस्तीचा तह केला. १७ जून १८०९ रोजी लॉर्ड मिंटोनें तो मान्य केला. त्यांत एकंदर तीनच कलमें होती:-

(१) इराण अथवा फ्रान्स यांच्या अफगाणिस्तानावर चढाई करण्याच्या प्रयत्नास अफगाणिस्ताननें यथाशक्ति विरोध करावा.

(२) ब्रिटिशांनी हा चढाईचा हल्ला परतविण्यासाठी अफगाणिस्तानला मदत करावी.

(३) अफगाण व ब्रिटिश राष्ट्रांची दोस्ती आणि ऐक्य कायम राहावी.

अफगाण राजकारणांत 'दुर्बल राष्ट्रांचें संरक्षण करणाऱ्या' ब्रिटिश राजकारणाचा चंचुप्रवेश झाला तो असा. या तहांत काय अर्थ आहे पहा! पहिल्या कलमाची आवश्यकता काय? असा प्रश्न साध्या माणसालाही सुचेल. अफगाणिस्तानाला स्वतःवर हल्ला झाला तर काय करावें हें समजत नव्हतें की काय? दुसऱ्या कलमांत इंग्रज मुत्सद्यांनी आपणांवर कोणतेंच बंधन स्वीकारलेलें नाहीं. राजकारणांत दोस्ती, मैत्री, ऐक्य, कायम, अव्याहत, प्राचीन इत्यादि शब्दांचा उपयोग किती वेगळ्या अर्थानें पण सढळपणें करितात याचें हा छोटासा तीन कलमी तह उत्तम उदाहरण आहे.

अफगाण भूमीस इंग्रजांचा किंवा युरोपियनांचा स्पर्श यापूर्वी झालेला होता. पण त्यांत राजकारणाचा संबंध नव्हता. १८ व्या शतकाचे अखेरीस फॉर्स्टर या इंग्रजानें हिंदुस्थानांतून युरोपला जाण्याचा खुष्कीचा मार्ग अवलंबिला असल्याने त्याचा धाडसपूर्ण प्रवास अफगाणिस्तानांतून झाला. इ. स. १८२६ मध्ये स्टर्लिंगची फेरी त्या भागांत कांहीं कालपर्यंत झाली. १८२७ मध्ये मेसन

नामक शोधकार्ने कांहीं प्राचीन अवशेषांकडे लक्ष वेधून अफगाणिस्तानांतील संशोधनाचें कार्य किती महत्त्वाचें आहे याची जगास ओळख करून दिली. बंगाल सिव्हिल सर्व्हिस मधील हे स्टर्लिंग काय हेतूनें तिकडे गेले तें समजत नाहीं. १८२८ मध्ये फ्रेझर व नंतरच्या वर्षी डॉ. हार्लन् हे प्रवासी त्या प्रदेशांत गेले होते. ख्रिस्ती धर्माचा प्रसार बुखाऱ्यास करण्यासाठी डॉ. वुल्फही अफगाणिस्तानामधून गेला होता.*

सर अलेक्झांडर बर्न्स व त्यांचा हिंदुस्थानी हस्तक हे बुखाऱ्यास जातांना इ. स. १८३२ मध्ये काबूलमधून गेले. त्यांनीं तेथील परिस्थिती-संबंधी लिहून ठेवलेली माहिती वाचून अफगाणिस्तानांमधील राजकारणाकडे हिंदुस्थानसरकारचें लक्ष वेधलें गेलें.

२१ फेब्रुवारी १८२८ रोजी तुर्कोमांची येथें रशिया व इराण यांचा एक महत्त्वाचा तह होऊन त्यांची आपसांतील लढाई थांबली. मध्य आशियांतील राजकारणास या तहानें वेगळेंच वळण प्राप्त झालें. आणि न जाणतां हातीं आलेलें अवाढव्य साम्राज्य टिकवावें कसं, अशी पंचाईत पडलेल्या ईस्ट इंडिया कंपनीच्या व्यवस्थापकांस आपलें परराष्ट्रीय धोरण थोडेंसें बदलण्याची आवश्यकता भासूं लागली. इराणचा डोळा अफगाणिस्तानामधील हिरात शहरावर होताच, आणि इराणी लष्करानें त्या नगरावर हल्ला केला ही गोष्ट दृष्टीआड करून चाललें नसतें. धूर्त व कारस्थानी इंग्रजांना तत्काल संशय आला. ते इरानमधील ब्रिटिश वाकि-लानें शहास परोपरीनें सांगून हिरातचा वेढा उठविण्याची विनंती केली असतांही त्याचा कांहींच उपयोग होत नाहींसें पाहून हिंदी सैन्य इराणाकडे रवाना करण्यांत आलें. इराण व अफगाणिस्तान अगदीं लागूनच आहे म्हणून इराणांतील घडामोडींचा परिणाम अफगाणिस्तानासंबंधीच्या ब्रिटिश धोरणावर कसा दिसून येई, हेंच आपणांस पहावयाचें आहे.

१०. ब्रिटिशांचें धोरण बदलण्याचीं कारणें :—इ. स. १८३६ मध्ये लॉर्ड बॅटिक बदलून लॉर्ड ऑकलंड गव्हर्नर जनरल झाला. दोस्त मह-मदानें नव्या अधिकाऱ्याचें अभिनंदन करून शुभचिंतनपर संदेश पाठविला. पंजाबसिंहाच्या गर्जननें घाबरलेल्या दोस्त महमदाची पेशावर प्रांत शक्य तर

आपलेकडे मिळविण्यासाठी व आपलें अमीरपद स्थिर राहण्यास शेजारच्या बलशाली 'फिरंग्या' चें सहाय्य आपणास व्हावें अशी अपेक्षा होती. ती ऑक-लंडनें ओळखली व " स्वतंत्र देशाच्या अंतर्गत व्यवस्थेंत ढवळाढवळ करण्याची मनीषा " नसल्याचें ताबडतोब कळविलें.

इंग्लंडचे परराष्ट्रीय मंत्री त्या वेळीं लॉर्ड पामस्टन होते. रशियाचें आशि-यांतील वाढतें वजन व इराणशीं अफगाणिस्तानांतील पुढाऱ्यांचीं चाललेलीं गुप्त खलबतें यांची माहिती सेंट पीटर्सबर्ग (हल्लींचें लेनिनग्राड) मधील इंग्रज वकील पामस्टन साहेबांस पाठवीत असे. त्यावरून आणि कदाचित् ' आशियाचा लहान प्रमाणावरील नकाशा वापरल्यानें ' § परराष्ट्रीय मंत्र्यांचा बराच गैरसमज झाला असावा. रशियाच्या भीतीनें पछाडून जाण्याची तादृश आवश्यकता नसतां त्यांनीं आपलें धोरण बदललें व अनवश्यक खर्चाचा बोजा ईस्ट इंडिया कंपनीवर टाकला असेंच बहुतेक इतिहासकारांचें म्हणणें आहे. अंतस्थ अफगाण भान-गडीत संबंध नसतां कुरापत काढण्याचा सल्ला ऑकलंडसाहेबांना पामस्टन यांच्या गुप्त खालित्यामध्येंच मिळाला :—

“ आपल्या हिंदी मुलुखाजवळ असलेल्या अफगाणिस्तानांत रशियाचे
“ वर्चस्व वाढतें कीं काय, हें पाहण्यासाठीं अफगाण घडामोडीत विशेष
“ बारकाईनें लक्ष घालण्यासाठीं काय उपाय योजावे हें ठरवावें
“ दोस्त महमदाकडे एक गुप्त वकील राजकीय बाबींची चर्चा करण्या-
“ साठीं पाठवावा, किंवा प्रथमतः व्यापारी मिषानेंच त्याला रवाना करावें...
“ तें तुम्हींच ठरवावें... तुमच्या सरहद्दीवरील वकिलांकडून अथवा इराणांत
“ गेलेल्या मि. मॅक्नीलकडून येणाऱ्या खलित्यावरून अफगाणिस्तानच्या
“ कारभारांत केव्हां ढवळाढवळ करावयाची तें पाहून कोणते मार्ग
“ स्वीकारावे हें ठरविण्याची जबाबदारी व अधिकार मी आपणांवरच
“ सोंपवितों इराणचें वर्चस्व अफगाणिस्तानांत वाढूं नये म्हणून
“ आणि रशियाचें वजन तेथें पडूं नये, यासाठीं अशी ढवळाढवळ करणें
“ निःसंशय आवश्यक आहे. ” †

§ V. Smith : Oxford History of India, p. 467.

† Colvin : p. 87. quoted by V. Smith, *op. cit.*

रशियन भीतीचा बागुलबोवा, ढवळाढवळ करण्याची मुभा व हातांत अफगाणिस्तानचे भूतपूर्व अमीर पेन्शनर म्हणून असतांना लॉर्ड ऑकलंडच्या कारस्थानी हस्तकांना स्फुरण कां चढूं नये ? पूर्वी अफगाणिस्तानांतून प्रवास करून आलेल्या बर्न्सलाच इ. स. १८३७ मध्ये काबूलकडे पाठविण्यांत आले. बरोबर दोन इंग्रज सहाय्यक देऊन केवळ निरीक्षण करून रिपोर्ट करण्याच्या कामावर त्याची नेमणूक केली होती. पण अधिकारातिक्रम करून त्याने रण-जितसिंगाविरुद्ध अमिराला मदत करण्याची अभिवचने दिली. इंग्रजांचा व रण-जितसिंगाचा मैत्रीचा तह झाला असल्याने तो मोडण्यास ते नाखूष होते. शिवाय बर्न्सची सर्वच मते कलकत्त्याच्या अधिकाऱ्यांशी जुळणारी नव्हती. उलट बहुतेक मते अगदी त्यांच्याविरुद्ध असल्याने फारच विचित्र प्रसंग इंग्रज मुत्सद्यांवर आला. त्यामुळे बिचाऱ्या बर्न्सला परत बोलाविणे भाग पडले. कारण त्याने नसता अधिकार तरी घ्यावा कशाला ? असो. बर्न्सला परत बोलावल्यानंतर इंग्रज, रणजितसिंग व गुजा यांच्यामध्ये मैत्रीचा तह होऊन कंपनीसरकारने गुजास काबूलच्या गादीवर बसवावे असे ठरले. पहिल्या अफगाण युद्धाची सुरवात अशा तऱ्हेने झाली !

पामस्टन आणि ऑकलंडप्रभृति राजकारणपटूंची रशियन वर्चस्वाची भीति रास्त होती की नाही, हा मोठा वादग्रस्त आणि चर्चेचा प्रश्न आहे. तिजमुळे ईस्ट इंडिया कंपनीचे अफगाणिस्तानविषयीचे धोरण बदलल्यामुळेच या प्रसंगाचे व तद्विषयक इंग्रजी धोरणाचे आणि कृत्यांचे किंचित् चिकित्सक दृष्टीने निरीक्षण करणे जरूर आहे.

११. हिंदुस्थानविषयीची निराधार भीति :—ईस्ट इंडिया कंपनीची वायव्य सरहद्द त्या वेळी (इ. स. १८३६-३८) हल्लीच्या आग्रा प्रांतांत होती. पंजाबमध्ये शिखांचे राज्य, राजपुतान्यांतील वाळवंट ओलांडून पलीकडे गेल्यावर भावलपूर व सिंध ही स्वतंत्र संस्थाने, अफगाणिस्तान व ईस्ट इंडिया कंपनी यांच्यामध्ये असतांना आणि विशेषतः अनुलंघ्य असा सिंधूनद मध्ये असतांना अफगाणिस्तानापलीकडे चळवळ करणाऱ्या रशियन अस्वलाची भीति इंग्रजांना कां वाटावी ? या प्रश्नांची उत्तरे दोन संभवतात. एक तर मध्यंतरीचा सर्व प्रांत घशांत घालण्याचे ठरले असल्याने अफगाणिस्तान अगदी नजीक येऊन ठेपणार म्हणून पूर्वतयारी, व दुसरे असे की, छोटेखानी पुस्तकी नकाशे नेहमी जवळ

बाळगल्यानें रशिया हिंदुस्थानाजवळ आला ही चुकीची भावना अंतराचें भान न राहिल्यामुळें दृढ झाली व तीच पुढें परराष्ट्रीय धोरण ठेवणारांच्या मनांत असल्यानें अशी घोडचूक वरिष्ठांच्या हातून घडली. अगदीं सार्धें व आपल्या परिचयाचें उदाहरण द्यावयाचें तर दक्षिणेंत पुण्यामुंबईकडे राहणाराला काशी, प्रयाग, दिल्ली, लाहोर, कलकत्ता हीं शहरें अगदीं जवळचीं वाटतात. प्रयागला असणारास लाहोर, पेशावर अगदींच समीपचें, अशी त्यांची जी कल्पना होते, ती बव्हंशीं नकाशामुळेंच झालेली असते. असाच कांहींसा प्रकार अफगाण धोरण ठरविण्याच्या बाबतींत झाला असावा असें म्हणतां येतें.

इंग्लंडमधील मंत्र्यांना इकडील प्रदेशाची कल्पना नसावी व अंतराचें आकलन त्यांना करितां आलें नाहीं, हें एक वेळ खरें मानितां येईल. परंतु, ईस्ट इंडिया कंपनीच्या मुख्य अधिकाऱ्यांना या साध्या गोष्टी कशा समजल्या नाहींत ? तर याला प्रत्युत्तर असें कीं, सिंध व पंजाब हीं संस्थानें आपल्या अंमलाखालीं आणण्याच्या आशेमुळें अफगाणिस्तानांत नसती लुडबुड करण्याची वरिष्ठांकडून आलेली आज्ञा मानणें, ऑकलंडच्या मनाला जास्त पटणारें व सोईचें होतें असाही एक संभवनीय तर्क निघतो. तें कांहींही असो, ऑकलंडनें अफगाणिस्तानांत नसता चोंबडेपणा करण्याचें ठरविल्यानें हिंदी तिजोरीवर मोठा बोजा पडला, इंग्रज व हिंदी शिपायांचें रक्त विनाकारण सांडलें, हजारों सैनिक निष्कारण मृत्युमुखीं पडले, ब्रिटिशांची अब्रू व इज्जत धुळीस मिळाली, अफगाणिस्तानमध्ये बखेडे माजून रक्तपात, जाळपोळ, लुटालूट झाली..... ! ह्या अनर्थपरंपरेचें वर्णन यथावकाश पुढें येणार आहे, तिचें मूळ ऑकलंडच्या वरील कृत्यांत होतें !

प्रकरण तिसरें

पहिलें अँग्लो-अफगाण युद्ध

१२. पहिलें अँग्लो-अफगाण युद्ध:- १ ऑक्टोबर १८३८ रोजी पहिलें अफगाण युद्ध जाहीर करण्यांत येऊन सैन्याची जमवाजमवही झाली. खेबर घाटांतून सैन्य अफगाणिस्तानांत नेणें सोपें असलें तरी पंजाबच्या सिंहाचें मन दुखवूं नये अशी ऑकलंडची इच्छा होती, म्हणून केट्याकडाल बोलून घाटानें सैन्य न्यावयाचें ठरलें. दोस्त महमदाचा पाडाव करून शुजाला अमीर करण्याचा इरादा ऑकलंडच्या मनांत होता. हें अफगाण युद्ध हिरातवर इराण्यांचा हल्ला झाल्यामुळें करावें लागलें. पण युद्ध पुकारल्यानंतर थोडक्याच दिवसांनी इराणी फौजेनें हिरातचा वेढा उठविल्याचें कळलें, तरी एकदां पुढें टाकलेलें पाऊल मागें फिरविणें ऑकलंडला अशक्य वाटलें; आणि सैन्याची सारखी प्रगति होऊं लागली.

अल्प श्रमानें कंदाहार घेतल्यावर कामरानला वळविण्यासाठीं एक इंग्रज वकील हिरातकडे गेला. बाकीचें सैन्य काबूलच्या रोखानें कूच करूं लागलें. वाटेंत गझनी येथें मोठी लढाई झाली. तेथील अभेद्य किल्ला बरोच दिवस लढवितां यावा म्हणून दाणावैरणीचा उत्तम बंदोबस्त करून दोस्त महमदानें तो आपल्या मुलाच्या स्वाधीन केला. स्वतः अमीर निराळ्याच युक्तींत गुंतला होता. इंग्रज सेनानायकांनीं कमताकत बाजू बरोबर शोधून काढली व त्याच ठिकाणीं हल्ला करून किल्ला सर केला; आंतील रसद भरपूर होती ती आपल्या सैनिकांत वाटली. अफगाणभूमीवर इंग्रजांनीं केलेलें पहिलें युद्ध तें हेंच आणि त्यांतही इंग्रजांनाच यशःश्रीनें माळ घातली. मग काय विचारतां ? आपल्या युद्धचातुर्याची व शौर्याची ते स्वतःच तारीफ करूं लागले !

खरें पाहिलें असतां अफगाण जनतेच्या स्वाभिमानशून्यतेमुळेच इंग्रजांना विजयप्राप्ति झाली. इंग्रजांच्या मोठ्या तोफा जवळ नव्हत्या व त्यांची रसद संपत आलेली, असें असतांना गझनीसारखा किल्ला त्यांना लीलया सर करितां यावा हें कोडेंच वाटेले. पण दुराणी लोकांच्या वर्तनानें दोस्त महमदाचे बेत फसले. ह्या टोळीतील योद्धे अगदीं अखेरपर्यंत तटस्थ राहून दोघांचें भांडण पहात होते आणि शेवटी इंग्रजांचें पारडें खालीं जातें असें वाटलें तेव्हां त्यांनीं दोस्त महमदाचा पक्ष सोडला व इंग्रजांस मिळून आपल्या अमिराविरुद्ध ते लढले ! अर्थात् दोस्त महमदास पलायनाखेरीज दुसरा मार्गच नव्हता.

१३. शुजाचा काबूलप्रवेश:—मोठ्या उमेदीनें ६२ वर्षांचा म्हातारा शुजा काबूलमध्यें इंग्रजी सगिनांच्या जोरावर अमीर म्हणून राहण्यास आला. अडीच-तीन तपांनंतर आपली राजनगरी आपल्या दृष्टीस पडली म्हणून शुजाच्या नेत्रांत आनंदाश्रू उभे राहिले असें म्हणतात. ‘सूकर-मांस’ खाणाऱ्या फिरंग्यांचें सहाय्य न घेतां तो काबूल सर करिता, तर अफगाण जनतेनेंही उत्साहानें आणि अभिमानानें त्याचें स्वागत केलें असतें. परंतु इंग्रजी शिपायांच्यागराड्यांत आपला अमीर नगर-प्रवेश करितो हें त्यांना पाहवेना. सरकारी लेखकांनीं शुजाच्या मिरवणुकीचें पुष्कळ वर्णन केलें असलें तरी, सत्यवादी इतिहासकार तिला “प्रेतयात्रा” असेंच म्हणतात आणि अफगाण मनःस्थिति लक्षांत घेतां दुसरी बाजूच खरी दिसते. परावलंबी अधिपति कोणाही मनुष्यास आवडणें शक्य नाहीं—अफगाणांना तर जाहींच नाहीं. मग सूकर-भक्षकांच्या हातीं बाहुलें होऊन राहणारा राजा त्यांना कितपत आवडला असेल हें वाचकांनींच ठरवावें.

इंग्रज सेनानींची ऐट व चैन या काबूलप्राप्तीमुळे वाढली ! त्यांना आपण स्वर्ग मिळविला असें वाटलें—आणि हिंदी कल्पनेप्रमाणें त्या सर्वांना स्वर्ग लाभलाही ! फक्त दोन-तीन वर्षांनंतर ही गोष्ट घडली इतकेंच. शुजाबरोबरच्या इंग्रज वकिलानें काय करावयाचें ठरविलें, तें खालील त्याच्या पत्रांतील उताऱ्यावरून स्पष्ट होईल.

- “शुजाला स्वतंत्र राजा मानून तेथील (काबूलमधील) अधिकार-सूत्रें
- “आपल्या हातीं ठेऊन घेणें इंग्रज वकिलाला शक्य दिसलें. हे साधण्यासाठीं
- “त्यानें अंतर्गतव्यवस्था म्हणजे दिवाणी व फौजदारी खटल्यांचे निकाल
- “करणें, शेतसारा ठरविणें व वसूल करणें, जमाबंदीचा वाटेल तसा

“ विनियोग करूं देणें इत्यादि बाबी सर्वस्वीं शुजाचे हातीं ठेविल्या. मात्र
 “ परराष्ट्रांशी व इतर स्वतंत्र बंडखोर टोळ्यांशी संबंध ठेवण्याचा अधिकार
 “ तेवढा त्याला नव्हता. ”*

“ स्वतंत्र ” राजाची ही अगदीं नवी व्याख्या आहे कीं नाहीं ? मंडालेस किंवा अन्यत्र ‘ श्रीकृष्णजन्मस्थानां ’ त ठेविलेले लोकही याच अर्थानें स्वतंत्र कां मानूं नयेत ! शुजाला इंग्रजांनीं स्वतंत्र राजा म्हटलें काय, किंवा सार्वभौम सत्ताधीश म्हटले काय, रानटी अफगाणांना नव्या अमिराची किंमत तत्काळ कळून आली आणि त्यांच्या मनांत उद्भवलेल्या भावनांचा परिणाम, शुजा व त्याचे संरक्षक इंग्रज या दोघांनाही चांगलाच भोंवला.

युद्धासाठी एकंदर २०,००० फौज नेली होती, त्यांपैकी १०,००० काबूलमध्ये ठेवणें इष्ट वाटलें, म्हणून उर्वरित सैन्य परत गेलें. मात्र आतां अफगाणिस्तानांत शांतता झाली, प्रजाजन इंग्रजांची वाखाणणी करितात, आपली इज्जत तेथें फार आहे, इत्यादि काल्पनिक समजुतींवर आपापलीं बायकापोरेंही सेनाधिकाऱ्यांनीं काबूलला नेलीं. परंतु शुजाचें बूड स्थिर होईल असा रंग दिसेना. वडें वरचेवर होत. तीं मोडून अंतर्गत राज्यव्यवस्था सुरळीतपणें मार्गाला लागेपर्यंत आपण तळ येथेंच थावा असें इंग्रज अधिकाऱ्यांचें म्हणणें होतें. पण लोक काय म्हणत असत याचें वर्णन पहा:—

“ लुटुपुटीचा राजा, लोकांच्या आवडीविरुद्ध आणि परकीयांचें वर्चस्व असलेली राज्यपद्धति, एक परकीय वकील, आणि केवळ इंग्रजी तरवारीच्या जोरावर आपले अप्रिय हुकुम बजावून घेणारी सिंहासनाधिष्ठित व्यक्ति व सर्वत्र महागाई घडवून आणणारी ही मोठी फौज आम्हांला काय करावयाची आहे ? ”†

इंग्रजांचा हल्ला काबूलवर झाला तेव्हां पळून गेलेला दोस्त महमद नोव्हेंबर १८४० मध्ये इंग्रजांच्या आश्रयास गेला आणि त्याला कलकत्यास मोठ्या सरबराईनें ठेवण्यांत आलें होतें. अफगाणिस्तानांतील वातावरण, दोस्त मोकळा रोहिल्यास खवळण्याचा संभव फार; म्हणून त्या माजी अमिराला मासिक तनख्याच्या रुपेरी श्रृंखलेनें हिंदुस्थानांतच बद्ध करून ठेविलें.

* Col. G. M. Malleon: *History of Afghanistan*, (1879), p. 389.

† Sir H. M. Durand: *The First Afghan War and Its Causes*, pp. 193-194.

१८४० साल अखेरीस हिशेबाचे आंकडे ईस्ट इंडिया कंपनीच्या डाय-रेक्टरांपुढे विचारासाठी ठेवले गेले तेव्हां अफगाण युद्धाने किती रुपयांचा चुराडा उडविला हे त्यांना कळून चुकले आणि तात्काळ इंग्रज सैन्य अफगाणिस्तानातून परत बोलावण्याचे धोरण स्वीकारण्याचा त्यांचा आग्रह पडला. 'अफगाणिस्तानाशी आपणाला काय करावयाचे आहे ? त्याचे कांहींही होवो' अशी डाय-रेक्टरांची विचारसरणी होती. परंतु ऑकलंडचे कोठे तसे मत होते ? 'रुसो-फोबिया' ने (रशियाच्या भुताने) पूर्णपणे पछाडल्याप्रमाणे त्याने आपलेच घोडे पुढे दामटण्याचा उपक्रम चालविला. याचा परिणाम मात्र फार घातुक झाला.

कोहिस्तानमधील अफगाणांनी बंडाळी आरंभिली आणि ता. २ नोव्हेंबर १८४१ रोजी काबूलमध्ये गोंधळ उडाला. कोहिस्तानी बंडखोर राजनगरीत शिरले होते व त्यांनी बर्न्सचा खून करून तिजोरी लुटली. तिजोरीत सुमारे १,७०,००० पौड रोख होते ! आपल्या प्रजेचा कडवा स्वभाव माहीत असल्याने शुजाने इंग्रज सैनिकांची कुमक मागितली. परंतु सर्वत्रच घोडबुका होत गेल्या आणि इंग्रजांचा पुरा बीमोड झाला !

“ साडेचार हजार योद्धे म्हणजे कांहीं लहानसहान फौज नव्हे. चांगला वाकब, कुशल व धीराचा नायक असता तर बंडखोरांना उडवून देणे अशक्य नव्हते. पण.....इंग्रज सेनानींचा दुबळेपणा अत्यंत हास्यास्पद ठरला. कोणता तरी घोर अपराध केल्यामुळे अंतःकरणे जड व्हावीत असे ते सैनिक वागत; सेनाधिकाऱ्यांचे धैर्य खचले आहे असे वाटे; इंग्रज सेनेचे उजवे हात दुबळे झाल्याप्रमाणे दिसत आणि ह्यामुळेच शत्रूंनी सामना देण्याचे सामर्थ्य त्यांच्यांत उरले नाही की काय अशी शंका येई, ” * असे त्या वेळच्या परिस्थितीचे वर्णन सर ड्यूरांडनेच केले आहे.

१४. ब्रिटिश सैन्याची कत्तल :—१८४१च्या नाताळापूर्वी दोनच दिवस म्हणजे २३ डिसेंबर रोजी इंग्रज वकील सर मॅकनाकथन याचा दोस्त महमदाच्या मुलाने कपटाने खून केला व त्याच्या बरोबरीच्या तेरा इसमांच्या वाढ्यास तेच नशीब आले ! अवशिष्ट इंग्रज सेना तत्काळ परत नेल्याविना गत्यंतर नाही असे पाहून माघार घेण्याचा हुकूम घेऊन सेनाधिकारी निघाले खरे, पण थंडी, बर्फाची वादळे, संपलेली रसद इत्यादि अडचणींमुळे बरेच लोक

कामास आले. हिंदुस्थानाकडे जातांना बहुतेक गोऱ्या व हिंदी शिपायांना गिलझी टोळ्यांनी अगदीं चिरून काढिलें ! जखमी झालेले डॉ. ब्रायडेन व ४-५ हिंदी शिपाई इतकीच मंडळी मोठ्या मुष्किलीनें जलालाबादेस पोहोचली व त्यांनीं झालेल्या दुःखद प्रसंगाचे वर्णन करुणापूर्ण वाणीनें सांगितलें. (१३ जानेवारी १८४२). या कत्तलींत एकंदर किती माणसें दगावलीं हें निश्चित सांगतां येत नाही. पण तीं १५ हजारोपेक्षां अधिक होती इतकें मात्र खरें ! ४५०० इंग्रज सैन्य व १२००० ' अनुयायी ' असे आंकडे स्मिथने दिले आहेत, तर अन्यत्र ३८४९ सैनिक व १०००० अनुयायी असा उल्लेख आहे.*

इतक्या लोकांचें रक्त खैबरघाटांत अफगाणिस्तानाच्या सरहद्दीवर सांडलें, याचें कारण केवळ आँकलंडचा अत्याग्रह ! अफगाणांनीं हें जें क्रूर कृत्य केलें त्याला अनेक कारणें घडून आलीं असें स्मिथ म्हणतो.

- “ बर्न्स व इतर सैनिक यांच्या स्वेच्छाचारांमुळे अफगाण चिडले होते. जनरल “ एल्फिन्स्टन हा षंढाप्रमाणें वागला आणि इतर अधिकाऱ्यांनीं अनुपमयेय “ मूर्खपणा प्रकट केला. बरिष्ठ अधिकारी भांडले. सर्व सेना नायकरहित झाली “ आणि लढाईचा हुकुम दिला तरी कोणी शस्त्र चालवीना. वरच्या अधि- “ काऱ्यांच्या वेडामुळेच आलेलें हें संकट थोड्या पण शहाण्या हस्तकांना “ टाळतां येणें शक्य नव्हतें.”†

इंग्रज सैन्यानें काबूलहून माघार घेतली तरी जलालाबाद, कंदाहार, कलात-इ-गझनी येथें निरनिराळे सेनानायक आपलें आसन स्थिर करून बसलेच होते. त्यांना बऱ्याच हाल अपेष्टा सोसाव्या लागल्याः परंतु देशाप्रीत्यर्थ प्राणांची आहुति देण्यासाठीं तयार झालेल्या त्या इंग्रज वीरांनीं त्यांची क्षिति बाळगली नाही. उलट, इंग्रज सैनिकांचा विमोड करून व वकिलाला ठार मारून इंग्लिश राष्ट्राचा अपमान केला, त्याचा सूड उगविण्याची भावना ह्या ख्रिस्ती शिपायांच्या मनांत जागृत होती.

१५. ब्रिटिशांच्या अपमानाची भरपाई :—इकडे १८४२च्या फेब्रुवारी अखेरीस आँकलंडच्या जागीं एलिन्बरो आले आणि त्यांनीं कंदाहार

* Haydn's Dictionary of Dates, 25th Edition

† V. Smith, Oxford History of India, p. 680

येथे जनरल नॉट यांस आणि जलालाबाद येथे जनरल पोलक यांस पत्रे लिहून परत फिरण्याची आज्ञा केली. परंतु “ त्या दोन्ही सेनाधिपांस योग्य वाटल्यास गझनी-काबूलमार्गे माघार घ्यावी किंवा दोघांच्या संमतीने योग्य दिशेला ते करावे ” § अशी सवलत देऊन ठेविली. काबूलमध्ये शुजाचा खून झाला अशी बातमीही याच सुमारास आली. इंग्रज सैन्य परतल्यावर अभिराचे रक्षण कोणी करावे ?

सेनाध्यक्षांवर त्यांच्या वरिष्ठांने विश्वास टाकल्यावर त्यांना हुरूप कां चहू नये ? इंग्लंडचे गमावलेले बजन व ब्रिटिशांची मोठी इज्जत अफगाणिस्तानांत पुनः प्रस्थापित करण्यासाठी, अडकून राहिलेल्या कांहीं इंग्रज प्रजाजनाना सोड-विण्याकरिता आणि सुडाची तृष्णा शमविण्याच्या हेतूने त्या दोन्ही सेनाधि-पतींनी पुनः एकदां काबूलवर इंग्रजी निशाण फडकविण्याचे ठरविले आणि तद-नुसार नॉट गझनीमार्गे व पोलक जलालाबादेहून निघाला. ता. १५ सप्टेंबर १८४२ मध्ये काबूल पोलकच्या ताब्यांत होते. गुलाम म्हणून ठिकठिकाणी विकण्यासाठी नेलेले इंग्रज प्रजाजन एकत्र केले, त्यांना आपल्या ताब्यांत घेतले आणि आतां काबूलचा मूड कसा घ्यावा या विचारांत तो होता.

इंग्रजांचे सैन्य काबूलमध्ये हिंडत होते. त्यांनी काबूलमधील मोठा बाजार लुटला व जाळूनपोळून उध्वस्त केला ! इंग्लंडची इभ्रत आतां अफगाणिस्तानांत स्थिर झाली असे त्या अधिकाऱ्यांस वाटले व एलिन्बरोच्या नवीन धोरणास मान्यता दर्शविण्यासाठी म्हणून लगेच त्यांनी माघार घेतली. मात्र परत येतांना “ सोमनाथाचे चंदनी दरवाजे ” आणण्यास ते विसरले नाहींत. एलिन्बरोने ती महाद्वारे आणण्यास वारंवार बजविले होते. गझनीच्या महमदाने सोरटी सोमनाथावर स्वारी करून येथील चंदनी दरवाजे अफगाणिस्तानांत नेऊन टाकिले होते. ‘ हिंदु जनतेच्या अपमानाचे स्मारक होऊन इतके दिवस परदेशांत राहिलेले पण आतां त्यांच्या राष्ट्रीय वैभवाचे अभिमानास्पद प्रदर्शन करणारे ’ ते दरवाजे मोठ्या डौलाने मिरवीत आणले व फिरोजपूर येथे एक जंगी समारंभ घडवून आणिला. पण गंमत ही की, ते दरवाजे चंदनी नसून ‘ पाईन ’ लांकडाचे केले आहेत असे तज्ज्ञांनी सांगण्यापूर्वीच लोकांनी या प्रका-राची किंमत ओळखली होती. लष्करी खर्च बेसुमार झाला तो केवळ अधिका-

च्यांच्या मूर्खपणामुळे व इत्रत साफ करण्याच्या इटाला पेटल्यामुळेच. लोकांकडून पैसा उकळण्यापूर्वी त्यांना कांही गोड भुलथापांनी झुलविले पाहिजे, अशी राजनीति आहे. म्हणून अफगाण युद्धांत सोरटी सोमनाथाची चंदनी दारें परत आणिली असे लोकांचे समाधान करण्यासाठी हा सर्व 'तमाशा' (या हिंदी शब्दाचा अर्थ मराठीतील अर्थापेक्षां भिन्न असला तरी मराठीच अर्थ यथायोग्य तऱ्हेने लागू पडतो) साजरा करावा लागला. पुढे त्या द्वारांवर सबक्तीगीनाचा अरबी लेख आढळून आल्याने तर सर्वच मुसळ केरांत गेले ! पहिल्या अफगाण युद्धाचा शेवट असा झाला !

१६. युद्धाची इष्टानिष्टता :—ऑकलंडला अफगाणिस्तानांत लुड-बुड करण्यास संधि कशी मिळाली हे आपण पाहिलेच आहे. दोस्त महमदाने दोस्तीखातर हस्तांदोलनासाठी पुढे केलेला हात ऐटीने झिडकारूनही मग पुन्हा 'स्वतंत्र राष्ट्रांच्या अंतस्थ बाबी'त पडण्याची पाळी त्यास आलीच ! इराणने हिरातचा वेढा उठविला होता; इंग्लंड व अफगाणिस्तान यांचा दोस्तीचा तह झाला होता; काबूलचा अमीर परस्पर दोस्तीची भाषा करण्यास उत्सुक; ह्या सर्व गोष्टीकडे दुर्लक्ष करून ऑकलंडने जे वर्तन केले त्यावरून ऑकलंडची व्हाइरॉयसारख्या बड्या जबाबदारीच्या जागेस अपात्रता व्यक्त होते. त्याला

“ सत्य ठरविण्याची अकल नव्हती, तो वेड्या व अयोग्य सल्लागारांच्या
 “ सांगण्याप्रमाणे वागण्यास तयार झाला, दुर्बलांना धमकी देण्यासाठी
 “ तो सिद्ध झाला; इतकेच नव्हे तर स्वतःचे एक विचित्र व भ्रामक धारण
 “ त्याने ठरविले; त्यांतील पोकळपणा कळून आल्यानंतर देखील त्याच
 “ धोरणाने तो वागू लागला; त्याने युद्धनीतीच्या मुख्य तत्वांचे उल्लंघन
 “ केले; अयोग्य सेनाधिपांच्या हाताखाली हजारों सैनिक देऊन त्यांच्या
 “ जिवावर पाणी सोडण्यास तो तयार झाला आणि पार्लमेंटच्या माहिती-
 “ साठी निवडक माहितीच पुरविण्याची त्याने मूक संमति दर्शविली. ”^१
 इत्यादि मत स्मिथनेच ऑकलंडविषयी व्यक्त केले आहे ते सर्वथा समर्थनीय असेच आहे.

शुजाला गादीवर आणून विशेष लाभ कांही होण्यासारखा नव्हता. शिवाय अफगाणिस्तानांत सैन्य पाठवावयाचे तर वाटेतील कडक हिवाळा,

पाण्याचा अभाव, दळणवळणाची अपुरी साधने यांचा विचार करावयास नको काय ? मागे दर्शविल्याप्रमाणें १८३६-३८ मध्ये पंजाबचें राज्य व सिंधच्या अमिरांची हद्द अफगाणिस्तानास लागून असतां, त्यापलीकडील भागांत विना-कारण कुरापत काढून सैन्य नेण्याची व भलत्याच खर्चानें पोसण्याची जबाब-दारी घ्यावी का ? हाच पहिला प्रश्न विचारतां येण्यासारखा आहे. असें धरून चाललों कीं, हिंदुस्थानांतील इंग्रजांची व अफगाणांची हद्द अगदीं जवळ आली, तरी मध्यंतरी नैसर्गिक हद्द-सिंधू नदाची-आहेच. ती ओलांडणें हें सोपें नाहीं. मग ही फाजील दूरदृष्टीची तजवीज करण्याची आवश्यकता कां भासावी ? या सर्वांचें उत्तर वर दिलेल्या स्मिथच्या उताऱ्यांतच आहे. “विवेकप्रधानं भवति विनि-पातः शतविधः” अशीच ही अवस्था झाली. या युद्धाप्रतीत्यर्थ खर्च किती झाला याचे आंकडे उपलब्ध नाहींत. माणसांची हानि किती झाली तें वर आलेंच आहे. अफगाणिस्तान म्हटलें, कीं इंग्रजांना सन १८४२ ची आठवण होते व हिंदु-स्थानच्या वायव्य सीमेवरील प्रवेशद्वारापुढें घातलेल्या मानवी रक्ताच्या सड्याचा प्रसंग डोळ्यांपुढें उभा राहतो. “आमच्या रक्तसिंचनानें आम्ही अफगाणि-स्तानची हद्द रंगवून ठेविली आहे,” असे कित्येक अधिकाऱ्यांचे उद्गार असतात त्याची यथार्थता पटते. इंग्रज राजकर्त्यांच्या हिंदुस्थानांत ज्या कांहीं ढोबळ चुका झाल्या त्यांत या युद्धाचा प्रामुख्याने समावेश होईल.

प्रकरण चवथें

पूर्वेतिहास : दुसरें अँग्लो-अफगाण युद्ध

१७. अमीरपदासाठीं धडपड :--शुजा शेवटीं आपल्या देश-बंधूंच्या रागाला बळी पडून त्यांच्याच हातून मारला गेला. मग दोस्त महमदास अमीरपद देण्याविना इंग्रजांना दुसरें गत्यंतरच नव्हतें. कारण दोन तीन टोळ्यांच्या पुढाऱ्यांनीं आपणांस अमीरपद मिळविण्याचा प्रयोग करून पाहिला होता. त्यांत त्यांना यश आलें नाहीं. सिंहासनावर अधिष्ठित होण्यापूर्वीं 'शोणित' तुडवीत जावें लागण्याची परंपरा अफगाणिस्तानांतच विशेष श्रद्धेनें पाळली जाते ! तेथील मुकुट व राजदंड हे केवळ कंटकमयच असतात असें नव्हे, तर बहुतेक प्रसंगीं रक्तानें माखलेलेही असतात. तेव्हां अफगाण राज्य हें अत्यंत शूर वीरालाच मिळतें व मिळल्यावर तें टिकविण्याचें काम त्यालाच करावें लागतें. राजासन हें वंशपरंपरेनें चालत नसून " योग्यता असेल त्यानेंच राज्यसूत्रें हातीं घ्यावीं " हा तिकडील प्रांतीचा शिरस्ता आहे.

हिरातचा प्रांत कामरानकडे राहिला तो नंतर यार महमद नामक त्याच्या वजिरानें आपणांकडे घेतला. कामरानला ठार करण्यांत (१८४२) वजिराला कांहींच वाटलें नाहीं. यार महमदला आपल्याकडे वळवून घेऊन म्हणजे त्याच्या तोंडाला चांदीचें कुलूप लावून इंग्रजांनीं, हिरात इराणी मोहास बळी न पडेल अशी व्यवस्था केली होती. मेजर टॉडनें यार महमदार्शी तह केला त्याप्रमाणें दरमहा रु. २५००० यार महमदाला मिळत. यार महमद इ. स. १८५१ मध्यें मेल्यानंतर त्याचा मुलगा सय्यद महमद गादीवर आला. काबूलमध्ये दोस्त महमद अमीर झाला होता. तरीही हिरात वेगळें राखण्याची

इंग्रजांची खटपट चालू होती. अफगाणिस्तानची देवडी म्हणून हिरातला लष्करी महत्त्व आहे, कारण रशिया किंवा इराणमधून येणारास त्या शहरामधूनच जावे लागते. अफगाणिस्तानमध्ये इतर परकी वर्चस्व माजून नये हे हिंदुस्थानातील इंग्रजी अंमलाच्या दृष्टीने इष्ट असल्याने पर्यायाने अफगाणिस्तानचे प्रवेशद्वारच आपण राखावे, अशी मसलत इंग्रज मुत्सद्यांची होती आणि हिरात येथील अमिरास किंवा त्याच्या वजिरास पैसे चारण्याचा हेतुही हाच.

सम्यद महमद हा सुमारे चार वर्षे अमीर म्हणून नांदला असेल नसेल इतक्यांत झमान व गुजा यांच्या नातवाने-महमद युसफने-त्याला गादीवरून काढून टाकिले व हिरातची अमीरी बळकाविली. युसफचा कल प्रथमतः इराणी शहाकडे दिसल्याने इंग्रजांच्या कपाळास आंख्या चढल्या. इराणी नाणे त्याने हिरातमध्ये चालू तर केलेच, पण त्यापुढेही एक पायरी जाऊन, मशिदीत होणाऱ्या खुदब्यांत-प्रार्थनेत-इराणी शहाचे नांव घातले ! याचा अर्थ असा की, हिरातचा सत्ताधीश इराणचा शहा. ही परिस्थिती इंग्रजांना इष्ट नसल्याने काय करावे हा त्यांना पेंच पडला. याच सुमारास इराणी शहाची तेहरानकडून आणि काबूलहून दोस्त महमदची स्वारी होणार अशा कचाट्यांत आपण सांपडलों, अशी युसफची समजूत झाली. तेव्हां त्याने इंग्रज वकिलाकडे सहाय्याची याचना केली. परंतु लॉर्ड कॅनिंगने ती फेटाळली.

१८. दोस्त महमदाचे पुनरागमन:—हिरात कसेही करून आपल्या अंमलाखाली आणण्यासाठी दोस्त महमद इंग्रजांशी तह करण्यास सिद्ध झाला पंजाबचे कमिशनर सर लॉरेन्स हे व्हाइसरॉयांच्या वतीने हजर होते व अमीर दोस्त महमद जातीने जमरूदपर्यंत आला होता. तहावर दोघांच्या सहा होण्यापूर्वीच म्हणजे १ नोव्हेंबर १८५६ रोजी इंग्रजांनी इराणशी युद्ध पुकारिले आणि नंतर चार महिन्यांनी जो तह झाला त्यांत “हिरातमधून इराणी फौज ताबडतोब काढून घेण्यांत यावी” ही मुख्य अट इंग्रजांनी इराण्यावर घातली.

दोस्त महमदानी झालेल्या तहांत—

१. इराणशी लढाई चालू आहे तोपर्यंत अमिरास सालीना १२ लाख रुपयांची खंडणी मिळावी;

२. अमिराने अफगाण संरक्षणाप्रीत्यर्थ ठराविक सैन्य नेहमी जग्यत ठेवावे; ते ठेविले आहे हे पाहण्यासाठी ब्रिटिश अधिकाऱ्यांनी लक्ष ठेवावे; आणि

३. लष्करी मदतीसाठी ब्रिटिश तज्ज्ञांस बोलाविलें असतां त्यांनीं अमिरास सर्व प्रकारें सहाय्य द्यावें;

अशा मुख्य अटी होत्या. शिवाय पांच लाख रुपये आणि पांच हजार बंदुका अमिरास नजराणा म्हणून मिळाल्या त्या वेगळ्या !

लढाईची प्रत्यक्ष झळ आपणांस न लागूं देतां पैसा भरपूर देऊन तिसऱ्या-कडून सामना लढविणें ही इंग्रजांची युद्धनीति युरोपमधील लढायांच्या वेळींही पहावयास मिळाली आहे. राष्ट्रांतील मनुष्यबळ थोडें असतें आणि इतर अनेक धनोत्पादक उपायांना खंड पडूं नये अशी इच्छा असते तेव्हां असाच परस्पर पाहुण्याकडून विंचू मारवून घ्यावा लागतो. पाहिजे तर त्या पाहुण्यांना आपण जोर द्यावा !

१९. दोस्त महमदाचा मृत्यु :—हिरात आपल्या राज्यांत असावें म्हणून इंग्रजांशीं दोस्त महमदानें संधान बांधिलें खरें; पण इंग्रजांचा डाव निराळाच होता. हिरातमधून इराणी फौज निघून गेली होती तरी आपल्याच हस्तकां-पैकीं एकाची तेथें स्थापना इराणी शहानें केली. इंग्रज वकील टेलर म्हणून बगदादहून आला, त्यानें या नवीन अधिकाऱ्यास मान्यता दर्शविली. पण त्यामुळें अमिराची आकांक्षा अतृप्त राहिली ! हिरातच्या सरदारानें काबूलच्या अंमला-खालील कांहीं मुलखांवर स्वारी केल्यामुळें दोस्त महमदालाही हिरातवर हल्ला करणें क्रमप्राप्त झालें आणि तो मोठ्या हौसेनें जातीनें निघाला. दहा महिने वेढा देऊन त्यानें अखेरीस हिरात काबीज केलें खरें. पण कांहीं दिवसांनीं ९ जून १८६३ रोजीं तो मरण पावला.

२०. अमीर शेरअली :—दोस्त महमदची एक डझन मुलें (कोणी म्हणतात सोळा) राज्यपदासाठीं वारस होती. परंतु फक्त शेरअली, महमद अफझलखान व महमद अझमखान या तिघांनींच आपला हक्क सांगितला.

शेरअली हा आपल्यामागून गादीवर यावा अशी मृत अमिराची इच्छा होती.* कदाचित् शेरअलीच्या मनांत इंग्रजांविषयी असलेलें वैमनस्य हेंच राज्यपदाची लायकी दर्शविणारें असावें. कारण अफझलखान हा सर्वांत वडील

* या ठिकाणीं एवढें सांगणें आवश्यक आहे कीं दोन्ही पुत्रांचें वर्णन इंग्रज अधिकारी मेजर ल्यूम्बडेनेकृत “ ए मिशन डु कंदाहार ” या पुस्तकांतील असल्यानें तें पूर्वग्रहग्रहित आहे असें मानितां येत नाहीं.

मुलगा आणि अत्यंत शूर असतां “ कूर व रागीट ” अशा शेरअलीस प्राधान्य कां मिळावें ? अफझलखानाची लष्करी आवड आणि उदार वृत्ति प्रशंसनीय होती असें म्हणतात.

शेरअली अमीर असल्याचें इंग्रजांनीं मान्य केलें, कारण दोस्त महमदार्शी झालेल्या ठरावांत शेरअलीसच मान्यता देण्याचें ठरलें होतें. इतर बंधूंचे झगडे व अंतस्थ यादवी यांमुळे शेरअली अमीर होतांक्षणींच त्याला इंग्रजांच्या सहाय्याची जरूरी विशेष भासूं लागली. हिंदुस्थानांत एक वकील पाठवून त्यानें नवा दोस्तीचा तह करण्याची आणि कुमक पाठविण्याची इंग्रजांस विनंति केली. ‘ माझ्या नंतर माझ्याच मुलाचा वारसा हक्क मानला जावा ’ अशी दूरदृष्टीची मागणीही, अमिरानें राज्यावर येतांक्षणींच इंग्रजांकडे केली, यावरून त्याची परिस्थिति किती बिकट असली पाहिजे याचें ज्ञान होईल.

२१. ब्रिटिशांचें धरसोडीचें धोरण :—ऑकलंडचें अफगाणिस्तानांतलें चुकलेलें धोरण सांभाळून घेण्यासाठीं एलिन्बरो आला आणि त्यानें इंग्रज सैन्यास परत बोलविलें खरें, परंतु अफगाण परिस्थितीसंबंधीं धरसोडीचें धोरण इंग्रज मुत्सद्यांनीं जाणूनबुजून स्वीकारिलें, कां त्यांच्या तद्देशीय अज्ञानाचें तें फल होय हें निश्चितपणें सांगतां येत नाहीं. झालेल्या परिणामावरून आणि साधारण परिस्थितीचा विचार केल्यावर आंतरराष्ट्रीय राजकीय संबंधांचा नवाशिका विद्यार्थी ही वृत्ति चुकली असें म्हणूं शकेल.

शेरअली आपण होऊन इंग्रजांची मनधरणी करण्यास आला असतां त्याला धुडकावून लावणारें उत्तर कंपनीसरकारकडून गेलें. आपण सध्यां संकटांत आहोंत, इंग्रजांचें सहाय्य असल्यास फार बरें, अशा अपेक्षेनें शेरअलीनें वकील पाठविला, त्यास अगदीं सडेतोडपणानें “ पूर्वीचा तह अमलांत आहे, नवा करण्याची आवश्यकता नाहीं ” असें उत्तर इंग्रज अधिकाऱ्यांनीं दिलें. शेरअलीची किती बरें निराशा झाली असेल ? शेरअलीच्या पत्रांचीं उत्तरें तरी ताबडतोब गेलीं असें मानावें, तर पहिल्याच पत्राचें उत्तर साडेपांच महिन्यांनीं रवाना झालें ! त्या वेळीं टपालाची सोय नव्हती असें धरून चालावें तर शेरअलीच्या विरोधकांकडून इंग्रजांस जाणाऱ्या पत्रांना त्वरित जबाब मिळत असे. कोणत्या तरी विशिष्ट हेतूनें प्रेरित होऊन इंग्रजांनीं शेरअली अडचणींत असतांना त्याची उपेक्षा फार केली हें खरें. अफगाणिस्तानच्या या वेळच्या धोरणामुळे

“ मास्टर्ली इन्वेन्टिव्हिटी ”-कौशल्यपूर्ण शैथिल्य-हा एक नवा मार्ग इंग्रजी राजकारणांत आला.

अशा दिरंगाईमुळे शेरअलीने रशियाकडे लक्ष दिलें व ‘ अस्वला ’कडून मदतीची अपेक्षा केली, तर ‘ सिंहा ’ने कां गुरगुरावें ? इकडे, अफजलखानानें अमीरपदप्राप्तीसाठीं शेरअलीशीं सामना दिला व त्या कडाक्याच्या संग्रामानंतर कांहीं काळापुरता दोन्ही भावांचा संधि झाला. परंतु पुढें लवकरच मांडणास पुनः तोंड लागलें. काबूलच्या उत्तरेस असलेल्या अफगाण तुर्कस्तानचा अभिलाष अफझलला होता आणि त्यासाठीं त्यानें खटपट चालविली. शेरअलीपुढें आपल्या बापाचें कांहीं चालेना हें पाहून अफझलपुत्र अबदुर रहमान (भावी नामांकित अमीर-अमानुल्लाचा आज्ञा) घाबरून बुखाऱ्यास पळून गेला. तेथील खानाकडून सहाय्य आणावें असाही त्याचा बेत होता. बुखाऱ्यास अबदुर रहमानचें आदरपूर्ण स्वागत झालें.

२२. अबदुर रहमानचा पहिला पराक्रम :—इकडे अफझल शेरअलीचा कचाट्यांत सांपडला आणि त्याचे बांध्यास कारागृहवास आला. बापाची इच्छा पूर्ण करण्यासाठीं अबदुर रहमान बुखाऱ्याहून सैन्य घेऊन निघाला. तो ऑक्सस उतरून अफगाणिस्तानांत आला. शेरअली खोस्त व कुरम बाजूस अझमखानाचें पारिपत्य करण्यांत गुंतला असतां अफगाण तुर्कस्तानवर अबदुर रहमाननें मालकी स्थापिली आणि नंतर काबूलकडेही त्यानें आपलें लक्ष वळविलें.

शेरअली आपल्या विरोधकांचा पाडाव करीत असतां त्याच्या अनेक पुत्रांपैकीं एक जण एकाएकीं मृत्यु पावल्यानें अमिरास पुत्रवियोगाचा जबरदस्त धक्का बसला. आपला अमीर या दुःखानें वेडा होतो कीं काय अशी भीति अफगाण प्रजेस पडली. कांहीं महिने तर शेरअली घराबाहेर निघाला नाहीं. अमीर असा शोकमग्न आहे असें समजतांच त्याच्या राज्यपदाकांक्षी भावांनीं पुनः उचल खाली. अबदुर रहमान व त्याचा काका अझमखान हे एक झाले आणि त्यांनीं मिळून काबूलवर स्वारी केली. शेरअलीचा ज्येष्ठ मुलगा काबूलचें राज्य सांभाळीत होता, त्याचा पराजय करून काकापुत्रपण्यांनीं काबूल आपल्या ताब्यांत घेतलें. हें समजतांच पुणशोक आंवरून शेरअली आपली राजनगरी परत मिळविण्यासाठीं निघाला. वाटेंतच अबदुर रहमाननें आपल्या अमीरकाकाचा पराभव करून त्यास पळावयास लाविलें (१० मे १८६६).

२३. राणीसरकारचें अफगाणिस्तानासंबंधीं धोरण :—
शेरअली पळून गेला तो कदाचित् इराणी शहाची मदत मागण्यास जाईल, आणि तसें झालें तर युद्ध करणें कठीण पडेल असें जाणून हिंदुस्थानसरकारनें राणीसरकारच्या सेक्रेटरी ऑफ स्टेट फॉर इंडियास खलिता धाडला, तो असा:—

“अमीर शेरअलीनें इराणशीं संगनमत केल्यास व काबूल येथील सत्ताधारी
“अमीर जर शेरअलीविरुद्ध टिकाव धरण्यासारखा असेल तर आपण
“त्याचीच (काबुलाधिपतीचीच) बाजू घ्यावी, असें आमचें मत आहे. त्याला
“आमची मदत थोडीशी खंडणी आणि दारुगोळा व हत्यारें यांचीच होईल.”^१
याला जें उत्तर आलें त्यापैकी महत्त्वाचा भागच खाली दिला आहे:—

गुप्त नं. १५

इंडिया ऑफिस, लंडन, २६-१२-१८६७.

“.....आपल्या सरहद्दीवरील शांततेचा भंग होत नाही किंवा अफगाणि-
“स्तानच्या स्वातंत्र्यास धोका आणण्याजोगे तह इतर राष्ट्रांशीं होत नाहीत,
“तोंपर्यंत अंतःस्थ यादवर्त पडूं नये असें राणीसरकारचें अफगाणिस्तानां-
“तील घोटाळ्यासंबंधींचें धोरण आहे. हें धोरण फार पूर्वीपासूनचें असून
“आजही त्याच दिशेनें जावयाचें आहे. परंतु जर कां दोन्ही पक्षांपैकी
“कोणीही परकी सहाय्य घेऊन राष्ट्रीय इच्छेविरुद्ध स्वतः बलशाली होण्याचा
“प्रयत्न करीत आहे अशी आपणांस शंका घेण्यास अवसर मिळाला आणि
“विशेषकरून अफगाणिस्तानचा कोणताही भाग परकीयांना देऊन त्यांचें
“सहाय्य मिळविण्याची खटपट होत आहे असें आपणांस दिसून आलें, तर
“त्यांना आपण ‘असा मार्ग स्वीकारल्यानें ब्रिटिशांना तुमच्या प्रतिस्पर्ध्यांना
“मदत करण्यास भाग पाडाल’ अशी स्पष्ट सूचना देणें योग्य होईल....
“शेरअलीनें इराणचें सहाय्य मिळवून अफगाणिस्तानांत शहाचा कांहीं संबंध
“आणविण्याचें ठरविलें असल्याची आपली खात्री झाली असल्यास काबूल-
“मधील सत्ताधार्यास “खंडणी, दारुगोळा व हत्यारें,” देण्याची आपली योजना
“मला मान्य आहे. शेरअलीशीं झालेला तह, असें झालें तर, रद्द होईल.

लॉर्ड नॉर्थकोट. ”^२

1. Foreign Office despatch from Simla to the Secretary of State for India, London, dated 3rd Sept. 1867.

2. Parliamentary Papers.

२४. शेरअलीचें पुनरागमन:—शेरअलीच्या हातून काबूल गेलें ही गोष्ट एका दृष्टीनें इंग्रजांच्या पथ्यावर पडली. अफजलखान काबूलचा अमीर झाला आणि त्याला राणीसरकारनें मानलें. पण कर्मधर्मसंयोग असा कीं, एक वर्षांतर (१ ऑक्टोबर १८६७) मध्ये तो पैगंबरलोकवासी झाला आणि त्याचा बंधु अझमखान हा काबूलकंदाहारचा अमीर असल्याचें इंग्रजांनीं घोषित केलें. शेरअलीस स्वस्थ कसें बसवेल ? त्यानें व त्याच्या वडील मुलानें दोन दिशांनीं वेगळे प्रयत्न चालविले. हिरातकंदाहारवरील त्यांच्या दोन स्वाऱ्या फसल्या. शेवटीं अमिराच्या थोरल्या पुत्रानें कंदाहार काबीज केल्याची बातमी समजल्यावर त्यानेंही काबूलवर हल्ला केला. आणि ८ सप्टेंबर १८६८ रोजी मोठ्या विजयानें राजनगरींत प्रवेश केला.

अमीर शेरअली पुनः गादीवर आलेला पहातांच इंग्रजांना थोडेंसें समाधान झाल्यासारखें दिसलें. कारण, कांहीं तरी राज्यकारभाराचें ज्ञान असलेला आणि परशत्रूंशीं स्वतः होऊन तोंड देण्याचें सामर्थ्य अर्सा असणारा असा हा अमीर काबूलवर असणें इंग्रजांच्या पथ्यावर होतें. नाहींतर त्यांनाच अफगाणिस्तान स्वतंत्र कसें राहील ही काळजी सारखी लागून राहिली असती. शेरअली गादीवर येतांक्षणींच त्याला सहा लाख रुपये व ६००० बंदुका इंग्रजांकडून बक्षीस म्हणून आल्या ! एवढें दातृत्व कोणत्या 'अंतरा'च्या भिन्न भावा'नें प्रेरित झालें होतें हें इंग्रजी राजनीति माहीत असणाऱ्यास आतां सांगावयास का पाहिजे ?

अबदुर रहमान व अल्प काळ अमीर म्हणून गाजलेला त्याचा चुलता अझमखान, यांनीं मिळून पुनः शेरअलीवर हल्ला केला; पण शेरअलीनें दोघांची अशी तिरपिट उडवून दिली कीं, त्यांना पाठीस पाय लावून पळ काढण्या-विना मार्गच उरला नाहीं. इराणच्या रोखानें काकापुतणे पळत असतां वाटेंतच अझमखान चिरकालीन निद्रावश झाला ! (६ ऑक्टोबर १८६९).

गादीवर येतांच शेरअलीनें इंग्रजांस खलिता लिहून व्हाइसरॉयांची मुलाखत व्हावी अशी आपली उत्कट इच्छा प्रकट केली होती. पण होय नाहीं करण्यांतच बरेच दिवस गेले व शेवटीं अंबाला येथें अर्ल मेयो व अमीर शेरअली यांची भेट झाली. भेटींत काय व्हावयाचें होतें ? तुमच्याशीं आमची दोस्ती राहिल असें अभिवचन मिळाल्यावर अमिराला बरें वाटलें. मला अंतस्थ शत्रू उद्धवले तर त्यांची बाजू तुम्ही घेऊ नका असेंही शेरअलीनें इंग्रजांस सांगितलें.

हिंदुस्थानचें संरक्षण करण्याला ह्या सामर्थ्यावान् द्वारपाल चांगला आहे असें पाहून आणखी सहा लाखांची दक्षिणा व दोन डोंगरी तोफा इतका नजराणा अमिरास देण्यांत आला. हिंदुस्थानांत पैसे पुष्कळच होते, त्याचा उपयोग तरी कसा करावा ही पंचाईत इंग्रजांना पडलेली. मग परस्पर काम भागविण्यासाठीं त्यांनीं अमिराला ही खैरात वाटली तर त्यांत नवल काय ?

इतर अमिरांच्या पश्चात् गादीबद्दल बखेडे माजत, तर शेरअलीचे दोन मुलगे-याकुब व अयुबखान-बाप जिवंत असतांनाच त्याविषय कट करूं लागले. हिवातचा भाग तर काबूलस्थ शेरअलीच्या हातांतून जाऊन तेथील अधिकाऱ्यांच्या हातींच राहिला. बापलेकांचें बाधात्कारी तरी सख्य झालेंसें दिसलें. पण गुप्त कारस्थानें चालूच होती.

२५. रशियन अस्वलानें हातपाय पसरलेः—पूर्व तुर्कस्थानांतील खिवा ही अमिरी रशियाच्या आश्रयांत इ. स. १८७३ मध्यं गेल्या-मुळें रशियन सरहद्द अफगाणिस्तानच्या सीमेली अगदीं लागून आली. युरोप व आशिया या दोनही खंडांत उत्तरेकडील भाग व्यापून राहिलेले रशियन साम्राज्य आपले हातपाय आणखी पसरणार नाही अशी कोणाचीच खात्री नसल्यानें व उलट ही पीडा विनाकारण जवळ येत चालली असेंच इंग्रज मुत्सद्यांस वाटत असल्यानें अमिराची चैन झाली हें खरें; पण त्यामुळें आशियातील राजकारणास नवीन महत्त्व प्राप्त झालें.

रशियाचें मध्य आशियांतलें धोरण चढाईचें होते हें तर स्पष्टच दिसत होतें, म्हणून इंग्रजांनीं रशियाशीं गुप्त करार करून अफगाणिस्तानची वायव्य सरहद्द निश्चित करून टाकली. या गुप्त करारास “**क्लॅरेंडन-गॉटचकॉफ अॅग्रीमेंट, १८७२-७३**” असें नांव असून त्यायोगानें अफगाणांचा कोणता प्रांत कोणाकडे, त्यावर सत्ता कोणाची इत्यादि आंतरराष्ट्रीय महत्त्वाच्या बाबी ठरविल्या गेल्या. पण मौज ही कीं, त्यांत अफगाण अमिराचा मुळींच संबंध नव्हता. आपल्या देशाची सीमा ठरविण्याची खलबतें या दोन उपटसुंभांनीं चालविली आहेत ही बातमीसुद्धां बिचाऱ्या काबूलस्थ अमिरास नव्हती !

२६. ब्रिटिशांचे अमिराला खूष करण्याचे प्रयत्न :—अफगाणिस्तानची सरहद्द ठरवून झाल्यावर अमिराला खूष करण्याची खटपट करणें इंग्रजांना भाग पडलें. अस्वल सिद्दाकडे पाहून गुरगुरूं लागतांच, एवढा मोठा

वनराज पण तो देखील घाबरला, आणि शेजारच्या फाटक्यातुटक्या प्राण्यांची विनवणी करू लागला. इ. स. १८७३ मध्ये शेरअलीस हिंदुस्थान सरकारकडून १५००० एनफील्ड रायफलस्, ५०० स्नायडर रायफलस् आणि १०००००० गोळ्या इतकें सामान मिळालें ! शिवाय दहा लाख रुपये कोहाट येथील तिजोरीत ठेवून “ पाहिजे तेव्हां घेऊन जा ” असें सांगितलें होतें. § पण या देणगीबरोबरच ब्रिटिश मुत्सद्यांना कांहीं विशिष्ट अटी लादावयाच्या होत्या. शिवाय अमिरालाही कळून चुकलें कीं, रशियानें पुढें सरकवलेल्या प्याद्याचा शह इंग्रजी राज्यास भोवणारा आहे. त्या कारणानें असो वा अन्य कारणानें असो-अमीर इंग्रजांशीं जरा फटकून राहूं लागला.

२७. दुसऱ्या अँग्लो-अफगाण युद्धाची प्रस्तावना :—रशियन अस्वलाचें पाऊल दिवसानुदिवस पुढेंच पडूं लागलें. बुखारा, खोकंद, समरकंद इत्यादि ठिकाणच्या खानांचें आपसांत भाडण चाललेलें पाहून रशियानें आपला डाव साधला. आणि १८७६ मध्ये सर्व पूर्व तुर्कस्तान रशियाच्या अंमलाखालीं आलें ! अफगाणिस्तानशीं व इराणशीं रशियन सरहद्द येऊन भिडली ! अर्थात् ब्रिटिशांचें धावें दणाणलें आणि त्यांस हिंदुस्थान वांचविण्यासाठीं नाना प्रकारच्या युक्त्या योजनें प्राप्त झालें.

इंग्लंडचें व रशियाचें सख्य पूर्वीपासूनच विख्यात आहे. युरोपांतील हीं प्रतिस्पर्धी राष्ट्रे आपले डाव आशियांत येऊन खेळूं लागलीं. इंग्लंड आपणांस वचकून आहे असें कळतांच रशियाला चढाई करण्यास चेव आला. हिंदुस्थानच्या देवडीवर-अफगाणिस्तानच्या अमिराकडे-“चौकशी ” करण्यासाठीं रशियन वकील रवाना झाले !

रशियाची तुर्कस्तानांतील प्रगति पाहून इंग्रज मुत्सद्यांची कसली तयारी चालली होती हें कळण्यासाठीं एका पत्रांतील उतारा पुरेसा होईल.

“ गुप्त नं. ३४

इंडिया-ऑफिस, लंडन, १९।१।१८७५.

“ हिंदुस्थानचे दहाइसराय यांस—

“आपलें पहिलें कार्य म्हणजे त्याला (शेरअलीस) वळवून घेऊन

“ आमचा एक तात्पुरता वकील काबूलमध्ये ठेऊन घे असें सांगावयाचें.

“ आम्हांस राजकीय कारणासाठीं कायमचा वकील त्याच्या राज्यांत ठेवा-
 “ वयाचा आहे हें पाहिजे तर उघड करूं नये. कांहीं तरी साध्या शुल्क
 “ कारणासाठीं आम्ही वकील तिकडे पाठवीत आहों असें वरपांगां भासाविणें
 “ फायद्याचें होईल आणि असें कारण हुडकून काढणें किंवा नसल्यास
 “ उपस्थित करणें ही गोष्ट तुम्हांस (व्हाइसरॉयांस) अवघड नाही. राणी-
 “ सरकारच्या वतीनें मी आपणांस यासाठीं विनंति करितों कीं, शक्य त्या
 “ तांतडीनें आपण तिकडे एक वकीलमंडळ रवाना करण्यासाठीं निमित्त
 “ हुडकून काढावें आणि त्या वकिलाचा योग्य मानमरातब राखण्याचा
 “ आग्रह अमिरास करावा. वकिलातीचें बाह्य स्वरूप कसें ठेवावयाचें आणि
 “ संरक्षक सैनिक देणें इष्ट असल्यास ते किती असावेत इत्यादि बाबी
 “ निश्चित करणें मी तुम्हांवरच (व्हाइसरॉयांवर) सोंपवितों....*

—सॅलिस्बरी.*

अफगाणांचा परकीयांशीं विरोध लक्षांत घेऊन आणि इ. स. १८४१ ची स्मृति ताजी असल्यानें हिंदुस्थानसरकार वरचेवर लंडनला लिहून कळवी कीं, सध्यांच्या परिस्थितींत वकील पाठाविणें इष्ट नाही. आपल्या तर्फेचा एक हिंदी अधिकारी तेथें ठेविला आहे. तो सर्व हकीकत वेळोवेळीं कळवीत आहे. पण विलायत सरकारचें मत निराळेंच होतें. आपणांस ज्या हेतूनें पाहणी करावयास पाहिजे किंवा ज्या प्रकारची माहिती यावयास पाहिजे ती येत नसल्याने एक तरी इंग्रज वकील काबुली राहणें अत्यावश्यक आहे असें तुमणें स्टेट सेक्रेटरीनीं व्हाइसरॉयांच्या मार्गे लाविलें व त्यासंबंधींचें उद्धृत केलेलें पत्र वर दिलें आहेच. बाह्यात्कारां अफगाण स्वातंत्र्याच्या आणि आपल्या तटस्थ वृत्तीच्या कितीही बढाया मारिल्या तरी, वरील पत्रांत इंग्रज राजनीतीचें खरें स्वरूप, वरचा पडदा नार्हीसा झाल्यानें स्पष्ट दिसत आहे.

२८. वकीलमंडळाची रवानगी :—हिंदुस्थानसरकारनें वरिष्ठ सरकारच्या आज्ञेनुसार एक वकील-मंडळ तयार करून तें काबूलकडे रवाना करण्याची सिद्धता केली. सर नेव्हिल चेंबर्लॅन हा मुख्य वकील नेमून त्याच्या इतमामास साजेल असाच सरंजाम बरोबर दिला गेला. वकिलाची सरबराई नीट

ठेवण्यास अमिरास पत्रे जात, पण अमिराची किंमत आतां चढू लागली. रशियाचे पुढे पाऊल पाहून त्याच्या मनांत वेगळीच आकांक्षा आली आणि इंग्रज वकिलाची इकडे सुरक्षितता राहणार नाही, सबब कोणासच पाठवू नये अशा प्रकारचीं टाळाटाळीचीं उत्तरे त्याजकडून आलीं. तो गरजू होता तेव्हां त्याच्या पत्रास सरळ उत्तरही इंग्रजांकडून गेलीं नाहींत. तेव्हां तो इंग्रजांशीं फटकून बागला तर तो दोष कोणाचा ?

नं. १३१८७७ ची गुप्त तार अशी आहे:—

“ हिंदुस्थानसरकारच्या परकीय खात्याकडून

मार्किवस ऑफ सॅलिस्वरी, स्टेट सेक्रेटरी, लंडन, यांस,

सिमला, १० मे १८७७.

“ अंबाल्यास झालेल्या मुलाखतीनंतर व्हाइसरॉयानां अमिरास १,००,०००

“ पौंड (११,५०,००० रु.) आणि २०,००० रायफलस बक्षीस दिल्या.”

दुसरी एक तार आहे ती:—

“आतांपर्यंत अमिरास ब्रिटिशसरकाराकडून एकंदर १२ तोफा,

“ २१,४०० रायफलस्, ११,००० मस्केटस्, १,२०० कार्बाईन्स, १,०००

“ पिस्तुलें, २,५०,००० पौंड रोख म्हणजे २८,७५,००० रुपये, इतका

“ ऐबज पोहोचला आहे.”

बदुका व हत्यारे इंग्लंडमध्ये तयार होत असलीं तरी, त्यांची किंमत हिंदी तिजोरीतूनच गेलेली आहे हें विसरून चालणार नाहीं. अफगाणिस्तानचा व हिंदुस्थानचा ऋणानुबंध काय असेल तो असो, इ. स. च्या दहाव्या अकराव्या शतकापासून तों न्यायी इंग्रजी अमदानाच्या आरंभापर्यंत तिकडील लुटारुंची धाड हिंदुस्थानावर येत असे. ती लूट इंग्रजी रियासतीपासून थांबली असें पुस्तकी समाधान असले तरी अन्य मार्गांनीं अफगाणिस्तानांत सालीना लाखों रुपये ओतले जात आहेतच ! त्याचा तादश फायदा हिंदुस्थानला काय झाला ? या खर्चाची बचत करणें शक्य होतें कीं नाहीं ? या विभागाच्या शेवटीं या प्रश्नांचा जास्त ऊहापोह करावयाचा आहे, तेव्हांच त्यांचीं यथामति उत्तरे दिलीं जातील.

* इ. स. १८७५ ते १८८० च्या दरम्यान रुपयाचा दर २६.२२१ ते १९.९६१ पेन्स असल्याने सरासरी काढून ढोबळमानाच्या हिशेबानें वरील आंकडा दिला आहे.

२९ ब्रिटिशसिंहाचा उपमर्द :—वर सांगितल्याप्रमाणे एक मोठा पिंड अमीर शेरअलीस देऊन “ आमच्या वकिलाचे स्वागत करा ” अशी हुकुमवजा विनंति व्हाइसरॉयांनी केली आणि २५० रक्षकांनिशी नेव्हिल चेंबर्लैन बांस रवाना केलें. परंतु अफगाण हद्दीत अली मस्जिद येथें अफगाण अधिकाऱ्यांनी त्या वकीलमंडळास प्रवेश देण्याचें नाकारलें. ब्रिटिश सिंहाचा हा उपमर्द झाला अशा हकाटीनें कारवाई सुरू झाली.

यावर व्हाइसरॉयांनी स्टेट सेक्रेटरीस छोटीशीच तार केली :—

“ अमिरानें जबाब दिला नाहीं. शिष्टमंडळ मोडून टाकिलें. ”

२६ सप्टेंबर १८७७.

इकडे हिंदुस्थानसरकारच्या काबूलमधील प्रतिनिधीनें बातमी दिली की, रशियन वकिलाचा मोठ्या मानानें काबूलमध्ये अमिरानें सत्कार केला! आधींच ब्रिटिशांचा उपमर्द झालेला; त्यांत त्यांच्या प्रतिस्पर्ध्यास मिळालेला मान पाहून “ क्षते क्षार ” टाकिल्याप्रमाणें व्हाइसरॉयांना वाटलें व त्यांनीं लागलीच एक मोठा निर्वाणीचा खलिता अमिरास लिहून पाठविला. उत्तर २० नोव्हेंबर १८७८ च्या आंत आलें नाहीं तर आम्हांस तुमच्याविरुद्ध युद्ध पुकारण्यास भाग पाडाल अशी वकिली धमकीही दिली.*

३०. शेरअलीचा स्पष्ट खुलासा :—शेरअलीनें व्हाइसरॉयांच्या खलित्यास दिलेलें उत्तर मुत्सद्देगिरीचें आहे. ता. १९ सप्टेंबर १८७८ रोजी त्यानें तें लिहिलें.

“ ब्रिटिशसरकारची सदिच्छा आणि ब्रिटिश वकिलाचे स्नेहपूर्ण हेतु ह्यांसंबंधी आपण आपल्या पत्राच्या आरंभी जो निर्देश केला आहे त्या-

* या ठिकाणां तारखांचा किंचित् घोटाळा उडालेला दिसतो. इंग्रज मिशन मोडलें, तें २१ सप्टेंबर १८७८ या दिवशीं असें “ टेट ” नामक इंग्रज लेखक म्हणतो. (घृ. १७४); तर पार्लमेंटरी पेपर्समध्ये २६ सप्टेंबर १८७७ ची वर उद्धृत केलेली तार आहे. त्यामुळे रशियन वकील मेटण्यापूर्वी इंग्रज वकील निघाले कां मागाहून तें नक्की कळत नाहीं. तसेंच “ टेट ” च्या म्हणण्याप्रमाणें अफगाणिस्तानांत रशियन वकिलांचें ११ ऑगस्ट १८७८ रोजीं ज्राहीर स्वागत करण्यांत आलें, तर पार्लमेंटरी पेपर्सप्रमाणें अमिरानें २६ जुलै १८७८ रोजी दरबार भरवून त्यांचें स्वागत केलें असें आहे. याचा निर्णय लागणें सुष्कील असलें तरी या बाबी इतक्या महत्त्वाच्या नाहींत.)

“ विषयीं मला इतकेंच लिहावयाचें आहे कीं, सद्विच्छा केवळ शाब्दिकच
 “ असेल तर तिजवर कितपत विश्वास ठेवावा, हें आपणच ठरवावें. कारण
 “ आपली विद्वत्ता आणि न्यायप्रियता ह्यां जगभर मानिलीं जात आहेत.
 “ जर सद्विच्छा ही कृतीतच असते असें मानलें, तर ब्रिटिशसरकारकडून
 “ गेल्या कांहीं वर्षांत आमच्या “ ईश्वरदत्त ” सरकारी (अमीर अफगाण
 “ सरकारचा उल्लेख नेहमीं God-granted government असाच करीत
 “ असल्याचें दिसतें) अधिकाऱ्यांपुढें ज्या विविध इच्छा प्रदर्शित करण्यांत
 “ आल्या किंवा ज्या योजना त्यांच्यापुढें मांडण्यांत आल्या, त्यांत तरी ती
 “ सद्विच्छा प्रकट झालेली नाहीं. आणि त्या योजनाच मुळी अशा होत्या
 “ कीं त्या स्वीकारणें हें अशक्य होतें !

“ आतां मी ब्रिटिश वकिलास भेट देण्याचें नाकारलें त्यासंबंधीं खुलासा
 “ असा.....ब्रिटिश वकिलांना परत फिरविण्यामध्ये आमचे “ ईश्वरदत्त ”
 “ सरकारी अधिकारी कोणत्याही वैमनस्याच्या भावनेनें प्रेरित झाले
 “ नव्हते असें मी खात्रीनें म्हणतां. कोणत्याही प्रकारचा अपमान करावा
 “ अशीही त्यांची इच्छा नव्हती. परंतु आमच्या सरकारच्या स्वातंत्र्यावर
 “ ब्रिटिश वकिलाच्या आगमनानें घाला येईल असें त्यांना वाटलें आणि
 “ आज कित्येक वर्षे नांदत असलेल्या या शेजारच्या दोस्त राष्ट्रांतील स्नेहांत
 “ बिघाड येईल अशी भीति त्यांना वाटली.

“ स्नेही राष्ट्रांच्या शिरस्थानुसार केवळ मैत्रीखातर आणि तात्पुरत्या
 “ स्वरूपाचें एकादें वकीलमंडळ—फार तर २० ते ३० संरक्षकांसह—पाठविण्याची
 “ ब्रिटिशसरकारची इच्छा असेल (“ रशियन वकिलाबरोबर इतकेच संरक्षक
 “ होते ”) तर हा “ पैगंबराचा बंदा ” (अमीर स्वतःस किती नम्रपणानें
 “ संबोधितो तें पहा) त्यांच्या प्रगतीस विरोध करणार नाहीं. ” †

३१. दुसरें अँग्लो-अफगाण युद्ध :— वेळ्या अमिरानें देखील
 ब्रिटिशांचे डावपेंच ओळखून त्यांना खरमरीत उत्तर द्यावें ही एकच गोष्ट
 इंग्रजांच्या राजकारणाचें स्वरूप अफगाणांना किती नीटपणें कळलें होतें हें दर्श-
 विण्यास पुरी आहे. इंग्रजांचा कावा ओळखणें, त्यांच्या शाब्दिक मोहजालास न

भुलणें आणि धमकावणीस भीक न घालणें इत्यादि मुत्सद्देगिरीचीं कामें शेरअलीनें फारच चातुर्यानें केलीं. त्यानें आपल्यापरीनें योग्य व समर्पक उत्तर इंग्रजांना तत्काळ दिलें खरें, पण निमित्ताला टेकलेले राजकारणपटु अधिकारी अपमानानें विशेषच चिडले होते. ब्रिटिश सरकारचा अपमान आणि त्याच वेळीं रशियाचा सन्मान या दोन बाबींमुळेच व्हाइसरॉयांना दुसरें अफगाण युद्ध पुकारणें प्राप्त झालें. २० नोव्हेंबर १८७८ ला अपेक्षेप्रमाणें अमिराकडून उत्तर आलें नाहीं या सबबीवर इंग्रजांनीं २१ रोजी युद्ध पुकारिलें आणि बोलनघाटांतून कंदाहारवर, कुरम दर्रांतून मध्यभागी व गझनीकडे, आणि खैबर घाटांतून काबूलवर असा त्यांनीं तिहेरी हल्ला एकदम चढविला.

ब्रिटिशांचा चोहोंकडे जयच होत गेला. रशियन वकिलातींतील कांहीं मंडळी तेंथें होती त्यांच्या बरोबर अमीर शेरअलीनें ता. १० डिसेंबर १८७८ रोजी पलायन केलें. त्यानें जातां जातां व्हाइसरॉयास दम भरणारें एक पत्र खरडून टाकलें. त्याचा आशय असा:—

“ सेंट पीटर्सबर्ग येथें जाऊन मी युरोपमधील सर्व राष्ट्रांपुढें तुमच्यामाझ्यांत झालेल्या व्यवहारांचें सर्व पुराण सांगणार आहें. ”

आपल्या शत्रूंपुढें आपली नाचक्की होऊं नये आणि युरोपांत असलेला आपला दबदबा कमी होऊं नये या सार्थी तरी इंग्रज सरकार नमतें घेईल व आपलें धोरण बदलील अशी आशा शेरअलीस होती. पण एकदां निर्ढावल्यावर मग अशा शापांची भांति कोण बाळगणार ?

इंग्रज सेनेचा पराक्रम अफगाणिस्तानांत चालूं होताच. जानेवारी १८७९ च्या अखेरीस बहुतेक अफगाण प्रदेश त्यांच्या अंमलाखाली आला. या गौरवाचें योग्य पारितोषिक त्यांना लवकरच मिळावें अशी योजना विधात्यानें अगोदरच करून ठेविलेली दिसली.

३२. काबूलची पूर्ण सत्ता ब्रिटिशांकडे आली :—अमीर-पदाला कोणी नामधारी वारस मिळवावा या हेतूनें इंग्रजांनीं शेरअलीच्या याकूब-खान नामक पुत्राशीं बोलणें सुरू केलें. इतक्यांत २१ फेब्रुवारी १८७९ रोजी शेरअली मझर-इ-शरीफ येथें निवर्तल्याचें वर्तमान आल्यानें त्या बोलण्यास विशेष महत्त्व आलें. याकूबखानाशीं “गंडमकचा तह” ता. २६ मे १८७९ रोजी करण्यांत आला. यायोगें इंग्रजांना अमिरास सालीना ६०,००० पोंडाची

खंडणी थावी लागली. त्याचा मोबदला म्हणून कुरम, पिशिन व सिबी हे तीन जिल्हे, खैबर घाट व भिचनी कंदा यांवर स्वामित्व आणि हिंदुस्थान व अफगाणिस्तानमधील रानटी लोकांच्या मुलखांवर अधिकार, इतक्या सवलती इंग्रजांना मिळाल्या.†

प्रामाणिकपणाचें प्रदर्शन करण्यासाठी ब्रिटिशांनी एक कलम असें घातलें कीं, उपरोक्त तीन जिल्ह्यांच्या कारभारांत खर्चवेंच वजा जातां उरेल तें द्रव्य अमिराला दिलें जाईल. अगोदरच सरहद्दीवरील मुलख, डोंगराळ प्रदेश, लष्करी फाजील खर्चाची नेहमीं संवय लागलेली, अशा जिल्ह्यांच्या इंग्रजी कारभारांत का कधीं बचत होते ?

गंडमक येथें झालेल्या तहांतील चवथ्या कलमानुसार काबूल येथें एक ब्रिटिश वकील रहावा असें ठरलें होतें. सर लुई कावेगनारी या सद्गृहस्थांची त्या जागेवर नेमणूक झाल्यावर सिमल्याहून जुलै १८७९ च्या पहिल्या आठवड्यांत निघून सुमारे २० दिवसांनीं ते काबूलास पोहोंचले. अमिराच्या राजवाड्याजवळच त्यांची राहण्याची सोय करण्यांत आली होती. पण थोड्याच दिवसांत आपणांवर काय आपत्ति कोसळणार आहे याची जाणीव त्यांनाच काय पण इतर कोणालाही नव्हती.

३३. ब्रिटिश वकिलातीचा पुरा बीमोड :—आपल्या राजनगरींत “ फिरंगी ”—डुकर खाणारे फिरंगी—येऊन राहतात हें अफगाणांना मुर्खीच मान्य झालें नाहीं. त्यांच्या मनांतून १८४१ मधील फिरंग्यांची कत्तल गेली नव्हती. १८७९ सालींही १८४३ च्या प्रसंगाची पुनरावृत्ति कां करूं नये ? आपल्या राजधानीस विटाळणारे हे फिरंगी आपणांस पाहिजेत तरी कशाला ? त्यांच्या सैन्यामुळे येथें महागाई होते ना ? मग काय उपाय ? उपाय ना ! अगदींच साधा ! त्या कुद्ध अफगाणांनी ब्रिटिश रेसिडेन्सीस वेढा दिला आणि तेथील एकूण एक मनुष्य चिरून काढिला (३ सप्टेंबर १८७९).

या कृत्यांत याकुबखानचें अंग असावें. कारण हिराती सैनिक त्यानें काबूलांत आणिले होते. त्यांनींच हा क्रूर पराक्रम पार पाडिला असें म्हणतात. इतकेंच नव्हे तर, बलालाबादेस असणाऱ्या इंग्रज फौजेवरही याकुबखान चालून

गेला. पण त्याचा पराभव झाला. नंतर इंग्रज सेनापतींनी काबूल पुनः काबीज केल्यावर आपण “राजसंन्यास” करणार असल्याचें याकुबखानानें त्यांस कळविलें. अशा थापांनीं इंग्रजांचें आपणांवरील लक्ष कमी करून पूर्व तुर्कस्थानांत पळून जाण्याचा त्याचा विचार होता. पण इंग्रजांनीं त्याला नजरकैदेतच ठेविलें. नंतर त्याच्या सर्व कुटुंबियांसह त्यास हिंदुस्थानकडे रवाना करण्याचा हुकूम आल्यानें त्याप्रमाणें तो ३० ऑक्टोबर रोजी पेशावरमागें रवाना झाला.

३४. इंग्रज सेनांनींनीं सूड उगवला :—इंग्रजांच्या वाढत्या सत्ते-विरुद्ध हें उघड उघड बंडच झालें. पण त्यावेळीं अफगाणांची आपसांतील वैमनस्यें, पुढारीपदासाठीं कोणाही योग्य माणसाचा अभाव व इंग्रजांचा दरारा ग्रामुळें तें बंड विशेष फलदायी झालें नाहीं. आतां काबूल सोडून जावें असें इंग्रजी अधिकाऱ्यांना वाटेना. शेरअलीनें इंग्रजांच्या केलेल्या हेतुपुरस्सर अपमानाचा सूड उगविण्याची हीच संधि आहे असें त्यांच्या मनांत आलें व त्याप्रमाणें ‘खुनास खून’ करून त्यांनीं आपल्या मनाचें समाधान केलें. ज. रॉबर्ट्सनें काबूल काबीज केल्यानंतर ९२ अफगाणांना इंग्रज वकिलाची व त्याच्या अनुयायांची कत्तल केल्याच्या आरोपावरून फांशी दिलें. १८४१ व १८७९ अशा दोन वेळां इंग्रज वकिलांच्या कत्तली केल्यामुळें इंग्लंडचा दरारा आणि इभ्रत अफगाणांच्या दृष्टीनें कमी झाली होती. तिची सव्याज भरपाई करण्यासाठीं सर्व अफगाणिस्तान जिंकून पादाक्रांत करावें असा विचार त्यांच्या मनांत आल्यावांचून राहिला नाहीं. वास्तविक पाहतां अफगाणिस्तानचे धनी आतां इंग्रजच झाले होते. परंतु अफगाण-नागरिकांवर सत्ता चालविणाऱ्या इंग्रजांचा द्वेष करण्याची वृत्ति स्थानिक जनतेत मुळींच कमी झाली नसून उलट ती वाढली होती. म्हणून दुसऱ्याच्या घरांत फार दिवस राहणेंही योग्य व इष्ट नव्हतें. कारण मधूनमधून स्वतंत्र टोळ्या आपलाच एक अमीर उभा करून बंड पुकारित आणि इंग्रजांशीं सामना देत. संघटित असा कोणताच प्रयत्न नसल्यानें सर्व प्रयत्न अर्थात्च विफल होत.

३५. अबदुर रहमान अमीर होतो :—अशाच एका प्रयत्नांपैकी १८८० मध्ये अबदुर रहमाननें केलेला प्रयत्न होता. रशियन तुर्कस्थानांतून बरीचशी फौज घेऊन तो अफगाणिस्तानांत आला आणि येतां येतांच हिंदुकुश पर्वताच्या उत्तरेकडील भागांवर त्यानें आपलें स्वामित्व स्थापित केलें. ही बातमी कळतांच इतर लहानसहान वंडखोरांनीं—स्वातंत्र्येच्छुंनीं—त्यालाच सहाय्य दिलें

आणि तो लोकप्रिय होऊन अमीर होणार अशीं चिन्हे दिसतांच इंग्रजांनी त्याला हातीं धरण्याचें ठरविलें व त्या धोरणानें कारवाई सुरू झाली. कलकत्याहून व्हाइसरॉयांनी इंडिया ऑफिसची संमति मिळविल्यानंतर “तुला काबूलचा अमीर करितों--आमच्या अटी मान्य कर” अशा आज्ञायाचें निश्चयात्मक पत्र अबदुर रहमान यास गेलें.

कंदाहार इंग्रजांच्या ताब्यांत होतें तें सोडण्यास त्यांची तयारी नव्हती. आणि हिरात अयुबखानाकडे होतें तें जिंकण्यास अमीर स्वतंत्रपणें मुखत्यार होता. त्यास इंग्रजांची हरकत नव्हती. विनाकारण फार ताणून धरण्यांत अर्थ नाहीं असें पाहून अबदुर रहमाननें सर्व अटी मान्य केल्यावर २२ जुलै १८८० मध्ये काबूल येथें मोठा दरबार भरवून अबदुर रहमान हा काबूलचा अमीर असल्याचें घोषित करण्यांत आलें. जुलै अखेर व ऑगस्टच्या पहिल्या दिवशीं काबूलपासून सोळा मैलांवर झिम्मा येथें एक बैठक झाली, त्या वेळीं कोणत्याही प्रकारच्या तहाचीं बंधनें अमिरावर न घालतां ब्रिटिशसरकारचे “हेतु व इच्छा” अमिरास कळविण्यांत आल्या. आपसांतील समजुती होत्या त्या ह्याः--

१. हिंदुस्थानसरकारला आवश्यक वाटेल तितका दाहगोळा व हत्यारें आणि द्रव्य अमिरास दिलें जाईल.

२. काबूल व आसपासचीं छोटीं संस्थानें यांचा तो अमीर मानिला जाईल.

३. हिरात जिंकून आपल्या अंमलाखालीं आणण्याची अमिरानें पाहिजे ती खटपट करावी, परंतु कंदाहारचे बाबतींत मात्र मुळीच हालचाल करूं नये.

४. पिर्षिन, सिर्बी आणि कुरम हे जिल्हे अतःपर अफगाणिस्तानच्या मालकीचे नसून ब्रिटिशांचे आहेत असें समजावें.

५. खैबर घाट व मिचनी कंदा यांवर आणि तत्संबंधी रानटी टोळ्यांवर ताबा ब्रिटिशांचा राहील.

६. काबूलचे परराष्ट्रीय संबंध हिंदुस्थानसरकारच्या मान्यतेनुसार चालविले जावेत. †

हा तह नव्हे--पण इच्छा, हेतु--समजुती, वाटेल तें नांव त्याला या. पहिल्या कलमानें अमिरास आमिष दाखविलें पण आपणांवर कोणतेंही बंधन लादून घेतलें नाहीं. दुसऱ्या व तिसऱ्यांत अमिराचें कार्यक्षेत्र निश्चित केलें आहे.

हेरात पाहिजे तर जिंकावे—पण कंदाहारला हात लावूं नये, असें कां ? तर कंदाहार आपणांकडे रहावे अशी हिंदुस्थानसरकारची उत्कट इच्छा होती; उलट हेरात काबीज करण्यांत आपल्या पदरचे पैसे खर्च होत नसल्यानें तें जिकण्यास परवानगी ' कां देऊं नये ? कांहीं अफगाण सरदारांच्याच ताब्यांत तें बायव्य शिमानगर असल्यानें अमिरानें त्यांना जिंकलें तर परस्पर काम भागलें. पिशिन, सेबी व कुरम पूर्वीच घशांत पडले होते (पृ. ४० पहा). फक्त उदक सुटावयाचेंच पाहिलें होतें तें चोथ्या कलमानें सोडून घेतलें. पिशिन, सिबी हे बलुचिस्तान-पहील भाग असून यांतच क्रेट्याचा समावेश होतो. थळ आणि पाराचिनार ह्या गो हिंदुस्थानांतून काबूलकडे जाण्याचा मार्ग आहे तो कुरमविभागांत असल्यानें तो हातीं येणें आवश्यक होऊन बसलें खैबर व मिचनी हे तर पेशावरहून काबूलचे राजमार्गच. त्यांचें महत्त्व सांगावयास कशाला पाहिजे ? रानटी टोळ्यां-पराचा ताबा आपणांकडे असावा असें म्हणण्याचें कारण इतकेंच कीं, कोणत्याही नेमित्तानें काबूलच्या अमिराचें व त्यांचें मेतकूट जमूं नये. वेळप्रसंग पडल्यास आपणांसच त्यांना उठवितां यावें ! हा हेतु किती युक्तीनें पार पाडला हें पुढें श्वावकाश कळेलच. पण ज्ञानोबाची मेख आहे ती सहाव्या कलमांत. आमची उमति घेऊन काय करावयाचें तें करा—बाकी तुम्ही स्वतंत्र. अशा प्रकारची उमजून मान्य करून अबदुर रहमान काबूलचा अमीर झाला. ११ ऑगस्ट १८८० रोजी जनरल सर स्ट्रुवर्डनें काबूल अमिराच्या स्वाधीन केलें. ब्रिटिश सैन्यानें दहा महिने काबूलमध्ये राहिल्यानंतर हळुहळू परत गेल्या. परत नेण्या-पारखें सर्व सामान नेऊन उरलेलें “ सर्व ” अभिरास बक्षीस देण्यांत आलें.

३६. ब्रिटिश कंदाहारवरील हक्क सोडतात :—कंदाहार हिंदु-स्थानसरकारच्या ताब्यांत आल्यावर तें सोडणें त्यांच्या जिवावर आलें. तेथें आपलें सैन्य ठेवून अफगाणिस्तानांतील त्रास कायमचा मिटविण्याची त्यांची योजना विलायतेंत इंडिया ऑफिसमध्ये मान्य झाली नाहीं. उलट कंदाहारमधून सैन्य तत्काळ परत आणा अशीं एकसारखीं पत्रें तिकडून येऊं लागलीं. आपल्या-कडील तज्ज्ञांचीं मतें विलायतसरकारास कळवून फेरविचार करण्यासही हिंदुस्थान-सरकारनें लिहिलें. परंतु इंडिया ऑफिसनें आपला निश्चय बदलला नाहीं. अफगाण सरहद्दीसंबंधी असलेल्या दोन धोरणांचें विवेचन सरहद्द प्रकरणांत घेईलच. त्यांतील पुरोगामी धोरणांतही (फोर्बर्ड पॉलिसी) दोन प्रकार होते.

अफगाण सरहद्दीस पोहोंचेपर्यंत हलुहळू पाय पसरा असें म्हणणारे कांहीं, आणि दुसऱ्यांचें मत असें कीं, अफगाण मुलखांतही सांपडेल तितका प्रदेश अंमलाखाली आणा ! यांपैकीं कंदाहार सोडून नये असें म्हणणारें हिंदीसरकार पुरोगामी धोरणाच्या दुसऱ्या प्रकाराचा पुरस्कार करीत होतें. विलायतसरकार पुरोगामी मताचेंच; पण अफगाणसीमेला जाऊन पोहोंचेपर्यंतच आपण जावें असें त्यांचें म्हणणें; अशा मतभेदांत शेवटीं विलायतसरकारच्या म्हणण्यास हिंदुस्थानांतील अधिकाऱ्यांस मान नुकवावी लागली व कंदाहारचें सैन्य त्यांस परत बोलवावें लागलें.

दुसरेंही कारण कंदाहारमधील सैन्य काढून घेण्यास घडलें. तेथें नामधारी सरदार उभा केला होता तो अगदींच दुर्बल निघाला. रानटी टोळ्यांच्या प्रदेशांत राजा किंवा मुख्य नायक नेहमींच शूर व सामर्थ्यवान् लागतो. इंग्रजांच्या सेनेशिवाय त्या कंदाहारच्या सरदाराचें पाऊल पडेनासें झालें आणि ब्रिटिशांनाच त्याचा कंटाळा आला. यामुळें एप्रिल १८८१ मध्ये इंग्रजांनीं आपलें सैन्य कंदाहारमधून हालविलें आणि अमीर अबदुर रहमानच्या अधिकाऱ्यांकडे त्यांनीं त्या ऐतिहासिक नगराचा व प्रांताचा ताबा दिला.

३७. युद्धाचा अवाढव्य खर्चः—द्वितीय अफगाण युद्धाची अखेर आतां झाली म्हणावयास हरकत नाही. ३१ मे १८८१ अखेर या युद्धाचा खर्च सुमारे * १,९५,००,००० पौंड (२३,४०,००,००० रु.)[¶] आला असें सरकारी रिपोर्टांत म्हटलें असून, हिंदी तिजोरींतून १,४५,००,००० पौंड (१७,४०,००,००० रु.) गेले. हिंदुस्थानचा फायदा यापासून काय झाला ? जनतेचें कोणतें कल्याण झालें ? अफगाणिस्तानला तरी काय मिळालें किंवा इंग्लंडचा तादृश लाभ कोणता झाला ? इत्यादि प्रश्नांचा येथें किंचित् विचार करणें अप्रस्तुत होणार नाही.

दुसऱ्या एका पुस्तकाप्रमाणें या दुसऱ्या अफगाण युद्धाचा एकूण खर्च २,३४,९४,४८०† पौंड (२५,१८,३३,७६० रु.) आला. ह्यापैकीं फक्त

* *Second Afghan War, 1878-80. Abridged Official Account: App. XXXVIII*

¶ २० पेन्सांस रुपया या दरानें.

† Haydn's : Dictionary of Dates, 25th Edn.

५०,००,००० पौंड (६,००,००,००० रु.)-पुरा पावहिस्ताही नव्हे-इंग्लंडने दिले आणि बाकीचा बोजा हिंदुस्थानने सोसला.

३८. युद्धाची इष्टानिष्टता :—हें युद्ध १८७८ मध्ये सुरू झालें तरी त्याचे बीज लॉर्ड सॅलिसबरीने १९-११-१८७५ रोजी हिंदुस्थानचे व्हाइसरॉय यांस गुप्त पत्र नं. ३४ चें लिहिलें (पृ. ३४-३५ पहा) त्यांतच होतें. शेर-अलीच्या दरबारीं इंग्रज वकील अवश्य असावा असें सॅलिसबरीचे म्हणणें होतें. इंग्रजांनीं आपणांस सहाय्य करावें, आपल्या बडिलांचा व त्यांचा लोभ होता तो कायम रहावा या हेतूंनीं प्रेरित होऊन शेरअलीनें हिंदुस्थानांतील अधिकाऱ्यांस पत्रें लिहिलीं तर त्याला धड उत्तरेही वेळेवर गेलीं नाहीत. जीं गेलीं तीं अत्यंत तुसडेपणानें व अमिराच्या अडचणींचा विचार न करितांच लिहिलीं होतीं असें म्हणावें लागतें. अमीर ' जोडून ' घेणें किती इष्ट व महत्त्वाचें आहे इकडे दुर्लक्ष करून त्याला ' तोडून ' टाकणारीं पत्रें इंग्रज अधिकाऱ्यांनीं लिहिलीं याचा साहजिकच परिणाम असा झाला की, शेरअली रशियाकडे वळला व इंग्रजांकडून अपेक्षिलेले सहाय्य त्यानें रशियाकडून मिळविलें.

इंग्लंडमधील वरचेवर बदलणाऱ्या मंत्रिमंडळाचें व हिंदुस्थानांतील व्हाइसरॉयांचें अफगाण धोरण एक नव्हतें म्हणून कांहीं घोटाळा झाला खरा, पण मंत्रिमंडळांत तरी या धोरणासंबंधानें एकवाक्यता कोठें होती ? पार्लमेंटरी पद्धतींत जे कांहीं दोष आहेत त्यांतील मुख्य हा की, कोणत्याही एका प्रश्नासंबंधीचें मत निश्चित न राहतां सत्ताधारी पक्षाबरोबर तेंही बदलत जातें. अंतस्थ बाबोंत या फेरबदलानें कांहींही परिणाम झालेला चालेल. पण परराष्ट्रीय अथवा आंतरराष्ट्रीय संबंधाचें धोरण ठराविक असणें इष्ट असतें. अफगाण युद्धांचा इतिहास पाहिला तर इंग्लंडचें धोरण किती चपळपणें घांवणारें होतें हें स्पष्ट दिसून येईल. असो.

रशियाची अफगाणांशी मैत्री जमली असें गृहीत धरलें तर काय झालें असतें ? हिंदुस्थानावर त्यांचा हल्ला होण्याची भीति प्रत्येक घटकेस राहिली असती हें खरें; पण अफगाणिस्तानाला किंवा रशियालाही इंग्लंडच्या स्वारीची मुळीं शक्यताच वाटली नाहीं कीं काय ? इंग्रज अधिकारी रशिया जवळ आला म्हणून घाबरत. आणि इंग्रज शेजारीं येणार याचा विचार रशियानें कधींच का केला नाहीं ? अस्वलाला पाहून सिंह गुरगुरतो, तसेंच सिंह दृष्टीस

पडतांच अस्वलही कांहीं हालचाल करीलच. मग ही एकपक्षीय भीति कां व कशामुळें ?

रशियानें मध्यआशियांत आपलें राज्य स्थापिलें; भांडखोर खानांना व अमिरांना वश करून घेऊन आपलाच लाभ करून घेतला; तरीही इंग्लंडनें हिंदुस्थान काबीज करणें व रशियानें बुखारा व समरकंद आपल्या साम्राज्यास जोडणें यांत महदंतर होतें. थोडक्यांत सांगावयाचें म्हणजे झारशाही ही ब्रिटिशनोकर-शाहीपेक्षा बरी ठरली ! “ आम्ही जेते-तुम्ही जित; तुमचें संरक्षण करण्याची जबाबदारी सर्वस्वी आमच्यावर-तुम्ही नालायख ” अशा नात्यानें ब्रिटिश अधिकारी हिंदी प्रजेशीं राहात. तशी स्थिति रशियनांची नव्हती. म्हणून रशिया किंवा दुसरा परकी शत्रू हिंदुस्थानावर आला तर जबरदस्तीनें आपण होऊनच हिंदी जनतेवर इंग्रजांनी आपणांस लादून घेतलें असल्यानें ती जनता आपणांस मदत न करितां शत्रूसच मिळणार हें इंग्रजांस उघड दिसलें. आणि रशियाची किंवा इतरांची त्यांस भीति वाटली ती यासाठीच.

एकदां शेरअलीनें रशियाची मदत स्वीकारल्यावर त्याला नंतर कितहिं गोंजारलें तर तो पुनः पूर्ववत् कसा होईल ? इंग्रज रशियाला भितात ही गोष्टच शेरअलीस कळावयास नको होती. वरें, एकदां युद्ध पुकारलें तर तें नीटपणें तडीस नेऊन, अशा क्रूर व विश्वासघातकी अफगाणांनीं सांगितल्याप्रमाणें ‘ होस हो ’ न करतां, जपून रहावयाचें तें सोडून नव्या अमिराच्या म्हणण्यास मान्यता देऊन इंग्रजांनीं काबूलमध्ये आपला वकील ठेवावयास नको होता. कंदाहार अथवा जलालाबाद हीं ठिकाणें इंग्रजी फौजेच्या आवाक्यांत असल्यानें अधिक सुरक्षित होती. कावेगनारीचा खून झाला तो या तात्कालिक मान्यतेमुळेच. नव्या अमिराचा इंग्रज वकील मारण्याचा घाट पडिल्यापासून असो वा नसो-अफगाण मनस्थिति, मागील अनुभव व इतिहास आणि अंतस्थ यादची यांकडे लक्ष देऊन काबूलमध्ये कावेगनारीनें रहावयास नको होतें.

इंग्रजांना अफगाण अमीर आपल्या हार्ती ठेवावयाचा होता तर, त्याला उघडपणें कोणत्याही प्रकारें सहाय्य करून चाललें नसतें. परावलंबी राजा अफगाण प्रजेस मानवत नाहीं आणि इंग्रजावलंबी राजा तर मुळीच नाहीं. तेव्हां अत्यंत गुप्त प्रकारें त्याला वळवून घेणें, रशिया आणि इराण यांच्या विरुद्ध त्याचें मन कळुषित करणें हेंच राजकारस्थानाच्या दृष्टीनें योग्य ठरलें असतें. अमिराला

पैसे चारून “ तू आमच्याच तंत्राने वाग ” असे इंग्रज मुत्सदी म्हणत. त्याचा साहजिकच विपरीत परिणाम झाला. इंग्रज कोणाला तरी भिऊन आपली खुशामत करण्याची खटपट करतात ही गोष्ट अमिराच्या मनांत येण्यास वेळ लागला नाही. तसेच परराष्ट्रीय संबंध आपल्याच हातांत इंग्रजांनी ठेवल्यामुळे “ इंग्रज अरेरावी ” विषयी अफगाणांच्या मनांत तिटकारा उत्पन्न झाला. हे सर्व टाळण्यासाठी अफगाण अमिराला मनापासून पण गुप्त सहाय्य करून त्याला इराणाविरुद्ध आणि रशियाविरुद्ध फितवून ठेवणेच सोईचे झाले असते. शस्त्रबलावर आपली दहशत अफगाणिस्तानावर गाजविण्याची आकांक्षा धरल्याने अफगाणांचा केवळ गैरविश्वासच इंग्रजांनी संपादन केला असे नव्हे तर, “ × × × प्रथम वंदे ” या न्यायाने ब्रिटिश म्हटला की चार हात दूर ठेवा अशी वृत्ति अफगाणांची झाली. इंग्रजांची वागणूकच अशी झाली की, दुसऱ्या कोणत्याही स्वाभिमानी लोकांनी त्यांच्याशी ह्याच प्रकारचे वर्तन केले असते.

दुसऱ्या युद्धास खर्च किती अजस झाला हे पाहिले म्हणजे हिंदुस्थानच्या दौर्बल्याची कीव येते ! लढाई अफगाणिस्तानांत, रशिया स्वारी करील ही काल्पनिक भीति, इंग्रजांचा अपमान झालेला आणि खर्च सोसतात कोण ? तर हिंदुस्थानांतील राणीसरकारचे राजनिष्ठ सेवक प्रजानन ! एकूण खर्च पंचवीस कोट रुपयांवर आला पण ब्रिटिशांनी यांपैकी केवळ सहा कोटी रुपयेच दिले ! हिंदुस्थानांत अगणित संपत्ति होती ह्या हिंदुस्थानच्या घोर पातकासाठीच त्याच्यावर त्या युद्धखर्चाचा बोजा टाकण्यांत आला की काय ?

दुसऱ्या अफगाण युद्धाने इंग्रजांना काय लाभ झाला ? मुख्य किती वाढला हे पाहिले तर कुरम, पिशाच व सिबी हे तीन जिल्हे कायमचे लाल रंगाने माखले गेले हा पहिला फायदा होय. केंद्र्याचा भाग व बोलन घाट याच जिल्ह्यांत असल्याने महसुलाच्या दृष्टीने नसले तरी लष्करी दृष्ट्या त्याचे महत्त्व विशेष आहे. केंद्रा म्हणजे कंदाहारचे प्रवेशद्वार असे म्हटले तर त्याचे योग्य वर्णन होईल. हिंदुस्थानची त्या वाजूची सीमा सांभाळण्याचे लष्करी नाक्याचे ठिकाण दुसऱ्या अफगाण युद्धाने मिळाले असे मानल्यास हा सौदा फारच महागार्च झाला असे सर्वजण झणतील. पंचवीस कोट रुपयांत हिंदुस्थानच्या संरक्षणाची उत्तम प्रकारे कायमची तजवीज करतां आली असती. पण या गोष्टी आतां सांगून काय उपयोग ?

प्रकरण पांचवें

अमीर अबदुर रहमान व अमीर हबीबुल्ला

३९. अमिराचे ब्रिटिशांशी संबंधः—कंदाहारमधून इंग्रजी सैन्य निघून गेलें असें समजतांच हिरातमध्ये असणाऱ्या अयुबखानास तो प्रांत आपल्या राज्यास जोडावा असें वाटलें आणि त्यानें जातीनें कंदाहारवर स्वारी केली. हिरातच्या अमिराकडेच बहुधा कंदाहारचें स्वामित्व असतें असा मागील इतिहासावरून शिरस्ताच पडलेला दिसे. तेव्हां अयुबखानाची इच्छा तशी वावगी नव्हती. अयुबचा समाचार घेण्यास अबदुर रहमान स्वतः निघाला आणि इकडे अयुबचा पराभव करीत असतांनाच आपल्या दुसऱ्या एका सर-दाराकडून हिरातवर हल्ला करवून तें सीमानगरही आपल्या ताब्यांत घेतलें. अयुबखान पळून इराणांत गेला. ४ ऑगस्ट १८८१ रोजी हिरातवर काबूलच्या अमिराचे निशाण फडकलें.

लॉर्ड डफरिन व्हाइसरॉय असतांना इ. स. १८८५ मध्ये अमीर अबदुर रहमान हिंदुस्थानांत रावळपिंडी येथें आला होता. तेथे त्याचें डफरिनशी खलबत झालें. आणि बरीचशी खंडणी-सालीना १२ लक्ष रुपयांची-अमिराला हिंदुस्थानसरकारकडून मिळावी असें ठरलें. शिवाय अमिराला लागणाऱ्या बंदुका, हत्यारे व दारुगोळा हिंदुस्थानांतून जाऊं देण्याची सवलतही त्याला देण्यांत आली.

रावळपिंडीस असतांना अमिराने एक फ्रेंच इंजिनियर मि. बेरोम म्हणून काबुलास नेण्यासाठीं आपल्या नौकरीत घेतला व त्याच्या हातून काबूल येथें एक मोठा बंदुकांचा व गोळ्यांचा कारखाना उभारला. अफगाणिस्तानांतील नौकरीस राहिलेला पहिला युरोपियन हाच होय.



अमीर अब्दुल रहमान G. C. B., G. C. S. I.

४०. अंतस्थ बंडाळीः—दुराणी घराण्यांतील अमीर काबूलमध्ये राज्य करतो हे गिलझी (गिलचे?) जातींना पाहवले नाही व त्यांनी अमिराविरुद्ध १८८६ व १८८७ मध्ये बंडे केली. पळून गेलेल्या अयुबखानास तेहरानमध्ये जवळजवळ कैद्याप्रमाणेच ठेविले होते. परंतु इंग्रजांना डिवचण्याची मिळेल ती संधि वांछा घालवावयाची नाही असा जणू काय रशियाचा पणच असल्याने तेहरानमधील रशियन वकिलाच्या सहाय्याने अयुबखान सुटून बंदखोरांना सहाय्य करण्यासाठी घाबला. परंतु अफगाण सरहद्दीवरच तो पकडला गेला. पुढे ब्रिटिशांनी त्याला व त्याच्या कुटुंबांतील सर्व मुलाबाळांस आणून हिंदुस्थानांत ठेविले. हिंदुस्थानची ख्याति आदरातिथ्याविषयी असल्याने या यवन पाहुण्याचा (?) सर्वे खर्च हिंदी तिजोरीतूनच होत राहिल्यास नवल नाही.

हजारा म्हणूनही एक जात अफगाणिस्तानांत आहे. त्या लोकांनीही १८९०-९१ साली दोन बंडे करून अमिरास त्रास दिला. परंतु अमिराने त्या दोन्ही बंडांचा पाडाव केला. १८९२-९३ सालांतही हजारांचा त्रास होत होताच.

४१. काबुलाधिपतीस खूष राखण्याची धडपडः—१८९३ मध्ये इंग्रजांना प्रेमाचा पान्हा फुटून अमिराला मिळणारी खंडणीची रक्कम दीडपट करण्यांत आली.

आपल्या द्वितीय चिरंजिवास अमिराने विलायतची यात्रा करण्यास १८९५ मध्ये पाठविले. नासिरुल्लाखान २९-४-१८९५ रोजी मुंबईहून निघाला, आणि लंडनला गेल्यावर विंड्सर कॅसलमध्ये राणीसरकारचा खास पाहुणा म्हणून त्याचे स्वागत झाले. तीन साडेतीन महिने इंग्लंडमध्ये राहिल्यावर पॅरिस, रोम, नेपल्स हीं शहरे पहात हे अमीरपुत्र कराचीला पोहोचले व केटा-कंदाहारमार्गे परत राजधानीस गेले.

अमिरास, त्याच्या प्रथम व द्वितीय पुत्रांस इंग्रजसरकारकडून बऱ्याच मोठ्या मानाच्या पदव्या मिळाल्या.

येथे थोडे विषयांतर करून अबदुर रहमानचा पूर्वेतिहास पाहणे अप्रस्तुत होणार नाही.

४२. अबदुर रहमानने अमीरपद कसे मिळविलेः—अहमद-शाह अबदालीने अफगाण राष्ट्राचा पाया रचला असे वर सांगितलेच आहे. या

अफगाण राष्ट्रीकरणाच्या प्रयत्नास मूर्त स्वरूप दिलें असेल तर तें अभीर अबदुर रहमाननेच. यावरूनच त्याची योग्यता कळून येईल. आणखीही अनेक दृष्टींनी आपणांस त्याच्या चरित्राकडे पाहतां येतें. इंग्रजांशीं त्याचें नातें कोणत्या प्रकारचें होतें हें बारकाईनें निरीक्षण केल्यास त्याची मुत्सदेगिरी कळून आल्यावांचून राहणार नाही. वरपांगीं पाहणाराच्या मतें अभिरानें ब्रिटिशांचा वरचष्मा परराष्ट्रीय बाबींत मान्य केला या एवढ्याच कारणानें अबदुर रहमान कमी योग्यतेचा ठरतो. परंतु कांहीं अंतस्थ गोष्टी उघडकीस आल्या म्हणजे त्याची वास्तविक थोरवी स्पष्ट होईल.

इ. स. १८७८मध्ये इंग्रजांचा काबूलवर हल्ला झाला तेव्हां तत्कालीन अभीर शेरअली हा पळून गेला. हें वर्तमान समजतांच रशियन मुलखांत राहात असलेला अबदुर रहमान मोठ्या त्वेष्टानें इंग्रजांना अफगाणिस्तानांतून घालवून देण्यास निघाला. वाटेतील ठिकठिकाणच्या टोळीनायकांस पत्रें लिहून “आपल्या पवित्र भूमींतून परकीय लुडबुड्यांना हांकून लावण्याच्या प्रयत्नांत ” सहाय्य करा अशी त्यानें विनंति केली. वाटेत त्याच्या सासऱ्यानें त्याला धमकी देऊन “ माझ्या प्रांतांत पाय टाकशील तर तुझ्या अनुयायांसह सर्वांची कत्तल करीन ” असा निरोप पाठविला. त्याला अबदुर रहमाननें दिलेलें उत्तर इतकें जोरदार होतें की, श्वशुरांच्या तळपायाची आग मस्तकास गेली आणि ‘ दशमग्रहा ’ विरुद्ध लढण्यासाठीं त्यांनीं सुमारे १२,००० फौज जमा केली. अबदुर रहमान-जवळ केवळ ११० च लोक होते. * पण जांवयाच्या शौर्यामुळे सासऱ्याचा जंगी पराजय होऊन त्याला पळून जावें लागलें. नेपोलियन बोनापार्टचा संचार अबदुर रहमानमध्ये झाल्यासारखें पुढील अनेक प्रसंगांवरून म्हणावें लागतें. याच यशाविषयी तो म्हणतो, “ माझी सर्व मदत पैगंबरावर होती, त्यामुळे मला इतका हुरूप आला की, तमाम दुनिया जरी मजवर चालून आली असती, तरी पावलाखालील कौटकाप्रमाणें ती चिरडून गेली असती. ”

* हें वर्णन वस्तुतः खरें वाटणार नाही. पण डॉ. अबदुल गनीच्या पुस्तकांतील माहितीवरच या प्रसंगाविषयी माझी सारी भिस्त आहे. त्यांनीं दिलेलेच आंकडे मी उद्धृत केले आहेत. अन्यत्र कोठेही ही माहिती आली नसल्यानें त्यांच्याविषयी खात्री मी कशी देऊं ?

A. Gani : *Review of Political Situation in Central Asia*, pp. 27-28.

बोनापार्ट आपणांस “दैव-पुत्र ”-चाइल्ड ऑफ डेस्टिनी-म्हणवून घेत असे. तसाच अबदुर रहमान म्हणे-“पैगंबराची सेवा करण्याची खरीखुरी मना-पासून इच्छा ज्यांची असते त्यांच्या यशाची हमी खुदाच घेतो. माझी अशी दृढ समजूत होती तिचा परिणाम पहा कसा झाला तो ? मी आज अमीर-पदारूढ आहे.”

नेपोलियनचें आणखीही साम्य दाखविणारीं स्थळें पुष्कळ आहेत. सैनिकांना उद्देशून व प्रजाजनाना आपल्याकडे वळवून घेण्यासाठी त्यानें वेळोवेळीं केलेलीं भाषणें अगदी बोनापार्टी वळणाचीं दिसतात.

इंग्रजांना अफगाणिस्तानांतून हांकून लावण्यासाठी तो अनुयायी जमवीत असतां सर्व लोकांना उद्देशून काढिलेला जाहीरनामा किती युक्तीनें व शहाणपणानें लिहिला आहे तो पहा:—

“अहो मुसलमानांनीं ! मी अफगाणांशीं लढण्यासाठीं आलों नसून (गाझा)-धर्मयुद्ध-करण्यास्तव आलों आहे. माझा हुकूम तुम्ही सर्वांनीं मानला पाहिजे. कारण ती अल्लाची व पैगंबराचीच आज्ञा आहे. आपण सर्व अल्लाचे बंदे गुलाम आहोंत आणि धर्मयुद्ध करणें आपणां सर्वांचें प्राप्त कर्तव्य आहे.”

मध्यंतरी त्याला अनेक मित्रांनीं कळविलें कीं, वाटेत बरेच सरदार तुला विश्वासघातानें ठार करणार आहेत; तूं पुढें जाऊं नकोस. पण अबदुर रहमान अशांना डरणार होता थोडाच ? ज्या सरदारानें त्याला विश्वासघातानें दगा करण्याचें ठरविलें होतें त्याच्याच घरांत अबदुर रहमान शिरला व बसल्या जागींच त्याचा खून करून त्यानें त्याला पैगंबरसदनीं पाठविलें ! यांतही नेपोलियनी छटा दिसत नाही काय ? अफगाणिस्तानचा हा बोनापार्ट इंग्रजांशीं कसा वागला तेंही पाहण्यासारखें आहे.

४३. अबदुर रहमानची इंग्रजांशीं वागणूक :—अबदुर रहमान ऑक्सस नदी ओलांडून कुंदुझ येथें आला. तेव्हां काबूलस्थ सर लेपेल ग्रिफिन साहेबांनीं पत्र लिहून त्याचें क्षेमचिंतन केलें. आणि “रशिया कसा सोडला व पुढील बेत काय ” हें जाणण्याची इच्छा दर्शविली.

अमिराची लोकसंग्रहाची आवड प्रथमपासून होती हें त्याच्या वर्तनावरून दिसतें. इंग्रजांचें पत्र येतांच त्यानें तें सर्व सैनिकांसमक्ष वाचून दाखविलें व “उत्तर काय लिहूं ? ” असें त्यांना विचारलें. नंतर सर्वांनुमतें खालील मसुदा मान्य झाला:—

“रशियाच्या अनुमतीने मी इकडे आलों असून माझा मुख्य हेतु अंतस्थ भानगडींपासून स्वदेशाचें संरक्षण करण्याचा आहे.”

प्रिफिनसाहेबांनीं मोठ्या उदारपणानें पुनः पत्र लिहिलें. आणि अबदुर रहमाननें तत्काल काबूलकडे येऊन राज्यकारभार हातीं घ्यावी अशी सदिच्छा प्रकट केली. पण अबदुर रहमान असातसा नव्हता. त्यानें उत्तर पाठविलें त्यांतच स्पष्टपणें खुलासा करण्याची विनंती होती (१६ मे १८८०).

“माझ्या प्रजाजनानां खालील प्रश्नांचीं उत्तरें तुमच्याकडून पाहिजेत:—

१. माझ्या राज्याच्या सीमा कोणत्या ?
२. कंदाहार त्यांत समाविष्ट करणार किंवा नाहीं ?
३. अफगाणिस्तानांत ब्रिटिश फौज अथवा इंग्रज वकील राहिल काय ?
४. ब्रिटिशांच्या कोणत्या शत्रूशीं मला लढावें लागेल ?
५. मला व माझ्या प्रजाजनानां ब्रिटिश काय सवलती देणार आहेत ?
६. त्याबद्दल ब्रिटिशांना मोबदला कोणता पाहिजे ? ”

प्रिफिननें १४ जून १८८० रोजीं उत्तर पाठविलें, आणि आपल्या अटी कळविल्या. ब्रिटिशांच्या वतीनें एक मुसलमान गुमास्ता तेवढा काबूलमध्ये राहणार होता. बाकीच्या अटी अमीरपद अर्पण करितांना ज्या “समजुती” वर इंग्रजांची व अबदुर रहमानाची दोस्ती जमली त्या मार्गे दिल्याच आहेत. आतां प्रश्न असा संभवतो की, अशा अटींवर अमिरानें ब्रिटिशांशीं मैत्री तरी कां केली ?

इंग्लंडसारख्या बलाढ्य राष्ट्राचें वैर संपादणें ही गोष्ट साधी नव्हे ! त्यांच्यांशीं दोस्ती करावयास मिळणें हाही कांहीं लहानसान लाभ म्हणतां येणार नाहीं. रशिया सोडून आलेल्या अबदुर रहमानास त्या दिशेनें हल्ला होईल अशी वारंवार भीति वाटली तर त्यांत आश्चर्य कसचें ? अफगाणिस्तानांतील “पोटजातींचें एकीकरण” अद्यापि झालें नव्हतें; स्वतः अबदुर रहमान अगदीं नुकताच पदारूढ झालेला; इंग्रजांनीं सर्व देश व्यापलेला; तेव्हां दुसऱ्यांच्या सहाय्याची अपेक्षा त्याला वाटली हें वावगें नव्हे. उलट कौटिलीय अर्थशास्त्रांत म्हटल्याप्रमाणें:—

“दुर्बलो राजा बलवताभियुक्तः तद्विशिष्टबलमाश्रयेत यमितरो मंत्रशक्त्या नातिसंदध्यात् । ” (उत्तरार्ध ७।११३)

याचा अर्थ:—बलाढ्य शत्रूशीं गांठ पडली असतां बलहीनानें शत्रूहून अधिक शक्तिमान् व शत्रूच्या कारस्थानास दाद न देणाराचा आश्रय करावा.

म्हणून अबदुर रहमाननें इंग्रजांशीं सख्य केलें व अफगाणिस्तानांतील अंतर्व्यवस्थेंत पुरें लक्ष घालून राष्ट्राची सुधारणा चालविली.

४४. अमिरानें केलेल्या अंतर्गत सुधारणा:—जमीनमहसुलाची योग्य व्यवस्था लावण्यांत अमिराची पुष्कळ मेहनत खर्च झाली. अफगाणिस्तानांत प्रजेकडून महसूल कांहीं ठिकाणीं रुपयांत आणि कित्येक ठिकाणीं पिष्ठाच्या रूपानें घेतला जातो. परंतु सारामाफीचीही वहिवाट असल्यानें अधिकाऱ्यांस मोंगलाई हातचलाखी करण्यास अवसर पुष्कळ सांपडतो. बरें, जिल्ह्याच्या अधिकाऱ्यांवर जरा करडी नजर केली कीं, त्यांचा “स्वैरसंचार” बंद झाल्यानें ते उलटतील ही भीति राज्यकर्त्यांना असतेच. दळणवळणाचीं साधनें असलीं म्हणजे केंद्रीभूत राज्यशकट हाकणें सुलभ होतें. पण अफगाणमुलुखांची भौगोलिक रचनाच अशी आहे कीं, तेथें उंट, खेचरें व गाढवें यांचीच योजना वाहतुकीच्या कामाकडे केली जावी. मग अमिराचे सद्देतु तडीस जाण्यास किती अडचणी आल्या असतील याची कल्पनाच करावी !

अमीर काबूलाधिपति झाला तेव्हां तिजोरी रितीच होती. गंगाजळी ठेवीची पद्धत त्या वेळीं कोठली अंमलांत असणार ? पण १९०१ साली अमीर निवर्तला तेव्हां सुमारें सात कोटी काबुली रुपये (एक काबुली रुपया=इंग्रजी ९-१० आणे) व तीन कोटींचें सोने, चांदी, रत्ने वगैरे ऐवज अशी शिल्लक होती ! अमिराच्या कार्याची थोडी तरी कल्पना घेण्यास हे आंकडे पुरे आहेत.

४५. अबदुर रहमानचा राज्यकारभार:—रशियांत तरुण-पणचा काळ हालअपेष्टांत गेल्यामुळें अनेक अनुभवांचें ज्ञान त्यास झाले होतें. आणि म्हणूनच त्याची कारकीर्द प्रजेस सुखावह व राज्यास भरभराटीची गेली. प्रथमतः जरी त्यानें लोकमतानुवर्ती कारभार हांकण्याची वृत्ति दर्शविली तरी पुढें अरेरावी सुलतानशाहीच तो गाजवूं लागला—नव्हे गाजविणें त्याला भागच पडलें ! लोकनायक होण्यापूर्वीं सर्वांची मर्जी संपादण्यासाठीं त्यानें आपण जनमतानुयायी असल्याचें दाखविलें. पुढें एकदां सर्व अफगाणांवर सत्ता प्राप्त झाल्यावर त्यांना कऱ्यांत ठेवण्यासाठीं एकतंत्रीपणानेंच त्याला चालावें लागलें. रशियाची नामांकित हेरपद्धति अबदुर रहमाननें प्रत्यक्ष पाहिलेली व अनुभवलेली.

तिचा परिणाम त्याच्यावर इतका झाला होता की, पुढे काबूलमध्ये व इतरत्र पसरलेलें त्याच्या गुप्त हेरांचें जाळें पाहून ही कला रशियानेंच अफगाणांपासून तर घेतली नसेल ना ? अशी शंका उत्पन्न होई ! घोरोघर अमिराचे हेर आपलें काम वजावण्यासाठी ठेवलेले होते. बायकांना वश करून त्यांना त्यांच्या पर्तीवर देखरेख ठेविण्याचें काम दिलें होतें असें कित्येकजण म्हणतात. परकीयांनीं वेढलेल्या स्वातंत्र्येच्छू छोट्या राष्ट्रांत अशी हेरपद्धति आवश्यकच होती.

हिरात, कंदाहार व काबूल अशीं तीनही मुख्य शहरें याच अमिराच्या अंमलाखालीं प्रथमतः आलीं असल्यानें लोकांनीं बंडे केलीं, त्यांचा उपशमही अमिरानें केला; आणि आपलें राज्य भरभराटीनें चालविण्याची खटपट आरंभिली. सर्व मुळांना आपण स्वतंत्र आहोंत, आपणांवर कोणाचा ताबा नाही असें वाटे. निरनिराळ्या टोळ्यांचे नायक तर अमिरापक्षांही सामर्थ्यानून असल्याप्रमाणें वागत आणि अशा अडचणींमुळें अमिराच्या इच्छेप्रमाणें सर्वत्र सारखी सत्ता नांदत नव्हती. हे मुळा व टोळीनायक अनेक अमानुष लीलांनीं रयतेला गांजत; लुटालुट करणें, सुशाफरांना व व्यापाऱ्यांना धमकावून त्यांची जीव-वस्त लांबाविणें इत्यादि संभावित (?) मार्गांनीं ते आपली उपजीविका करीत, आणि अशा क्रूर्यांसाठी कांहींनीं नाकरसुद्धां ठेविले होते. मुळांनीं तर इस्लामी धर्माची शिकवण म्हणून परजीवोपजीवनाचा मार्ग सुचविला; कोणीही कांहीं काम करू नये असें उपदेशिले आणि अनेक प्रकारचे कर प्रजेवर लादून त्यांना 'त्राहि भगवन्' असें करून सोडिलें होतें. परंतु पंधरा वर्षे एकसारखी खटपट केल्यावर अमिराला समाधान वाटलें. कित्येक नाटाळांना त्यानें कैदेत टाकलें, कांहींना हद्दपार केलें आणि बाकीच्यांना देहान्त शिक्षा देण्यासही त्यानें कमी केलें नाहीं.

शिस्तीचे कडक उपाय अंमलांत आणण्यासाठी आणि विशेषतः प्रजेच्या स्वैर वर्तनास आळा घालून राज्य एकतंत्री करण्यासाठी अमिरास क्रूरपणांनें वागावें लागलें. अर्थातच त्याला शत्रु उत्पन्न झाले. एकदां तर त्याच्यावर प्राणांतक गोळी कोणी दुष्टानें झाडली. पण अफगाणिस्तानच्या उन्नतीसाठीं अमिराची आवश्यकता असल्यानें सुदैवानें खुर्चीच्या पाठीला चादूनच ती गोळी निघून गेली व अबदुर रहमान सुखरूप राहिला. सर्व खुर्चीत भरगच्च रीतीनें बसण्याइतकें विस्तृत शरीर असतांही या संकटांतून तो कसा बचावला याचें लोकांना फार आश्चर्य वाटलें !

४६. काफिरिस्तानची मोहीम :--अमिराची दुसरी एक महत्वाची कामगिरी म्हणजे काफिरिस्तानसंबंधीची आहे. अफगाणिस्तान आणि काश्मीर यांच्यामध्ये, चित्रळ-पेशावरच्या पश्चिमेस हा छोटासा प्रदेश आहे. अलेक्झांडरच्या अनुयायांपैकी हे 'काफिर' असावेत असा सर्वांचा तर्क आहे. ते मुसलमानी धर्मानुयायी नसून त्यांच्यावर सत्ता अशी आजपर्यंत कोणीच गाजविली नव्हती. ड्यूरान्डने १८९३मध्ये अफगाण सरहद्द ठरविली त्या वेळी काफिरिस्तान अमिरास दिले आणि मोबदला वजिरिस्तान मिळविले. वजिरिस्तानचे महत्त्व काय आहे हे पुढे सीमाप्रांतप्रकरणांत येईलच.

काफिरांवर राज्य करून त्यांना मुस्लीमधर्मदीक्षा देण्यांत अमिराने इंग्रज-शासनाधिकाऱ्यांचा किता डोळ्यांपुढे ठेविला होता असे दिसते. त्याने लढाईने किंवा जबरदस्तीने त्यांच्यावर चढाई करण्याचा प्रयत्न मुद्दाम टाळला आणि नजराणे पाठविणे, आपल्याकडे त्यांच्या पुढाऱ्यांना बोलावून त्यांचा सन्मान करणे वगैरे वशीकरणाचे प्रयोग अमिराने करून पाहिले. ह्या मोहक प्रकारांना अज्ञानी, रानटी व लोभी काफिर भुलले याविषयी आश्चर्य कां वाटावे ? पण एवढ्यानेही भागेना! मुसलमानी धर्म स्वीकारण्यास त्यांची तयारी दिसेना. इकडे तर पामीरचा भाग रशियाकडे गेलेला. तेव्हां आपण फार गडबड केली तर, रशिया काफिरांचा प्रांत आपल्या साम्राज्यास जोडील ही भीति अमिरास वाटली म्हणून त्याने गुपचुपपणे एके दिवशी भर हिवाळ्यांत सर्व डोंगर बर्फाच्छादित असतांना बंदकशान, पंजशीर, लमकान व अस्मार या चार बाजूंनी एकदम हल्ला करून काफिरांचे स्वातंत्र्य हिरावून घेतले (१८९५). बर्फामुळे काफिरांना डोंगरांत लपूनलपून राहतां येईना.

पुढे कमाकमाने तेथे मुल्लांची रवानगी करून मुसलमानी धर्माची दीक्षा काफिरांना देण्याची व्यवस्था अमिराने केली व ग्रीक लोकांचा हा हिंदुस्थान-शेजारचा अवशेष कालमानाने अफगाणिस्तानांत मिसळून गेला.

४७. अबदुर रहमानची मुत्सद्देगिरी:--बंदुकी व दारू-गोळ्यांचा यंत्रसहाय्याने चालणारा कारखाना त्याने काबूलमध्ये काढिला. चाम-ड्याचा व कांचेचा असे दोन कारखानेही सुरू झाले. शांतता नांदून वाटेतील सर्व मारेकऱ्यांचा आणि लुटारूंचा बंदोबस्त केल्याने व्यापार वाढला व त्याचा परिणाम पर्यायाने सरकारी तिजोरीवर अनुकूल असाच झाला.

अमिराला काम करण्याची भारी हौस असे व अफगाणिस्तानची उन्नति कशी होईल हा ध्यास त्याला सारखा लागलेला होता. रशियाच्या भीती-स्तव त्याने इंग्लंडशी मैत्री केली तरी, इंग्रजांचे प्राबल्य आपल्यावर नको असे त्याला वाटत असे. पण इलाजच नव्हता म्हणून ब्रिटिशांशी त्याला सख्य जोडावे लागले. अमिराला रशियाची भीती वाटे याला कांहीं कारणे होती कीं नाहीं अशीही शंका ऐतिहासिक चिकित्सकाला आल्यावांचून राहणार नाहीं. अमीर रावळपिंडीस व्हाइसरॉयला भेटण्यास आला असतां (१८८५) रशियन हद्दीवर घडलेला प्रकार पाहिला म्हणजे रशियासंबंधीची भीती निष्कारण नव्हती असे दिसून येईल. अफगाण-रुसो हद्दीवर पेंचदे म्हणून एक गांव आहे. तेथील अंमल अफगाणांचाच. पण रशियाने त्यावर आपले स्वामित्व सांगितले व अफगाण-मुख्यावर रशियन फौजेने स्वारी केली. ती वेळ म्हणजे अफगाण-रशियन सर-हद्द मुकर करण्याचे कामिशन आपले काम करीत असतांनाची होती. इंग्रज व रशियन वकील जवळपास होतेच. त्यांना पंचाईत पडली कीं, सीमा आंखण्याचे काम निभावते कीं नाहीं ? कांहीं दिवस कार्य बंद झाल्याने दोन्ही वकील आपापल्या ठिकाणी परतले. परंतु पुनः लगेच दोन्ही राष्ट्रांनी सरहद्दीची आंखणी करण्याचे ठरवून १८८८ मध्ये सर्व काम समाप्त केले. पेंचदे रशियन हद्दीत असल्याचे निश्चित करण्यांत आले.

४८. चरित्रांतील एक मनोरंजक प्रसंग :—अमिराची दैनिक राहणी एकंदरीत व्यवस्थेची होती. रोजचे काम रोज केल्याविना त्याला चैन पडत नसे. प्रथमतः लिहितांवाचतां येणार नाहीं अशी त्याची समजूत होती. पण तरुणपणीं एकदां त्याला त्याच्या वाङ्मनिश्चित बंधूकडून एक पत्र आले व ते दुसऱ्या कोणीही पाहू नये अथवा त्याचे उत्तरही दुसऱ्याने लिहू नये अशी तिने इच्छा प्रकट केली होती. त्यामुळे भावी अमीर मोठ्या बुचकळ्यांत पडला. लिहिणेवाचणे लहानपणीं मशिदीत जात असतांना थोडेंसे तो शिकला असेल. पण पुढे समशेरीशीच सारखें लग्न लागल्याने ' कलमा 'कडे लक्ष देतो कोण ? शिवाय, नंतर खडेघाशी करणारी माणसे त्याकडे थोडी नव्हती. म्हणून बालपणाच्या विद्येवर तजेला चढविण्याची आवश्यकता भासली नाहीं. परंतु प्रेम-पत्रिकेची जादू कांहीं और असते असे म्हणतात ते अफगाणिस्तानसारख्या

मागासलेल्या राष्ट्रांतलि अशिक्षित अबदुर रहमानच्या उदाहरणावरूनही सिद्ध व्हावें ही आश्चर्याची गोष्ट आहे खरी !

प्रेमपत्र आल्यावर तें वाचतां येईना किंवा त्याचें उत्तर लिहितां येईना म्हणून अबदुर रहमान एकसारखा रडूं लागला. त्या रात्री त्याला झोप येईना ! अलोचन अशा स्थितीत निम्मी रात्र गेल्यावर एक तेजस्वी मूर्ति त्याच्या पुढें त्याला दिसूं लागली व तिच्या एकसारख्या आप्रह्मामुळें अमीर उठला व लिहूं लागला तों त्याला मुळीच अडचण वाटेना. मधूनमधून एकादा शब्द चुके. तो दुसऱ्या वाचनाचे वेळीं दुरुस्त करून घेई. अशा प्रकारें त्याचें ज्ञान जागृत झालें. त्यानं आत्मचरित्राचा बराच भाग लिहूनही ठेविला होता असं म्हणतात.

४९. अमिराची योग्यता व त्याचा मृत्यु :-खंदा लढवण्या म्हणून अमिराचें वेगळें वर्णन करावयास नकोच. इंग्लंडमध्ये आपला वकील रहावा परंतु काबूलमध्ये ब्रिटिश वकील राहणें इष्ट नाही, असा त्याचा आप्रह्म कोणत्या वृत्तीचें प्रदर्शन करितो ? क्रूर व शेंकडों वर्षे बेलगामी वर्तनास चढावलेल्या अधिकाऱ्यांस वठणीवर आणणाऱ्या अमिराची देशसेवा काय योग्यतेची ठरते ? देशांत सर्वत्र शांतता प्रस्थापित करणारा अबदुर रहमान-आपल्या वडील पुत्रास युरोपच्या यात्रेस धाडणारा अफगाण अमीर-तिजोरींत भक्कम शिल्लक ठेवणारा राजा, हीं सर्व विशेषणें ज्याला लागूं आहेत त्याच्या कर्तबगारीचें आणि श्रेष्ठतेचें वेगळें मोजमाप पाहिजे कशाला ?

ता. ३ ऑक्टोबर १९०१ रोजीं अमीर अबदुर रहमान संघिवाताच्या विकारानें पैगंबरधामास गेला ! यावेळीं अफगाणिस्तानाचें लष्करी बळ किती होतें याचा तज्ज्ञांनीं अंदाज केला, तोच खालीं दिला आहे.

लढाईसाठीं तत्काळ तयार	}	१,००,००० सैन्य
		२,००,००० लेव्ही
सर्व देशभर पसरलेलें	}	५०,००० सैन्य
		१,००,००० लेव्ही

म्हणजे सुमारें साडेचार लाख सैन्य अफगाणिस्तानांत सदैव सिद्ध होतें ! ‡

अमीर अबदुर रहमानचा दरारा सर्वत्र फारच बसला होता. त्याचें नांव घेतलें कीं, ते कडवे अफगाण कांपत. अमिराची प्रेतयात्रा निघाली तेव्हां कोणीही

‡ The Indian Year Book-1929. (Times of India).

बाहेर पडलें नाहीं कीं, कोणी कांहीं बोललें नाहीं. प्रत्येकाला संशय असा येई कीं, आपल्या पश्चात् आपणांविषयी प्रजा काय बोलते हें पाहण्यासाठीच अमिरानें हें मरणाचें सोंग घेतलें आहे. त्यामुळें १०-१५ दिवस अमीर निघन पावला यावर तद्देशियांचा मुळीं विश्वास बसेना ! “ मी मेलों तरी पुढें तीस वर्षेपर्यंत अंतस्थ यादवी होणार नाहीं. ” असा अमिराला आत्मविश्वास होता तो जवळजवळ खरा ठरला. फक्त १९२८ मध्येच महत्त्वाची बंडाळी अफगाणिस्तानांत झाली तिचा परिणाम यथाक्रम पुढें येईलच.

५०. हबीबुल्ला अमीर होतोः—अफगाणांच्या इतिहासांत अपूर्व व आश्चर्य करण्यासारखा प्रसंग कोणता घडला असेल तर तो हबीबुल्ला अमीर-पदारूढ होण्याच्या वेळीं राज्यासाठीं झगडे मुळींच झाले नाहींत हाच होय ! अमिराचीं पोरें डझनावारीनें असावयाचीं, आणि त्यांनीं सत्तेसाठीं आपसांत भांडावयाचें, हा जसा कांहीं नियमच ठरून गेला होता. परंतु १९०१ सालीं हबीबुल्ला गादीवर आला तेव्हां कोठेंच झगडे झाले नाहींत, किंवा दुसऱ्या कोणीं अमीरपदावर हक्क सांगितला नाहीं याचें कारण कदाचित् मृत अमिराचा कडवा अंमल व बसलेला दरारा हें असूं शकेल. दुसरेही एक कारण संभवतें. अबदुर रहमाननें आपल्या मागून वारस कोण हें शेवटपर्यंत ठरविलें नव्हतें. हबीबुल्लाचा अधिकार गादीवर खरें पाहिलें तर पोहोचत नव्हता. कारण त्याची आई ही उच्च घराण्यांतली नव्हती. अबदुर रहमानची पट्ट अमीरीण दुसरीच होती आणि तिच्या पोटीं आलेला मुलगा काबूलकंदाहारचा अधिपति व्हावयाचा. परंतु ‘ बडे बापके बेटे ’ यापलीकडे त्यास कांहींच मान नव्हता. धड शिक्षणही पुरें झालें नसून लोकांवर हुकमत चालविण्याचें काम त्याच्या हातून काडीमात्र झालें नसतें. त्यांनीं हक्क सांगितला नाहीं हेंच त्याचें शहाणपण. हबीबुल्लाची गोष्ट तशी नव्हती. त्यानें राज्यकारभाराचें काम पाहिलें होतें. त्याचा धाकटा भाऊ नासिरुल्लाखान हा युरोपची यात्रा करून आल्यानें थोडा महत्त्वाकांक्षी बनला होता. परंतु हबीबुल्लाच्या पश्चात् गादीवर ‘ तुझीच मालकी राहील ’ असें आश्वासन मिळाल्यानें त्यानें कांहीं गडबड केली नाहीं.

५१. अंतर्गत राज्यकारभारांतील सुधारणा :—गादीवर येतांच राज्यव्यवस्थेसाठीं दोन मंडळें हबीबुल्लानें नेमिलीं. राज्यकारभाराचीं

निरानिराळीं खातीं करून तत्संबंधीं नियम व कायदे करण्याचें काम एका मंडळकडे सोंपविलें. महत्वाच्या राष्ट्रीय प्रश्नांची चर्चा करण्यासाठीं उमरावांचें असें दुसरें मंडळ त्यानें नेमलें होतें. अमानुलानें भावी काळांत ज्या सुधारणा घडवून आणिल्या त्याचा पाया हबीबुल्लाच्या राज्यांतच घातला गेला हें वरच्या व पुढें येणाऱ्या उदाहरणांवरून स्पष्ट होईल.

अमीर हबीबुल्लानें आपला ज्ञानखाना कमी करून म्हणजे चारच (?) बायका आपणांसाठीं राखून बाकीच्यांना काडीमोड करून दिली (१०-२-१९०३). असें एका इंग्रजी संदर्भग्रंथांत नमूद आहे. त्याच वेळीं ही ज्ञानखान्याची पद्धत मोडण्याचें फर्मानही त्यानें काढिलें होतें असें म्हणतात. पण दुसरे एक “ चधुवैसत्यम् ” माहिती असलेले ग्रंथकार (डॉ. गनी) अमीर हबीबुल्लाची ज्ञानखान्यांतील विलासप्रियता किती होती व पुढेंपुढें राज्यकारभाराकडील त्याचें लक्ष उडून अंतःपुरांतच कसें रमलें याचें वर्णन देतात (डॉ. गनी, पृ. ७८-७९). तेव्हां यांतील खरें कोणतें तें कळणें कठीण आहे.

अमिराला काबूलमधील बंदुकीच्या कारखान्याचा लहानपणापासून नाद असे. नाद म्हणजे काय तर तेथें जाऊन सर्व प्रकार रोज पाहिल्याशिवाय त्याला चैन पडत नसे. त्याच्या लष्करी आवडीचें दुसरें दृश्य फल म्हणजे त्यानें एक लष्करी शाळा तुर्का अधिकाऱ्यांच्या देखरेखीखाली चालविली होती. तसेंच बौद्धिक शिक्षणाचीही सोय करण्यासाठीं त्यानें एक शाळा काढिली होती. प्राथमिक शिक्षणाच्या शाळाही उघडण्यांत आल्या आणि आपली प्रजा सुशिक्षित व्हावी म्हणून त्यानें पुस्तकांची भाषांतरें करण्यासाठीं हिंदुस्थानांतील मुसलमान तज्ज्ञांची नेमणूक केली होती.

५२. हबीबुल्लाची हिंदुस्थानास भेट:--लॉर्ड कर्झन यांच्या मनांतून अमीर हबीबुल्लास हिंदुस्थानांत भेटीस बोलावण्याचें फार होतें. त्यांचा हेतु अमिराने ओळखिला कीं काय तें समजत नाहीं. पण वरचेवर निमंत्रण आलेलें अमीर एकसारखा नाकारी. शेवटीं निरुपायानें त्यानें आपल्या इनायतुल्ला नामक पुत्रास ऑक्टोबर १९०४ मध्यें हिंदुस्थानांत पाठविलें.

स्वतः अमीर नंतर १९०७ मध्यें हिंदुस्थानच्या प्रवासास निघाला. २ जानेवारीस लंडीखान्यास तो पोहोंचला. पेशावर, आग्रा, अलीगड, ग्वाल्हेर, दिल्ली, कलकत्ता, मुंबई या शहरांस त्यानें भेट दिली. मुंबापुरींत त्याचा मुकाम

१२ ते १५ फेब्रुवारीपर्यंत असल्याने तेवढ्यांत तो कदाचित् पुण्यासही आला असण्याचा संभव आहे. *

इंग्रजांच्या दृष्टीने या अमिराचे व त्याच्या कारकीर्दीचे महत्त्व विशेष आहे. हिंदुस्थानच्या राज्यकर्त्यांनी हबीबुल्लाची मुक्तकंठाने स्तुति केली. याचे कारण युरोपीय महायुद्धांत त्याने वजावलेली कामगिरी. तसे म्हटले तर हबीबुल्लाकडे एकादी विशिष्ट मोहीम सोंपविली होती असे नव्हे. शत्रुपक्षाला न मिळतां केवळ तटस्थ अथवा उदासीन वृत्ति स्वीकरावी हीच त्याजवर टाकलेली जबाबदारीची कामगिरी. आणि ती त्याने अत्यंत प्रामाणिकपणाने पार पाडिली हे कोणासही कबूल करावे लागेल.

५३. **महायुद्धकालीं अमिराची तटस्थ वृत्ति:—**तुर्की साम्राज्याने जर्मनीची बाजू घेतल्यामुळे “दोस्तांनी” तुर्कांवर शस्त्र उचलले. तुर्कांच्या वतीने बंधुवृत्तीची विनंति करून इराण व अफगाणिस्तान आपल्या बाजूस आले तर पहलवे, अशा मतलबाने कैसरचे, तुर्कांचे व ऑस्ट्रियाचे वकील काबूलमध्ये अमिरास भेटावयास आले. त्याने सर्वांचे म्हणणे ऐकून घेतले; पण ब्रिटिश वकिलास मात्र अफगाणिस्तानांत प्रवेश करू दिला नाही. गुप्तपणे इंग्रज अधिकाऱ्यांस निरोप पाठविला की, “तुमच्याशी वितुष्ट येणे शक्य नाही. तुम्ही नुसती गंमत तर पहा.” आणि खरोखरीच अमिराने तसे केले. “दोस्त” राष्ट्रांच्या शत्रूंच्या मनांत अफगाणिस्तानने हिंदुस्थानावर हल्ला करून इंग्रजांना शह लावावा असे होते. अमीर म्हणे, “तुमची कुमक मला होणार—तेव्हा तुर्कांचे किंवा जर्मनांचे सैन्य तर येऊ या—त्याशिवाय मी कसा हल्ला करू ?” या गोष्टी शक्य नसल्याने अफगाणिस्तान हिंदी सरकारचा सखाच राहिला ! कोणत्याही प्रकारे अमिराने ब्रिटिशांना त्रास दिला नाही. मनांत आणता तर सिंहाला जेरीस आणणे कांहीं कठीण नव्हते. कारण त्या वेळी हिंदी फौज सर्व ठिकठिकाणी गुंतली होती. आणि हिंदुस्थानांत लष्करी संख्याबल फारच कमी होतें.

तसे असेल तर इनायतुल्लाने २५ जून १९२९ रोजी पुण्यास पायधूळ झाडकी अशी बातमी ज्ञानप्रकाशने छापली. तेव्हा भेटीचे दिलेले कारण बरोबर दिसते. वडिलांच्या इच्छेनुसार मी पुण्यास आलों असे इनायतुल्लाखान म्हणाले, असे २७ जून १९२९ चा ज्ञानप्रकाश म्हणतो.

५४. विचारप्रवर्तक सरदार तार्झी :—अमिराच्या मनांत ब्रिटिशांची दोस्ती कायम राखावयाची होती. पण प्रजेचें अंतरंग वेगळ्याच मनो-राज्यांत रंगलें होतें. “ खलिफावर फिरंगी हल्ला करितात ! खलिफा तर खुद्द खुदाचा अंश ! तेव्हां अशा काफिरांवर आपण शस्त्र नाहीं चालवावयाचें तर कोणावर ? आणि हिंदुस्थानावर स्वारी ! लूट ! चंगळ ! ! सुबत्ता ! ! ” हा सर्व मागील इतिहास त्यांना आठवल्यास आश्चर्य नव्हे. परंतु त्यांचा अमीर प्रजानिष्ठ नसून इंग्रजनिष्ठ पडला. त्यामुळें त्यांच्या सर्व आकांक्षा जागच्या जागीच राहिल्या.

याहीपेक्षां वेगळ्या प्रकारचे विचार अफगाण प्रजेच्या मनांत या वेळीं खेळत होते. आणि ते खेळविणारा गृहस्थ म्हणजे भावी अमीर अमानुल्लाचा सासरा होय. **सरदार महमद बेग तार्झी** हें त्याचें नांव. राणी **सूरच्या** त्याचीच कन्या. त्याला अमिरानें एक वर्तमानपत्र चालविण्यास सांगितलें. अमिराची वर्तमानपत्राची कल्पना मुळांत स्वार्थी होती. म्हणजे सचित्र नियतकालिकांतील निरनिराळ्या राजांचीं चित्रें पाहून आपलेही फोटो असे छापून प्रजेच्या हाती पडावे असें अमिरास वाटलें. स्वतः त्याला फोटोग्राफीची विशेष आवड असल्यानें ही इच्छा कांहीं वावगी नव्हे. शिवाय इच्छा चांगली का वाईट, स्वार्थी का लोकोपयोगी इत्यादिकांची चर्चा न करितां जर परिणामाकडे लक्ष दिलें तर हा नवा उपक्रम अफगाण इतिहासांत नव्या युगाचा उदयच होय असें म्हणतां येईल. मागासलेल्या, अशिक्षित देशांत आणि एकतंत्री राज्यकारभारपद्धतींत राजे महाराजांना स्वतःची बढाई व्हावी म्हणून तरी वर्तमानपत्र काढण्याची प्रेरणा झाली हें मह-दाश्चर्यच म्हणावयाचें. वर्तमानपत्र काढण्याची अमिराची लहर आणि ती राष्ट्र-हिताच्या दृष्टीनें यथायोग्य पार पाडणारा

नृपतिजनपदानां दुर्लभः कार्यकर्ता

असा संपादक अमिरास मिळाला हा योगायोग अपूर्वच म्हटला पाहिजे.

५५. तार्झीची कामगिरी व सिराझचें महत्त्व :—तार्झीचें शिक्षण दमास्कस येथें तुर्की सत्तेखालीं झालें असल्यानें युरोपमधील नव्या वाता-वरणांत ते मुरलेले होते. तरुण तुर्कांची चळवळ निघाली कशी, तिनें काय कार्य केलें, तिचा उपयोग किती आहे इत्यादि गोष्टी त्यांनीं प्रत्यक्षच पाहिलेल्या. शिवाय जन्मतः अफगाण असल्यानें आपल्या देशास यापासून काय धडा घेतां येईल हेंही त्यांनीं विचारांतीं ठरविलें होतें. या संपादकमहाशयांनीं निदिष्ट

अफगाणांना जागें केलें. आणि अशा प्रसंगीं तरुणांशिवाय दुसरे कोण जागृत होणार ? तरुण तुर्कीप्रमाणें अफगाण युवकही स्वदेशोद्धारार्थ बद्रपरिकर झाले. जिकडे तिकडे जातिवंत जिवंतपणा दृग्गोचर होऊं लागला.

“ सिराज-अल-अखबार ” मध्यें प्रसिद्ध होणाऱ्या लेखांची तेजस्वी भाषा इराणी-फार्सी-असल्यानें वाचकांना तिची चवही दाखवितां येत नाहीं याबद्दल वाईट वाटतें. पण पुढें यथावकाश त्या लेखांचा घडून आलेला परिणाम सांगावयाचा आहे. त्यावरूनच त्या लेखनाची योग्यता ठरवितां येईल.

सरदार महमद बेग तार्झी यांचें फार्सी भाषेवर प्रभुत्व असल्यानें त्यांचे लेख सर्वांनाच आवडले. अमिरानें तर “ अफगाण भाषापटु ” असा किताब देऊन त्यांचा गौरव केला. पुढें पुढें व्याजोक्तीनें पण मोठ्या कौशल्यानें अमिराचे कान उपटणारे लेख **सिराजमध्यें** येऊं लागले. अमीर गुणग्राही होता का तार्झीला शिक्षा करणें त्याच्या हातांत नव्हतें, हें ठरविणें कठीण जाईल. आपल्या दोन्ही मुलांस-इनायतुल्लास आणि अमानुल्लास-तार्झीच्या दोन कन्यका करून घेतल्यानें अमिराचें व संपादकमहाशयांचें व्याख्यांचें नातें जडलें होतें. शिवाय त्यांचें लेखनच इतकें कौशल्यपूर्ण असे कीं मोठमोठ्या कायदेपंडितांना देखील त्यांतून राजद्रोह काढणें अशक्य वाटावें !

नुसती जागृति करण्यासाठींच संपादकांचें कलम कुरकुर वाजत नसे. त्यांचे इंग्रज राजनीतिविषयक लेख असले कीं लेखणीला स्फुरण चढे आणि अत्यंत कडक रीतीनें ते ब्रिटिशांच्या धोरणावर टीका करीत. त्यांच्या या लेखांमुळें कांहीं अंक हबीबुल्लानें जप्त केले. मात्र खुद्द **सिराजवर** कधींही धाड आली नाहीं यावरून काय समजावयाचें ? इंग्रजांची व अफगाणिस्तानची अव्याहतपणें दोस्ती चालू आहे तीत बिघाड करणारे लेख ज्या अंकांत होते तेवढाच अंक अमिराला आक्षेपार्ह वाटले व तेच त्यानें जप्त केले !

राजाच्या मर्यादित अधिकाराखालीं राहून प्रजेनें आपले हक्क कसे बजावून घ्यावे याचें परिणामकारी शिक्षण अफगाणांना **सिराजमधून** मिळूं लागलें. गुप्त संस्था निघाल्या. पुढें काय ? यासंबंधीं चोरून खलबर्ते करण्यांत ठिकाठिकाणचे युवकसंघ (?) दंग होत. “ या वृद्ध मूर्खांचें काम आम्ही लीलया पार पाडूं-यांच्यापेक्षा चांगल्या प्रकारें आम्हांला काम करितां येईल ” अशीं वचनें मुलांच्या तोंडून निघत. अमिराला या गोष्टी कळत नसत असेंच म्हणावें लागतें. त्याचें

राज्यव्यवहाराकडील लक्ष कमी होऊं लागलें असें पाहतांच निनांवी पत्रें त्यास येऊं लागलीं. “ तुमच्या हातून राज्यकारभार नोट होत नाही, विनाकारण रयतेच्या पैशाची उधळपट्टी करूं नका. इकडे लक्ष न द्याल तर परिणामासाठीं तयार रहा. ” अशा आज्ञायाचें पहिलें पत्र होतें.

५६. तरुण अफगाणांतील जागृति :-—युरोपियन महायुद्धास प्रारंभ होतांच तरुण अफगाणांच्या मनांत विचार कोणते आले ते वर दिलेच आहेत. परंतु अमिरानें त्या अंतस्थ कर्मांना बाहेर पडूं दिलें नाहीं. या वेळींही त्याला निनांवी पत्रें आलीं आणि लोकांचें हृदय त्याला कळून चुकलें. अमीर दड-निश्चयी दिसला. तुर्कस्तानचे पुढें हाल झाले त्याची जबाबदारी पर्यायानें अफगाण अमिरावरच युवकसंघ टाकूं लागले आणि अशा अमिराचा “ बंदोबस्त ” करण्याची भाषाही ऐकूं येई.

१९१८ च्या अमिराच्या वाढदिवशीं राजनगरींत आपल्या मोटारीतून तो हिंडत असतां रिव्हॅल्वरमधून एक गोळी येऊन पडली. अमीर बचावला, पण गोळी कोठून व कोणीं झाडिली याचा पत्ता लागेना. काबूलच्या कोतवालांनीं आपली शिकस्त केली, पण खरा आरोपी हातां आलाच नाहीं. हिंवाळ्यांत राहण्यासाठीं अमीर जलालाबादेस गेला. तेथेंही एक निनांवी पत्र त्याला आलें. पूर्वींची सौम्य भाषा बदलून त्या ठिकाणीं स्पष्ट उल्लेख व कडक शब्द आलेले पाहिले तरी अमिरानें तिकडे लक्षच दिलें नाहीं. आपल्या चैनीच्या कार्यक्रमांत त्यानें काडीमात्र फेरफार न करितां रोजच्याप्रमाणें सर्व गाढा चालविला. पण त्याचे दिवस भरले होते हें त्याला कसें समजावें ?

जलालाबादेस आल्यावर शिकारीस जाण्याचा अमिराचा शिरस्ता होता. तो स्वतः शिकार करी. एकदां शिकारीसाठीं हिंडतां हिंडतां स्वच्छोदकाच्याशीतल झऱ्यापाशीं तो आला, आणि त्यांत स्वच्छंदानें जलक्रीडा करणारे लहानलहान मासे पाहून त्याला अतिशय आनंद झाला. बराच वेळ तेथें माशांची गंमत पाहून कांहीं मासे भेजवानीसाठीं त्यानें पकडले. पाण्याबाहेर येतांच ते जलचर तडकून मरून गेले ! अमीर मनाशींच म्हणाला कीं, “ काय हें चंचल जीवित आहे ! मृत्यूचे पाश मानवावर पडले म्हणजे त्याचीही अशीच असहाय्य अवस्था होते ! ” भविष्यकाळांतलि अनर्थाची सूचना तर ह्या कल्पनेंत नसेल ना ?

५७. हबीबुल्लाचा खून:—स्वतः खपून मिळविलेल्या मत्स्यान्नावर यथेच्छ ताव मारून अमीर आपल्या तंबूत निद्रासुख अनुभवति होता. कांहीं वेळाने तेथें एक व्यक्ति आली. तिच्या हातांत भरलेलें पिस्तुल असून मनांत उडालेल्या खळबळीचें स्पष्ट चिन्ह अंधारांतही तिच्या चेहऱ्यावर दिसत होतें. मनांतले विचार जाणण्याचें एकादें यंत्र एडिसनने तयार केले असतें किंवा हत्कपाटास दारें ठेऊन आंतील फलकावर लिहिलेले विचार मानवी चक्षूंस वाचतां आले असते तर खालील वाक्यें आपणांस त्यांत दिसलीं असतीं:—

- “ अल्ला, माझ्या अंतस्थ हेतूंची जाणीव तुलाच अप्रुं शकेल. खरोखर अफगाण
 “ जनतेच्या हितास्तंबच मी हें कर्म करण्यास उद्युक्त झालों नसेन, तर मग ही
 “ गोळी माझ्याच हृदयांत शिरूं दे. माझ्या हृदयाची तळमळ खऱ्या कळकळीची
 “ असेल, तर ती तुझांच इच्छा नव्हे का ? तुझ्याच प्रजेचें तें सौख्य आहे ना?
 “ तर मग ही गोळी राजशक्तीच्या गाभाऱ्यांतांल हृदयांद्वन पार जाऊं दे.
 “ आणि जनतेची त्याच्यापासून सुटका होऊं दे. अल्ला हु अक्बर. (अल्ला, बंच
 “ श्रेष्ठ आहेस.)”

रिक्टोल्वरच्या घोंड्यावर बोट ठेऊन वरती डोळे करून पाहणाऱ्या त्या व्यक्तीच्या हृदयांतील विचारांचा हा फलक आपल्या डोळ्यांपुढें हालतो, तोंच एक गोळी सण्णण करीत निघाली आणि तिनें आपलें उद्दिष्ट कार्य साधिलें ! निद्रिस्त अमिराच्या डाय्या कानशिलांद्वन गोळी गेली आणि तत्काळ अमीर निश्चेष्ट झाला (२० फेब्र. १९१९). ज्या जिवंत माशांचे प्राण त्यानें कांहीं तासांपूर्वींच हिरावून घेतले होते त्यांचाच शाप त्याला बाधला नसेल ना ?

× × × ×

अमीर मृत झाला, ही बातमी जिकडे तिकडे पसरण्यास वेळ लागला नाही. जलालाबादेस त्याचें प्रेत नेण्यांत आलें. सर्व कुटुबी मंडळी जमली, राजदरबारी लोक आले; पण खुनी इसमाचा पत्ताच लागेना. अबदुर रहमानचे वेळीं त्याच्या मृत्यूवर कोणाचा विश्वास बसेना तर, हबीबुल्लाचा खून झाला यांत त्यांना आश्चर्य वाटेना ! उलट इतके दिवस तो बचावला कसा असंच ते म्हणत. दोन्ही अमिरांच्या राजवटींतला फरक तो हाच !


× × × ×

अफगाणिस्तानचे अमीर



अमीर हबीबुल्लाखान

बालोद्यान प्रेस, पुणे.



अमानुल्लाखान (राष्ट्रीय पोषाखांत)

अमीर हबीबुल्लाचा खून झाला तेव्हा दुखवयाच्या ठरावांची रेलचेल उडाली की नाही तें कळण्याची साधनें उपलब्ध नाहीत. पण खालील प्रकारचें बोलणें मात्र वरचेवर उघडपणें ऐकूं येत असे:—

- “स्वार्थी आणि स्वैर वर्तनाची अठरा वर्षांची अरेरावी कारकीर्द अशी संपली तर !
 “अनियंत्रित राजसत्ता आमचेकडे अद्याप चालूं आहे अशी बढाई (?)
 “मारणारा एकच देश पृथ्वीवर होता व तो अफगाणांचा. बरें झाले, अमीर
 “हबीबुल्लाबरोबर ती सुलतानशाही राज्यपद्धतीही थडग्यांत गाडून टाकली
 “गेली. खून झाला तो हबीबुल्लाचा नसून लक्षावधि लोकांवर एकाचीच
 “अनियंत्रित सत्ता केंद्रीभूत करण्याचा जो हक्क अमीर आपला आहे असें
 “सांगतात त्या हक्काचाच खून झाला. हा अधिकार सर्व मानवजातीला दूषणा-
 “स्पद होय. कारण त्यायोगें प्रगतीचा मार्ग खुंटतो. समाजाचा घटक म्हणून
 “मनुष्याचें वारंवार पुढें पाऊल पडावयाचें तें पडत नाहीं. ह्मणून या राज-
 “सत्तेला-हबीबुल्लाला नव्हे-गोळी घालून ठार केले हें उत्तमच. ज्या मनुष्यानें
 “हें कृत्य समाजहितासाठीं केलें त्याची अखिल मानवजात ऋणी राहिल !
 “प्राणांतक मारा करणाराची धन्य असो ! समाजसत्तावाद्यांनीं त्याची पूजा
 “केली पाहिजे.” §

५८. अमानुल्ला अमीरपद बळकावतो:—हबीबुल्ला जलालाबादेस गेला तेव्हां काबूलची सुभेदारी अमानुल्लाकडे सोंपविली असून आळीपाळीनें आपल्या तीनही मुलांना अमीर या राज्यकारभाराचें काम सांगत असे. अमानुल्लाची मुदत संपून हयतुल्लाखान ती जागा घेणार होता. म्हणून अमानुल्लाचे हे वडील बंधु जलालाबादेहून कामावर रुजू होण्यासाठीं निघाले आणि वाटेंत मोटार बिघडली म्हणून त्यांना काबूल वेळेवर गांठतां आलें नाहीं. इकडे हबीबुल्लाचा खून झाल्याची बातमी अमानुल्लास कळतांच आपण अमीर होणार अशा बंदोबस्तानें तो राहू लागला. कारण काबूलच्या सुभेदाराकडेच मुख्य तिजोरी, बंदुकांचा कारखाना आणि सैन्य यांचा मुख्य अधिकार असतो. इतकें हातीं असल्यावर अमीर होण्यास आणखी काय पाहिजे ?

§ A. Gani : Review of Political Situation in Central Asia.

हा मध्यंतरीच्या इतिहासाला आधारभूत ग्रंथ डॉ. गनींचाच आहे.

५९. हबीबुल्लाच्या खुनाचीं कारणें:—महायुद्धांत ब्रिटिशांच्या मनें अमूल्य कामगिरी करून हिंदी साम्राज्य वांचविलें त्याचा मोबदला पदवीरूपानेंच हबीबुल्लास मिळाला असता. पण तोही उपभोगण्यास अमीर जिवंत राहिला नाहीं. नोव्हेंबर १९१८ मध्ये लढाई थांबली आणि २० फेब्रुवारी १९१९ रोजी हबीबुल्ला मारला गेला. त्याच्या खुनाचीं कारणें अशीं सांगतां येतील:—

१. अफगाण जनमताविरुद्ध त्यानें तुर्कांस, खलिफास सहाय्य दिलें नाहीं; इतकेंच नव्हे तर हिंदुस्थानावर हल्लाही केला नाहीं ! इंग्रजांशीं तो विशेष सलगी दाखवी. मग ते त्याचे नोकर असोत वा इतर कोणी असोत. स्वतंत्र अफगाणांना हें कसें रुचावें ?

२. राज्याकडील त्याचें लक्ष कमी होऊन स्वारी विलासांत दंग होऊं लागली. तरुण अफगाण पक्ष दिवसानुदिवस बळावत चालला होता, तिकडे अभिरानें दुर्लक्ष केलें.

३. अमीर अबदुर रहमाननें तिजोरी भरून ठेवली होती तर हे अमीर चैनीच्या बाबीसाठीं ती शिल्लक उधळूं लागले. हबीबुल्लानें गंगाजळी कांहीं वाढविली तर नाहींच, पण पहिली होती ती बरीच कमी केली.

६०. हबीबुल्लाची योग्यता :—कांहींही कारण असो, अफगाणिस्तानांतील नव्या पक्षाला अमीर नष्ट करावा असें वाटलें व त्यानें तसें केलेंही. अठरा वर्षांच्या कारकीर्दींत हबीबुल्लानें राजकीय दृष्ट्या एकच गोष्ट साध्य केली. ती म्हणजे ब्रिटिशांकडून पत्रव्यवहारांत व इतर प्रसंगां आपणांस “ हिज मॅजेस्टी ” असें बरोबरीच्या नात्यानें संबोधून घेण्याचा सन्मान ही होय ! पूर्वी केवळ ‘ हिज हायनेस दि अमीर ’ असा प्रयोग होत असे तो बदलून ‘ हिज मॅजेस्टी दि किंग ऑफ अफगाणिस्तान ’ असा निर्देश होऊं लागला. नंतर दुसरीं जीं कृत्ये अभिरानें केलीं त्यांत युरोपीय युद्धांत तटस्थपणा राखणें हें महत्त्वाचें आहे.

अमीर युद्धप्रिय नव्हता; का त्याला इंग्रज सिंहाची भीति वाटली; अथवा आपल्या विलासांत व्यत्यय नको होता; किंवा आपल्या देशाचा काडीमात्र लाभ होणार नाहीं ही गोष्ट अगोदर कळून चुकली होती; का मैत्रीचे तह तोडणें त्याला इष्ट वाटलें नाहीं; किंवा आणखी कांहीं वेगळेंच कारण या तटस्थ वृत्तीच्या बुडाशीं होतें तें सांगतां येत नाहीं. परंतु हबीबुल्ला तटस्थ राहिला हेंच शहाणपणाचें झालें. अभिरानें सैन्य कितीही उतावळें झालें तरी त्यांचा इंग्रजी शिस्ती-

पुढें किंवा विमानांच्या माऱ्यापुढें काय टिकाव लागणार आहे ? बरें, अफगाण सैन्याची सरशी होऊन त्यांना पेशावर प्रांत मिळाला असता असें मानलें, तर तो काय त्यांचे हातीं टिकला असता ? दुसरें असें कीं, अमिराची फौज पडली डोंगराळ प्रदेशांतली—गनिमी काव्यानें लढणारी. लुटालूट, दरोडे, इत्यादिकांतच तिनें आपला पराक्रम गाजवावा. मुद्दाम एका प्रबल शत्रूला डिवचून त्याचा प्रांत काबीज करण्याची आशा अफगाणांनीं करणें म्हणजे जलचर भाशांनीं—मग ते कितीही मोठे असोत—समुद्रकिनाऱ्यावरील झाडातल्या पक्ष्यांच्या घरव्यांचा अभिलाष धरण्यासारखेंच आहे. डोंगराळ प्रदेशाच्या बाहेर निघाले म्हणजे अफगाण, माशांप्रमाणें तडफडून मरतील असा या म्हणण्याचा अर्थ नव्हे. फल-ज्योतिषांत ज्याप्रमाणें ग्रह स्वर्गहीं असला तरच तो शक्तिमान ठरतो, अन्यगृहीं गेल्यास त्या ग्रहाचें सामर्थ्य कांहींच रहात नाही—तशीच गोष्ट अफगाणांची आहे. त्यांना स्वदेशचें राज्ययंत्र सुरळीत चालविण्याची परंपरा ठाऊक नाही. मग परदेश पादाक्रांत करून तो आपल्या अंमलाखालीं आणण्याची हांव धरणें वेढे-पणाचेंच होईल. शिवाय शत्रू म्हणजे ब्रिटिशांसारखा जगभर पसरलेला !

अफगाणिस्तानला महत्त्व केवळ भौगोलिक रचनेमुळे प्राप्त झाले आहे. तेव्हां नेहमीं ' झांकली मूठ सवा लाखाची ' असेंच वर्तन ठेवणें तथील राज्य-कर्त्यांस इष्ट आहे. अशा वृत्तीनें राहतील तरच शेजारचीं राष्ट्रे अफगाणांची खुशामत करतील. नाहीं तर एकदां किंमत कळली कीं मग कोण विचारतो ? बाजारांत आपली पत असते ती नेहमीं तशीच ठेवावयाची किंवा वाढवावयाची असेल तर कधींही तिचा प्रत्यक्ष उपयोग करूं नये. जोपर्यंत ती पत अनुप-भुक्त आहे तोपर्यंतच तिची थोरवी. तिच्यावर विश्वासून कर्ज काढण्यास एकदां सुरुवात झाली, कीं पहिल्या ऋणाबरोबरच पत उतरेल. तीच बाब आंतरराष्ट्रीय पतीसंबंधानें अफगाणिस्तानला लक्षांत ठेवली पाहिजे. बुद्धि-बळाच्या डावांत राजा सहसा कोणावरही चाल करून जात नाही. राजास मार्गे ठेवून मोहरीं किंवा प्यादीं पुढे ढकलणें व त्यांस राजाकरवीं जोर देणें हेंच योग्य ठरतें. अफगाणिस्तानच्या राजाला बुद्धिबळाच्या डावांतील राजा म्हणतां येईल. अफगाणिस्तान कोणतीही चढाईची हालचाल करीत नाहीं तोंवरच इंग्लंड काय किंवा रशिया काय, अफगाणिस्तानांत लक्ष घालील. स्वतःचें घर संभाळून व्यवस्थितपणें राहणें व परक्यांच्या भुलथापांना बळी न पडणें हेंच अफगाणि-

स्तानचें योग्य कर्तव्य आहे. देशाक्रमणाची इच्छा असणें वार्डट नसलें तरी योग्यता असल्याविना त्या इच्छेचा काय उपयोग होणार आहे ? अफगाणिस्तानच्या राष्ट्रीकरणास आरंभ होऊन अजून दोन शतकेंही पुरीं झालीं नाहींत. त्यांना धड ना इतिहास, ना संस्कृति, ना परंपरा. मग त्यांची आक्रमणाची इच्छा पुरीं व्हावी कशी ? शेजारीं एका बाजूस रशिया, दुसऱ्या बाजूनें इराण, आणि हिंदुस्थानकडे अट्टल कारस्थानी इम्रज, अशांनीं वेढलेल्या जागीं अफगाणांना मुख्य कसा मिळावा ? नुसती आपली जय्यत तयारी ठेऊन इतर शेजाऱ्यांना आपली हांजी हांजी करण्यास अफगाणिस्तानास भाग पाडतां येईल. व याच परिस्थितीचा फायदा घेऊन अफगाणिस्तानास आपली उन्नति करून घेतली पाहिजे. या सर्व बाजूंनीं विचार केल्यास हबांबुल्लानें स्वीकारलेलें धोरण युक्त दिसतें. मात्र अमिरानें इतक्या गोष्टींचा विचार केला होता कीं नाहीं हें सांगतां येत नाहीं. चुकूनदेखील कधीं कधीं योग्य आचरण घडतें तशांतलीच ही गोष्ट असावी.

हबांबुलाला राज्यकारभाराची मुळींच आवड नसावी असें दिसतें. प्रथम-पासूनच त्याचा कल ललितकलांकडेच विशेष होता. फोटोग्राफीचा तर त्यानें अभ्यास केला अमून संगीत आणि चित्रकला यांतील गुणग्राहकता त्याचे आंगीं होती. आपण अमीर-राजे-तेव्हां राजदरबारांतील शिस्त व निर्बंध बिनचूकपणें पाळले जावे असा त्याचा कटाक्ष असे. एखादी झुल्लक बाबही राजसभेच्या निर्बंधांपैकी तो विसरत नसे. पोषाखाच्या बाबतींत तर तो जसा कांहीं नुक्ताच विलायतच्या “बोटीवरून उतरला” आहे असें वाटे. घरच्या बायकामुलांनाही त्यानें युरोपियन वेष दिले होते आणि बदलत्या फॅशनचे कपडे जनानखान्यां-तील स्त्रियांना घालून त्यांचेकडे कौतुकानें पहात राहण्यांत त्याचे तासनुतास निघून जात असें म्हणतात. शिकारीची हौस त्याला होती, पण अगदीं आवडीची करमणूक म्हणजे स्वयंपाक करण्याची ! राजेसाहेबांना सर्वतोपरी अयोग्य अशी आवड असेल तर ती हीच. इतर कोणतेही गुण कसे तरी क्षम्य ठरले असते; पण सर्व प्रजेचें पालन करणाराला पाकशास्त्रसंपन्न व्हावें असें वाटणें हें अत्यंत विचित्र. राजकारणी आखाड्यांत “बुद्धिवला”चे डाव खेळण्याचें सोडून एखादा राजा चूल मांडूं लागला, तर त्याचें कौतुक दरबारच्या भाटांनीं आणि खुषमस्कऱ्यांनींच करावें.

प्रकरण सहावें

अमीर अमानुल्ला : तिसरें अँग्लो-अफगाण युद्ध

६१. अमानुल्लाची प्रतिज्ञा :— हवीयुल्लाचा खून झाल्याची बातमी अमानुल्लाला कळतांच त्यानें आपण अमीर होण्याचें ठरविलें. त्याची आई मोठी धोरणी, महत्त्वाकांक्षी आणि कारस्थानी बाई असून अमानुल्लाची योग्यता तिनें ओळखली होती. म्हणूनच अमानुल्लास तिनें अमीरपद बळकावण्यास उद्युक्त केलें असावें असें म्हणतात. दुराणी लोकांवर तिचें फार वजन असल्यानें व दर-बारी कामकाजाची तिला माहिती होती म्हणून अमीरउमराव व इतर मंत्री यांचीं मनं तिनें अमानुल्लास अनुकूल करून घेतलीं. त्यांनींही अमानुल्लानेंच अमीर व्हावें असें ठरविलें. इतक्यांत घोड्यावर स्वार होऊन अमानुल्ला लष्करी ठाण्यावर गेला आणि सर्व फौज जमवून त्यानें तेथें एक परिणामकारी भाषण केलें. डोळ्यांत आंसवें आणून त्यानें आपल्या परमपूज्य पित्याचा कपटघात झाल्याचें वर्तमान हजर असलेल्या सर्व सैनिकांस सांगितलें आणि मोठ्या कारागिक वाणीनें “आतां काय करावयाचें ?” असा प्रश्न त्यानें श्रोत्यांस केला. वेळच मोठी आणीबाणीची. मृत्यूचा प्रसंग, अश्रूंनीं डबडबलेले डोळे आणि मृत अमिराचा मुलगा “काय करूं ?” असें आपणांस विचारतो, तेव्हां कोणती अंतःकरणे विरघळून जाणार नाहींत ? अफगाण क्रूर असले तरी ते लवकर विकारवश होतात. अमानुल्लाचें कारुण्यपूर्ण बोलणें ऐकून एकमुखानें सैनिकांनीं उत्तर दिलें:—

“आपले वडील आपणांला सोडून गेले. तशीच आमचीही गत झाली

“आहे. त्यांच्या आत्म्याला शांति मिळो ! अतःपर आपणच आमच्या

“पितृस्थानीं आह्मांत; आमचे अमीर व्हा आणि आमचा सांभाळ करा.”

झालें ! लोकांस खूष करण्यासाठीं अमिरानें पगारांत बढती जाहीर केली; त्यांचे आभार मानले; पूर्वी १२ रुपये पगार अस तो २० पर्यंत वाढविला. मग सैनिक खुशालले तर आश्चर्य कसचें ?

“ वडिलांचा खून करणारा इसम सांगडल्याविना आणि ब्रिटिशांच्या “ दास्यांतून अफगाणिस्तान मुक्त केल्याशिवाय ही माझी समशेर मी म्यान “ करणार नाही ”

अशी नंगी तलवार हातीं घेऊन सैनिकांपुढें प्रतिज्ञा करून अमीर निघून गेला.

६२. इतर वारसांची त्रिव्हंगट :—पूर्वीच्या समजुतांप्रमाणें अमानुल्लाचा काका, नासिरुल्लाखान, गादीवर यावयास पाहिजे होता. पण हबीबुल्लाचे मृत्यूच्या वेळीं तो जलालाबादेस होता. अमानुल्लाचा भाऊ इनायतुल्लाखान म्हणून होता. त्यानेही आपण अमीर आहों असें प्रथम जाहीर केलें होते. म्हणजे एका गादीसाठीं अमानुल्ला, नासिरुल्ला आणि इनायतुल्ला असे तीन उमेदवार पुढें आले प्रत्येकाचा हक्क आपापल्या परानें रास्त दांता. कारण जेथें परंपराच मुळीं नाही तेथें बारास खरा कोण हें ठरवावयाचें तरी कसें ? “ ज्याच्या हातीं ससा तो पारधी ” हा न्याय त्या प्रदेशांत नेहमीं लागू पडत असल्यानें जो गादी बळकावूं शकेल व इतरांना गप्प बसवील, तोच अमीर म्हणावयाचा !

जलालाबादेस मृत अमिराचे दफनविधी चालूं असतांना इनायतुल्लानें आपल्या काकासाठीं अमीरपदाचा हक्क मागें घेतला. पण अमानुल्लाचा निश्चय कायमच होता. जलालाबादेस असणाऱ्या शिपायांना अमानुल्लानें काबूलच्या सैन्यास पगारवाढ दिली अशी बातमी कळतांच त्यांनींही अमानुल्लाचाच पक्ष घेण्याचें ठरविलें. शिवाय हबीबुल्लाच्या मारेकऱ्याचा तपास लागला नसल्यानें राजवंशांतील हजार मंडळींचे त्यांत आंग असावें असा संशय त्यांना येऊं लागून तेथील राजपुत्र व इतर आसवर्ग यांचेविषयी त्यांचें मन कलुषित झालें. लगेच त्यांनीं एकमतानें काबूलला निरोप पाठविला. “आम्ही अमीर अमानुल्लांनाच मानतो, नासिरुल्ला, इनायतुल्लांना आम्ही जाणोत नाही.” असें कळवूनच ते थांबले नाहींत, तर त्यांनीं अमानुल्लाला विरोध करणारे जे पुढारी होते त्या सर्वांना बंदिस्त करून नव्या अमिराच्या आज्ञेची ते वाट पहात राहिले. यावरून अमानुल्ला प्रथमपासूनच अत्यंत लोकप्रिय होता असा मात्र कोणी तर्क काढल्यास तो चुकीचा ठरेल. हें आनुकूल्य अमानुल्लास मिळण्याचें कारण स्वतः अमीर नव्हे,

तर त्याच्या छापाचे चांदीचे तुकडे मिळणार हें होय ! १२ रुपयांच्या ऐवजी वीस मिळणार अशी त्यांना आशा लागली. अफगाणांना पैशाची विशेष हांव आहे. अमानुल्लानें वीस रुपये देण्याचें जाहीर केलें तसेंच तिसरा उपटसुंभ येऊन त्यानें विसाचे एकवीस केले असते तर सर्व सैनिक त्याच त्रयस्थाला मिळाले असते !

६३. ब्रिटिशांना पहिली सलामी :—अमानुल्ला गादीवर आला. इतर लोकांची, सैन्याची आणि अमीर सरदारांचीही त्यालाच मदत असल्यानें त्याचा काका नासिरुल्लाखान व वडील बंधु इनायतुल्ला यांनी आपापले हक्क परत घेतले व विरोधकांनाही अमानुल्लाच्या अमीरपदास मान्यता दिली. गादीवर येतांच त्यानें शेजारच्या इंग्रजसिंहाच्या दाढीमिशा उपटण्यास प्रारंभ केला. ता. ३-३-१९१९ रोजी त्यानें व्हाइसरॉयांचे नांवें एक खलिता पाठविला. त्यांतोळ मुख्य भाग असा:—

- “ अफगाणिस्तानांतील जनतेनें मला अमीर व राजा म्हणून
 “ मानिलें आहे. आपणांमधील मागील स्नेहसंबंध लक्षांत घेतां—हा स्नेह
 “ भावी काळांतही कायम राहील—माझ्या दोस्ताला हे कळविण्याचा मोठा
 “ मान मजकडे घेणे भाग पडलें.
 “ आपणा दोघांतील दोस्ती टिकावी म्हणून जे कांहीं तह किंवा करार
 “ करावे लागतील ते करण्यास आमचें स्वतंत्र अफगाण सरकार सर्वकाल
 “ सिद्ध आहे हें आमच्या दोस्तानें नजरेआड करूं नये. इंग्लंडच्या बल-
 “ शाली सरकारशीं केलेले हे तह अथवा करार व्यापाराला उपयोगी पड-
 “ ताल अशासाठी व दोन्ही सरकारांना फायदेशीर असेच असतील. ” †

६४. अफगाण स्वातंत्र्याचा जाहीरनामा:—त्याच सुमारास अमिरानें एक जाहीरनामा अफगाण जनतेत वांटण्यासाठीं काढला. त्याचा मात्र कांहींही उल्लेख व्हाइसरॉयांच्या पत्रांत केला नाहीं. इंग्रजांचा गुमास्ता काबुली होताच. त्याचेकडून या अन्य उपायांनीं तो जाहीरनामा गव्हर्नर जनरलच्या हाती येतांच लंडनमधील स्टेट सेक्रेटरीस तारेनें त्याचें भाषांतर रवाना झालें. त्यांतोळ महत्त्वाचा भाग असा:—

“ हे स्वाभिमानी राष्ट्रा, अहो शूर सैनिकांनो !

“ परमेश्वराची अशी कायमची इच्छा आहे कीं, आपल्या राष्ट्रावरील आपत्ति

“ आणि जुलूम नार्हीसा व्हावा व अफगाणिस्तानचें इतरांच्या लीलांपासून
 “ संरक्षण व्हावें. सैनिकांनो, सर्व देशानें जेव्हां माझ्या मस्तकीं अमिराचा
 “ मुकुट ठेवला तेव्हां दोन अटीवरच मी तो स्वीकारण्याचें स्पष्टपणें बाहीर
 “ केलें होतें. आपणा सर्वांचें माझ्या कार्यांत सहकार्य पाहिजे आहे. त्यासाठी
 “ मी ज्या अटी सांगितल्या होत्या त्यांचा सारांश पुनः सांगतो.
 “ हें राष्ट्र स्वतंत्र व्हावें. म्हणजे कोणाही व्यक्तीवर दुसऱ्या कोणाकडून
 “ कसल्याही प्रकारची सत्ती अथवा जबरदस्ती केली जाऊं नये. मात्र राज्या-
 “ धिकाऱ्यांचे लष्करी अथवा मुलकी कायदे नीटपणें पाळले पाहिजेत. ...
 “ अफगाणिस्तान हें अंतस्थ व बाह्य बाबतींत अगदीं स्वतंत्र म्हणजे इतर
 “ स्वतंत्र राष्ट्रांच्या तोडीचें रहावें.
 “ याची पहिलीच तयारी म्हणून ‘वेठ बिगारीची’ पद्धति मी रद्द
 “ करितों. *

—अमीर अमानुल्ला.”

६५. अमिराला चुचकारण्याची ब्रिटिशांची खटपट :—

व्हाइसरॉयांना अमिरानें पाठविलेल्या पत्रास उत्तर सुमारे ४० दिवसांनीं गेलें. दिल्ली व पेशावर यांमधील टपालाची सोय आधुनिक प्रकारची असल्यानें इतका अवधि कां लागावा हें समजण्यास तें पत्रच वाचलें पाहिजे. त्यांतील विषय वादग्रस्त नसला तरी उत्तरी पत्र लिहितांना लाटसाहेबांस बरेंच डोके खाजवावें लागलें असलें पाहिजे हें उघड आहे. कारण “आमचा जुना दोस्त” म्हणून इंग्रजांना अमीर संबोधितो त्याच पत्रांत “अफगाणिस्तान अंतस्थ व परराष्ट्रीय बाबींत स्वतंत्र झालें” असें जाहीर केलें आहे. अफगाणिस्तान स्वतंत्र याचा अर्थ इंग्रजांचें तेथील वर्चस्व नष्ट झालें असें असल्यानें, बाह्यात्कारी स्नेहाचा आव आणून, पण वस्तुतः ब्रिटिशसिंहास त्याच्याशीं असलेलें आपलें बरो-बरीचें नातें जाणविण्यासाठीं अमिरानें लिहिलेलें हें अपमानास्पद पत्र इंग्रजांना कितपत रुचलें व तें वाचून त्यांचे काय विचार झाले हें पाहिलें पाहिजे. अमिराचें पत्र व्हाइसरॉयांच्या हातीं पडतें न पडतें तोंच त्याच्या जाहीरनाम्याची नकलही त्यांना मिळाली, त्यावरून बारा कसा वाहतो हें तर कळून चुकलेंच. पण नव्या अमिराची पहिलीच “सलामी” कशी खुबीची होती हेंही त्यांच्या गळीं उतरलें.

अबदुर रहमान किंवा हबीबुल्ला यांपेक्षा अमानुल्लाचें पाणी अगदीं निराळेंच होतें, हें चाणाक्ष ब्रिटिश मुत्सद्यांच्या मनांत बिंबण्यास अर्थात्च अवधि लागला नाहीं.

आतां व्हाइसरॉयांचें अमिरास उत्तर पहा.

- “ आपल्या पूर्वापार चालत आलेल्या स्नेहास अनुसरून—तो
 “ स्नेहभाव पुढेही तसाच राहील—आपण पाठविलेली माहिती वाचून समा-
 “ धान वाटलें. अमीर अबदुर रहमानांनीं ठरविलेल्या आणि अमीर हबी-
 “ बुल्लांनीं मानलेल्या करारमदारांवरच हा आपला स्नेहसंबंध अवलंबून
 “ आहे. तुमचें पत्र आलें त्यावरून मी असें समजतो कीं, अफगाणिस्तानचें
 “ सरकार आजपर्यंत वागत आलें तसें पूर्वीच्याच करारमदारांप्रमाणें वागण्यास
 “ तयार आहे. ” ¶

ता. १३ एप्रिल १९१९ रोजीं अमिरानें काबूलमध्यें दरबार भरविला आणि अफगाणिस्तान सर्वतोपरीनें स्वतंत्र असल्याचें जाहीर केलें. “अफगाण—स्वातंत्र्य-दिन ” म्हणून दरवर्षीं हा समारंभ साजरा होत असे.

६६. अफगाणांची मनस्थिति :—युद्धकालीन परिस्थितीनें व विशेषतः तुर्कस्तानच्या हलाखीनें अफगाणांच्या मनांत लढाईचें वारें कसें शिरलें होतें आणि इंग्रजनिष्ठ अमिरानें त्यांच्या फुरफुरणाच्या बाहूंना बंध कसे घातले हें आपण पाहिलें आहेच. नवा अमीर गादीवर येतांच त्यानें प्रथमतः इंग्रजांचा सामुबाईपणा झुगारून दिला आणि अफगाणिस्तान स्वतंत्र आहे असें जाहीर केलें. स्फुरण पावणाऱ्या बाहूंचीं बंधनें तुटलीं इतकेंच नव्हे तर, अधिक स्फुरण येईल अशीं भाषणें व कालस्थिति आली. युद्धासाठीं प्रत्येक अफगाण बद्धपरिकर झाला. फक्त अमिराच्या हुकुमाचाच काय तो अवकाश होता.

इंग्रजांचा परराष्ट्रीय बाबतींतला वरचष्मा झुगारून दिल्याबरोबर अमानुल्लां रशियाकडे एक मंडळ रवाना केलें. अपमान झालेला सिंह गर्जना करून कदाचित् हल्ल्याचा आव आणील ही भीति होती, म्हणून हिंदुस्थान-कडील सरहद्दीची डागडुजी व बंदोबस्त त्यानें चालविला. रक्षक वगैरे नवे विश्वासु अधिकारी नेमले. कारण अफगाणप्रांतीं राजनिष्ठा वा स्वामिनिष्ठा—आपल्याकडे पाळतात तितक्या कडक रीतीनें—पाळली जात नाहीं. राजाच मुळीं एका घराण्यांतला नेहमीं नसतो. मग स्वामिनिष्ठा तिकडील लोकांना अजिबात

टाऊक नसली तर कसलें आश्चर्य? नवा अमीर पदारूढ झाला कीं, त्याला सर्व मुख्यमुख्य अधिकारी आपल्या विश्वासांतलेच नेमावे लागत. आणि त्या दृष्टीने हिंदुस्थानकडील सरहद्दीचें महत्त्व व विघडलेली परिस्थिति लक्षांत घेतां त्या दिशेस बंदोबस्त करणें कमप्राप्तच होतें.

६७. हिंदुस्थानांतील तत्कालीन खळबळ :—जालियनवाला बाग प्रकरण व रौलॅट अॅक्टविरुद्ध हिंदी जनतेनें केलेली चळवळ ही हिंदुस्थानांत जोरानें चालूं असतांनाच अमानुळा अमीर झाला. त्याचे हस्तक हिंदुस्थानांत आले होते, किंवा तत्पूर्वी हिंदी मुसलमानांनीं हिंदुस्थानवर स्वारी करण्याची विनंति अफगाणाधिपास केली होती तें निश्चितपणें ठरविण्यास पुरावा हातीं नाही. पण त्यांच्या कित्येक (बे) जबाबदार पुढाऱ्यांनीं—अर्थात् त्यांच्या मनांत दिल्ली ही इस्लामी सम्राटाची राजधानी असावी अशी आकांक्षा उद्भवली होती—अमानुळाला हिंदुस्थानवर आक्रमण करण्यास पाचारण केलें होतें, ही गोष्ट खरी ! अमानुळानें खडा टाकून पाहण्यासाठीं आपले गुप्त वकील हिंदुस्थानांत रवाना केले. इंग्रजांविरुद्ध लोकमत किती तीव्र आहे याचा आणि अफगाण अमिरास तें अनुकूल आहे कीं कसें याचाही बारकाईनें छडा लावण्याचें काम त्यांचेकडे सोंपविलें होतें. पंजाबांतील डायर-ओड्वायर यांच्या अविस्मरणीय प्रतापांमुळे हिंदी जनता प्रभुत्व झाली होती. त्या वेळीं हिंदी राजकारणाच्या आखाड्यांतील अद्वितीय मल्ल लोकमान्य टिळक स्वर्गवासी झाल्यानें असहकार चळवळीस जोर आला होता. आणि जनतेचा जुना पुढारी एकाएकीं नाहीसा झाल्यानें महात्मा गांधींस एकदम अग्रेसरत्व दिलें गेलें. खिलाफतीच्या नव्या स्वरूपानें मुस्लीम जनता फारच चिडली होती आणि हिंदुमुसलमानांची एकी ही इंग्रजसरकारला पाहवेना इतकी दृढ झाली होती. काबूलला जाणाऱ्या व्यापारी काफिल्यांनीं हिंदुस्थानांतील परिस्थितीचें—विशेषतः जनतेतील असंतोषाचें—रसभरित वर्णन अफगाण प्रजेस सांगितलें.

६८. मुसलमानी पुढाऱ्यांचीं मनोराज्ये :—प्रचलित राज्यपद्धतीविरुद्ध एकाद्या प्रजेत असंतोष माजला, म्हणजे शेजारच्या शत्रूंना आक्रमण करण्याची ती योग्य संधीच होय ! त्यांत कांहीं मुसलमानांनीं एकीकडे हिंदु लोकांच्या गळ्यांत 'भाई' म्हणून गळा घालून अंतस्थ रीत्या 'मुस्लीमस्थाना'चीं मनोराज्ये चालविली. "तुम्ही याच वेळीं हिंदुस्थानवर स्वारी करा—द्रव्य आणि

मनुष्ये देऊन आम्ही तुम्हांस कुमक करूं—लोक सर्वत्र बिथरले आहेत. दिल्लीच्या तख्तावर तुम्ही कधी बसाल, आणि आम्ही तुम्हांस * ‘ पांच कुर्निसात आणि सात सलाम ’ केव्हां करूं असें झालें आहे. ” अशा अर्थाचीं कितीतरी पत्रे हिंदुस्थानांतील मुसलमानांकडून गेलेली काबूलमधील भावी इतिहाससंशोधकांस मिळतील. अमिरानें आपले हस्तक हिंदुस्थानांत पाठविले होते त्यांनीं कांहीं चौकशी केली; कांहीं पुढाऱ्यांच्या गांठी घेतल्या; सैनिकांची नाडी तपासली; पण हिंदी मुस्लीमांइतकी अंध दृष्टि त्यांची झालेली नव्हती. त्यांनीं आपलें मत—हिंदुस्थानांतील वास्तविक परिस्थिती—तिकडे लिहून कळविली. पण.....

६९. युद्धाला नात्कालिक कारण :—पेशावर येथें अफगाणांचा एक पोष्टमास्तर होता. त्यानें बराच उपध्याप केला. हिंदुस्थानांत जो असंतोष पसरला होता. तो पंजाबमध्ये विशेष असल्यानें त्याची तिखटमीठ लावून केलेलीं वर्णनें तो काबूलला पाठवीत असे आणि “ या-या ” “ हीच वेळ आहे ” “ अशी संधि पुनः यावयाची नाही ” इत्यादि प्रकारें पत्रें लिहून अफगाणांच्या तोंडाला पाणो सुटेल अशी त्यानें कामगिरी चालविली.

या पोष्टमास्तरच्या पत्रांमुळे, का अमानुल्लाच्या शिकवणीनें, का स्वयंप्रेरणेनें कोण जाणे, झरशहा नामक एक पठाण जलालाबाद—पेशावर यांमधील प्रांतांतील स्वतंत्र रानटी लोकांना “ इंग्रजांविरुद्ध लढा ” असा उघड उपदेश करित भटकत होता. अमिराच्या शिक्ष्याची कांहीं फर्मांनेही त्याच्याजवळ सांपडलीं असें म्हणतात. “ आपण आतां स्वतंत्र झालों आहों, इंग्रजांना मानतां कशाला ? त्यांना आपण मागे कसे चिरून काढलें ? ” इत्यादि प्रकारचें इंग्रजांच्या दृष्टीनें मित्र-द्रोही पण अफगाणांच्या दृष्टीनें स्वदेशप्रीतीचें वारें रानटी लोकांत तो पसरवीत होता. इंग्रजी हेरांनीं तत्संबंधीं बातमी सरकारास कळविली तेव्हां व्हाइसरॉयांनीं अमिरास लिहून झरशहाला कैद करा असें फर्माविलें. पण अमीर हबीबुल्लाचे बागीं आतां अमीर अमानुल्ला आला होता. त्यानेंही लांबलचक खलिता पाठवून सूचना मान्य करण्याचें नाकारिलें. अफगाणिस्तानला नरम आणलेंच पाहिजे या ईर्ष्येनें इंग्रजांनीं चढाईची तयारी चालविली.

* मुसलमानी पद्धतिप्रमाणें तख्ताला अथवा तख्तनशीनाला “ पांच कुर्निसात आणि सात सलाम ” करावयाचे असतात, भूमीपर्यंत मस्तक लववून वंदन करणें म्हणजे कुर्निसात करणें, सलाम तर सर्वांच्या परिचयाचा आहेच.

७०. तिसऱ्या अँग्लो-अफगाण युद्धाची सुरुवात :— अमानुल्लाच्या वर्तनामुळे प्रथमपासूनच इंग्रजांना वैषम्य वाटू लागलें होतें. त्यांत त्याच्या भाषणांचे, जाहीरनाम्यांचे व इतर हालचालींचे रिपोर्ट येत, त्यानें भर पडे. सरहद्दीकडे सैन्याची हालचाल काय हेतूनें अमानुल्लाचें चालविली आहे याची चौकशीही न करितां ती हिंदुस्थानवर हल्ला करण्याच्या तयारीचीच आहे अशी गैरसमजूत करून घेऊन व आपल्या सैन्याला तयार राहण्यास हुकूम सोडून व्हाइसरॉयसाहेबांनीं अफगाणिस्तानविरुद्ध लढाई जाहीर केली. एकदां संशयानें दृष्टि बिघडली कीं, काबीळ झालेल्या माणसाप्रमाणें सर्वच जग पिवळें दिसूं लागतें. अमीर आपल्या हातांतला सुटला ही भावना होतांच, आतां तो रशियनांच्या तंत्रानें चालणार—हिंदुस्थानवर स्वारी होणार—आपल्या एवढ्या अवाढव्य साम्राज्यांतील महत्त्वाच्या देशाला धक्का पोहोंचणार—आपली इश्रत आंतरराष्ट्रीय व्यवहारांत कमी होणार, इत्यादि भीतिजन्य कल्पनांनीं साम्राज्यवादी मुत्सद्यांच्या मनांत खळबळ उडवून दिली. या कल्पना वस्तुस्थितीला धरून आहेत की नाहींत, इतकें द्रव्यबळ, मनुष्यबळ, किंवा युद्धसामग्री अमिरानें कोटून जमविली, आपल्या सैन्याच्या शिस्तीपुढें आणि सुधारलेल्या विध्वंसकांपुढें अमिराचा पाड किती, याचा लष्करी अदमास न करितां केवळ कल्पनेचाच खेळ माजवून हिंदी सरकारनें युद्ध पुकारण्याची धाई केली. हिंदुस्थानांत त्या वेळीं महायुद्धासाठीं मेसापोटेमिया, आफ्रिका इकडे जाऊन आलेले सैनिक परत “ घरी ” जाण्यासाठीं उत्सुक होऊन बसले होते. त्यांनाच शेवटीं वायव्य सरहद्दीवर न्यावें लागलें. नेहमींच्या शिरस्त्याप्रमाणें निर्वाणाचा खलिता किंवा दरबारी भाषेंत खुलासा न विचारतां हिंदुस्थानसरकारनें युद्ध पुकारलें ! या बाबतींत इतकेंच लक्षांत ठेवावयाचें आहे कीं १९१९ चें तिसरें अफगाण युद्ध पुकारतांना इंग्रज अधिकाऱ्यांनींच प्रारंभ केला आहे ! पहिली गोळी इंग्रज बंदुकींतूनच ९ मे १९१९ रोजी निघाली. †

७१. तीन युद्धक्षेत्रांवरील परिस्थिति :— आपणांवर गोळी चालली तेव्हां स्वसंरक्षणासाठीं तरी प्रत्युत्तर देणें आवश्यक होतें; म्हणून अफगाणिस्तानच्या अधिकाऱ्यांनींही युद्धास तोंड दिलें. जलालाबादेकडून खैबर घाटांत, वक्षिरिस्तानांतून पाराचिनार, थळ या बाजूस आणि बलुचिस्तानांत

चमन-कैट्ट्याच्या रोखानें हल्ला करण्यास अफगाणांचे तीन सेनाधिकारी तयार होते. ब्रिटिशांनीं आपली शक्ति खैबर घाटांत जास्त एकवटली होती. त्यांना कदाचित् अफगाणांची त्या बाजूस तयारी नसावी हें अगोदर कळलें असावें. कारण, नेमक्या कमजोर भागावर हल्ला करण्याचें हें काम काकतालीय न्यायानेंच घडून आलें असें मानतां येत नाहीं. अफगाणिस्तान युद्धाची तयारी करीत असावें; नाहीं असें मुळीच नाहीं. पण अमिराला पूर्ण तयारी करण्यास अवसर न देतां त्याचा पराभव करणें हेंच लष्करी दृष्ट्या ब्रिटिशांस हिताचें झालें असतें. आणि तेंच त्यांनीं अर्धवट केलें. “ अर्धवट ” कां म्हटलें हें पुढें कळेल. पेशावरमागे निघालेलें इंग्रज सैन्य खैबर घाटांतून पुढें डाक्यापर्यंत गेलें. व अफगाणांचा पराभव होऊन डाका इंग्रजांचे ताब्यांत देखील आलें. विमानांचा उपयोग करून अफगाणांचा तोफखाना-त्यांत फक्त दोनच तोफा होत्या-इंग्रजांनीं थंड पाडला ! काबूल व जलालाबाद येथें विमानांतून बाँब टाकून अफगाणांना घाबरविण्याचें पुष्कळ कामही इंग्रज विमानांनीं केलें ! पुढें जलालाबादही हस्तगत करावें अशी इंग्रजांची इच्छा होती, पण वाहतुकीच्या साधनाभावी ती सफल झाली नाहीं. त्या वेळीं खैबर घाटांत रेल्वे नव्हती. इंग्रज अधिकारी डाक्यास तळ देऊन राहिले. शीख पलटणींचा या युद्धांत खैबर घाटांत उपयोग केला होता.

बश्किरस्तानकडे अफगाण सेनापति **नादिरखान** (हल्लीं अफगाणिस्तानचा अमीर) होता आणि त्यानें इंग्रजांचा पराभव करून थळपर्यंत अघाडी मारली होती. बलुचिस्तान कडील **कुदुसखान** यानें तर चमन अगदीं काबीज करण्याचा आव आणला होता ! इंग्रजांनीं बगलेच्या बाजूनें सरहद्दीवरील एक अफगाण खेडें हस्तगत केलें तरी तिकडे त्यानें लक्षच दिलें नाहीं. चमनच्या रोखानें कुदुसखानाचा मारा चालूं होताच.

७२. युद्धाची हौस थोडक्यांत फिटली :—अशी परिस्थिति होती तरी काबूलमध्ये अमिराला आपणांवर इंग्रजांनीं युद्ध कां पुकारलें, लेखी खलिता वगैरे न पाठवितां एकदम हल्ला कां झाला, याचें कारण ठाळक असलें तरी कारवाईला निमित्त मिळालें ! शिवाय अफगाणांच्या आक्रमक कल्पना होत्या त्या खऱ्या ठरल्या नाहींत. हिंदुस्थानांतून बंडें झाल्याची बातमी येईल अशी वाट पाहणारे अफगाण कमी नव्हते. परंतु सर्वांचीच अटकळ चुकली ! हिंदुस्थानांतील लोक आपणांस सहाय्य करणार, या आशेनें अफगाण लढाईस उद्युक्त

झाले आणि रशियनांच्या चिथावणीने अफगाण हिंदुस्थानावर हल्ला करतील या भीतीने इंग्रजांचे धाबे दणाले ! पण दोन्हीही राष्ट्रांची ही कल्पना निराधार—सर्वस्वी नसली तरी बव्हंशी—होती हे खास.

विमानांतून बाँबचा मारा झाल्याने आणि एका वेळी तीन रणभूमी झुंज-विण्याची जबाबदारी पडल्याने अफगाणांना काय करावे हे सुचेना. लुटारूपणांत किंवा वाटसरूंना लुबाडण्यांत वा दरोडे घालून ज्ञातिज्ञातींतील कलह वाढ-विण्यांत त्यांचा हात धरणारे लोक दुसरे कोणी आढळणार नाहीत ही गोष्ट खरी असली, तरी एकाच वेळी तीन ठिकाणी शत्रूंशी सारखे तोंड देत राहणे त्यांना साधणार कसे ? त्यांच्याजवळ दारुगोळा इतका भरपूर असणार कोठून ? अफगाणिस्तानांत युद्धसामग्रीचा पुरवठा व्हावा कसा ? रशियाकडून त्या वेळी अशा दाख्खान्याची अपेक्षा करणेच मूर्खपणाचे ठरले असते. कारण राज्यक्रांतीच्या धडपडीतच ते सबंध राष्ट्र गुरफटलेले होते. त्यास इतक्या दूरच्या अफगाणांना, ते केवळ इंग्रजांविरुद्ध लढतात म्हणून सहाय्य करणे मनांत असले तरी शक्य नव्हते. काबूलमध्ये व अन्यत्र गोळ्यांचे कारखाने होते खरे. पण त्यांची उडी किती असणार ? जर्मनीने गेल्या महायुद्धासाठी तयारी किती तरी वर्षांपासून चालविली होती हे लक्षांत घेतां, अशा तुटपुंज्या सामग्रीच्या जोरावर अफगाण लढू लागले ही कौतुकाची बाब का वेडेपणाचे प्रदर्शन हे कळनासे होते !

७३. युद्ध लवकर थंडावण्याची कारणे :—अफगाणांना लढाई अशी गेल्या ४० वर्षांत ठाऊक नव्हती. तेव्हा इंग्रजांशी वैरभावाने राहिलेली व इंग्रजांच्या युद्धनीतीस तोंड दिलेली अशी पिढी १९१९ साली अफगाणिस्तानांत कशी असणार ? आणि असली तरी “वृद्धांकडे” कोण पाहणार ? अफगाणांची युद्धपद्धति नेहमीची गनिमी काव्याची. त्यांचे आंगी समोरासमोर राहून लढण्याचे कौशल्य आणि सामर्थ्य नाही. त्यांच्या सेनांनीना शिस्तबाज शिपायांशी लढतांना काय हिकमती योजाव्या लागतात याची कल्पना नाही. इंग्रजांच्या लढाईच्या खुब्या ओळखणारा कोणी वृद्ध सल्ला देणारा नाही. उलटपक्षी, जर्मन युद्धांत अनेक ठेचा खाऊन वस्ताद झालेले आणि मुरलेले सेनाधिकारी इंग्रजांकडे होते, त्याची कल्पनाही अफगाणांना नव्हती. विमाने तर तत्पूर्वी अफगाणांनी पाहिलीही नसावीत. युरोपियन युद्धांत त्यांचा उपयोग मनस्वी झाला इतकेच त्यांनी ऐकले असावे. अशा विषम परिस्थितीत इंग्रजांशी लढण्यांत अफगाणाधिपाने अदूरदृष्टि

दाखविली असें म्हणावें लागतें. परंतु त्याचाही कांहीं इलाज चालण्यासारखा नव्हता. तो प्रजानुरंजनी राजा पडला !

अशा परिस्थितीत लढाई फार दिवस चालली नाही. अफगाण रणांगणांवर दारुगोळ्याची टंचाई भासूं लागली. इकडे इंग्रजांच्या सैनिकांस सरहद्दीवरील प्रखर उन्हाळा होरपळून काढीत होता. त्यांनाही आतां लढण्याची हौस कांहीं उरली होती अशांतला प्रकार मुळींच नव्हता जगज्जिगीषु जर्मनीनें युद्ध खेळण्याची इच्छा पूर्णपणें तृप्त होईपर्यंत सर्व दांस्तांशीं सामना दिल्यानें, लढाई संपून विश्रांति कधीं मिळेल, असेंच मुत्सद्यांना व योद्ध्यांनाही वाटत होतें. तेव्हां अफगाणिस्तानवर फार चढाई न करितां ते स्वस्थ राहिले.

७४. युद्धाला प्रारंभ कसा झाला ? :—इकडे अमानुलानें तहाचें बोलणें लावलें ! म्हणजे आमच्यावर तुम्ही हल्ला कां केलात असा खुलासा हिंदुस्थानसरकारला विचारला. १४ मे १९१९ रोजीं युद्ध थांबविण्याची पहिली विनंति आली. लष्करी सांप्रदायांत बोलावयाचें तर अफगाणांनीं पांढरें निशाण दाखविलें असें म्हणतां येईल. परंतु, एवढ्यावरून गाफील राहण्याइतके इंग्रज सेनानी दुधखुळे नव्हते. अफगाणांना सत्याची चाड, शब्दाची किंमत किंवा वचनाचें महत्त्व कितपत कळतें आणि त्यांच्यावर विश्वास किती ठेवावयाचा हें त्यांना इतिहासावरून कळून चुकलें होतें. प्रत्यक्ष लढाई थांबविली तरी सदैव सिद्ध असेच ते राहिले !

अमिराच्या पत्राला लढाई सुरू कशी झाली यासंबंधीं खुलासा करितांना व्हाइसरॉयांनीं उत्तर दिलें कीं, “झरशहाला कैद करण्यास तुम्हांस सांगितलें असतां तुम्ही कैद केलें नाहीं, म्हणून आम्हांला कडक उपाय योजावे लागले.” अमिरानेंही याला स्पष्ट भाषेत स्वाभिमानपूर्वक उत्तर दिलें. व्हाइसरॉयांनीं अमिराचें तें पत्र स्टेटसेक्रेटरीस तारनें पाठविलें (२३-५-१९१९). उत्तर वाचनीय आहे :—

“झरशहाला पकडण्याविषयी आपण लिहितां, पण मला या वेळीं “तसें करतां येत नाहीं, हें कळविण्यास खेद वाटतो. हिंदुस्थानांतील सर्व “प्रजानन—हिंदु व मुसलमान—तेथील सरकारनें लादलेल्या दडपशाहीच्या “कायद्यामुळे शुब्ध झालेले आहेत आणि आमच्या थोर राज्यांतील प्रजा- “जनाना—हिंदु व मुसलमानांनाही—त्यांच्याविषयी सद्गानुभूति वाटते. विशेष-

“ षतः सरहद्दीवरील लोकांना तर त्यांविषयी फारच आपलेपणा आहे.
 “ घर्माचें साधर्म्य तर त्याला कारण आहेच, पण निकटवास हेंही एक
 “ कारण या सहानुभूतीच्या बुडाशी आहे. त्यामुळें हिंदा बंधूंना जाऊन
 “ मिळावें, त्यांच्या दुःखांत अंशतः भागी व्हावें अशी आमच्या प्रजाजनांची
 “ इच्छा असतांना अशा प्रसंगी झरशहाला कैद करणें इष्ट तर नाहींच, पण
 “ तें शक्यही नाहीं !.....अफगाणांच्या रानटी जातींत जागृति करण्याचा
 “ माझा हेतु व्हाइसरॉयांना वाटतां तसा मुळीच नाहीं. त्यांनीं संघटित होऊन
 “ परस्परांच्या सहाय्यानें स्वतःच्या देशाचा कारभार नीटपणें पाहून स्वातंत्र्य
 “ भोगावें, भावी परचक्राच्या वेळीं अफगाणिस्तानची सरहद्द उत्तम प्रकारें
 “ राखून अफगाण राष्ट्राचें संरक्षण करावें आणि सीमाप्रांतांत शांतता राखावी
 “ याच हेतूस्तव माझी खटपट चालूं आहे.....
 “ अफगाणिस्तानची भौगोलिक व राजकीय परिस्थिति लक्षांत घेतां
 “ व्हाइसरॉयांनीं आमच्या सरकारचें स्वातंत्र्य पूर्णपणें मानावयास पाहिजे
 “ होतें. आमचे तुमचे दोस्तांचे तह होतील अशा आमच्या आशा पार लयास
 “ गेल्या म्हणून हजार वेष्टां खेद होतो ! आमचे जुने दोस्त (व्हाइसरॉय)
 “ मोठ्या सावधानीनें आणि दक्षतेनें वागून हे दडपशाही कायदे रद्द करतील
 “ आणि आमचें पूर्ण स्वातंत्र्य मानतां, तर आवश्यक असलेले तह आणि
 “ करारनामे करण्यास आम्ही तयार आहों. नाहीं तर जगांत दुःखें व आपत्ती
 “ माजतील. स्वतःच्या हक्काची मागणी करणें हें केव्हांही न्याय्य आहे आणि
 “ अन्याय्य कारणासाठीं रक्तपात करणें हें केव्हांही रास्त नाहीं. *
 —अमानुला.”

७५. अफगाण अमिराचा खुलासा :—यावरून काय अंदाज करावयाचा ? लढाई करण्याचा बेत अमिराचा नव्हता कां काय ? त्यानें तयारी न करतां एकदम हल्ला केला असेल हें संभवत नाहीं. परंतु तें कसेंही असो; लढाई सुरू झाली व पुढें लगेच ती बंदही करण्यांत आली. लढाई बंद करण्याचे हुकूम अमिरानें आपल्या तीनही सेनाधिकाऱ्यांस दिले व त्यांच्या नकला व्हाइसरॉयांकडे पाठविल्या आणि विनाकारण रक्तपात करण्याची इच्छा नसल्याचें कळविलें. मग युद्ध सुरू तरी कां झालें ? व पहिली गोळी कोणी झाडली ?

त्याची चर्चा दरबारी कागदपत्रांतून होऊं लागली. अमीर अमानुल्लाचें पुढील पत्र वाचूनच काय तो बोध होईल. व्हाइसरॉयांनीं हें पत्र येतांच ते स्टेट सेक्रेटरीकडे तारेनें धाडलें (१-६-१९१९).

“ खुद्द पेशावर येथील हिंदु-मुसलमानांनीं भरविलेल्या सभांचा व मिरव-
 “ णुकीचा फार मोठा परिणाम आमचे प्रजाजनांवर झाला. आमच्या राज्यां-
 “ तील हिंदु-मुसलमानांचा पेशावरच्या नागरिकांशीं देवघेवीचा व्यवहार
 “ नेहमी असतोच. त्यामुळें आम्हांस आमच्या सरहद्दीचें संरक्षण करण्यासाठीं
 “ आणि हद्द नीटं आखून ठेवण्याकरितां कांहीं विश्वास्तू अधिकाऱ्यांच्या
 “ हाताखाली थोडेसे सैनिक ठेवावे लागले.....सिफासालेरसाहेब
 “ (सेनाध्यक्ष) पौर्वात्य सरहद्दीकडे वचावासाठी कांहीं तयारी करूं लागले होते
 “ कारण तसें करणें आवश्यक दिसलें. ही तयारी करण्याचें दुसरें एक कारण
 “ म्हणजे ता. ९ मे १९१९ रोजी (८ शाबान १३३७ हिजरा) तुमच्या
 “ विमानांनीं आमच्या प्रदेशावर फेरी केली आणि धमकावण्याही दिल्या.
 “ आमच्या खलित्याचें उत्तर येण्यासही विलंब लागला. कोणत्याही प्रकारचा
 “ खलिता न पाठवितां-किंवा लेखी सूचना न देतां-तुम्ही एकाएकीं विमानां
 “ हल्ला आमचेवर केला व बाँब फेकले ! त्यामुळें आमचे मुख्य सेनाध्यक्ष
 “ जाया झाले. तुमच्या सैनिकांनीं आमच्या प्रदेशांत प्रवेश केला-आणि
 “ साहजिकच आम्हांस युद्ध पुकारावें लागलें !.....मध्यंतरी आमचा वकील
 “ श्री. अबदुर रहमान काबूलला परतला. तुमच्या परराष्ट्रीय सेक्रेटरींनीं
 “ त्याला आपसांतील वैमनस्य पुरें करण्याची विनंति केली असल्याचें कळतें.
 “ यावरूनच असें दिसतें, की लढाई सुरू झाली ती चुकून झाली आणि ती अनिष्ट
 “ होती. आमचा वकील पुनः तुमचेकडे पाठवून रक्तपात व युद्ध थांबविण्याचा
 “ आमचा मनोदय होता. आमचा वकील जाऊन एक दिवस झाला असेल
 “ नसेल, इतक्यांत तुमचें विमान काबूलवर फेरी करण्यास आलें. व त्यानें
 “ राजप्रासादावर बाँब टाकले. विमानांतून आमच्या पूज्य आगोबांच्या
 “ (अमीर अबदुर रहमानच्या) थडग्यावर बाँब फेकण्यांत आले...जलाला-
 “ बादेसही आमच्या परमपूज्य तीर्थरूपांच्या कबरस्थानावर व आमच्या
 “ राहण्याच्या इतर खाशा इमारतीवरही बाँब सोडले गेले. झेपेलिन्समधून
 “ लंडनवर बाँबचा भडिमार झाला, तेव्हां अशा कृत्यांचा अत्यंत रानटी

“ म्हणून निषेध झाला होता. त्या वेळी, पूज्यस्थानांवर व उपासनामंदिरांवर
 “ बांबचा भडिमार करणे तर कमालीचें तिरस्करणीय कृत्य मानलें गेलें
 “ होतें. परंतु आज आम्हांस प्रत्यक्ष अनुभवानें कळून आलें कीं, अशा
 “ प्रकारचीं गर्हणीय व रानटी कर्मे करण्याची चालच सर्व पाश्चिमात्य राष्ट्रांत
 “ पडली आहे !.....शेंकडों वर्षे चाललेली आपली दोस्ती मोडावी व
 “ रक्तपात व्हावा अशी आमची मुळीच इच्छा नाही. एकदां का या युद्धास
 “ आणि रक्तपातास प्रारंभ झाला कीं कायमचें हाडवैर व वैरभाव माजेल;
 “ आणि ती मनोवृत्ति बदलणें अशक्यप्राय होईल. कारण आमच्या लोकांची
 “ सूड घेण्याची भावना जागृत झाली म्हणजे “ मलं कीं मलं ” या ईर्ष्येनें
 “ ते लढतील आणि त्यांना आवरणें शक्य होणार नाही.*

—अमानुषा.”

७६. व्हाइसरॉयांचें आत्मसमर्थन :—वर दिलेल्या अभिराच्या पत्राला व्हाइसरॉयांचें उत्तर गेलें तें साम्राज्यशाहीच्या गुर्मीत लिहिलेलें आहे. डोंगराळ प्रदेशांत राहणाऱ्या ‘ अज्ञानी ’ अभिरानें युरोपांतील परिस्थितीचें ज्ञान किती ताजें ठेवलें होतें आणि इंग्रजांना वर्मी बसणारा असा नेमका दृष्टांत देऊन त्यानें विमानांच्या कामगिरीचा निर्देश कसा खुबीनें केला होता इत्यादि सर्व मीं वाचकांनीं जाणलीं असतीलच. परंतु व्हाइसरॉयही कांहीं कमी वस्ताद नव्हते. त्यांनीं उत्तर दिलें तें अगदींच वेगळ्या रोखानें व अभिराला बळविण्याच्या उद्देशानें ! ता. ३ जून १९१९ ला स्टेट सेक्रेटरींना त्या पत्राची नकल तारेनें गेली. तें पत्र असें:—

“आमच्या मनांत तर कसलाच गैरसमज झालेला नाही. तुमची
 “ गैरसमजूत जर कांहीं झाली असेल तर ती हिंदुस्थानांतील राजकीय परि-
 “ स्थितीबद्दलची होय ! तुमच्या बातमीदारांनीं या बाबतींत तुम्हांला सर्वस्वीं
 “ चकविलें. त्याजबरोबर ब्रिटिश सरकारच्या सत्तेबद्दल आणि स्वभावाबद्दल
 “ तुम्हांस भ्रम झाला असावा.....मी तुम्हांस शरशहास अटक करण्यास
 “ लिहिलें. तुम्हांला तें अनिष्ट वाटलें. खरी गोष्ट अशी आहे कीं, पहिली गोळी
 “ सुटण्यापूर्वीच हिंदुस्थानवर हल्ला कसा करावा यासंबंधीची खलबतें काबूल-
 “ मध्ये चालूं होती. माझ्या हातीं असलेल्या अनेक पुराव्यांपैकी मी एकच

* Parliamentary Papers : III Afghan War, 1919.

“ तुम्हांला सांगतां. सिमल्यांतील तुमच्या वकिलाजवळ तुमच्या परराष्ट्रीय
 “ मंत्र्यांचें एक पत्र सांपडलें. त्यावर २९ एप्रिल १९१९ (२७ रजब
 “ १३३७) अशी तारीख असून त्यांत हिंदुस्थानांतील हिंदु-मुसलमान पुढाऱ्यां-
 “ कडून दोस्तीचे करारनामे घेण्याबद्दल त्यास हुकूम दिला होता. तसेंच
 “ वर्तमानपत्रांतून लोकांना चिथविणारे लेख लिहिण्याबद्दल त्यांना उद्युक्त
 “ करावें, कारण सुवर्णसंधि जवळ येत आहे, असे त्यांना कळविण्यास
 “ सांगितलें होतें. सेनाध्यक्ष सरदार नादिरखान यांच्याशी त्यांचा
 “ पत्रव्यवहार नेहमी चालू ठेवावा असेही त्यांत सुचविलें होतें.
 “ युद्धाचा शेवट होईल तसा करण्यासाठीं सबळ कारणें विपुल असतांही,
 “ मी तुमच्या मागण्यांचा स्नेहपूर्वक विचार करण्यास तयार आहे. कारण
 “ तुम्ही तरुण व अननुभविक आहांत हें मी जाणून आहे. तुमची दिशाभूल
 “ झाली हें मला ठाऊक आहे. म्हणून रक्तपात टाळण्याची तुमची व माझी
 “ इच्छा एक आहे. यास्तव मी तुमच्या मागणीचा स्नेही दृष्टीनें विचार करीत
 “ आहे. तुमच्या वडिलांशी असलेला ऋणानुबंध मी अद्याप विसरलों नाहीं.
 “ तुमचे वडील केवळ आमचे विशेष दोस्तच होते असें नव्हे, तर ब्रिटिशांचे
 “ सहाय्यक असून मोठे देशसेवकही होते. उज्वल स्वदेशप्रीतीस धूर्त मुत्सद्दे-
 “ गिरीची जोड होती म्हणूनच आटोकाट प्रयत्न करून त्यांनीं अफगाणि-
 “ स्तान युद्धांत न पाडतां सांवरून धरलें. ह्यांत त्यांना जरीनें विरोध झाला.
 “ पण युद्धांत अफगाणिस्तानचा फडशा निश्चित पडला असता ! त्यांचें पुण्य-
 “ स्मरण झालें म्हणजे अफगाण लोक व अफगाणिस्तान यांकडे अगदीं सौम्यतेनें
 “ पहावें असें मला वाटतें. कारण या दोन्हीवरही त्यांचें उत्कट प्रेम होतें ! †
 —व्हाइसरॉय. ”

७७. तात्पुरत्या तहाच्या अटी :—युद्धाला प्रारंभ कां व कसा
 झाला यासंबंधी व्हाइसरॉय व अफगाण अमीर यांचे दरम्यान पत्रव्यवहार
 चालूं होता. तेव्हां दोन्ही पक्षांकडे शांतता नांदत असली तरी दोन्ही बाजूंस
 सैन्याची जय्यत तयारी दिसे. शेवटीं तहाची ‘प्रस्तावना’ म्हणून व्हाइसरॉयांनीं
 अमानुशास अटी कळविल्या त्या ह्या होत :—

१. ब्रिटिश सैन्याच्या तळापासून वीस मैलपर्यंत अफगाण सैन्य फिरकू नये. (म्हणजे अफगाण सैन्याने वीस मैल मागे हटावे.)
२. ब्रिटिश सैन्य सध्या आहे तेथेच रहावे.
३. ब्रिटिश विमानांना अफगाण मुलखावर टेहेळणी करण्याची मुभा असावी. पण ती बाँबचा भडिमार करणार नाहीत.
४. अफगाण हद्दीत पळून गेलेल्या कोणत्याही गुन्हेगारास पकडण्याचा अधिकार ब्रिटिशांस असावा.

अमानुषाने या अटी जशाच्या तशा न मानतां पुढील अटी सुचविल्या.

१. दोन्ही पक्षांच्या सैन्यांनी दहा दहा मैल माघार घ्यावी.
२. विमानांना अंतस्थ मुलखावर फिरकू दिले जाणार नाही.
३. दोन्ही देश स्वतंत्र राहतील.
४. आमच्या हद्दीत आलेल्या कोणाही प्रजाजनास अटक करतां येणार नाही. कारण शरणागताला अभय देणे हे मानवी कर्तव्य आहे.†

इतकेच लिहून अमानुषा थांबला नाही, तर भल्याच अटी लादल्या म्हणून व्हाइसरॉयच्या खऱ्या हेतूबद्दल शंकाही त्याने प्रदर्शित केली !

७८. व्हाइसरॉयचा सबळ पुरावा :-अमानुषाने सुचविलेल्या अटी मान्य करून युद्ध तात्पुरते थांबले. पहिल्या दोन अफगाण युद्धापेक्षा ह्या वेळी इंग्रजांनी अगदी निराळी अर्शा वृत्ति कां दाखविली आणि रानटी अमिराला वठणीवर आणण्याचे सोडून, “ युद्धाचा शेवट होईल तसा करण्यासाठी सबळ कारणे विपुल असतांही अफगाण मागण्यांचा स्नेहपूर्वक विचार करण्यास ” व्हाइसरॉय कां तयार झाले हे पाहिले पाहिजे. इतका उदार भाव ब्रिटिश मुत्सद्यांच्या अंतःकरणांत उद्भवला तो रशियन वागुलबोवामुळेच. अफगाणिस्तानच्या अमिराने आपण गादीवर येतांच स्वातंत्र्य जाहीर केले हाच ब्रिटिशांच्या सत्तेला मोठा धक्का बसला. त्यांत रशियाकडे वकीलमंडळ पाठवून दोस्तीचे बोलणे लाबले, म्हणून इंग्रजांचा अमिरावर साहजिकच घुस्सा झाला. युद्ध पुकारण्याची कारणे देतांना व्हाइसरॉयनी “ माझ्या हातीं अनेक पुरावे आले ” असल्याची ग्वाही वरील पत्रांत दिली आहे. त्यापैकी एक दोन पुरावे जसेच्या तसेच वाचकांसाठी सादर करण्यांत होत असलेल्या विषयांतराबद्दल क्षमा करावी.

ताश्कंद ह्या रशियन शहरांतून मॉस्को येथील मध्यवर्ती अधिकाऱ्यांस कोर्ही गुप्त संदेश बिनतारी संदेशवाहकानें पाठविण्यांत आले. हिंदी सरहद्दीवरील किंवा इतरत्र कोठील तरी चाणाक्ष हेरानें ते फोडून व्हाइसरॉयांना कळविले. आणि त्यांनींही घाबऱ्या घाबऱ्याच लंडनमधील स्टेट सेक्रेटरीस तार पाठविली. (२३-५-१९१९). ती अशी:—

“ ताश्कंदच्या वायरलेस स्टेशननें काल रात्रीं दोन तारा पाठविल्या. एक लेनि-
 “ नला व दुसरी परराष्ट्रीय मंत्र्याला. तारेंतील मजकूर असा होता:—‘काबूल-
 “ ‘ हून शिक्कामोर्तबानिशीं ता. ७-४-१९१९ चीं दोन पत्रें आली आहेत.
 “ ‘ तीं दोन्ही रशियन रिपब्लिकच्या अध्यक्षान्च्या नांवची असून एक अमीर
 “ ‘ अमानुल्लाचें आहे व दुसरें त्याच्या परराष्ट्रीय मंत्र्याचें आहे..... अमा-
 “ ‘ नुल्ला म्हणतो, ‘ आजच्या माझ्या राज्यारोहणादिवशी मी लोकशाही
 “ ‘ ‘ रशियाला असें घोषित करूं इच्छितों कीं, सर्व जनतंत ममता असावी
 “ ‘ ‘ आणि अखिल जनांची एकी होऊन सर्वत्र शांतता नांदावी असेंच
 “ ‘ ‘ माझें दृढ मत आहे. बोल्शेव्हिजमचें निशाण उभारून रशियानें सर्व
 “ ‘ ‘ जगावर उपकार करून ठेविले आहेत. स्नेहभावानें पाठविलेल्या
 “ ‘ ‘ माझ्या या शुभचिंतनाचा, रिपब्लिक रशियाचे अध्यक्ष अन्वेर
 “ ‘ ‘ ‘ करणार नाहीत अशी आशा करणारा आपला स्नेही अमानुल्ला. ’
 “ ‘ दुसऱ्या तारेंतील आशय:—वरकतुल्लानें अभिवचन दिल्याप्रमाणें
 “ ‘ कुराणांतील बोल्शेव्हिजमसंबंधांचें एक पत्रक लिहिण्याची त्याला आठवण
 “ ‘ द्यावी. हें काम शक्य तितक्या तांतडीनें उरकून घेऊन त्याच्या एक लक्ष
 “ ‘ फासी व हिंदुस्थानी प्रती छापवून घेऊन त्या एका खास जासुदाबरोबर
 “ ‘ रक्षना करण्याविषयीं ब्रेव्हिननें ईस्टर्न प्रोपॅगंडा डिपार्टमेंटला तार
 “ ‘ ‘ पाठविली आहे. ’ ” †

तशीच दुसरीही एक बातमी हेरांनीं फोडली. ता. २२ मे रोजीं जुतोघ येथील बिनतारी संदेशवाहकावर ती ऐकूं आली. कुइक येथून सर्व पौर्वात्य ठिकाणांस ती पाठविली असावी. तिच्यातील मजकूर:—

“ मॉस्कोहून आलेल्या नं. १४७३ च्या तारेप्रमाणें : काबूलहून अशी
 “ बातमी आली आहे कीं, अफगाणिस्तानचें नवें सरकार सरहद्दीवरील

“ रानटी टोळ्या जमवून कराची बंदराच्या रोखानें चाल करून जात आहे. ” †

ह्या फोडलेल्या गुप्त बातम्यांचा परिणाम ब्रिटिशांचें अफगाण धोरण ठरविण्यांत झाला नाहीं असें कसें म्हणतां येईल ?

७९. अमानुळाचें वैशिष्ट्यः—ह्या तारा स्टेटसेक्रेटरीना पोहोचल्या तेव्हांपासून इंग्रजांचें अफगाण धोरण एकदम बदललें असे दिसते. लडाई करण्यास दोन्ही पक्षांची नाखुषीच होता. अफगाणांजवळ पुरेसे साहित्य नव्हतें. आणि इंग्रज लडाईला पुरे कंटाळले होते. दोघांनाही लडाई नको होती हें निश्चित. रशियाचें व अफगाण अमिराचें सख्य घडल्यास फार घोर परिणाम होतील हें तर पाताळयंत्री इंग्रज राजकार्यधुरंधरांना कळून चुकलेंच; पण दुसरे म्हणजे अमीर अमानुळा हा धूर्ततंत आणि राज्यव्यवहारांत अवदुर रहमान किंवा हबीबुल्ला यांच्याहून अगदीच भिन्न होता हें त्यांना पूर्णपणें दिसून आलें. त्याचीं पत्रे, त्यांताल मर्मी बसणारे घाव आणि स्वाभिमानास यत्तिकचित्ही घक्का न लावण्याची त्याची वृत्ति या सर्वांचा त्यांवर परिणाम झाला. इंग्लंडला अफगाणिस्तानशीं यापुढे वागण्याचें धोरण बदलावें लागलें. मूळ हेतु कायमच होता, परंतु बाह्यतः अगदीच वेगळी बतावणी करणें भाग पडलें.

नवा अमीर जागतिक घडामोडींत विशेष लक्ष घालून सर्व प्रसंगांचें यथायोग्य महत्त्व ओळखीत आहे हें इंग्रजांच्या नजरेस आलें. हिंदुस्थानच्या व्हाइसरॉयांना उद्देशून तो म्हणतोः—

“ स्वातंत्र्याचें वारें सर्वत्र वाहूं लागल्यानें जगांतील सर्व ठिकाणची निराशा झालेली आणि दडपून गेलेली मानवी अंतःकरणें प्रफुल्लित होऊन झपाट्यानें विकास पावत आहेत. एका आश्चर्यकारक व अलौकिक शक्तीमुळे शांतता प्रस्थापित करणारे संघ उदयाला आले असून दुसऱ्या राष्ट्रांवर जुलूम व वर्चस्व गाजविण्याच्या हक्कांचें मरण ओढवलें आहे. ” †

अमानुळानें हें पत्र पाठवितांच व्हाइसरॉय गरम झाले असल्यास नवल कसचें ? कालचें चिमुकलें राष्ट्र, त्यावरील ‘अननुभवी व तरुण’ अमीर, एवढ्या मोठ्या, सातासमुद्रांपलीकडून येणाऱ्या सुधारलेल्या व जगांत अद्वितीय ठरलेल्या साम्राज्यसरकारास उपदेशाच्या लांबलांब गोष्टी सांगतो हें ब्रिटिशसिंहाच्या

इभ्रतीला कसे साजणार ? व्हाइसरॉयांचे पत्र पाहिल्यास त्यांचा क्रोधानल-नव्हे इभ्रतीचा पारा-किती चढला होता हे कळेल. व्हाइसरॉय म्हणतात :—

“ अफगाणसरकारनेच युद्धास तोंड पाडलें आहे ही गोष्ट तुम्ही विसरलां असें
 “ दिसतें. शिवाय तहाची मागणीही तुमचेकडून आली आहे ही विसरूं
 “ नका. आमच्या सरकारने तात्पुरत्या तहाच्या शर्ती ठरविल्या त्या याच
 “ कारणासाठी. झालेल्या प्रकारामुळे आमच्या साम्राज्यसरकारचा फार
 “ भयंकर अपमान झाला आहे, हे तुमच्या लक्षांत आलेलें दिसत नाहीं;
 “ आणि एवढ्या मोठ्या राष्ट्रावर तुम्ही अशा प्रकारें हल्ला चढविला म्हणून
 “ ब्रिटिश प्रजाजन फार चवताळले आहेत हे तुम्हांस कळलेलें दिसत नाहीं.” †

८०. तात्पुरता तह :—लोकशाहीकडे झुकलेला अमीर साम्राज्य-मदाल्या ह्या ‘धुंद’ पत्रानें घाबरला असावा अशी कल्पना चुकीची ठरेल. आणखी बरीच “ पत्रोपत्री ” झाली आणि नंतर शेवटीं तहाच्या अटी निश्चित झाल्या त्या ह्या :—

१. सही झालेल्या तारखेपासून अफगाणसरकार आणि ब्रिटिशसरकार यांची दोस्ती होईल.

२. ही लढाई ज्या परिस्थितींत उद्भवली, त्यामुळे ब्रिटिशसरकार अफगाण-सरकारवर नाराज झालें असून अमिराला आजपावेतो दारुगोळा, बंदुका, हत्यारें इत्यादि सामान हिंदुस्थानांतून आयात करण्याची दिलेली सवलत काढून घेतली जात आहे.

३. अमिराला वार्षिक खंडणी मिळत असे ती अतःपर मिळणार नाहीं. आणि मागील देणें राहिली आहे ती रद्द केली आहे.

४. दोन्ही राज्यांत वसत असलेला जुना स्नेहभाव कायम रहावा अशी ब्रिटिश-सरकारची इच्छा असल्यानें, अफगाणसरकार समाधानकारक रीतीनें वागेल तर पुनः दुसरे वकीलमंडळ अफगाणिस्तानांतून सहा महिन्यांनंतर बोलविण्यांत येईल.

५. माजी अमिरानें मान्य केलेलीच हिंदी-अफगाण सरहद्द सध्यां नक्की ठरविली आहे. हल्लींची लढाई सुरू झाली त्या भागाची-खैबरच्या पश्चिमेची बाजू-नक्की आंखणी करण्यासाठीं ब्रिटिश वकील ठरवतील ती हद्द मानण्यास अफगाण-सरकार तयार आहे. आणि ही आंखणी होईपर्यंत ब्रिटिश फौज सरहद्दीवरच राहील.

या अटी ठरविण्यासाठी अफगाणांचे ८ व इंग्रजांचे ६ असे एकूण १४ “शिष्ट” २६ जुलै १९१९ रोजी रावळपिंडीस एकत्र बसले. ८ ऑगस्ट १९१९ रोजी तहावर सद्या झाल्या. इंग्लंडचे मुत्सद्दी सर हॅमिल्टन ग्रॅंट हे ब्रिटिश मंडळाचे अध्यक्ष होते. अफगाणिस्तानचे स्वातंत्र्य मानण्याखेरीज गत्यंतर नाही असे पाहून त्यांनी तोंडी कबुली दिली खरी; पण करारांत त्याचा निर्देशही नाही ! अफगाण अमिराने या शिष्टमंडळाकडून एक लेखी पत्र घेतले. “परराष्ट्रीय बाबतींत अफगाण राष्ट्र स्वतंत्र आहे. ब्रिटिश त्यांत ढवळाढवळ करणार नाहीत.” असे लेखी लिहून घेतल्याविना अफगाण शिष्टमंडळ उठेचना. हॅमिल्टन गॅटने ती मागणी मान्य केली ! इतके दिवस “सासूबाई” म्हणून नांदलेल्या इंग्रजसरकारला अमीर विचारीनासा झाला. इंग्रजांचे अफगाणिस्तानांतील वर्चस्व पार लयाला गेलें !

८१. तिसऱ्या अफगाण-युद्धाची इष्टानिष्टता :— ९ मे १९१९ रोजी ब्रिटिशांनी युद्दाला तोंड पाडलें, आणि पांच दिवसांनीच म्हणजे १४ मे १९१९ रोजी अफगाणांनी तहाचे बोलणें लावले. * चार वर्षे चाललेल्या युरोपियन युद्धाच्या मानानें हें युद्ध फार क्षुल्लक दिसतें. परंतु अफगाणिस्तानला सिंहाच्या कचाट्यांतून सोडविणारें, काबुलाधिपतीस स्वतंत्र दर्जा प्राप्त करून देणारें आणि इंग्रजी मुत्सद्यांच्या डोक्यांत तिडीक उठाविणारें हें युद्ध कमी महत्त्वाचें कसे ठरेल ? मध्य-आशियांतील राजकारणांत यानें बरीच खळबळ उडविली. रशियाचा ‘हातोडा व विळा,’ जर्मन ‘गरुड,’ आणि तुर्की ‘चांदतारा’ यांची ‘परिषद’ अफगाणिस्तानांत भरूं शकली; हिंदुस्थानकडे निरीक्षणाच्या दृष्टीनें या ‘शत्रू’ना पाहतां येऊं लागलें व आणखीही पुष्कळ गोष्टी याच युद्धामुळे घडून आल्या. परंतु या युद्धाची इष्टानिष्टता दहा वर्षांनंतर झालेल्या परिणामांवरून न ठरवितां तत्कालीन परिस्थितीच्या दृष्टीनें त्याचा विचार केला पाहिजे.

हबीबुल्ला मेल्यानंतर-नव्हे त्याला जनतेनें मारल्यानंतर-अफगाणांना हाताची रंग जिरविण्यासाठी युद्ध पाहिजे होतें. बरेच दिवस शांततेत घालविले-

*सरकारी रिपोर्टांत तिसऱ्या अफगाण युद्धाची मुदत ६ मे १९१९ ते ८ ऑगस्ट १९१९ अशी दिली आहे. प्रो. टॉयनबीच्या मते ९ मे रोजी युद्धास प्रारंभ झाला. १४ मे रोजी आर्मिस्टिस करण्याची विनंति अफगाणांकडून आली; हें मागील पत्रव्यवहार पाहतां शक्य दिसतें.


पाद्यमान



अफगाण स्वातंत्र्य--विजयोत्सवार्थ उभारलेली कमान

बालोद्यान प्रेस, पुणे.

पाघमानमधील मशीद



अमानुछाच्या वाढदिवसाचा स्मारकस्तंभ उजवे बाजूस दिसत आहे

लूट मारण्याची संधि युरोपियन युद्धानें आणली होती तीही गमावली, धर्मावर हल्ला झाला त्याचा प्रतिकार आपण करूं शकलों नाहीं—इत्यादि विचारांनीं त्यांचे बाहु फुरफुरूं लागले. आणि नव्या अमिरानें हिंदुस्थानवर त्यांना हल्ला करूं दिला नसता, तर आपसांतच यादवी माजून ही युद्धप्रीति बाहेर पडली असती. अफगाणांकडे तयारी मुळीच नव्हती, दारुगोळा पुरेसा नव्हता, समोरा-समोर शिस्तीनें तोंड देण्याची पद्धति त्यांना ठाऊक नव्हती, तरीही हें युद्ध कां सुल्लं व्हावें याचें कारण, जनतेची लढाई करण्याची उत्कट इच्छा हेंच होय !

तिसऱ्या अफगाण युद्धाची पहिली गोळी इंग्रज बंदुकांतून झडली ही गोष्ट खोटी नव्हे. अमीर तयारी करतो असा संशय येतांच त्याची सिद्धता पूर्ण होऊं न देतां अवचित घाला घालून शत्रूला चाकत करणें हें धर्मयुद्ध ठरेल ! परंतु, आजपर्यंतचा शिरस्ता आणि इंग्रजांची सनदशीरपणाची बढाई लक्षांत घेतां अमिराला एका खलित्यानें तरी “ युद्ध पुकारल्याची ” खबर देणें रास्त ठरलें असतें. शिवाय महायुद्धांत आलेल्या अनुभवाचा आणि झालेल्या तयारीचा किंचित् जरी विचार केला असता, तरी अफगाणांचा पाडाव करण्यास हिंदुस्थानसरकारास फार आयास पडले नसते, हें स्पष्ट दिसलें असतें. परंतु अपमानानें क्रुद्ध झाल्या-मुळें किंवा संशयित दृष्टीनें अफगाण परिस्थितीचें निरीक्षण केल्यानें एवढा विचारही इंग्रज अधिकाऱ्यांस राहिला नाहीं. चढाईची लढाई ही नेहमीं दोन हेतूस्तव स्वीकारली जाते. आपल्या मुलखांत युद्ध न होतां तें परकीयांच्या प्रांतांत व्हावें, व प्रदेशाचें नुकसान व्हावयाचें तें आपलें होऊं नये अशी नेहमींच कुशल सेनानीची इच्छा असणार. शत्रुपक्षाला तयार होण्यास अवाधि न देतां तो गैरसावध असतांनाच त्यावर हल्ला केला, कीं आपली दहशत विरुद्ध सैन्यावर कायमची बसते आणि पुनः लढाई करण्यास ते सहसा धजत नाहींत. याच विचारांनीं प्रेरित होऊन इंग्रजसरकारनें अफगाणांवर स्वारी केली आणि पांच दिवसांत त्यांना शरण यावयास भाग पाडलें !

८२. अफगाण युद्धांची तुलना :—पण इंग्रजांनीं हें युद्ध अर्ध-वटच कां सोडलें ? अमिराला नामोहरम करून किंवा पूर्णपणें आपल्या कक्षांत घेतल्याविना तहार्ची बोलणीं कां लाविलीं ? अथवा अफगाणिस्तानचें स्वातंत्र्य तरी कां मानलें ? इत्यादि प्रश्नांचा विचार अवश्य केला पाहिजे. पाहिल्या दोन युद्धांच्या धोरणांत व या युद्धासंबंधीच्या धोरणांत मुख्य फरक तो हा, कीं

पहिल्या दोन्ही वेळेस इंग्रजांनीं अटी अमिरावर लादल्या, परंतु तिसरे वेळीं अमिरानें आपलेंच म्हणणें इंग्रजांस मानावयास लावलें. पहिल्या दोन्ही लढायांत इंग्रजांना कांहींना कांहीं तरी लूट मिळाली व नवीन प्रदेश अंमलाखालीं आले, तर तिसऱ्या युद्धानें फक्त अफगाण खंडणीची 'सुट' मिळाली; आणि अमीर इंग्रजांच्या पंजातून पूर्णपणें सुटला ! अमिराला दरवर्षीं हिंदी तिजोरीतून मिळणारी खंडणी तिसऱ्या अफगाण युद्धामुळें बंद झाला म्हणून काबुला-धिपतीचा तोटा झाला असें मानल्यास तें चूक ठरेल. नुसता आर्थिक दृष्ट्याच विचार केला तरीही, अमिराचा तोटा झाला नाही असेंच आढळेल. कारण त्यानंतर त्याला रशियन तिजोरीतून तेनात सुरू झाली. रशियानें इंग्रजांप्रमाणें कोणतीही बंधनें लादलीं नाहीत हें लक्षांत घेण्यासारखें आहे.

८३. युद्धासाठीं झालेली मनुष्य-व द्रव्यहानि :—तिसऱ्या अफगाण युद्धानें इंग्रजांना खडबडून जागें व्हावें लागलें व सरहद्दीचें धोरणही बदलावें लागलें. केवळ मनुष्यसंहार व द्रव्यनाश यांचा विचार केल्यास इंग्रजांनीं अत्यंत अविचारानें केलेलें युद्ध तें हेंच असे उद्गार कोणाही सुज्ञाच्या मुखांतून येतील. पहिल्या व दुसऱ्या अफगाण लढायांत प्राणहानि बरीच झाली असली तरी प्रदेश आणि सत्ता यांच्या रूपानें तीं भरून आली होती. तसें तिसऱ्या युद्धाचे वेळीं मुळीच झालें नाही. उलट मुठीत राहणारा अमीर डोक्यावर मिर्रीं वाहून लागतो की काय ही भीति पडली ! एकंदर सैन्य सरहद्दीवर कसें विभागलें होतें तें पहा:—

काबूलच्या रोखानें खैबरघाटांत :—२,८०० घोडेस्वार; १६,५०० बंदुक-धारी शिपाई व ११० तोफा.

गझनीच्या रोखानें वजिरिस्तानांत :—१,१०० घोडेदळ; ९,१५० रायफल-धर शिपाई व ६० तोफा.

बलुचिस्तानांतून कंदाहारच्या रोखानें :—४६० घोडेस्वार; ५,२५० रायफलवाले पादचारी व २४ तोफा.

सिंधूगार एकंदर ३,४०,००० माणसें आणि १,५८,००० जनावरें तिसऱ्या अफगाण युद्धाच्या वेळीं गुंतलीं होती. *

अफगाण सरहद्दीवरील हवामानासंबंधीं सविस्तर विवेचन पुढें येईलच. त्यामुळे लढाईत कामास आले त्यांपेक्षां अधिक सैनिक आणि अधिकारी इतर कारणांनीं रुग्णालयांत गेले आणि युद्धेतर कारणांनीं स्वर्लोकाप्रत गमन करते झाले ! तिसऱ्या अफगाण युद्धाचा खर्च किती झाला याचा अंदाज हिंदुस्थान-सरकारचे तत्कालीन फडणीस मि. हेले यांनीं वरिष्ठ कायदेकौन्सिलांत १९२०-२१ चें ' फायनॅन्शियल स्टेटमेंट ' सादर केलें तेव्हां सांगितला. एकंदर १,४७,३६,००० पौंड म्हणजे त्या वेळच्या हुंडगावळीच्या दरानें १४,७३,६०,००० रुपये होतात. † परंतु दुसऱ्या एका सरकारी पुस्तकांत १९२१-२२ पर्यंत अफगाण सरहद्दीवरील युद्धाचा खर्चाचा आंकडा ४,९८,००,००० पौंड (४९,८०,००,००० रु.) असा दिला आहे. यांतील दुसराच अधिक विश्वसनीय मानला पाहिजे. कारण त्यांत इतर युरोपियन युद्धकालीन खर्चाचे सर्व आंकडेही दिले आहेत. §

कोणत्याही दृष्टीनें पाहिलें तरी इंग्रजांचा फायदा मुळींच झाला नाही. मग हें युद्ध अर्थवट कां मिटविलें ? अमिराचा पुरा बीमोड करून टाकण्यास त्यांनीं मार्गे पुढें कां पाहिलें ? त्याचें स्वातंत्र्य कां मानलें व त्याला परकीय राष्ट्रांशीं स्वतंत्र संबंध कां ठेऊं दिले ? युद्धाबद्दल जर्मनीकडून मात्र भरपूर खंडणी वसूल केली जात असतां अफगाणिस्तानकडून तशाच प्रकारचा 'दंड' कां उकळला गेला नाही ? अशा अनेक प्रश्नांना उत्तरें दिलीं पाहिजेत.

इंग्रजांचा फायदा झाला नाही ही गोष्ट खरी; त्यांचें त्या प्रदेशांतील वर्चस्व गेलें; इतर शत्रू तेथें सल्लागार म्हणून आले; त्यांच्या हाडवैच्यांशीं अमिरानें दोस्ती आरंभिली; इत्यादि अनेक प्रकार पाहून इंग्रजांचा मानभंग तर झालाच; पण आपल्या राजकीय घोरणांत बदल करावयास पाहिजे हें त्यांना स्पष्ट दिसलें. अमानुषानें रशियाकडे शिष्टमंडळ पाठविलें असतां आपण त्याला आपल्या ताब्यांत ठेवणें इष्ट नाही-तो राहणारही नाही-हें ब्रिटिश मुत्सद्यांना कळून चुकलें. अफगाणिस्तानांत 'परकी' इंग्रज आहेत तोंपर्यंत दुसऱ्या परकीयांनाही आंत येण्यास मुभा आहे हें सर्वांनाच समजलें. आपण फार ताणून धरलें तर दोस्तीची दोरी तुटणार अशी भीति दोन्ही पक्षांस वाटत होती.

† Imperial Legislative Council Proceedings, 1-3-1920, pp. 1065 and 1074.

§ India's Contribution to the Great War, p. 160.

८४. अफगाणिस्तान स्वतंत्र ठेवण्याचें कारण :— बरें, अफगाणिस्तान जिंकून त्यावर तांबडा रंग फासणें इंग्रजांना अशक्य नसलें तरी इष्ट नव्हतें व नाहींही. रशियाचें भूत दंगा माजविण्यासाठीं टपून बसलें आहे. तें निदान दोन हात दूर ठेवण्यासाठी मधील अफगाणिस्तानचा अमीर बरा आहे. तो इंग्रजांच्या ताटाखालील मांजर झाल्यास ठीकच; नाहीं तर निदान शत्रु तरी होऊं नये. शत्रु झाला किंवा मित्र राहिला नाहीं तरी एक वेळ पत्करेल, पण त्यानें इंग्रजांच्या शत्रूंशीं—रशिया, तुर्कस्तान अथवा जर्मनी यांच्याशीं—सलगीनें राहूं नये ही इच्छा साम्राज्यसंरक्षणाच्या दृष्टीनें इंग्रजांची असणें अयोग्य नव्हे. हिंदुस्थानावर वायव्येकडून कोणाचाही हल्ला झाल्यास आघाडीला तोंडी देण्यासाठी अफगाणिस्तानचें स्वतंत्र “ राष्ट्र ” बरें आहे. धक्का बसला तरी तो जिरवणारी स्त्रिंग—“ बफर ”—म्हणजेच अफगाणिस्तान—अशा दृष्टीनें त्याकडे पहात असलेले इंग्रज मुत्सद्दी, अमीर काबूलसिंहासनाधिष्ठित रहावा असेंच म्हणत आहेत. अफगाणिस्तानास लाल रंग फासला गेला तर रशियाची व हिंदुस्थानची सरहद्द एकमेकांस भिडेल म्हणून भीति वाटते. युनियन जॅक फडकत राहण्यासाठी नवे नवे प्रदेश नित्यशः आपल्या स्वामित्वाखाली यावे अशी इच्छा असणारे आंखुड दृष्टीचे हृपापलेले साम्राज्यवादी मात्र, हिंदुस्थानसरकारनें तिसरें अफगाण युद्ध अर्धवट सोडलें, अमिराला पूर्णपणें नमविलें नाहीं, म्हणून दोष देतात. परंतु इंग्रजांच्या जागीं दुसरा कोणीही दूरदृष्टि साम्राज्यवादी राज्यकर्ता असता, तरीही असेंच घडून आलें असतें. मात्र तह निश्चित करण्यांत केलेला कालक्षेप व अफगाणिस्तानबद्दल दाखविलेला अविश्वास पूर्णपणें समर्थनीय ठरणार नाहीं.

अमानुल्लानें व त्याच्या अनुयायांनीं तडफदार व बाणेदार आचरण—अविचारीपणा—केला त्याचें फल त्यांना मिळालें, तें युद्धास तोंड पाडल्यानें त्वरित मिळालें इतकेंच. एखादा धोरणी मुत्सद्दी हेंच फल अल्पायासानें “ झांकली मूठ सवा लाखाची ” ठेऊन केवळ कागदी घोडे नाचवून—दम भरून—प्राप्त करून घेता. पण फुरफुरणाच्या अफगाण बाहुंची रंग जिरली नसती. थोडीशी अधिक तयारी करून अमानुल्लानें युद्ध पुकारलें असतें, तर लढाईचा शेवट इतक्या झटपट झाला नसता आणि अमानुल्लाला खंडणी कायम राहून स्वातंत्र्याची सवलत मिळाली असती. यापेक्षा अधिक मिळवावयाचें असें अफगाणाधिपतीस कांहींच नव्हतें. तेव्हां आपल्या सैन्याचा आत्मविश्वास मारण्यापलीकडे किंवा इंग्रजांच्या

रणपट्टाविषयी त्यांच्या मनांत विशेष भीति उत्पन्न होण्यापेक्षां अमिराचा अधिक तोटा झाला नाही.

८५. इंग्रजांची नवी विचारसरणी :—परराष्ट्रीय संबंधांत मोकळीक देण्यानें आपलें विशेष नुकसान होईल अशी ब्रिटिशांना कल्पना नव्हती. रशियाचीच त्यांना फार भीति. परंतु रशियांत झारांचा अस्त होऊन तत्त्वनिष्ठ लोकशाहीचा अंमल प्रस्थापित झाला असल्यानें अमानुशाशीं त्यांचें मेतकूट जमेल असें इंग्रजांना मनापासून वाटलें नाहीं. कसेही झालें तरी अमीर पडला राजा; आपला अधिकार प्रजेवर गाजविणें हें त्यांचें कर्तव्य. हें तर बोल्शेव्हिक तत्त्वांच्या अगदीं विरुद्ध. तेव्हां काबूल व मॉस्को यांचें सख्य जमणार नाहीं असेंच इंग्रजांना वाटलें. शिवाय रशियन अफगाणिस्तानला महत्त्व देतात, तें केवळ हिंदुस्थानचें तें प्रवेशद्वार म्हणून. तेव्हां अफगाणिस्तान व रशिया यांची गद्दी इंग्लंडला जाचक होईल अशी भीति ब्रिटिश मुत्सद्यांना वाटत नव्हती. पुढें आपल्या सोईसाठीं तत्त्वनिष्ठेत थोडासा बदल करून अफगाणिस्तानचा अमीर, इराणचा शहान्शहा अशांशी देखील रशिया दोस्ती जमवूं लागला, तेव्हां मात्र ती भीति उद्भवली. सुमारे ४० वर्षे अव्याहतपणें अफगाणांचें परकीय धोरण इंग्लंडनें आपल्या हातांत ठेवलें होतें. तें परत मिळविण्याची आशा तीव्रतेनें अफगाणांना लागणें शक्य असल्यानें व तूर्त तरी त्यापासून आपल्या साम्राज्यइमारतीस धोका पोहोंचण्याचा संभव नसल्यानें, इंग्रजसरकारास अमिराचें सर्व बाबतीत स्वातंत्र्य मानावें लागलें.

८६. या युद्धाचें समर्थन :—इंग्रजांच्या अनेक चढाईच्या लढायांपैकी समर्थनीय अशी ही तिसरी अफगाण लढाईच आहे. आर्थिक किंवा प्रादेशिक प्राप्ति कांहीं झाली नसली तरी इंग्रजांचें सैन्य, त्यांचा तोफखाना, शिस्तीचा भडिमार, वैमानिक दलाचें महत्त्व इत्यादि लष्करी वर्चस्वाच्या बाबी अफगाणांच्या मनावर अविस्मर्य अशाच प्रकारें बिबल्या. अतःपर हिंदुस्थानवर हल्ला करण्याचा अविचार त्यांच्या हातून निदान २०-२५ वर्षे तरी होणार नाहीं. चिथविणारीं राष्ट्रे स्वस्थ बसणार नाहींत, अफगाणांना ते वरचेवर चेतना देतील; परंतु मानसिक आत्म-विश्वास मारून टाकण्याचें काम जें इंग्रजांनीं आपल्या प्रभावानें तिसऱ्या अफगाण युद्धांत केलें त्याचा परिणाम तात्पुरता राहिला नाहीं. निदान त्या पिढींत तरी युद्ध करण्यास उद्युक्त होणारे सैनिक काचित्च मिळतील. शिवाय सर्वसाधारण अफगाण जनतेंत राष्ट्रीय विचारसरणीचा पूर्ण अभाव आहे हें मार्गे सांगितलेंच आहे.

पहिली दोन्ही अफगाण युद्धे टाळतां येण्यासारखी होती आणि ती केली नसती तर इंग्लंडचे विशेष नुकसान झाले नसते. तशी गोष्ट तिसऱ्या लढाईची नव्हती. ती अपरिहार्यच होती. अमिराला आपल्या लोकांना आवरणे जसे शक्य नव्हते तसेच किंबहुना त्यापेक्षा अधिक अशक्य असे कार्य म्हणजे साम्राज्यसंरक्षक स्वाभिमानी हिंदुस्थानसरकारला थोपवून धरणे हे होते. दोन्ही पक्षांच्या दृष्टीने विचार करतां 'न्याय्य' असे हेच युद्ध ठरते. अशा प्रकारची न्याय्य युद्धे इतिहासांत नेहमी आढळत नाहीत. 'केलिंग पॅक्ट' त्या वेळीं अंमलांत असता आणि हिंदुस्थान व अफगाणिस्तान या दोन्ही राष्ट्रांनीही त्यावर सहा केल्या असल्या तरीही लढाईचा दोष कोणाकडे हे ठरवितांना निःपक्षपाती राष्ट्रसंघाच्या न्यायाधिकांना बरेच डोके खाजवावे लागले असते. असो.

८७. पक्या तहाच्या वाटाघाटींत विघ्ने :—तिसऱ्या अफगाण युद्धाने ब्रिटिशांचे व अफगाणांचे सख्य जुळले असे आपण आतां म्हणतो. परंतु पहिला तात्पुरता तह, नंतरच्या तहाबद्दलची वाटाघाट, तहाचा मसुदा, दोन्ही सरकारांच्या त्यावर सहा इत्यादि 'औपचारिक' बाबतींत पुष्कळ वेळ खर्च झाला. मध्यंतरी तर हे सर्व फिसकटते की काय अशी भीति पडली होती. ता. ८ ऑगस्ट १९१९ रोजी राबळपिंडी येथे झालेल्या तात्पुरत्या तहान्वये सहा महिन्यांनंतर पुनः दोन्ही देशांचे प्रतिनिधी एकत्र जमून खलवत करणार होते. पण सहा महिन्यांचे नऊ महिने झाले. १९२० मधील मसूरीच्या मुक्कामांत सर हेन्री डॉन्स् यांनी हिंदुस्थानच्या वतीने अफगाण प्रतिनिधींशी तहासंबंधी चर्चा चालविली. ही वाटाघाट बरेच दिवस चालली. परंतु 'आंत' काय झाले याची वार्ताही बाहेर नव्हती. 'सर्व मुद्यांवर एकमत' झाले असल्याचे सांगण्यांत आले आणि सर हेन्री डॉन्स्ने काबूलला पुढील बोलणी करण्यासाठी जावे असे ठरले ! जानेवारी १९२१ मध्ये डॉन्स् काबूलमध्ये होते. परंतु नोव्हेंबर १९२१ पर्यंत तहावर सहा कांही झाल्या नव्हत्या. मग मसूरीस एकमत झाले ते कसले ? डॉन्स्ने काबूलला जावे याच प्रश्नावर की काय ?

डॉन्स् काबूलमध्ये कालक्षेप कां करीत होते किंवा दोन्ही राष्ट्रांच्या मित्रत्वाच्या संधीत 'थोडे पेंड कांठे खात' होते हे बरेच दिवस कळना. लॉर्ड कर्झन यांनी सोव्हियट सरकारला जो एक महत्त्वाचा खलिता धाडला त्यांतील मजकूर वाचल्यास डॉन्स्चे काबूलमधील काम कां रेंगाळत होते ते कळून येईल.

“मार्च (१९२१) मध्ये झालेल्या व्यापारी तहानुसार रशियानें इंग्रजां-
 “ विरुद्ध कोणतेही गुप्त कट करावयाचे नाहीत असें ठरलें असतां ब्रिटिशांच्या
 “ हितसंबंधांस विघातक अशी जोराची चळवळ मध्यआशियांत आणि लीव्हांट-
 “ मध्ये चालूं असल्याचें आपणांस दिसून आलें आहे. हिंदुस्थानांतील ब्रिटिश
 “ सत्तेवर घाला घालण्यासाठीं अफगाणिस्तानांत जोराची चळवळ चालूं आहे.
 “ सोव्हिएट सरकारनें केलेल्या बऱ्याच गोष्टींपैकीं महत्त्वाची एक ही कीं,
 “ अफगाण अमिराला रशियन सरकारकडून सालीना पौंड १,००,०००
 “ (रु. १५,००,०००) खंडणी मिळणार आहे. हिंदी सरहद्दीवर बांबचा
 “ कारखाना उघडण्याचें रशियानें ठरविलें आहे, आणि जेमालपाशाला सरहद्दी-
 “ वरील रानटी लोकाना चिथविण्यास पाठविलें आहे. ”¶

८८. रशियाशीं अफगाणिस्तानचा तह :—डॉन्स् यांचें घोडें कोठें अडलें होतें तें आतां कळून येईलच. पण त्याहीपेक्षां स्पष्ट उल्लेख पाहिजे असेल तर, रशिया व अफगाणिस्तान यांच्यामध्ये झालेल्या गुप्त तहाच्या अटी पहाव्या. हा तह २८ फेब्रुवारी १९२१ रोजी मुद्रांकित झाला. म्हणजे ब्रिटिश-सिंहाचा वकील काबूलमध्ये गेल्याबरोबर रशियाशीं अफगाणिस्ताननें दोस्ती केली. सिंहाची दाढी उपटल्यासारखें झालें ! सिंह आपल्या राजनगरींत आहे याची यत्किंचित्ही क्षिति अमानुषानें बाळगली नाही. तह गुप्त असल्यानें त्याची कलमें बाहेर फुटण्यास कांहीं आठवडे लोटावे लागले.

रशिया व अफगाणिस्तान यांची दोस्ती ‘बळकट’ व्हावी आणि अफगाणिस्तानचें खरेंखुरें स्वातंत्र्य कायम रहावें यासाठीं ज्या शर्ती मान्य करण्यांत आल्या त्यांतील महत्त्वाच्याच खालीं दिल्या आहेत :—

१,३,५ आपसांत राजकीय वकिलाती असाव्या. काबूल येथें रशियन वकील व मॉस्को येथें अफगाण वकील रहावे.

२. राजकीय अथवा लष्करी करार तिसऱ्या कोणाशीं करावयाचा नाही.

६. रशियांत अथवा परदेशांत खरेदी केलेला अफगाणिस्तानचा माल रशियन हद्दींतून जातांना कोणत्याही प्रकारचा कर घेतला जाणार नाही.

८. पौर्बात्य राष्ट्रें स्वावलंबी व स्वतंत्र असावीं आणि लोकमताप्रमाणेंच राज्यकारभार चालावा असें आमचें दोघांचेंही मत आहे.

९. रशियन सरहद्दीवर अफगाणांचा मुलुख अफगाणिस्तानास परत देण्यांत येत आहे.

१०. अफगाणिस्तानास लागणारी आर्थिक व इतर मदत देण्याचें रशियानें अंगिकारिलें आहे.

पुस्तीमध्ये मदतीची फोड केली आहे ती अशी :—

(अ) तूर्त १० लक्ष सुवर्ण अथवा रौप्य रुबल्स् दरसाल दिले जातील.

(आ) कुश्क, हिरात, कंदाहार व काबूल या मार्गावर तारायंत्राच्या तारा घातल्या जातील.

(इ) यांत्रिक अथवा इतर वाकबगार तज्ज्ञ अफगाणिस्तानांत पाठविले जातील.॥

८९. रशियन तहाची छाननी :—उपरोक्त रूसो-अफगाण तह इतका महत्वाचा आहे कीं, ब्रिटिशसाम्राज्यसरकारचे जागी स्वतंत्र हिंदुस्थान असता तरीही या दोन राष्ट्रांच्या दोस्तीकडे संशयित दृष्टीनें पहाणें भाग पडलें असतें. राजकारणाच्या आखाड्यांत कोणी कोणाला विनाकारण सहाय्य करण्यास येत नसतो. पैशाची मदत एक राष्ट्र दुसऱ्या राष्ट्राला आपण होऊन देऊं लागतें, तेव्हां देणगी देण्यासाठीं पुढे आलेला हात “ चोरी ” करण्यास अथवा सांपडेल त्यावर “ हात मारण्यास ” मार्गेपुढें पाहणार नाहीं, हें पक्कें लक्षांत घ्यावें. उपकार, दान, गरीब-अनाथांचें संरक्षण इत्यादि सत्कृत्यांचा समावेश मुत्सद्यांच्या कोषांत होत नाहीं. त्यांना एकच ध्येय दिसत असतें व तें म्हणजे **स्वार्थ**. स्वार्थ साधण्यासाठीं वाटेल त्या मार्गाचा अवलंब करावा अशी पाश्चात्यांचीच रीत आहे असें नव्हे, तर आर्य चाणक्यही त्याच मताचा आहे. हें कौटिलीयग्रंथराज वाचून कोणाच्याही लक्षांत येईलच.

आतां राजकीय अभ्यासकांच्या पूर्वग्रहरहित दृष्टीनें या रूसो-अफगाण तहाकडे पाहिलें तर काय दिसतें ? आठव्या कलमाप्रमाणें पौर्वात्य राष्ट्रे स्वतंत्र व स्वावलंबी असावीं असें मत आहे, तर दुसऱ्या कलमाचें बंधन कशासाठीं ? रशियांतील प्रजेला पिकून काढलेला पैसा दहाव्या कलमाप्रमाणे अफगाणिस्तानांत कां ओतावा ? पैसा किंवा द्रव्य हें झाडाला लागत असलें, तरी तें ज्या त्या देशांतच राहणें इष्ट आहे. केवळ राजकीय हेतूसाठीं एका देशांत तें ओतण्यापासून काय फायदा आहे ?

व्यापारासाठीही परकी भांडवल दुसऱ्या देशांत गुंतविणें हा साम्राज्यशाहीचा चंचु-प्रवेश होतो, तर अशी ही फुकटची देणगी कोणत्या अंतस्थ कारणासाठी दिली जाते ? रशियानें अफगाणिस्तानला मदत करावी—नाहीं असें नाहीं. पण त्याबरोबर आपणच त्यांच्या देशांत तारायंत्रें घालण्याचें काम आपल्या खर्चानें कां पत्करावें ? जगाच्या व्यवहारांत अशा कृत्याला सहुपकार म्हटलें असतें, पण राजकारणी वातावरणांत उपकारच मुळीं नसतो. तेव्हां या प्रश्नाचाही विचार केला पाहिजे.

‘स्वतंत्र व स्वावलंबी’ राष्ट्रांना सल्ला आपण होऊन देण्याच्या भानगडींत कशाला पडावें ? हाही मुद्दा लक्षांत घेतला पाहिजे. त्यांनी सल्ला मागितला तर योग्य मोडदला घेऊन आपले तज्ज्ञ त्यांचेकडे पाठवावे. या तहाचा असाही एक अर्थ संभवतो, की ब्रिटिशादि साम्राज्यवादी, भांडवलशाहीच्या पांघरुणाखाली आपलें वर्चस्व एखाद्या देशावर प्रस्थापुं इच्छितात, तर आपल्या तत्त्वाचा प्रसार करण्याची जबर इच्छा रशियांतील लोकांना असल्यानें “स्वातंत्र्य व स्वावलंबन” या गोड शब्दांनीं ते आपलें कार्य साधीत असावेत.

९०. ब्रिटिशांची अफगाणांशीं मैत्री झाली :—या रशियन-अफगाण दोस्तीचा परिणाम इंग्रजांशीं तह ठरवितांना फार झाला हें उघड आहे. इंग्रजांचा वकील डॉन्स् यानें निश्चित तह ठरविला तो रूसो-अफगाण तहाच्या वळणाचाच आहे. ता. २२ नोव्हेंबर १९२१ रोजीं तहाचें स्वरूप बाहेर आलें, तरी इंग्लंडमधून ६ फेब्रुवारी १९२२ पर्यंत मान्यता आली नाहीं. “बादशहांना” पसंत पडल्यावर तह नक्की होतो. तहाच्या अटीचा सारांश असा :—

१. अफगाणिस्तान अंतर्गत व बहिर्गत बाबतीतही पूर्णपणें स्वतंत्र आहे असें इंग्रज मानतात.

२. लंडन व काबूल येथें एकमेकांचे राजदूत रहावे.

३. अफगाणिस्तानांत व हिंदुस्थानांत परस्परांचे काँसल व व्यापारी एजंट रहावे.

४. लष्करी हालचालींचें अथवा नाकेबंदीचें काम करावयाचें असेल, तर परस्परांनीं एकमेकांस प्रथम सूचना द्यावी.

५. अफगाणिस्ताननें पूर्वीप्रमाणेंच दारुगोळा व हत्यारें हिंदुस्थानांतून आयात करावी. त्यांवर कर घेतला जाणार नाहीं.

६. अफगाणिस्तान सरकारसाठीं लागणाऱ्या सर्व मालाची हिंदुस्थानांतून “रहदारी” होतांना त्यावर कोणताही कर बसविला जाणार नाही.

७. एकमेकांत टपालाची देवघेव इतर राष्ट्रांत होते तशी व्हावी.

याशिवाय लेखी अथवा तोंडी समजुती झाल्या त्यांत जलालाबाद, कंदाहार आणि गझनी येथें रशियन कॉन्सुलेट्स्ना परवानगी दिली जाणार नाही असे स्पष्ट म्हटलें आहे. डॉब्सने या मुद्यावरच विशेष आग्रह धरला. मात्र मुख्य तहाच्या कलमांत त्याचा समावेश नाही हें लक्षांत ठेवावें. तसेंच, अफगाण सर-हद्दीच्या बाबतींत पाहिलें तर अमिरालाच प्रदेश मिळाला असल्याचें दिसतें. अफगाण हद्द हिंदुस्थानाकडे सरकली—मग ती कितीही थोडी असो—यांतच अमिराच्या वजनाचें व ब्रिटिशांनीं ‘नमते’ घेतल्याचें गमक आढळतें.

तिसऱ्या अफगाण युद्धामुळे पेटलेल्या वणव्याची झळ वायव्य सरहद्दीवरील “स्वतंत्र” जार्तानाही लागली आणि तत्संबंधींचें हिंदुस्थानसरकारचें धोरण बदललें, इत्यादि विवेचन स्वतंत्र विभागांत येईल. इंग्रजांचा व अफगाणांचा हा तह झाल्यानें तिसरें अफगाण युद्ध याच वेळीं समाप्त झालें असें झणतां येतें. युद्ध चाललें फार फार तर ५-७ दिवस आणि कच्चा तह, तात्पुरता तह, पक्का तह या प्रकारास ३१ महिने लागले ! इभ्रतवाल्या सरकारला किती खालीं यावें लागलें हें तर यावरून दिसून येतेंच; पण अफगाणिस्तानसंबंधीं अविश्वास व संशय दाखवून आणि विनाकारण कालापहरण करून होती नव्हती ती सहानुभूतीही ब्रिटिशांनीं गमावली हेंही स्पष्ट होतें.

ह्या तहासाठीं हिंदी तिजोरीवर बराच मोठा बोजा पडला. १८ डिसेंबर १९२० ते ३१ डिसेंबर १९२१ पर्यंत एकंदर ३,८५,५९४ रुपये खर्च झाले असें लेजिस्लेटिव्ह असेंब्लीमध्यें सांगण्यांत आलें. परराष्ट्रीय सेक्रेटरींनीं, “या रकमेचा तपशील असेंब्लीच्या सभासदांपुढें ठेवणें हें सार्वजनिक हितास बाधक असल्याचेंही” सांगितलें. †

प्रकरण सातवें

अमीर अमानुल्ला : राजकीय व सामाजिक सुधारणा

९१. राज्यकारभाराची घटना व मंत्रिमंडळ :— गादीवर येतांच अमानुल्लानें राजकीय व्यवस्थेंत पुष्कळच फेरबदल केला. त्या फेरबदलास सुधारणा असें आपण पाहिजे तर म्हणूं. परंतु अफगाणिस्तानांतील बहुजनसमाजाच्या दृष्टीनें या सुधारणा घडवून आणणें इष्ट नव्हतें असा निष्कर्ष लोकसंग्रह करणारा काढूं शकेल. तेव्हां या घटकेस त्यांना सुधारणा असें न म्हणतां नवीन प्रयोग असें म्हणतां येईल.

अमानुल्लापूर्वी राज्यव्यवस्था राजाच्या 'ईश्वरदत्त' नियमांनीच चाललेली होती. असे ईश्वरी अधिकार सामान्य मानवाला नियमबद्ध करतां येणें अशक्य समजलें जाऊन अमीर करील तेंच न्याय्य, योग्य आणि आवश्यक मानलें जाई. पण अमानुल्लानें राज्यघटना लिहून काढली आणि त्या लिहिलेल्या नियमांनुसार राज्यकारभार होईल असें त्यानें जाहीर केलें.

या ७३ कलमी घटनेतील मुख्य भाग असा :—

१. अमीर हा अफगाणिस्तानचा अनियंत्रित राजा राहील.
२. इस्लाम हा राजधर्म म्हणून मानला गेला तरी यहुदी व पारशी यांना धर्मस्वातंत्र्य मिळेल.
४. अमिराच्या वारस पुत्राकडे हें राज्यपद चालूं राहील.
५. राजा धर्मसंरक्षक असला पाहिजे.
७. राजाचें नांव प्रार्थनेत ग्रथित केलें जावें.
१०. गुलामगिरी कायद्यानें अन्याय्य ठरविली आहे.

२७. मंत्रिमंडळानें शिष्टसमाजास (असेंब्ली ऑफ नोटेबल्स) आपल्या कामाचा वृत्तांत सादर करावा.

३९-४९. सल्लागार मंडळांची निवडणूक होऊन त्यांनीं आपल्या खात्याच्या कामांत सुव्यवस्था होईल असे उपाय सुचवावेत.

६८. प्राथमिक शिक्षण सार्वत्रिक व सक्तीचें व्हावें. †

मंत्रिमंडळास ' नाझारती ' असें म्हणतात. अमानुल्लाचें पहिलें मंत्रिमंडळ असें होतें :—

१. सद्र-इ-अझम	मुख्यमंत्रि	सरदार अबदुल कुदुसखान.
२. नझीर-इ-खरिजया	परराष्ट्रमंत्रि	सरदार महमद बेग ताझी (अमानुल्लाचे श्वशुर)
३. ,, ,, मालिया	मुल्की दिवाण	मिर्झा महमूदखान
४. ,, ,, तजारत	व्यापारमंत्रि	मुल्ला गुलाम महमदखान
५. ,, ,, आदलिया	न्यायमंत्रि	महमद इब्राहिमखान
६. ,, ,, हरबिया	युद्धमंत्रि	सरदार महमद नादिरखान (हल्लांचे अफगाण अमीर)
७. ,, ,, माऽअरिफ	शिक्षणमंत्रि	सरदार महमद सुलेमानखान.
८. ,, ,, दखिलिया	गृहमंत्रि	अली अहमदखान.
९. ,, ,, झरऽत	कृषिमंत्रि	अजिमुल्लाखान.

मंत्रिमंडळाचे सभासद आणि इतर कांहीं निवडक अधिकारी अथवा प्रजाजन यांचें एक कौन्सिल बनविलें होतें व जेव्हां एखाद्या महत्त्वाच्या प्रश्नाचा विचार करावयाचा असे तेव्हां त्या कौन्सिलची बैठक भरविण्यांत येई. विषय जसा महत्त्वाचा असेल तसे अधिक सभासद समाविष्ट केले जात. म्हणून मंत्रिमंडळ, व राजेसाहेबांची निकटवर्ती अधिकारी माणसें तेवढीच कायमची व ठरलेली मंडळी होती. बाकींच्या सभासदांची संख्या निश्चित नसे.

९२. अधिकारमर्यादा ठरविण्याचें कार्य :—प्रत्येक अधिकाऱ्याच्या अंमलाची मर्यादा ठरवून टाकून पूर्वीपासून चालत आलेल्या लांचलुचपतीस अमानुल्लानें पुष्कळच आळा घातला. राज्यकर्ता कितीही शक्तिमान असला किंवा

स्वाचीव प्रजेचीही सदिच्छा अन्याय्य प्रकार नष्ट व्हावे अशी असली तरी पिढ्यान्-
पिढ्या आंगीं मुरलेली संवय एकदम नाहीशी होणार कशी? अधिकाराची जागा
मिळविण्यासाठी लोक हपापलेले असत आणि वाटेल तितका पैसाही खर्च करण्यास
त्यांची तयारी असे. जागा मिळाली की आपण केलेला खर्च सव्याज भरून काढूं,
हा त्यांचा आत्मविश्वास असल्याने कशाचीच पंचाईत नसे. अधिकारी वर्गातली
ही वृत्ति नाहीशी करून ज्याने त्याने आपापल्या अधिकाराप्रमाणे वागावे, दुस-
ऱ्याचा अधिकार लुबाडूं नये अथवा दुसऱ्याच्या कामांत ढवळाढवळही करू नये
म्हणून अमानुल्लाने कडक उपाय योजले. ताझींच्या सूक्ष्म निरीक्षणांतून कोणतीही
बाब सुटणे शक्य नव्हते. अर्थात् ज्या ज्या अधिकाऱ्यांच्या “पूर्वापार चालत
आलेल्या परंपरेस” या श्वशुरजामातांनी व्यत्यय आणला, त्यांची मनें राजा-
विरुद्ध खवळून गेलीं तर आश्चर्य कसलें?

परंतु हबीबुल्लासारख्या सुलतानाचा खून झाल्याने, नव्या अभिरानें गादी-
वर चढण्यापूर्वीच पगारांत वाढ दिल्यामुळे, आणि अफगाणिस्तान स्वतंत्र आहे
असें जाहीर केल्यामुळे सर्वच जनता-अधिकारी वर्ग सोडून-खूष होती. अधि-
काऱ्यांची सत्ता कमी करणे याचा अर्थ राजरोस दरबडे घालण्याची त्यांस बंदी
करण्यासारखें होतें. त्यापासून प्रजेचाच फायदा असल्याने या प्रगतीस तिचा
पाठिंबा होता.

१३. अधिकाऱ्यांच्या सत्तेला पायबंद घातले :—अमानुल्लाच्या
सुधारणांचें क्षेत्र एवढ्यानेच संपलें नाहीं. सारापद्धतींत त्यानें सुचविलेली व
तत्काळ अमलांत आलेली योजना बहुतेक रयतेला प्रथमतः तर जाचकच वाटली.
जमिनीची आंखणी, नोंदणी किंवा मोजणी अफगाणिस्तानांत अमानुल्ला येईपर्यंत
झालीच नव्हती. हे प्रकार अमानुल्लानेच सुरू केले. तरी एकदम सर्व प्रदेश मोजून
होईल कसा? त्याला लागणारा खर्च आणावा कोटून? हेही महत्त्वाचे प्रश्न अस-
ल्याने त्या दिशेचे प्रयत्न हळुहळूच झाले. पूर्वी सारा ठराविण्याची रीत “बियाणें,
नांगर आणि पाणीपुरवठा” यांवर अवलंबून असे. सारा भरावयाचा तो पिकाच्या
रूपांत किंवा कांहीं पीक, कांहीं पैसे, असा अनिश्चित होता. स्थानिक अधि-
काऱ्यांना शेतकऱ्यांची स्थिति पाहून “सूट” देण्याचा अधिकार असे. या
दोनच बाबींमुळे अधिकाऱ्यांस लांचलुचपत खाण्यास अवसर होता.

ठिकठिकाणीं सारा म्हणून आलेलें धान्य सांठविण्याच्या सरकारी कोठ्या व त्यांचे अधिकारी असत आणि पैसा गोळा करणारे अधिकारी वेगळे असल्याने तिजोऱ्याही ठेवाव्या लागतच. हे दोन “राहू आणि केतु” प्रजेला किती गांजीत असतील याची कल्पनाच करावी लागेल.

अमानुष्ठानें सर्वच सारा पैशांत भरावा असें ठरविलें. ही सुधारलेल्या जगानें सुधारणा म्हणावी, पण अफगाणांना ती कडक शिक्षाच वाटली. कारण धान्यविक्रीची योग्य व्यवस्था असल्याविना पैसा भरणें म्हणजे त्यांस एक जुलूमच वाटला. तरी पण प्रजेनें तो निमूटपणें सोसला.

“शिगोटी” चाही नवीन योजना अमलांत येऊन दरवर्षी कर नाण्याच्या रूपानें वसूल होऊं लागला. मेंढपाल, उरूपाल आणि ‘पशु-पाल’ यांच्या-वर राज्य करणारास शिंगोटीसारखेच कर बसवावे लागतात. *

पूर्वी अफगाण सरकारचा एक मोठा तबेला असून त्यांत नेहमीच्या उपयोगासाठीं लागणारी गुरें डोरें सरकारी खर्चानें पोसली जात. “शिगोटी” घेतांना मोठमोठ्या कळपवाल्यांकडून गुरेंच घेतलीं जात. कारण गुरे विकून त्यांचे पैसे करणे आणि ते सरकारी तिजोरींत भरणे हें, सदैव प्रवासांत राहणाऱ्या त्या मेंढपाळांना शक्य कसें असणार ? परंतु शक्याशक्यता, इष्टानिष्टता, सोय गैरसोय हें न पाहतां नव्या अमिरानें सर्व प्रकारचे कर नाण्यांतच दिले पाहिजेत असें फर्माविलें. त्यानें प्रजेच्या दृष्टीनें त्याचा विचार केला नव्हता. केवळ अधिकारी वर्गाची सुधारणा करण्यासाठीं, त्यांना लांचलुचपत खाण्यास अवसर मिळूं नये म्हणून, नवे उपाय यांजलें खरे; परंतु प्रजेचें त्यामुळें किती नुकसान झाले इकडे त्यानें लक्ष दिलें नाही. या खोल परिणामाचें आकलन त्याला करतां आलें नसेल, म्हणून ते परिणाम व्हावयाचे थांबले नाहींत.

व्यापारी करांचीही अशीच अवस्था झाली. निर्गत मालावर जकात ठेवणें आवश्यक होते. कारण, मुख्य व्यापार तार्जी किंवा सुकीं फळें, गालिचे, लोंकर वगैरे तद्देशीय माल, बाहेर देशांत पाठविण्याचाच असे. आयात होणारा माल आवश्यक असल्यानें त्यावर फार जकात ठेवतां येत नसली तरी चैनीच्या वस्तूवर-

* उटांना, गाढवांना वा घोड्यांना शिंगें नसलीं तरी त्यांच्यावरील कराला ‘शिगोटी’ म्हणण्याचा प्रघात आहे. ‘शेंपूटपट्टी’ हा अर्थहानि न करतां दुसरा पर्यायशब्द वापरतां येईल.

सुगंधी तेलें, तलम रेशमी कापड, साबण, वगैरे विलासी पदार्थांवर—कर अधिक ठेवणेंच इष्ट होतें. अशा जिनसांची चटक तत्काळ लागते आणि विनाकारण परदेशांत संपत्तीचा ओघ जात राहतो, म्हणून अमानुषानें ही व्यवस्था उत्तम केली. परंतु कोठेही प्रजेस त्रास पोहोचूं नये अशी त्याची इच्छा असली, तरी सर्वत्रच कर नाण्यांत घेण्याचा कायदा झाल्यानें रयतेस पावलोंपावलीं तो नडूं लागला. योग्य धारण येईना म्हणून नुकसान सोसावें लागलें आणि अशीच परिस्थिति कांहीं वर्षे चालूं असती तर शेतकरी वर्गाची हलाखी होऊन पैसेवाले सावकार चांगलेच गबर झालेले आढळले असते. पण ९-१० वर्षांपेक्षां जास्त काळ हा प्रयोग चालूं शकला नाहीं ! *

९४. इतर कांहीं सुधारणाः—वेठबिगार बंद केल्याचें आपल्या पहिल्या जाहीरनाम्यांतच अमानुषानें सांगितलें होतें (पृ. ७२). तसेंच तबेलेही कमी करून सरकारी कामासाठीं लागतील तेव्हां वाहनें व जनावरें भाडोत्री घ्यावीं असा कायदा केला. प्रजेचें यांत हित असलें तरी अधिकाऱ्यांच्या हातून तदनुसार अंमलबजावणी होण्यास पुष्कळच अडचणी होत्या. म्हणून त्याचा फायदा प्रजेस तत्काळ दिसून आला नाहीं.

राजघराण्यांतील मंडळींस तैनात असे, त्यांना हुजूरकोठींतून रोजची शिधा, सामग्री पोहोचवावी लागे; कांहींची तर कायमचीच वर्णी खाशा पंक्तींत लागलेली होती. प्रजेवर अप्रत्यक्ष रीत्या पडणारा हा खर्च कमी व्हावा म्हणून अमानुषानें सर्वांच्या पूर्वीच्या “सवलती” रद्द केल्या. “ मोफत मदत कोणासच मिळावयाची नाहीं ” असें त्यानें ठरवून टाकलें आणि कोणाकडून कामही मोफत करवून घ्यावयाचें नाहीं असा त्याचा कायदा होता. वंशपरंपरागत चालत आलेल्या अधिकाराच्या जागा केवळ पात्रतेनुसारच दिल्या जाव्या असें ठरवून त्यानें वशिल्याच्या तद्वांची भरती थांबविली.

*अमानुषाच्या कारकीर्दीत जमिनीवरील सारा तिप्पट चौपट वाढला. एका लहान जनावरावर पूर्वी सात पूल (एक काडुली रुपाया = सात पूल = हिंदी ८-१० आणे) वेतले जात तर हल्लीं तीस पूल घावे लागतात. मोठ्या जनावरांवरील कर वीस पुलांवरून साठ पुलांवर चढला. घोड्यांवरील कर चौपट वाढला, तर खेचरांवरचा पांचपट झाला, इत्यादि वर्णन “ एशियाटिक रिव्ह्यू ” च्या जुलै १९२९ च्या अंकांत आले आहे.

“ ओकाफ ” म्हणजे धार्मिक संस्थां(नां)चें उत्पन्नही मर्यादित करण्याची नवी योजना त्याने काढली. मशीद, दर्गा, मदरसा इत्यादि ठिकाणी वार्षिक तेनात त्या त्या गांवांतून अथवा सरकारी तिजोरींतून मिळत असे. तेथील धर्माधिकारीच त्या रकमेचे कुलमुखत्यार होते. आपल्याकडे धार्मिक संस्थांच्या पैशाचा दुरुपयोग जसा होतो तसाच अफगाणिस्तानांतही होऊं लागलेला होता. म्हणून अमिरानें सर्वच उत्पन्न जप्त केलीं. सार्वजनिक द्रव्याचा विनियोग करण्याचा अधिकार धर्माध्यक्षांस नाही असें अमानुल्लाहें जाहीर केलें आणि लक्षावधि रुपयांची बचत केली. अर्थात्च धर्मगुरूंचें पित्त खवळणार; व ते खवळलेही.

लष्करी खात्यांतील शिक्षण सक्तीनें तरुणांस देण्याची योजना अमलांत आणण्यास अमीर अमानुल्लाह कारणीभूत झाला. दृष्ट-नफरी म्हणजे “ आठ तरुणांपैकीं एक ” लष्करांत भरती झालाच पाहिजे अशी त्यानें सक्ती केली. अशा तरुणांना दोन वर्षे लष्करी शिक्षण घ्यावें लागेल आणि नंतर जेव्हां लागेल तेव्हां त्यांनीं देशाच्या हांकेला “ ओ ” देऊन संरक्षणाचें वा लढण्याचें काम त्यांनीं अंगावर घेतलें पाहिजे, असें त्यानें ठरविलें. खुद्द काबूलमध्ये त्यानें एका तुर्की लष्करी तज्ज्ञाच्या देखरेखीखालीं एक मिलिटरी कॉलेज काढलें व तेथेंच लष्करांतील अधिकाऱ्यांच्या शिक्षणाची व्यवस्था केली.

हिशेबखात्यांत बऱ्याचशा सुधारणा करणें आवश्यक होतें. शेरअलीच्या काळीं हिशेब सुट्या कागदावर लिहीत आणि एकाला दुसरा, त्याला तिसरा अशी पुस्ती जोडून लांबलचक हिशेबाच्या कागदांची मालिका तयार होई. अबदुर रहमाननें बांधीव वह्यांची सुधारणा केली. पण मुख्य सुधारणा करण्याचें श्रेय अमानुल्लाहेंच घेतलें. आंकडे लिहितांना विशिष्ट खुणांचा उपयोग करण्याची बहिवाट पहिल्यापासून अफगाणिस्तानांत आहे. आंकड्यांचा उपयोग हिशेबांत क्वचित्च करीत. संस्कृतमध्ये पृथ्वी=१, धन्वंतरी=२, राम=३, वेद=४, अशा सांकेतिक खुणा ठरलेल्या आहेत; तशाच प्रकारच्या कांहीं खुणा अफगाणांच्या असत. हा प्रघात कां व कसा पडला तें सांगतां येत नाहीं. हवीबुल्लाच्या मनांत सर्व हिशेब आंकड्यांतच लिहिला जावा असें होतें व म्हणून त्यानें आपली इच्छा अधिकाऱ्यांना बोलून देखील दाखविली. “ सर्व हिशेबाचा घोंटाळा माजेल ” अशी सबब हजरजबाबी अधिकाऱ्यांनीं हवीबुल्लाला सांगितली व त्यानें ती लगेच मानलीही. पण अमानुल्लाह पुढें तसें कांहीं चालणारें नव्हतें. त्यानें प्रथमतः कांहीं

दिवस नवी आंकडेपद्धति लोकांच्या हातीं वसावी म्हणून शाळा घातल्याप्रमाणेंच केलें. त्यामुळें कोणत्याही प्रकारचा घोंटाळा न उडतां सर्व हिशेब व्यवस्थेशीर होऊं लागले. ही नवी हिशेबाची पद्धत तुर्की वळणाची होती.

९५. न्यायदानाची नवी व्यवस्था :—पण याहीपेक्षां, महत्त्वाची योजना कायदेमंडळासंबंधीची होती. पूर्वी अफगाणिस्तानांत कोणतेही सनदशिर निर्बंध किंवा कसलीही व्यवस्थित राजकीय घटना नव्हती. अमीर बोलेल किंवा काजी सांगेल तेंच वेदवाक्य अथवा कायदा मानला जाई. परंतु अमानुष्कापुढें तुर्कस्तानचें उदाहरण होतें. तांहींचा सल्ला त्याला वरचेवर मिळत असे. एक “मडफल-इ-कानून” (कायदेमंडळ) त्यानें निवडून त्यास निरनिराळ्या खात्यांची कामें ठरविण्याचें व न्यायदानासाठीं कांहीं नवीन कायद्याचें “कोड” तयार करण्याचें काम दिलें.

“शरा” प्रमाणें न्याय देण्यापलीकडे काजीचें काम नसे. आणि बहुतेक खेपेस मनाला वाटेल तोच निर्णय ते देत. कारण संबंध “शरा” तरी त्यांनीं कोठें वाचला होता ? शिवाय सर्वच न्यायदानाचे अधिकार योग्यता नसतां मुलांचे मार्थी मारणें इष्ट नव्हतें, न्याय्य नव्हतें व योग्यही नव्हतें. म्हणून अमानुष्कानें मुला व काजी यांचे अधिकार कमी करण्याचा यत्न केला. नांवापुरते कांहीं अधिकार कार्जांकडे ठेवून बाकी सर्व न्यायदान खास नेमलेल्या न्यायाधिकांकडे सोंपविलें गेलें. अबदुर रहमाननें जिल्हाधिकाऱ्यांसच न्यायदानाचें काम दिलें होतें; पण कायद्याचें पुस्तक वेगळें असं नसल्यानें आपल्या तर्कबुद्धीवरच त्यांना अवलंबून रहावें लागे. एक “६८” कलमी चोपडें साधारण मार्गदर्शक म्हणून अबदुर रहमाननें करून दिलें होतें. स्वतंत्र “कोडा”ची बरोबरी त्यानें कशी होणार ! म्हणून “कोड” तयार करणें, गांवांतील “पाटला” पासून तों जिल्ह्याच्या कलेक्टरापर्यंत व नंतर प्रांताधिकारी गव्हर्नरापर्यंत प्रत्येकाचीं कामें ठरविणें, त्यांच्या कार्याची दिशा निश्चित करणे इत्यादि कार्यासाठीं अमानुष्कानें एकवीस तज्ज्ञांचें एक मंडळ नेमलें.*

९६. सुधारणांचे बरेवाईट परिणाम :—गादीवर येतांक्षणींच आनंदाच्या भरांत, ज्वानीच्या उमेदींत, सत्तेच्या मदांत केलेल्या या सर्व गोष्टी

* ह्या माहितीस आधार मुख्यतः डॉ. गनीच्या पुस्तकाचा आहे.

A. Gani : Review of Political Situation in Central Asia.

सद्धेतूनें प्रेरित होत्या असें अमानुळाचे शत्रूही मान्य करतील. परंतु नुस्त्या सद्धेतूनें वागून जगांत चालत नाही. काल, स्थल व परिस्थिति यांचा परिणाम लक्षांत घेणें आवश्यक असतें. लौकिक परिस्थितांच अशी होती कीं, केवळ हेतूंच्या उच्चत्वामुळें अमानुळास यश येणें कठीण होतें. केवळ तो अयशस्वी ठरला म्हणूनच आपण असें म्हणतां असें नव्हे. त्याचें अंगीकृत कार्यच इतकें अवघड होतें, कीं यशाची अपेक्षा करणें म्हणजे अविमर्शी आशावादीपणाच ठरणार होता. अमानु-
ळाच्या नव्या सुधारणांची छाननी थोडक्यांत करणें अप्रस्तुत होणार नाही.

अधिकाऱ्यांची सत्ता मर्यादित करणें म्हणजे त्यांचे स्वेच्छाचाराचे पंख तोडून त्यांस एके ठिकाणीं जखडून टाकल्याप्रमाणेंच झालें. सत्तेची हाव परमेश्वरालाही आहे म्हणतात आणि मनुष्य तर सत्ता सोडण्यास किती नाखूष असतो हें कोणांस सांगायला नको. अमानुळा सत्ताधारी होताच आपल्या अधिकारास कात्री लागली हें कोणाही जुन्या अंमलादारांना पटलें नाहीं. विशेषतः “ हा आपल्यापैकींच राजा आहे, आपणांस चंगळ करावयास मिळणार ” या आशेनें ते त्याजकडे पहात असतां त्याजकडून आली होती तीही सत्ता कमी होऊं लागली, हें पाहून ते नव्या अमिरास प्रतिकूल झाले अमानुळाच्या कृत्यामुळें शेवटीं फायदा आपलाच आहे, आपल्या राष्ट्राची अशानें प्रगति होईल, आपला नांवलौकिक वाढेल, इत्यादि राष्ट्रीय आकांक्षांचें आकलन करण्यास दूरदृष्टीची दुर्बिण लागते. ती या गतानुगतिकांजवळ कोठून असणार ?

करांची आकारणी नव्या पद्धतीनें म्हणजे जमीन मोजून, गुरें मोजून, “ सुधारलेल्या ” जगांतील रीतीप्रमाणें करण्याचा अमानुळाचा प्रयत्न अत्यंत अद्भुतदर्शी होता असे अफगाण परिस्थिति लक्षांत घेतल्यावर म्हणावें लागतें. प्रजेनें राजाला कर द्यावे हें तत्त्व राजसंस्था अमलांत आल्यापासूनचें असलें, तरी प्रजेला दुखवून कर वसूल करावे यांत हित नाहीं. उलट कर देणें आपल्याच हिताचें आहे, अशी खात्री प्रजेची झाली पाहिजे. सांगिर्नीच्या जोरावर कर वसूल करणें अगर कराचा लागणे म्हणजे राजसत्तेच्या मुत्सद्देगिरीस काळिमाच होय.

कर, धान्य अथवा पिकाच्या रूपानें भरण्यापेक्षा नाण्यानें भरणें हें लोकांच्या सुधारणेचें लक्षण ठरतें; आणि त्यानें अधिकाऱ्यांना “ हातचलाखी ” करण्यास सवड मिळत नाहीं. (हातचलाखी करण्याची संवयच जडलेली असली म्हणजे मग वाढेल ते प्रयत्न केले तरी ती थांबवितां येत नाहीं.) ह्या दोन मुख्य फायद्याच्या

बाबी असतांना देखील अमानुषानें “ कर नाण्यांत वसूल केला जावा ” असा कायदा केला ती मोठीच चूक झाली. कारण अफगाण मनोवृत्ति अशी आहे कीं, तिला कोणत्याही प्रकारचें नवें बंधन नको असतें. इतकेंच नव्हे तर अशा बंधनाच्या पुरस्कर्त्यांचा नायनाट केल्याविना ती कधीं थांबणार नाही. धान्य किंवा फळें अथवा गुरेंढोरें विकून त्यांचा पैसा कराबयाचा व नंतर तो सरकारी कबेरेंत भरावयाचा असा अमानुषाच्या राजवटीतील नियम. तेव्हां अशा रानटी लोकांना-पैशाशिवाय केवळ वस्तूंच्या परस्पर विनिमयावरच ज्यांचा जीवनक्रम पिढ्यान्पिढ्या चालत आला अशांना-हें नवें बंधन जाचक झालें; आणि विद्यमान राज्यपद्धतीविरुद्ध तिटकारा उत्पन्न होण्यास तें एक कारण झालें.

बलुचिस्तानांतील कांहीं भागांत ब्रिटिश अधिकारी आजमितीसहि जमीन-सारा धान्यरूपांनं घेतात हें लक्षांत ठेवण्यासारखें आहे. व्यापाराची वाढ झाल्या-खेरीज किंवा नाण्याची व्यवस्था नीट असल्याविना सर्वच व्यवहार नाण्यांत व्हावे अशी सक्ती करणें किती त्रासदायक व आर्थिक दृष्ट्या हानिकारक होतें याची कल्पनाच केली पाहिजे. तेव्हां अशा लोकांवर सक्तीनें कोणत्याही सुधारणा लादणें म्हणजे पर्यायानें त्यांना आपणांविरुद्ध बंडास उद्युक्त करण्यासारखेंच होतें.

अफगाणांची मनोवृत्ति कोणत्या प्रकारची आहे याचें वर्णन वेळोवेळीं येऊन गेलेंच आहे. निर्बंध असा त्यांना मुळीच खपत नाही. कसल्याही प्रकारचें बंधन म्हणून त्यांना आवडत नाही. आणि आतांपर्यंतच्या इतिहासांत त्यांनीं कोणा सत्ताधीशापुढें डोकें नमविलें असेल तें केवळ तो अधिक शक्तिमान् होता यासाठीच. जमिनीची नुसती मोजणी केल्यानें त्या अडाणी रानटी लोकांचें कांहीं नुकसान होत नसलें, तरी “ जमीन मोजणारा हा तिरशिंगराव कोण ? ”-“अमीर झाला तरी त्यानें हें नवें वेड कशाला काढावें ? ”-अशा कल्पना काढणारे अफगाण लोक आहेत. तबेल्यांतील जनावरें कमी करून पुष्कळसा खर्च अमानुषानें वांचविला. तसेंच मुदपाक-खान्यांतही कांटकसर करून फुकट भोजन झोडणारांची वर्णी बंद केली. त्यामुळें जनतेच्या मनावर काय परिणाम झाला हें पाहिलें पाहिजे. आपल्याकडेही अद्यापि “ गुरेंढोरें ” पाळणें म्हणजे चांगलें लक्षण समजतात; गुरेंढोरें दारीं असणें हें वैभवाचें चिन्ह मानलें जातें आणि पाळीव जनावरें कमी करण्याची पाळी येणें ही लक्ष्मीच्या विन्मुखतेची प्रस्तावना मानतात. “ पशू ” म्हणजेच “ पैसा ” अशी जेव्हां व्याख्या होता त्या काळीं सर्वच जनतेच्या भावना अशा प्रकारच्या होत्या.

अफगाण लोक अद्याप त्याच पौराणिक काळांत नांदत आहेत याबद्दल दुमत नाही. म्हणून अमानुष्ठानें गुरेढोरे कमी केलीं तें तेथील लोकांस पसंत पडलें नाही. अमिराला ही कुबुद्धि कोटून झाली असें त्यांना वाटलें.

तीच बाब शिघासामग्रीची, पंक्तीस बसणाऱ्या फुकट्यांची आणि तैनात खाणाऱ्या ऐद्यांची. राजाचें वैभव ठरविण्याचें साधन म्हणजे त्याच्या संपत्तीवर विनाकारण पोसल्या जाणाऱ्या आश्रितांची संख्या. बरे, या आश्रितांचा कांही उपयोग म्हणावा तर खुषमस्करीपलीकडे यात्किंचित् नाही. पण त्यांस किंचित् नाखूष करावयाचा अवकाश की, त्याचा सूड उगविण्यासाठी नसतीं कुलंगडी उपस्थित करून चालत्या गाड्याला खीळ ते कशी घालतात तें पाहण्यासारखें असतें. हा अनुभव अमानुष्ठाच्या अफगाणिस्तानांतच आला असें नव्हे. चडूंकडील राजेरजवाड्यांचा व अमीरउमरावांचा अनुभव तोच आहे. असो, या आवश्यक, इष्ट, योग्य व सर्वथैव समर्थनीय अशा काटकसरीमुळें अमानुष्ठविरुद्ध बरीच चळवळ व्हावी ही चमत्कारिक बाब असली तरी ती साहजिक होती; मानवी स्वभावानुसारच ही घटना आहे.

याही पुढें जाऊन धार्मिक संस्थांचीं वतनें जप्त करण्यांत अमानुष्ठानें आपल्या विरुद्ध कारवाईस विशेष प्रोत्साहन दिलें असें म्हणावें लागतें. मशिदींतील काजी व मुल्ला सगळे आळशी व परजीवोपजीवी असून विनाकारण प्रगतीच्या मार्गांत व्यत्यय आणीत होते, हें सर्व खरें; परंतु त्यांना सन्मार्गावर आणण्याचा अमानुष्ठानें योजिलेला मार्ग बरोबर नव्हता. व्यवहारांत—

“यद्यपि सत्यं लोकविरुद्धं ।-नाचरणीयं नो करणीयम्”

हा उपदेशच उपयुक्त ठरतो. विशेषतः राजधर्मात याचेंच श्रेष्ठत्व अधिक आहे. अफगाणांना मुल्ला म्हणजे देवाच्याही—देव तर त्यांच्यांत नाहीतच—प्रत्यक्ष पैगंबराच्याही पलीकडचे वाटतात. कुराणाला ते एक वेळ मानणार नाहीत. पण कुराणाचा अर्थ सांगणाऱ्या मुल्लांची प्रतिष्ठा तेथें अधिक. न्यायदानाचें सर्व काम त्या मुल्लांच्या हातीं. म्हणजे लोकांना त्यांनीं सक्तीनें आपल्या कच्छपी लावलेले. अशांना एकाएकी नाखूष केल्यानें खळबळ किती उडाली असेल ? शिबाय सर्वांचीच वतनें जप्त झालेली ! मग काय विचारावें ? हे सर्व चेवलेले लोक एक-वटून राजशक्तीविरुद्ध तुटून पडले !

‘ लष्करी शिक्षणाबद्दल अफगाण नाखूष नसावेत; कारण ते जात्याच लढवय्ये पडले ’ अशी जर कोणी विचारसरणी लावू लागला तर ती चुकीची ठरेल. कारण लढण्याची, खून करण्याची व नेमबाजीची त्यांना जन्मापासून संवय असली तरी, सक्तीने लष्करांत जा म्हणून सांगितले, कीं घोंडें अडतेच. सर्वच लोकांचें तसे असतें. सक्ती म्हटली, कीं त्याला विरोध आलाच ! अफगाणांना लढाईची हौस कितीही असली तरी सरकारनें निर्बंध लादल्यावर ते लढाईचें शिक्षण घेण्यास जाणार नाहींत ! त्यांची लढाईची हौस म्हणजे तरी काय ? कोणाच्याही तंत्रानें न चालतां आपणांस वाटेल त्याला ठार करणें, लुबाडणें, हाच त्यांचा लढवय्येपणा होय !

लष्करी शिक्षणाची सक्ति अफगाणांना आवडली नाहीं. मुळांचे हक्क काढून घेतल्यामुळें व त्यांचीं वतनें जप्त केल्यामुळें ते खवळले. आणि राजदरबारांतील ‘बडे बापके बेटे’ बरेचसे कामाला लावल्यामुळें ते नाखूष झाले. शेतकरी व कामगार लोकांची देना सांगावयास नकोच. त्यांची आर्थिक परिस्थिति खालावत चालली, आणि अनेक दृष्टीनें नवे कायदे त्यांस जाचक वाटू लागले. मग अमानुषाविरुद्ध तत्काळ बंडें कां उद्भवलीं नाहींत ? किंवा लोकांचा असंतोष ताबडतोब दृश्यमान कसा झाला नाहीं ? आणि झाला असल्यास अमानुषाच्या कोणत्या उपायांनीं तो निवारला गेला हें पाहिलें पाहिजे.

अमानुषाच्या सुधारणांचें महत्त्व आकलन करण्याची शक्ति ज्या फारच थोड्या शिकलेल्या लोकांत होती त्याच सर्वांना नव्या योजनेखालीं अधिकाराच्या जागा व हुद्यांची कामें मिळालीं. केवळ वंशपरंपरेशिवाय दुसरे शिफारसपत्र ज्यांचेजवळ नव्हतें, अशांना अर्थात्च नोकरीस पारखें व्हावें लागलें. तेव्हां ज्या थोड्या लोकांना नवीन अधिकार मिळाले त्यांनीं—स्वार्थांमुळें नव्हे तर, देशाचें अंतिम कल्याण व्हावें म्हणूनच—अमानुषास दुजोरा दिला. दुसरे कांहीं सरदार सरंजामदार होते. नव्या अंमलाखालीं त्यांच्या सावकारी उद्योगधंद्याला तेजी आली. अशा सरदारदरकदारांचा उद्योग तो कसला असणार ? सावकारी, जमिनदारी, व्याज उकळणें आणि रयतेकडील कर वसूल करून स्वतःच्या पोतडीत भरणें हाच होय. कर नाण्यांत भरण्याचा नवा कायदा केल्यानें धान्य, पीक अथवा गुंठोरें जरूर पडेल तशीं विकारीं लागत. आणि विकत घेणार कोण ? तर असे पैसेवाले मानकरी. पूर्वीच्या जमिनदारी वा सरंजामदारीच्या जोडीला

भांडवलशाहीचा प्रताप गाजविण्याची संधि 'राज'कृपेने त्यांना आयतीच मिळाली. तेव्हा त्यांनीही दूरदर्शीपणाने अमानुषाच्या सुधारणांस उचलून घरले. हे सर्व स्वार्थी हेतूने प्रेरित झालेले होते हे सांगण्याची आवश्यकताच नाही.

साधारण जनतेची फसगत झाली असे सांगितले, तर आश्चर्य वाटण्याचे किंवा त्यांच्या अज्ञानाची कीव करण्याचे कारण नाही. राज्यक्रांति झाली, नवा अमीर आला या गोष्टीमुळे अफगाण दिपले नाहीत. कारण राजनिष्ठा हा गुण अद्यापि त्यांच्या सृष्टीत यावयाचा आहे. ज्यांचे हाती सत्ता त्याला मानावयाचे इतकेच त्यांचे शहाणपण. अमानुषाबद्दल त्यांना इतका आदर व पूज्यभाव वाटे तो त्याने " फिरेग्या "चा संबंध तोडला म्हणून, युद्ध करून लढाईची रग जिरविली म्हणून आणि राज्यांतील अधिकार वंशपरंपरा न ठेविता योग्यता दर्शविणाऱ्या खेडवळाच्याही ते आटोक्यांत आणले म्हणून. गादीवर येतांच लष्करी फौजेचा पगार वाढवून-वाढविल्याचे जाहीर करून-त्यांचीं मने आकर्षून घेतली, तेव्हा त्यांच्याकडून त्याला विरोध झाला नसला तरी त्यांच्यावर कितपत विसंबून राहतां येत होते याचा विचार करावयास हवा होता.

९७. अमानुषाने दुर्लक्ष केलेल्या बाबी :—कोणतीही इष्ट पण क्रांतिकारक सुधारणा जनतेवर लादावयाची झाल्यास प्रतिकूल परिस्थितीशी सामना देण्याची तयारी ठेवावी लागते. विरोधकांना दहशत वाटावी म्हणून सैन्य-बल इतके जग्यत तयार पाहिजे, की केवळ नाममात्रेच-तोंडी धमकावणीनेच-काम व्हावे. क्रॉम्वेलने " आयर्न् साईड्स् "च्या बळावर पार्लमेंट बरखास्त केले होते, ते नुसत्या तोंडी धमकावणीनेच ! पण आपणाला इतका विरोध व्हावयाचा नाही हीच अमानुषाची पूर्वीपासून समजूत असल्याने त्याचे पुढील बेत ढांसळत चालले. प्रख्यात योद्धा नेपोलियन बोनापार्ट नेहमी म्हणे की, लढाईच्या वेळी जय मिळाल्यास काय करावयाचे हे तर मी ठरवून ठेवीत असतोच, पण पराजय झाल्यावर काय करावयाचे याची तरतूदही मी पूर्वीच केलेली असते. अंगीकृत कार्यात पूर्ण यश येईल असा आत्मविश्वास ठेवणे इष्ट असले, तरी विपरीत परिणाम भोगण्यासाठी तयारी असावी लागते. तशी अमानुषाची नव्हती असे दिसते. मुस्ताफा केमाल जसा यशस्वी झाला तसेच आपण होऊ ही भरज्वानीतील कल्पना अमानुषाच्या मनांत घोळत असावी. विशेषतः पुढील हकीकतीवरून अमानुषाचे ठायी युद्धकौशल्य कमी होते असे म्हणावे लागते. अफगाणिस्तानचा अमीर होणे हे

काम-योद्ध्यांचेंच. शांततावादी राजा तेथील आसनावर कांहीं काल राहिला, तरी टिकू शकणार नाही हें तेथील परिस्थितीवरून स्पष्ट दिसतेंच आणि इतिहासाचा त्याला दुजोराही आहे. अफगाणिस्तानसारख्या प्रदेशांत अशा हुकुमी सैन्यबळाचें महत्त्व विशेष आहे. आजही जगतीतलावर आग्रही पण सैन्यबलान्वित देशो-द्धारक वीर कमी नाहीत. चालत आलेल्या परंपरेस लाथाडून, बहुजनसमाजाला दुखवून, “ पोक्तपणाचा ” सल्ला झिडकारून, स्वदेशहितासाठी अरेरावी सुलतान-शाही गाजविणारे वीर आज कितीतरी आहेत. पण त्या सर्वांनीं प्रथमतः ‘ सेनाबल ’ संपूर्णतेनें प्राप्त करून घेतल्यावरच आपल्या सुधारणांचा हस्ता जनते-वर दडपला. मुसोलिनी, मुस्ताफा केमाल आणि रेझा पेहेलवी ह्यांची बहुतेक भिस्त स्वतःच्या हाताखालील सैन्यावरच आहे. रशियावर सर्व साम्राज्यवाद्यांचा डोळा आहे; पण एवढ्या मोठ्या अवाढव्य राज्यांत नवीन तत्त्वे, व नवीन कडक नियम लादूनही त्या लोकांना पूर्णपणें कद्यांत ठेवण्यासाठी बोल्शेव्हिकांचें सैन्य-बलच उपयोगी पडलें आहे, पडत आहे. मग अमानुष्ठासही तसें करावयास नको होतें काय ? तें त्यानें केलें कीं नाही ? अथवा त्याच्या लक्षांत ही गोष्ट आलीच नाही ?

अफगाण मनोवृत्ति लक्षांत घेतां अमानुष्ठास त्याच्या मनांत असतें तरी सैन्यावर विसंबून राहतां येणें शक्यच नव्हतें. स्वामिनिष्ठा किंवा राजनिष्ठा, देश-सेवा, राष्ट्रप्रेम इत्यादि सद्गुण अफगाण बहुजनसमाजाला आकलन करतां येत नसतां, त्यांचे करवीं काय साध्य करतां आलें असतें ?

९८. अमानुष्ठानें केलेल्या शैक्षणिक सुधारणा :—तिसरें अँग्लो-अफगाण युद्ध थांबल्यानंतर अमानुष्ठास शांतता मिळाली व तात्काळ त्यानें शिक्षणक्रमाविषयीच्या योजना हातीं घेतल्या. अफगाण विद्यार्थी परदेशांत विद्यार्जनासाठीं पाठवावयाचे म्हणजे त्यांना अगोदर परकीय भाषा शिकविली पाहिजे. म्हणून प्रथमतः भाषापंडितांची योजना झाली. फ्रेंच व जर्मन शैक्षणिक शिष्ट-मंडळांना बोलावून काबूलमध्ये शिक्षणाची काय व्यवस्था करितां येईल याचा खल झाला. त्यांच्या मते, काबूलमध्येच विद्यार्थ्यांचें शिक्षण अगोदर पार पाडावें व नंतर उच्च अभ्यासासाठीं निवडकच विद्यार्थी परदेशीं पाठवावे असें होतें. तें अमानुष्ठास पटलें. कारण त्यायोगें खर्च कमी येणार असून फक्त लायक इसमांनाच संधि मिळणार होती.

फ्रेंच शिष्ट-मंडळाशी करारमदार झाले. अमुक एका फ्रेंच विद्यापीठाच्या ठराविक पदवीसाठी निश्चित कालांत अमुक विद्यार्थी फ्रेंच व अफगाण शिक्षकांच्या सहाय्याने तयार करावे, असे १९२३च्या अखेरीस ठरल्यानंतर “ **मक्ताब-ए-अमानिया** ” (अमानुळाची शाळा) स्थापण्यांत आली. परीक्षा काबूलमध्येंच व्हावयाच्या होत्या. यशस्वी विद्यार्थ्यांना फ्रेंच विद्यापीठांत विनाहरकत व विना-परीक्षा प्रवेश मिळावा अशी अटच होती. शिक्षणक्रम बारा वर्षांचा नेमला होता. तरी पहिली विद्यार्थ्यांची टोळी पांच वर्गांत फ्रान्सला गेली पाहिजे असा विशेष आग्रह अमानुलानें धरला व फ्रेंच शिक्षणाधिकाऱ्यांनी तो मान्यही केला.

या शाळेसाठी काबूलच्या नगरसभेने इमारत दिली. शाळेस लागणारे सामान व शास्त्रीय उपकरणी, शालेय पुस्तके, विद्यार्थ्यांचा गणवेश (युनिफार्म) व ‘साहेबी’ टोप्या इत्यादि सर्व नवे नवे सामान सरकारी खर्चाने विद्यार्थ्यांस मिळू लागले. तेथे लष्करी शिस्त असून ‘घम् घम् विद्या आणणाऱ्या’ छडीचा उपयोग क्वचित् प्रसंगीच केला जाई शाळेची वेळ सकाळी आठ ते दुपारी बारा अशी ठेवली होती. पहिल्या सहा वर्गांत विषय फार्सीमधून शिकविले जात, तर बाकीच्या सहा वर्गामध्ये अरबी, फार्सी, अफगाण इतिहास व धर्मशिक्षण हे विषय वगळून बाकीचे शिकवितांना फ्रेंच भाषा माध्यम म्हणून वापरण्यांत येई. दर तीन महिन्यांनी परीक्षा घेण्यांत येत. मुळांकडे धर्मशिक्षणाचे काम असे आणि प्रत्येक दिवशी शेवटचा तास कुराण-पठनासाठी राखून ठेवित. युरोपियन प्रोफेसरांचा दर्जा मुळांना साहजिकच प्राप्त होई. पण विद्याऱ्या विद्यार्थ्यांचे मात्र हाल होत. कुराणातील वचने प्रमाण मानणाऱ्या दाढीदीक्षितांनी दुनिया ‘सपाट’ असल्याचे अज्ञाच्या शपथेवर सांगवे, तर भूगोल शिकविणारा फ्रेंच प्रोफेसर पृथ्वी नारिंगासारखी गोल असल्याचे विधान सप्रमाण करी आणि पटण्यासारखी कारणे देई. तेव्हां खरे कोणाचे व ते कां ? अशी संदेहवृत्ति विद्यार्थ्यांच्या मनांत एकसारखी उत्पन्न होई. अरबी, फार्सी, लिहितांना त्यांना उजवीकडून डावीकडे टांक अथवा पेन्सिल न्यावी लागे, तर फ्रेंच लिहितांना त्यांच्या अगदी उलट ! नेहमीच्या संवधीप्रमाणे तीं अफगाण मुले फ्रेंच पुस्तके उघडू लागली कीं, त्यांना पुस्तकाचा शेवटच आढळे. कारण अरबी व फार्सी पुस्तकांचा प्रारंभ आपण जेथे पुस्तक संपवितों तेथून होतो. इतक्या अडचणी असून देखील त्यांची शिक्षणासक्ति कमी झाली नाही. नव्या पोषाखाची तर मौज त्यांना वाटलीच; पण आपल्या वाडवडिलांना जे शिकावयाला मिळाले

नाहीं तें आपण शिकत आहोंत, या स्पर्धेनें ते शाळेस जात. नवीं उपकरणीं, नवी भाषा, मनोरंजन व प्रत्यक्ष व्यवहारांत आढळणाऱ्या गोष्टींची शास्त्रीय चर्चा, चित्रे, नकाशे इतक्यांचा मोह थोडाथोडका नव्हता. नुसत्या नव्या पोषाखाच्या आकर्षणामुळे बरींच मुलें शाळेंत जाऊं लागलीं होती. साहेबी कपड्यांची त्यांची आवड अल्पावधीतच इतकी वाढली, कीं जुन्या पद्धतीनें डोक्यास 'मुंडासें' गुंडाळलेल्या माणसाकडे पाहून ते हंसूं लागत व " पागोठ्यांत डोकें बांधून घेणारा 'नफर' (मनुष्य)" म्हणून त्याची चेष्टा करीत.

९९. **अमानुछानें स्थापिलेल्या शाळा** :—जर्मनीचे शिक्षणविषयक तज्ज्ञ काबूलमध्ये आल्यानंतर त्यांनींही फ्रेंच पद्धतीवरच " **मक्ताब-ए-अमानी** " ही दुसरी शाळा काढली. तीतही फ्रेंच शाळेप्रमाणेंच व्यवस्था होती. मात्र फ्रेंच भाषेऐवजीं जर्मन भाषा शिकविली जाई आणि यांत्रिक व रासायनिक शिक्षणाकडे विशेष लक्ष असे. या दोन महत्त्वाच्या शाळांखेरीज अमानुछानें नवीन स्थापिलेल्या शाळा पुढें दिल्या आहेत.

१. " **मक्ताब-ए-हुकुम्** " म्हणजे राज्यकारभारासाठीं लागणारे अधिकारी तयार करण्याची शाळा.

२. " **दार-उल्-मुऽआलिमीन** " ही शिक्षकांना शिकवण्याची शाळा (टीचर्स ट्रेनिंग स्कूल).

३. " **मक्ताब-ए-लिसेन** " म्हणजे भाषा-शाळा. फ्रेंच, तुर्की, इंग्रजी, रशियन, इत्यादि परकीय भाषांचें ज्ञान येथें दिलें जात असे. दुभाषी, परराष्ट्रीय मंत्रि, वकील, कॉन्सल वगैरे अधिकारी तयार करण्याचा हा आखाडाच म्हणावा.

४. **मक्ताब-ए-नाजरा**—सुतारीची शाळा.

५. " " **तलिग्राफ**—तारखात्याची शाळा, ' तार मास्तर ' तयार करण्यासाठीं

६. " " **झरियात**—शेतकीविषयक शाळा.

७. " " **मस्तुरात**—मुलींची शाळा. यांत उच्च-नीच असा भेदभाव व राखतां सर्व मुली, राजकन्या देखील, जात असत.

८. **मक्ताब-ए-इदायिया**—या शाळेला हायस्कूल, कॉलेज अथवा युनिव्हर्सिटीही म्हणावें. कारण तिच्या वरची शिक्षणसंस्था अफगाणिस्तानांत दुसरी

नाहीं. १९ ते २२ वयाचे विद्यार्थी यांत घेतले जात, व त्यांना आपल्याकडील हायस्कुलांतले सर्व विषय शिकविले जात. मात्र धर्माचे धडे तेवढे आपल्या शाळांत नसतात ते तिकडे होते आणि कुराणाखेरीज दुसरा धर्म आहे असें म्हणण्यास कोणता मुसलमान तयार होईल ? तेव्हां कुराणांतील कंटाळवाणे धडे विद्यार्थ्यांना रोज मनांत नसतांना ऐकावे लागत ! इंग्रजी व गणित विषयांवर विशेष लक्ष दिलें जाई आणि दर आठवड्यांत या प्रत्येक विषयास नऊ तास दिलेले असत.*

१००. प्रतिक्रियेस प्रारंभ झाला :—अमानुष्ठाच्या सर्व सुधारणा सद्धेतूंनी प्रेरित असल्या तरी त्यांचा परिणाम व्हावयाचा तोच झाला. अशा सुधारणांमुळे पसरणारा असंतोष, बिघडणारी व्यवस्था अथवा बंडाळीला अनुकूल होणारें वातावरण इत्यादिकांचा विचार करून सुधारणा एकदम न लादतां आस्ते कदम जाणेंच सावधागिरीचें ठरलें असतें; किंवा भाडोत्री सैनिक बरेचसे ठेऊन त्यांच्या हुकमी बळावर आपल्या नव्या कल्पना अंमलांत आणणें इष्ट झालें असतें. परंतु असें कांहींच न करतां आपल्या दगलबाज सैन्यावर, नव्या दमाच्या सुशिक्षित पण मूठभर अनुयायांवर आणि स्वतःच्या सद्धेतूंवरच भरंवसा टाकून अमानुष्ठांनं ही सुधारणांची नौका जनतेच्या महासागरांत तर लोटली. प्रथमतः कांहीं दिवस अडचण न येतां तिचा प्रवास झाला खरा; पण सुमारे चार वर्षांनीं मात्र वादळें उद्भवूं लागलीं.

कंदाहारच्या वायव्येस जमिन्दावर म्हणून एक जिल्हा आहे. त्यांत राहणाऱ्या अलीझी लोकांनीं अमानुष्ठाच्या सुधारणेस विरोध करण्यासाठीं बंडाचें निशाण उभारलें (एप्रिल—मे १९२३). “ आम्हांला लष्करी नोकरी करण्याची सक्ती नसावी. ” हें तर त्यांचें मुख्य गाव्हणें होतेंच. पण सारा वसूल करण्यांतही आमचेवर फार जुलूम होतो असें त्यांचें म्हणणें होतें. अमानुष्ठाच्या सैन्यानें बंडखोरांना शांत केलें. ती आग फार पेटली नाहीं. पण पुढें मार्च १९२४ मध्यें खोस्त विभागांतील जर्द्रन व मंगल जमातींनीं बंड पुकारलें. सुलेमान खेलही (खेल = जाति, जमात) त्यांना मिळाल्यामुळे बंडाला विशेष महत्त्व प्राप्त झालें. त्याच वेळीं हिंदुस्थानसरकारच्या “ कैदेत ” असलेले याकुबखानाचे दोन

* ही सर्व माहिती विश्वभारतीच्या एप्रिल-जुलै १९२९ च्या अंकांत आहे.

F. Benoit : *Vishvabharati* (April-July 1929), pp. 50-59.

मुलगे देहरादूनहून पळून अफगाण बंडखोरांना सामील होण्यासाठी निघाले. परंतु अफगाण अमिरांची व हिंदुस्थानसरकारची दोस्ती फार 'पुरातन' व विशेष सलगीची पडली ! अमिराविरुद्ध लढण्यास ही " मुल्लें " जातात हें पाहून हिंदुस्थानसरकारने त्यांना पाराचिनार येथें अडकवून धरलें आणि अमिरावर " उपकार " करण्यासाठी त्यांना परत आणून " पूर्ववत् " आपल्या " कडक " बंदोबस्तांत ठेवलें (मे १९२४).

४ ~~इसीबुलाचा~~ अबदुल करीम म्हणून एक दासीपुत्र होता. तो जरा महत्वाकांक्षी असल्याने त्यालाही ब्रिटिशांनी बनारस येथें पेंशनबद्ध करून ठेवला होता. अर्थात्च त्यानें पलीकडे अफगाणिस्तानांत जाऊन " आमच्या जुन्या जिवलग दोस्ताला " त्रास देऊं नये (?) अशी मनापासूनची उत्कट इच्छा असल्याने त्याला कैदेतच ठेवलें होतें. परंतु काय चमत्कार घडला कोण जाणे; तो या बंडाच्या वेळीच अगदी नेमका बनारसहून पळाला आणि सरहद्दीवरील डोळ्यांत तेल घालून चोबीस तास जागरूक राहणाऱ्या, टेहळणी करणाऱ्या आणि पहारा ठेवणाऱ्या सर्व अधिकाऱ्यांच्या हातून निसटून अफगाणिस्तानांत गेला, इतकेंच नव्हे तर बंडखोरांचा पुढारी झाला ! हा दैवी चमत्कारच होय असें कित्येकांस वाटलें ! एरव्हीं ब्रिटिशांच्या इतक्या कडक बंदोबस्तांतून तो पळून जाणें शक्य तरी आहे काय ?

१०१. रशियाची विपर्यस्त टीका :—ब्रिटिशांशीं वैर धरलेल्या बोल्शेव्हिकांनीं मात्र या बंडाळीवर कांहीं तरी विपर्यस्त (?) टीका केली. ताश्कंद येथील मुस्लीम खात्यानें (आशियांत रशियन चळवळीचें हें एक खात आहे.) अशी बातमी प्रसिद्ध केली कीं:—

" भाडोत्री बंडखोरांच्या मध्यस्तीनें ग्रेट ब्रिटननें अफगाणिस्तानच्या तरुण " अमिराविरुद्ध बंड उभारलें असून त्यामुळें विनाकारण बऱ्याच निरपराधी " लोकांचें रक्त सांडलें गेलें." †

पण खरें पाहतां ग्रेट ब्रिटनचा व अफगाणिस्तानचा निरंतरचा दोस्तीचा तह झाला असतां असा बेइमानपणा, वचनभंग, किंवा क्षुद्रबुद्धीचा आगलावेपणा इंग्लंड करील तरी कशाला ? अफगाणांशीं युद्धच करावयाचें अगर अफगाणि-

स्तान बिकावयाचें म्हटलें, तर सर्वशक्तिमान् साम्राज्यसरकारला तें अशक्य का आहे ? बरें, इंग्लंडला बंडखोरांना अमानुषाविरुद्ध चिथवावयाचें होतें असें मानलें तर २२-८-१९२४ रोजी ब्रिटिशांनीं अफगाणाधिपाला दोन विमानें विकत दिलीं असतीं का ? खास बंडखोरांना वठणीवर आणण्यासाठीं खुद्द काबूलमध्ये नेऊन ही दोन विमानें हिंदुस्थानसरकारनें पोंचविलीं तीं कशासाठी ? तसेंच बंडखोरांचा पुढारी अब्दुल करीम पुनः इंग्रजांनीं अटकेंत ठेवला हें कशाचें द्योतक ? बंड मोडतें असें पाहतांच तो परत आला. लाहोरमध्ये येतांच चाणाक्ष पोलिसांनीं त्याला बनारसहून पळालेला “कैदी” म्हणून ओळखलें व पुनः पूर्ववत् त्याला “कैदेत” ठेवलें. स्वतःच्या वचनपूर्ततेसाठी, “मित्र जयासि म्हणविलें सूर्खें त्याशीं करूं नये कपट” या शिष्टाचाराला मानावें म्हणून जिवापाड झटत असतां ब्रिटिश सरकारनेंच हें बंड उठविलें, कैदेतील अब्दुल करीमला त्यांनींच सोडलें, इत्यादि आरोप त्यांवर करणें योग्य होईल का हें वाचकांनींच ठरवावें ! *

बंडखोरांचा पुरा पाडाव होण्यास ८।१० महिने लागले. १९२५ च्या फेब्रुवारी अखेरीस काबूलमध्ये अमानुषानें एक मोठा बंडसमाप्तीचा समारंभ साजरा केला. या बंडांचा परिणाम म्हणून अथवा अमानुषाची इच्छा म्हणून सुधारणांची गाडी आतां एकदम हळू जाऊ लागली. मुळांचे अधिकार काढून न्यायखात्याकडे दिलेली कांहीं कामें पुनः मुळांकडेच आलीं. कारण बंडखोरांची त्याबाबत मागणीच तशी जोराची होती.

१०२. मुहाजिरिनांचें काबुलास प्रयाण :—तिसऱ्या अफगाण युद्धाचें वर्णन झाल्यानंतर अमानुषानें केलेल्या महत्वाच्या सुधारणा व त्यांचे दूरवर पोहोचणारे परिणाम यांचें विवेचन झालें. आतां येथें इतर कांहीं प्रासंगिक गोष्टींचा निर्देश करून नंतर युरोपसंचार प्रकरणास प्रारंभ होणार आहे.

* श्री. विठ्ठलभाई पटेल यांनीं वरिष्ठ कायदेमंडळांत पुढें आणलेल्या स्पेशल लॉज रिपील बिलाविरुद्ध ता. १०-२-१९२५ रोजी बोलतांना मि. (आतां सर) डेनिस ब्रे यांनीं अब्दुल करीमचा व त्याच्या कामगिरीचा उल्लेख केला आहे तो वाचकांनीं अवश्य पहावा. त्याची योग्यता, त्याला ब्रिटिशांनीं अडकवून ठेवण्याचें कारण आणि कैदेतून पळून गेला असतां त्यावर कायदेशीर इलाज करण्याची सरकारची नाखुषी इत्यादीकांचा खुलासा त्या भाषणांत आहे.

युरोपांतील महायुद्धानंतर तुर्कस्तानांतील खलिफाची व त्याच्या विस्तृत साम्राज्याची 'दोस्त' राष्ट्रांनी लावलेली वासलात पाहून हिंदी मुसलमानांच्य मनोवृत्ति कशा खवळून गेल्या होत्या हें वाचकांस विदित आहेच. त्यां पंजाबांतील 'जालियनवाला' बागेतील हत्याकांडाची भर पडल्याने 'धर्मासारवावे' या हेतूने प्रेरित होऊन हजारों इस्लामी कुटुंबे, हिंदूभूमीचा त्याग करून मुसलमानी प्रदेशांत राहण्यासाठी व शक्य तर लढाई करून खलिफाला पुन आसनाधिष्ठित करावे म्हणून खैबर घाटांतून काबूलच्या रोखानें निघाली. त्यां 'मुहाजिरीन' असें म्हणत. सरकारी कागदपत्रांत § अशा मुहाजिरिनांची संख्या १८००० दिली आहे, तर त्यांपैकींच एक राष्ट्रीय मुसलमान-शौकत उस्मानी (मिरत येथील खटल्यांतील एक आरोपी) ३६००० † पेक्षा अधिक 'यात्रेकळ लोक हिंदुस्थान सोडून गेले अशी साधिकार ग्वाही देतात. ती संख्या किती असो, १९२० सालांतील अखेरच्या सहा महिन्यांत मुसलमान प्रवाशांच्या झुंडीच्य झुंडी काबूलमार्गे 'इस्तंबूल' गांठण्यासाठी गेल्या हें खरें. त्यांनी आपली जमीन जुमला, घरदार व इतर सर्व चीजवस्त विकली व यात्रेसाठी ते बाहेर पडले. मालक्षांत ठेवण्यासारखी गोष्ट ह्मणजे हिंदुस्थानसरकारनें कोणासच हरकत घेतल नाही किंवा कसलीही आडकाठी घातली नाही. लोकमत आधींच प्रक्षुब्ध झालें त्यांत धर्मवेड्या मुसलमानांना धर्मयुद्धापासून परावृत्त करण्याची छाती कोणाच आहे ? पण बायकापोरांसह पायी निघालेल्या ह्या श्रद्धाळू लोकांपैकीं पुष्कळ इसम वाटेंत थंडीनें, त्रासानें व दगदगीनें पैगंबरसदनीं गेले.

काबूलाधिपतीवर त्या वेळीं हिंदी मुसलमानांची फार मदार होती 'अमानुल्लाखां दिल्लीच्या तख्तावर आतां विराजणार' अशीं सुखस्वप्नेही कित्येकां पडलीं होती. ब्रिटिशांच्या कचाटीतून सुटून आपण इस्लामी राजाच्या अंमल खाली आल्याबद्दल तेव्हां त्या मुशाफरांच्या मनांत आनंदाच्या उकळ्या फुटल्य खऱ्या; पण खुद्द काबूलमध्ये गेल्यावर अफगाण सत्तेचा इंगा त्यांना पुरेपर कळल जलालाबादेस मुहाजिरीनांचें थाटाचें स्वागत झालें. तेथील तत्कालीन गव्हर्न

§ Statement Exhibiting Moral and Material Progress and Condition of India : 1920, pp. 52-53.

† Shaukat Usmani : Peshawar to Moscow, p. 2.

अमानुल्लाचा युद्धमंत्री व नुकत्याच झालेल्या युद्धांतील मुख्य सेनानी-नादिर-खान-हल्लांचा काबूलचा राजा-त्या धर्मप्रेमी मुसलमानांशी फारच चांगल्या प्रकारे वागल्यामुळे त्यांना विशेष हर्ष झाला. काबूलला गेल्यानंतर अमानुल्लाने त्यांचे स्वागत केलें, 'बिरादरान'-भाई-म्हणून त्या सर्वांना संबोधिलें आणि त्यांच्या दुःखद परिस्थितीबद्दल कळवळा दाखविला.

“अफगाणिस्तान हा तुमचाच देश आहे. यथाशक्ति मी आपला सत्कार

“ करीन. येथील विद्यालये व लष्करी खाते आपलेंच आहे. त्यांत प्रवेश

“ मिळण्यास कांहींच अडचण पडणार नाही. तुम्हांला बड्या पगाराच्या

“ जागा मिळतील. पण तूर्तास तुम्हा सर्वांची व्यवस्था 'जबुल्-अस्-

“ सिराज' * येथे केली आहे, तेथे मजेंत रहा.” †

'जबुल्-अस्-सिराज' येथे या पाहुण्यांना राजविलासांत ठेवले असेल अशी कोणी समजूत करून घेऊं नये. त्यांना ठराविक 'आटा' (पीठ) देण्यांत येई व त्याच्या बदलीं त्यांना तूप, मीठ, भाजी, जळण वगैरे आवश्यक जिनस घ्यावे लागत; प्रत्येकास स्वयंपाकही करावा लागे. रोज सक्तीने लष्करी कवाईत देखील त्यांच्यावर लादली होती. असे करण्यांत अमानुल्लाचा दुहेरी हेतु होता. ब्रिटिशांनी धूत हेरांना 'मुहाजिरिन' म्हणून रवाना केलें होतें. त्यांना निवडतां यावे हा एक, आणि आपणांस योग्य अशी माणसे पारखून ठेवून घ्यावी हा दुसरा. त्याप्रमाणे त्याचे दोन्हीही हेतु साध्य झाले. अस्तु. मुहाजिरिनांनी पुढें काय काम केलें किंवा धर्मयुद्धांत अफगाण आपणांस सहाय्य करतील अशी त्यांची अपेक्षा कशी सपशेल खोटी ठरली इत्यादि कथानकाचा प्रस्तुत पुस्तकाशी तादृश संबंध नसल्याने आपण त्यांना येथेच सोडूं.

१०३. ब्रिटिश वकिलातीची काबूलमध्ये स्थापना :—इ. स.

१९२२ च्या प्रारंभास सर हंफ्रेज हे ब्रिटिश वकील म्हणून काबूलमध्ये जाऊन राहिले. त्यांच्यासाठी खास इमारत काबूलच्या बाहेर बांधली असून सर्व प्रकारे सुरक्षिततेची व्यवस्था केली होती. कंदाहार व जलालाबाद येथेही ब्रिटिश कॉन्सुलेट्स स्थापण्यांत आली. त्याच वेळीं लंडन येथे अफगाणांचा वकील गेला.

* काबूलच्या उत्तरेस ५० मैलांवर असलेलें हवाशीर ठिकाण. येथूनच काबूलला विद्युत्शक्ति पुरविली जाते.

† Shaukat Usmani : *Peshawar to Moscow*, p. 4.

सुधारलेलें ब्रिटिश राष्ट्र व रानटी अफगाण देश हे समान दर्जाचे झाले ! अफगाण वकील तेहरान, अंगोरा, मॉस्को, बर्लिन, रोम व पॅरिस, येथें राहूं लागले. आंतरराष्ट्रीय बाजारांत अफगाणिस्तानची किंमत चढूं लागली !

ब्रिटिशांचा वकील म्हणून हॅफेज् काबूलमध्ये राहणार; त्यांचा संबंध इंग्रजी मंत्रिमंडळांतोल परराष्ट्रीय दिवाणार्थी; सर्व सूत्रें हलणार लंडनमधून आणि त्या संबंधींचा सर्व खर्च म्हणे हिंदुस्थाननें सोसावा ! कारण काय, तर हिंदुस्थानच्या संरक्षणासाठींच ब्रिटिश वकील काबूलमध्ये राहतो. इमारत वगैरे बांधकामाचा खर्च सोडून नेहमींचा खर्च सालोना सुमारे रु. ४,८६,००० सरासरीनें येतो ! यांतच कंदाहार व जलालाबाद येथील “ कॉन्सल-खान्यां ” चा खर्च समाविष्ट आहे. काबूल येथें ब्रिटिश वकिलात स्थापन झाल्यापासून म्हणजे जानेवारी १९२२ ते फेब्रुवारी १९२५ अखेरपर्यंत रु. १५,२४,००० खर्च झाला. आणि तो हिंदी तिजोरींतूनच दिला गेला. ¶

काबूल येथें ब्रिटिश वकील गेला तेव्हां त्याच्यासाठीं दळणवळणाची कांहीं तरी व्यवस्था करणें जरूर होतें. यासाठीं हिंदुस्थान सरकारनें अमानुषाचें मन वळविण्याचे प्रयत्न पूर्वीपासूनच चालविले होते. काबूल ते पेशावर तारायंत्राचें दळणवळण असावें, त्या योगानें अफगाणिस्तानचा फायदा होईल, तुम्हांला खर्च मुळींच पडणार नाही, तुमचीं माणसं आम्ही शिकवून तयार करूं; इत्यादि लाघवी भाषा ब्रिटिशांसारख्या चढेल मुत्सद्यांच्या तोंडून निघाली. ‘तेव्हां ‘सिंहाची शेंपटी’ नेहमींप्रमाणें वर न राहतां खाली पडलेली होती असें अनुमान काढण्यास प्रत्यवाय कोणता ? अफगाणिस्तानांतील सहा विद्यार्थ्यांना ब्रिटिशांनीं परस्पर हिंदुस्थानच्या खर्चानें बिनतारी संदेशवाहकाचें काम शिकविलें. ‘ त्यांच्या राहण्याचा वगैरे खर्च अफगाण सरकारनेंच सोसला असून साडेदहा महिन्यांच्या अवधीत फक्त एका दुभाष्याचाच रु. १३५० खर्च हिंदी तिजोरीवर पडला ’ असें मि. (आतां सर) डेनिस ब्रे यांनीं वरिष्ठ कायदे-कौन्सलांत सांगितलें.*

त्याच वेळीं दुसरीही एक महत्त्वाची माहिती एका सभासदाच्या प्रश्नाला उत्तर म्हणून त्यांच्या तोंडून बाहेर आली. हिंदुस्थानसरकारनें उदार होऊन

¶ Legislative Assembly Debates : Vol. VI-I, pp. 65-66.

* Legislative Assembly Debates, Vol. II-2, p. 2439.

पेशावर ते काबूलपर्यंतच्या तारा घालण्यासाठी लागणारे सर्व सामान अफगाण सरकारास 'नजर' केलें ! त्या सामानाची नुसती किंमत वाहतुकीचा खर्च सोडून रु. ४,४०,००० होती ! † अमानुषानें अफगाण हद्दींत कामगारांनी काम केलें त्याची मजुरी मात्र दिली. फुकट 'दान' घेण्याचा दोषारोप कदाचित् टाळावयाचा असावा ! काबूल ते पेशावर तारायंत्र सुरू झालें, त्याचा इतिहास हा असा आहे आणि त्यासाठी रयतेच्या पैशाचा चुराडाही वर दर्शविल्याप्रमाणें झाला आहे ! ही सर्वच 'परहितदक्षता' म्हणण्याचें घाडस कोण करणार ?

१०४. ब्रिटिश मुलुखांत अफगाणांनी केलेले अत्याचार :-

ब्रिटिश सिंह अफगाणांच्या घिटाईच्या बंडामुळें किती नरम आला होता याची अनेक उदाहरणें देतां येतील. १९२३ च्या एप्रिलमध्ये कांहीं ब्रिटिश विमानें आकाशभ्रमण करून 'तझीखेल' टोळीतील पुंडाना वठणीवर आणण्यासाठी बाँब टाकीत होती. दादोनीच्या उत्तरेस ही टोळी राहात असते. त्या बाजूस अफगाण सरहद्द स्पष्टपणें रेखांकित नसल्याने वैमानिकांच्या चुकीने कांही बाब अफगाण मुलुखांतील खेड्यांत पडले. कांहीं मेंढरें व मनुष्यें दगावलीं. २४ घरे जमीनदोस्त झालीं. त्याकरितां ब्रिटिश व अफगाण अधिकाऱ्यांचें एक मंडळ नेमण्यांत येऊन लगेच त्या मंडळानें ठरविल्याप्रमाणें काबूलमधील इंग्रजी वकिलानें अफगाण सरकारला पत्र लिहून "मनःपूर्वक खेद" व्यक्त केला. जीवितास व मालमत्तेस नुकसान पोहोचलें होतें त्याबद्दल भरपूर भरपाईही दिली !

याच वेळीं म्हणजे १९२३ च्या एप्रिलमध्ये अफगाण सरकार व ब्रिटिश अधिकारी यांच्या दरम्यान बऱ्याच कुरापती निघाल्या. लंडीकोटलपासून तीन मैलांवर मेजर ऑर व अँडर्सन् यांना कोणी अफगाणानें गोळ्या घालून ठार केलें (८ एप्रिल १९२३). कोहाट येथील छावणींत एका अजब नामक अजब करामतीच्या नामांकित डाकूने सौ. पालिसचा खून केला व तिच्या मुलीस पळवून नेलें ! ब्रिटिशांचा हा भयंकर उपमर्द झाला. त्यांनीं काबूलमधील आपल्या वकिलामार्फत निषेधपर खलिते अफगाण परराष्ट्रीय मंत्र्याकडे पाठविले. ऑर व अँडर्सन् यांचा खून करणारांवर काबूलमध्ये खटला चालू असतां गुन्हेगार कैदेतून निसटले व इंग्रजांनी पुनः निषेध प्रकट केला !

कु. एलिसला कांहीं दिवसांनंतर कोहाट येथें आपल्या राहत्या घरांत आणून सोडून ते निष्णात दरोडेखोर कोणाच्या कचाटीत न येतां ' स्वदेशी ' परतले. लंडीकोटलजवळील अत्याचार करणारे दाउदशहा व अर्दाली मोकाट सुटले होते. ब्रिटिश आपणांस स्वस्थ बसू देत नाहीत, विनाकारण कोटांत आपली बदनामी करून शिक्षा व्हावी म्हणून खटपट करितात; याचा त्या स्वतंत्र वनवृत्तीच्या पठाणांना मनस्वी राग आला. त्यांनी त्याच वर्षी (१९२३) नोव्हेंबरमध्ये पाराचिनार येथें धाडशी अत्याचार केला. अशांनी तरी ब्रिटिश आपणांस डरताल असें त्यांना वाटलें. पाराचिनारच्या लष्करी अधिकाऱ्याचें कुटुंब पळवून नेण्याचा त्यांचा विचार होता. पण श्री. बॉट्स प्रति-कार करून आपल्या पत्नीचें शौर्यानें संरक्षण करण्यास पुढें आले. दाउदशहा व अर्दाली अशा शूर वीराला भीक घालणारे नव्हतेच. त्यांनीं पतिपत्नींस एकाच वेळीं यमसदनीं पाठविलें व कोणास कांहीं सुगावा लागण्याच्या आंत ते पसार झाले!

ह्या अत्याचारांमुळें आपलें वजन अफगाणिस्तानांत मुळीच उरलें नाहीं, अशी ओरड करण्यास इंग्लंडमधील व हिंदुस्थानांतील साम्राज्यवादी पत्रांना अवसर सांपडला. कित्येकांना तर पुनः या शेजाऱ्यांची आतां जुंपणार अशी भीति वाटली. वायव्य सीमाप्रांतावरील अधिकाऱ्यांनीं अतोनात श्रम करून अपराध्यांना शासन करण्याचें ठरविलें आणि ब्रिटिश हद्दींतील आफ्रिदी व अफगाण सैनिक यांनीं मिळून दरोडेखोरांचा खूप पाठलाग केला. एका आफ्रिद्यानें अचूक नेम धरून अर्दालीस निचेष्ट पाडलें. अजब व त्याच्या साथीदारांस रशियन तुर्कस्तानांत " हद्दपार " केलें. काय भयंकर शिक्षा ही !

अफगाण सरकारकडून गुन्हेगारांचा बंदोबस्त राखला जात नाहीं या सबबीवर याच वेळीं हिंदुस्थानसरकारनें मुंबई बंदरांत अफगाण सरकारसाठीं आलेलीं हत्यारांची पार्सलें अडकवून ठेविलीं व अत्याचारी इसमांचें पारिपत्य नीट झालें नाहीं तर तीं हत्यारें जप्त केलीं जातील असें बजावलें. पर्यायानें हा निर्वाणीचा खलिताच म्हणावा. रशियन वर्तमानपत्रकारांना आनंद झाला ! मांस्कोत अशी वदंता पसरली कीं, ब्रिटिशांनीं अफगाणिस्तानशीं युद्ध पुकारण्याचा विचार चालविला असून ' निर्वाणीचा खलिता ' नुकताच खाना झाला आहे. पण तार्झीच्या मुत्सद्देगिरीमुळें म्हणा, अथवा ब्रिटिश वकील हंफ्रेज याच्या सोशिक वृत्तीमुळें

म्हणा, हें प्रकरण फार पेटलें नाहीं. अफगाणिस्तानचीं अडकवून ठेविलेलीं हत्यारें परत मिळालीं. कडक भाषा बंद झाली व शेजारचे दोस्त जसें कांहीं घडलेंच नाहीं या भावनेनें राहूं लागले.

१०५. अमानुल्लानें केलेल्या प्रजोपयोगी सुखसोयी :—आंतर-राष्ट्रीयभानगर्डीचा इतिहास आणि अमानुल्लाच्या राजकीय व शैक्षणिक सुधारणा पाहिल्यानंतर आतां इतर बाबींकडे थोडेंसें लक्ष देऊन महत्त्वपूर्ण युरोपपरिभ्रमणाची तयारी करावयाची आहे. इंग्रजांनीं मोठ्या औदार्यानें पेशावर ते काबूलपर्यंत तारायंत्राची व्यवस्था अमानुल्लास दान केली होतीच. तिकडे रशियानेही रस्ते करण्याची व तारांचें दळणवळण चालू करून देण्याची आपली सिद्धता दर्शविली होती. काबूल ते कंदाहार व कंदाहार ते हिरात अशा तारा घालण्याचें ठरलें. काबूल ते खैबर हा नवा रस्ता करण्याचें घाटत होतें. शिवाय कंदाहार-चमन (बलु-चिस्तानांत केव्हाकडे), कंदाहार-हिरात, काबूल-गार्देज (कंदाहारच्या रस्त्यावर), व काबूल ते पट्टकेशर (ऑक्सस नदीवरील सीमानगर) ह्या सडकाही उत्तम प्रकारें बांधविण्याची व्यवस्था त्यानें केली. आणखी कांहीं वर्षे तरी मोटारीनींच बहुतेक वाहतुक चालणार हें अमानुल्लास कळून चुकलें व त्यासाठीं चांगले रस्ते असावे म्हणून त्यानें खटपट चालविली.

काबूलपासून सहा मैलांवर “दार-उलू-अमान” म्हणून एक नवी राज-नगरी वसविण्याचें अमानुल्लानें ठरविलें आणि तेथील इमारती बांधण्याचें, सडका आंखण्याचें वगैरे काम जोरानें सुरू झालें. तसेंच काबूलच्या पूर्वेस १८ मैलांवर असलेल्या पाघमान येथेंही एक वेगळी राजधानी बांधण्याचें काम चालू होतेंच. पाघमानची समुद्रसपाटीपासून उंची ८५०० फूट असल्यानें तेथील हवा अर्थात्च थंड असणार. आणि म्हणूनच उन्हाळ्यांत काबूलाधिपति ‘गिर्यारोहण’ करून पाघमानला जाणार होते, त्यासाठीं नव्या राजधानीची आवश्यकता होती.

इतर आणखी सुखसोयींचा प्रसार कसा होत होता हें कळण्यास एक दोन उदाहरणेंच पुरीं आहेत. खुद्द काबूलनगरास विद्युत्पात्ती पुरविण्यासाठीं जाबुल-अस्-सिराज येथें अगदीं आधुनिक प्रकारचीं यंत्रें चालविलीं जात आहेत. खोपोली येथें टाटांचा विद्युत्पात्तीचा कारखाना जसा जलावतरणानें चालविला जातो तशाच प्रकारची व्यवस्था ‘जाबुल’-येथें होती. अफगाणिस्तानांतील हें पहिलेंच “हायड्रो-इलेक्ट्रिक” वर्क्स होय. याखेरीज पाघमान, जलालाबाद

ब कंदाहार येथे विद्युत्शक्ती पुरविण्याच्या योजना अफगाण सरकारपुढे विचारार्थ ठेविल्या होत्या.

१०६. आंतरराष्ट्रीय घडामोडी :- याच कालांत आंतरराष्ट्रीय संबंधाच्या कांहीं मानगडी घडून आल्या. काबूलमधील एका जर्मन प्रोफेसरावर एका अफगाण नोकराचा खून केल्याच्या आरोपावरून खटला भरण्यांत आला होता. प्रोफेसरांनी स्वसंरक्षणार्थ आपणांस हत्याराचा उपयोग करावा लागला अशी जबाबानी दिली. यामुळे त्यांना चार वर्षांची शिक्षा न्यायाधिशाने दिली. परंतु राजबे-साहेबांपुढे अपील नेल्यावर त्यांनी प्रोफेसरमजकुरास माफी दिली.

तसेंच सि. दारियो नामक एका इटालियन इंजिनियरावर एका अफगाण पोलिसाचा (२७-७-१९२४) रोजी खून केल्याचा आरोप ठेवला होता. रीतसर त्याची चौकशी होऊन इटालियन इंजिनियरांस देहान्त शिक्षा सुनावण्यांत आली. परंतु अफगाण कायद्याप्रमाणे खुनी इसमाने खून केलेल्याच्या कुटुंबियांस ठराविक रक्कम दिली, तर तो देहान्त शिक्षेपासून मुक्त होतो. काबूलमधील इटालियन वकिलाने मध्यस्थी केली आणि ७००० पौंड भरपाई म्हणून मृत पोलिसाच्या कुटुंबियांस देण्यांत आले. परंतु दारियोची कारागृहांतून मुक्तता होण्यास किंचित् विलंब लागला. उतावळेपणाने दारियो तुरुंगांतून निसडून पळून गेला. तेव्हां त्याला पकडण्यांत येऊन चौकशी न करितां देहान्त शासन देण्यांत आले. हे समजतांच इटालियन मंत्र्याने अफगाण परराष्ट्रीय मंत्र्याकडून खुलासा विचारला, इटालियन ध्वजाला वंदन करून माफी मागण्यास सांगितले आणि नुकसानभरपाई मागितली. बरेच दिवस लिखापटी चालू होत्या. शेवटीं अफगाण परराष्ट्रीय मंत्र्याच्या वतीने दुय्यम सेक्रेटरीने “क्षमस्व” म्हणून इटालियन ध्वजास प्रणाम केला आणि ७००० पौंडांपैकी ६००० पौंड इटालियन सरकारास परत केले. अशा प्रकारे ही मानगड थोडक्यांत मिटली. *

ऑक्सस नदीतील ‘ उर्ता तगई ’ नांवाचे एक लहानसे बेट अफगाण अंमलाखाली होते. डिसेंबर १९२५ मध्ये रशियनांनी त्यावर हल्ला केला, तेथील अफगाण अधिकाऱ्यास ठार केले व आपला लाल बावटा तेथे फडकाविला. दोन्ही शेजारच्या राष्ट्रांचा क्रोधानल भडकला ! अफगाणांचा अपमान झाला म्हणून

काबूलाधिपति कुद्ध झाले तर आम्हांला विरोध करणारे हे रानटी कोण म्हणून रशिया कपाळाला आठ्ठा चढवून पाहू लागला. त्या वेळी इंग्लंडच्या मनांत— किंवा हिंदुस्थानसरकारच्या हृदयांत—काय विचार चालू असावेत ? दोघांचे भांडण जुंपेल तर त्यांना पाहिजेच होतें. रशिया तर जवळ येऊ नये, पण आहे हा खाष्ट अमीर कसल्या ना कसल्या तरी भानगडीत नेहेमी गुंतलेला राहील तर फार बरें, अशी ब्रिटिश मुत्सद्यांची इच्छा साहजिकच असणार; मात्र त्यांनी या प्रसंगी विशेष लुडबुड केल्याचें दिसत नाहीं. रशियानें काय हेतूनें ही चढाई केली, तें निश्चितपणें सांगतां येणें कठीण आहे. परंतु तात्काळ, एक कमिशन नेमून चौकशी करण्यास सोव्हिएट सरकार तयार झालें यावरूनच त्यांना पुढील बेत कायम ठरविण्यास अवाधि पाहिजे होता हें उघड आहे. अफगाण व रशियन अधिकारी एकत्र बसले व बऱ्याच दिवसांच्या कालक्षेपानंतर त्यांनी तें बेट सर्वस्वी अफगाणांचेंच असल्याचें मत दिलें; आणि आश्चर्य हें, कीं रशियानें लगेच तें बेट अफगाणसरकारच्या ताब्यांत दिलें. प्याथानें प्यादें मारून आपल्या हालचालीवर प्रतिपक्षी काय डाव खेळतो हें पाहण्यासाठींच रशियाची ही युक्ति नसेल ना ? नाही तर तें बेट एकाएकी घेतलें काय, कमिशन नेमलेकाय आणि तात्काळ तें परत केलें काय, सर्वच प्रकार हास्यास्पद दिसतो.

१०७. अमानुलानें रशियार्शी केलेला तह :—या प्रसंगानंतर महत्त्वाची गोष्ट म्हणजे बोल्शेव्हिकांशीं अमानुलानें होत चाललेलें जास्त संघटन. ऑगस्ट १९२६मध्ये रशिया व अफगाणिस्तान यांमध्ये जो एक दोस्तीचा गुप्त तह झाला, त्याचीं बोलणीं अर्थातच कांहीं महिने अगोदरपासून चालत असलीं पाहिजेत. तहाचें स्वरूप पाहूनच त्याचें वैशिष्ट्य कळून येईल.

रुसो-अफगाण तह (१९२६)

२८-२-१९२१ च्या तहार्ची कलमें अंमलांत असून या नव्या तहानें त्याला कोणत्याही प्रकारें बाध येत नाहीं.

(१) आम्हांपैकी कोणावरही तिसऱ्या एका राष्ट्रानें अथवा अनेक राष्ट्रांनीं मिळून हल्ला केल्यास, एका राष्ट्रच्या बाबतींत दुसऱ्यानें पूर्णपणें तटस्थ वृत्तीनें वागावें.

(२) एकमेकांच्या प्रदेशावर चढाई करावयाची नाहीं हें आम्ही कबूल करितों. आम्हांपैकी एकास दुसऱ्याकडून राजकीय अथवा लष्करी उपसर्ग

पोहोचेल असे कोणतेंही कृत्य आम्हांकडून केलें जाणार नाहीं. विशेषतः एकमेकां-
विरुद्ध तिसऱ्या एका राष्ट्राशीं अथवा अनेकांशीं कसलाही लष्करी अथवा राज-
कीय करार, तह, किंवा गुप्त संगनमत केलें जाणार नाहीं असें आम्ही मान्य
करितों. आम्हांपैकीं एकाविरुद्ध इतरांकडून कसलाही बहिष्कार घालण्याचा किंवा
आर्थिक वा व्यापारी कोंडमारा करण्याचा प्रयत्न झाल्यास, आम्हांपैकीं दुसरा
त्यापासून अगदीं अलिप्त राहील. तिसऱ्या एका राष्ट्रानें अथवा अनेकांनीं आम्हां-
पैकीं एकाचें शत्रुत्व पत्करलें, तर दुसऱ्यानें अशा विरोधी राष्ट्राच्या धोरणास,
कृत्यांस आणि तयारीस आपल्या हद्दींत मुळींच थारा देऊं नये.

(३) एकमेकांचें सरकार आपापल्या देशांत स्वतंत्र व न्याय्य आहे
असें आम्ही मान्य करितों. एकमेकांच्या अंतस्थ कारभारांत सशस्त्र अथवा निःशस्त्र
लुडबुड आम्हांपैकीं कोणी करणार नाहीं असें आम्ही ठरवितों. अशा अंतस्थ
व्यवहारांत लुडबुड करणाऱ्या किंवा एकाविरुद्ध हल्ला करणाऱ्या तिसऱ्या राष्ट्रांला
आम्हांपैकीं कोणी सहाय्यही करणार नाहीं किंवा त्याच्या पक्षाला मिळणारही
नाहीं. ज्या संस्थांचा, चळवळींचा अगर व्यक्तींचा हेतु आपणांपैकीं एकाच्या
स्वातंत्र्यावर गदा आणण्याचा असेल अशा संस्था, चळवळी किंवा व्यक्ति आपल्या
राज्यांत असणार नाहींत, येणार नाहींत, किंवा कोणत्याही प्रकारें त्यांना आश्रय
मिळणार नाही अशी व्यवस्था ज्यानें त्यानें ठेवावी. तसेंच, आम्हांपैकीं एका-
विरुद्ध उपयोगांत आणलें जाईल असें युद्धसामान, दारुगोळा, हत्यारें इत्यादि-
कांची कोणीही आपल्या राज्यांतून वाहतूक होऊं देऊं नये.

(४) तह मुद्रांकित झाल्यापासून तीन वर्षे अमलांत येईल. मुद्रांकित
होण्यास तीन महिन्यापेक्षां अधिक काल लागूं नये. नंतर तो बदलण्याची
आवश्यकता वाटल्यास दोघांपैकीं कोणीतरी सहा महिन्यांची पूर्व सूचना, मुद्दत
संपण्यापूर्वीच द्यावी. नाहींतर आणखी एक वर्ष हा तह अमलांत राहील. ‡

हा तह वाचतांना असें वाटतें कीं, रशियावर किंवा अफगाणिस्तान
टपून बसलेलें एखादें राष्ट्र अगदीं जय्यत तयारीत होतें व म्हणूनच तयारीसाठीं
या दोन्ही दोस्तांनीं नवा तह केला. अफगाणिस्तानपेक्षां रशियावर सर्व
साम्राज्यवाद्यांचा डोळा होता. बहिष्कार आणि कोंडमारा यांची भीति रशियालाच
विशेष होती. जर्मनीला वठणीवर आणण्यासाठीं कोंडमाऱ्याचाच अवलंब दोस्त

राष्ट्रांनीं युरोपियन युद्धप्रसंगीं केला होता व तो यशस्वी ठरला. 'एकाकी' लढणाऱ्या रशियाला विरोध करणारें बलशाली राष्ट्र साम्राज्यवादी असल्यानें त्यास अफगाणिस्तानसारख्या छोट्या राष्ट्राशीं इतका महत्त्वाचा तह करावा लागला. अफगाण अमीरही हिंदुस्थानसरकारकडे शत्रुत्वाच्या भावनेनें पहात असल्याचें व तत्क्षणांच रशियाच्या कक्षांत अधिकाधिक जात असल्याचें प्रत्यक्ष चिन्ह म्हणजे वरील तह आहे.

इंग्रजांना रशियाविरुद्ध चळवळ करण्यासाठीं अफगाणिस्तानांत राहण्यास या तहानें सबळ ठेवली नसली तरी हिंदुस्थानसंबंधीं ब्रिटिशांविरुद्ध चळवळ करण्यासाठीं रशियनांस अफगाणिस्तानांत राहण्यास कोणताच प्रत्यवाय नाही, हें या तहाचें आपल्या दृष्टीनें महत्त्वाचें आंग आहे. आपल्यावर कोणी चाल करून आल्यास पाठीवर घेण्यासाठीं किंवा वार झेलण्याकरितां ढाल म्हणून जसा ब्रिटिशांनीं तसाच रशियानेही अफगाणिस्तानचा उपयोग करून घेतला आहे. हें धोरण अपरिहार्य असेंच होतें. आणि बफर स्टेट (मद्दग राष्ट्र) म्हटलें कीं, त्याला अशा दोघांचाही दाब सहन करावा लागणारच. रशियावर हल्ला होणार तो ब्रिटिशांचा किंवा तत्सम साम्राज्यवाद्यांचा. ब्रिटिशांना इराणांतून, तुर्कस्तानांतून अथवा अफगाणिस्तानांतून मार्ग मोकळे असावयाचे. पण पहिल्या दोन राष्ट्रांत स्वतंत्र राजे आल्यानें आणि त्यांचें ब्रिटिशांशीं विशेष सूत नसल्यानें, भीति उरली ती अफगाणिस्तानकडूनच हिंदुस्थान म्हणजे ब्रिटिशांची सवती मिरास आणि द्रव्यवैपुल्य, युद्धसामग्री व मनुष्यबल यांचें कधींही न संपणारें कोठार; तेव्हां तिकडूनच हल्ला करण्याचा हेतु इंग्रजांचा असणार ! त्यांचें आरमार मोठें असलें तरी समुद्रावरून इंग्लिश सैनिक नेण्यापेक्षां हिंदुस्थानांतील फुकट मिळणारे " रंगरूट " नेणें इंग्लंडच्या दृष्टीनें हितावह असल्यानें रशियाला भीति होती ती हिंदुस्थानच्या बाजूनें अफगाणिस्तानमधून इंग्रज अधिकारी सैन्याला वाट मागतील म्हणूनच. युरोपियन महायुद्धांत बेल्जमची जी अवस्था झाली तीच अफगाणिस्तानची करण्याचा उद्देश इंग्रजांचा असल्यास त्यांत आश्चर्य मुळींच नव्हे. तहाच्या पहिल्या व दुसऱ्या अटीनें ती भीति रशियानें पार घालवून टाकली.

उलट, रशियनांची नवीं तत्त्वे राजसंस्थेविरुद्ध आहेत असें भासवून रशिया व अफगाणिस्तान यांचेमध्यें भेद पाडण्यास कोणा नारदास सांधे मिळूं नये म्हणून " एकमेकांचें स्वातंत्र्य मान्य करून तेथील सरकार न्याय्य " असल्याची रशियानें

कबुलीही दिली आहे. तत्स्वनिष्ठेत राशियानें हा बदल केला तो व्यवहाराच्या व मुत्सद्देगिरीच्या दृष्टीनें इष्टच आहे. शिवाय राशियाचा कटाक्ष विशेषतः साम्राज्यवाद्यांवर आहे आणि अफगाणिस्तान तर साम्राज्यवादी मुळींच नाहीं.

असा हा तह झाल्यानें इंग्रजांनाही विशेष काळजी उत्पन्न झाली. कारण हिंदुस्थानला राशियनांचा उपसर्ग अफगाणिस्तानांतूनच पोहोचत होता. त्यांचा बंदोबस्त करण्यासाठीं मार्ग काढण्याचें काम या तहानें विशेष दुष्कर झालें.

प्रकरण आठवें

अमीर अमानुल्ला : युरोपियन सफर

१०८. प्रवासाची तयारी : —स्वदेशाची सुधारणा करण्याचे अमानुल्लाचे प्रयत्न चालू होते त्यांत त्याला भर टाकण्यासाठी युरोपांतील देशांचे निरीक्षण करण्याची इच्छा झाली. आपला 'गुरु' गाझी मुस्ताफा केमाल यालाही त्याच्या मनांतून भेटावयाचें होतें. आंतरराष्ट्रीय दर्जा वाढवून घेण्यासाठी एकदां युरोपची सफर करून निरनिराळ्या राष्ट्रांशीं मैत्रांचें नातें जोडणें इष्ट असल्याचें ताझीकडून अमिरास समजलें होतें आणि परदेशप्रवासानें मिळणारे अनेकविध फायदे त्याला स्वतःला कळत नव्हते असें नाहीं. ह्या सर्व दृष्टींनीं विचार करून अफगाण अमिरानें सहकुटुंब युरोपच्या यात्रेस निघण्याचा निश्चय केला.

अफगाण अमीर स्वदेश सोडून बाहेर सहसा जात नाहीं. आणि जाणें सुरक्षित नसतेंही. हिंदुस्थानपर्यंत येण्याचा उपक्रम अमिरांनीं पाडला होता. तसेंच हबीबुल्ला अमीर असतांना त्याचा पुत्र युरोपच्या प्रवासास गेला होता. परंतु स्वतः राज्यकर्ता अमीर युरोपच्या सफरीस निघाल्याचें उदाहरण पूर्वी अफगाण इतिहासांत घडलेलें नाहीं.

आपल्या पश्चात् महमद वलीखान यानें राज्यकारभार हांकावा असें अमानुल्लानें ठरविलें. अमिराचा आपल्या प्रतिनिधीवर इतका विश्वास होता कीं मदतनीस मंडळ देखील त्याला दिलें नाहीं. कुलमुख्तयारी महमद वलीखानावर टाकली आणि अमीर, राणी, राजभगिनी, राणीची बहीण, अमिराचे श्वशुर इत्यादि मंडळी कंदाहारमार्गे निघाली. अर्थात्च ज्या ज्या देशांत अमानुल्ला जावयाचा होता त्या त्या देशांतील मुख्य सत्ताधिकांनीं काबूलमधील आपल्या

वकिलांकरवीं अमानुल्ला निमंत्रणें पाठविलीं आणि आपल्या देशांत येऊन पायधूळ झाडण्याची विनंति केली.

१०९. हिंदूभूमीतील पहिलें स्वागत :—अमानुल्ला युरोपच्या सफरीसाठीं निघाला, तो काबूलहून कंदाहारमागें चमन येथें १० डिसेंबर १९२७ रोजी आला. चमन हें नॉर्थ वेस्टर्न रेल्वेचें अखेरचें स्टेशन. अफगाणांचा स्पिनबाल्दक हा मजबूत किल्ला चमनपासून नजीक आहे. चमन स्टेशनवर अफगाण राजाराणीचें स्वागत करण्यासाठीं क. सॅ. जॉन (गव्हर्नर जनरलचे प्रतिनिधि A. G. G.,), सर चा. हेरिंग्टन, जन. ऑ. कमांडिंग (वेस्टर्न एरिया) व इतर लष्करी अधिकारी हजर होते. त्यांनीं खडी ताजीम दिली. तोफांची सलामी झडली. आमच्या साम्राज्यांत प्रवेश करून पायधूळ झाडल्याबद्दल आभारप्रदर्शक अभिनंदन करणारी अशी एक तार पंचम जॉर्जकडून आली होती. ती देण्यांत आल्यावर व्हाइसरॉयंकडून आलेला शुभचिंतनपर दुसरा संदेशही अमानुल्लाच्या हाती पडला. योग्य शब्दांत त्यानें दोघांचे आभार मानून दोघांनाही अनुरूप उत्तरें पाठविलीं.

चमनहून केढामागें अफगाण अभिराची स्पेशल गाडी कराचीस ता. ११ डिसेंबर १९२७ रोजी दुपारी अडीच वाजण्याच्या सुमारास पोहोंचली. स्टेशनवर सिंधचे कमिशनर मि. हड्सन्, मे. ज. नाइटिंगेल व इतर बडे ऑफिसर हजर होते. अमानुल्ला खाली उतरतांच बँडवादन झालें, तोफांची सलामी झडली. राणी सूरय्या, अमानुल्लाची भगिनी नुरुल सिराज व सूरय्याची बहीण हुर्या ताझी या तीनही राजस्त्रिया पूर्णपणें बुरख्यांतून हिंडत होत्या, तरी त्यांचा युरोपियन धर्तांचा पोषाख झांकून राहूं शकला नाहीं.

कराचीस येतांच सायंकाळच्या सुमारास झुऑलॉजिकल गार्डन्समध्ये अमानुल्लास चार मानपत्रें व एक उद्यानोपाहार या समारंभांस हजर रहावें लागलें. कराची नगरसभेनें, शीख व हिंदु जनतेनें, पार्शी नागरिकांनीं आणि इस्लामी वैधूर्नीं अशीं मिळून चार निरनिराळीं मानपत्रें अफगाणाधिपास अर्पण केलीं. मोजक्याच शब्दांत अमानुल्लानें सर्वांचे आभार मानिले.

दुसरे दिवशीं सकाळीं अमानुल्ला स्वतःच आपली मोटार हांकीत झुऑलॉजिकल गार्डन्स पाहून अफगाण वकिलातींत आला. तेथें “ न्याहारी ” झाल्यावर सव्वा दहा वाजतां तो बैमानिक ठाणें पाहण्यासाठीं गेला. थंयें दुरुस्त कर्शी करितात,

त्यांची रचना कशी असते इत्यादि चौकशी करीत तेथें तो बराच वेळ राहिला. नंतर कमिशनरांसमवेत उपाहार करून ता. १२ डिसेंबर रोजी तिसऱ्या प्रहरीं आगबोटीत बसून तो मुंबईकडे निघाला. चार विमानें राजेसाहेबांची राखण करण्यासाठीं किंवा त्यांना सोबत म्हणून चमनपासूनच येत होती. तींच पुढें मुंबईपर्यंत जाणार असें ठरलें. राजेसाहेबांची वोट बंदरांतून निघतांच पुनः ३१ तोफांची सलामी झाली.

११०. अमानुल्लाचें मुंबईतील स्वागत :—मुंबईस अमानुल्लाच्या स्वागताची तयारी काय चालली होती याचें वेगळें वर्णन कशाला पाहिजे ? दिल्लीहून व्हाइसरॉय सपत्निक येऊन मुंबईत तळ देऊन राहिलेले. कारण बादशहांचा खासा पाहुणा बादशहाकडे जावयास निघणार. तेव्हां त्याची बरदास्त राखावयास पाहिजे. ता. १४-१२-२७ रोजी साधारणपणें तिसरे प्रहरींच आगबोट मुंबई बंदरांत आली. मुंबईचे गव्हर्नर सर लेस्ली विल्सन व इतर अधिकारी बोटीवर पुढें सामोरे गेले व पुनः परत येऊन धक्क्यावर उभे राहिले. आयत्या वेळीं मुंबईचा मलेरिया व्हाइसरॉयांना बाधला. ते जे आंथरुणाला खिळले ते अमानुल्ला जाईपर्यंत उठूं शकले नाहींत. मनांतून इच्छा फार, कीं आपल्या बादशहांच्या मित्राला भेटावें. पण डॉक्टरांचा सल्लाच असा होता, की खोलीबाहेर पडावयाचें नाहीं ! बड्या लाटांची फार निराशा झाली आणि तशीच अमानुल्लाचीही झाली असली पाहिजे.

आगबोटीनें नांगर टाकल्यानंतर खासे पाहुणे ' हिंदभूमीच्या प्रवेश द्वारा'-(Gate of India) पार्शी उतरले. सर लेस्ली विल्सन व इतर अधिकारी अमानुल्लाचें स्वागत करण्यासाठीं उभे होते तर लेडी अयर्विन व लेडी विल्सन या राजास्त्रियांच्या आदरातिथ्याकडे पहात होत्या. त्यांची दरबारी थाटानें मलबार हिलवरील गव्हर्नमेंट हाउसपर्यंत निघालेली मिरवणूक मुंबईच्या इतिहासांत अपूर्व देखाव्यांपैकीं व महत्त्वाची मानली जाईल. हिंदु, मुसलमान, पारशी, ख्रिश्चन, सर्वच धर्मांचे व पंथांचे लोक मोठ्या उत्सुकतेनें मिरवणुकींत भाग घेत होते.

त्याच दिवशीं रात्रीं दरबारी मेजवानी झाली. लॉर्ड अयर्विन बिछान्याबाहेर निघूं शकले नाहींत ! अर्थात् सर लेस्ली विल्सन हेच मुख्य यजमान झाले. मेजवानीस बडे बडे हुद्देदार, सरकारी व लोकनियुक्त दिवाण, शहरांतील सन्मान्य पुढारी इत्यादि बरीच मंडळी हजर होती. पण त्या वेळेस अमानुल्लाचें कोठें बसावें व राजप्रतिनिधींचे प्रतिनिधी सर लेस्ली विल्सन यांनीं कोणतें आसन अलंकृत

कारवें यासंबंधी मानापमानाचा थोडासा फार्स झाला असें ऐकिवांत आहे. अमीर तर बोल्हनचालून रानटी, स्वतंत्र वृत्तीचा. तो अशा इंग्रजी शिष्टाचारास, गोऱ्या कातडीस किंवा ब्रिटिश निशाणास भितो थोडाच ? अस्तु.

दुसऱ्या दिवशीं म्हणजे ता. १५ रोजीं मुंबईतील सर्व पठाण, अफगाण वकिलातींत जमले होते. अमिराला भेटून इंग्रज सरकारची कडक शिस्त आपणांस कशी जाचक होते याबद्दल त्यांना तक्रार करावयाची होती. अमानुल्ला अफगाण वकिलातींत आला व तेथें पठाणांशीं मोकळेपणानें मिसळूं लागला, हे ज्यांनी पाहिलें त्यांना अमानुल्लाच्या लोकप्रियतेची मख्खी कळली असेल. राजा म्हणजे अगदीं आपल्यापैकीच असें प्रत्येकाला वाटे आणि अमानुल्लाही आपण प्रजेपैकी एक याच जाणिवेनें त्यांच्यांत मिसळून हंसत खेळत असे. मुंबईच्या पोलिसांचा आम्हांस फार त्रास होतो असें पठाणांनीं अमिरास सांगितलें. 'त्याची व्यवस्था मी करितों' या पोकळ आश्वासनापेक्षां अमानुल्ला त्यांस जास्त उत्तर देऊं शकला नाहीं.

युरोपियन ऋबतफें उद्यानोपाहार झाला; अर्थात् या व इतर प्रसंगीं सर लेस्ली विल्सन अयर्विनचे प्रतिनिधि म्हणून जिंकडे तिकडे मिरवीत होतेच. अमानुल्लाला मुंबई पहावयाची होती. म्हणून तां मर्जीस वाटेल तिकडे मोटारमधून जात असे. बरोबर पोलिस कमिशनर होते. मुसलमानांचें शिष्टमंडळ त्याच्या मुलाखतीस आलें. मानपत्रांची रेलचेल उडाली.

१११. जनतेनें केलेला अमिराचा सन्मान :—शुक्रवारी सकाळीं डोंगरी-वर एक प्रचंड सभा भरवून अमानुल्लास हीं मानपत्रे अर्पण करण्याचा समारंभ झाला. अलोट जनसंमर्द लोटल्यामुळें भाषणें अशी कोणांस ऐकूं गेलींच नाहींत. अमानुल्लाचें दर्शनही कित्येकांस झालें नाहीं, म्हणून त्यांची निराशा झाली. त्या सभेंत मुसलमान पुढार्यांखेरीज सौ. सरोजिनी नायडू व सौ. कस्तूरीबाई गांधी, डॉ. साठे वगैरे पुढारीही उपास्थित होते. सर्व समाजाचें प्रातिनिधिक स्वरूप तेथें दिसत असलें, तरी साहजिकच इस्लामानुयायी व विशेषतः पठाण प्रामुख्याने व आधिक्यानें डोळ्यांत भरत.

मुंबईच्या मुसलमानी समाजातर्फे एक मानपत्र वाचून दाखविल्यावर हकीम अजमलखान यांनीं मुस्लीम युनिव्हर्सिटीच्या वतीनें दुसरें मानपत्र अमानुल्लास समर्पण केलें. महंमद अल्ली-खिलाफत चळवळीचे मुख्य आधारस्तंभ-यांनीं आपल्या संस्थेच्या वतीनें एक मानपत्र वाचून अर्पण केलें. हिंदु, मुसलमान,

व पार्शी संस्थांनी पुष्पहार अर्पण करून अफगाण अमिराचें स्वागत केल्यावर सर्वांना मिळून त्यानें एकच उत्तर दिलें.

शिष्टाचारानुसार आदरातिथ्याबद्दल व मानसन्मानाविषयीं मनःपूर्वक आभार मानल्यावर अमानुल्लानें मुसलमानांना चांगलाच उपदेश केला. “आमच्या राज्यांत हिंदु-मुसलमान असा भेद नसून दोघांनाही सारखेंच वागविलें जातें. तेथें हे भिन्न-धर्मीय लोक आपसांत भांडत नाहीत. हिंदूंनीं भांडल्यानें किंवा त्यांच्या धार्मिक भावना दुखवून तुमचें हित होणार नाहीं ” इत्यादि अमानुल्लाचा उपदेश ऐकून अल्लीबंधू आणि त्यांच्याच कंपूतील मंडळी फार निराश झाली. आपलेंच वेडें म्हणणें ऐकून घेऊन अमीर तदनुसार आचरण करील, अशी त्यांची खात्री असतांना त्याच अमानुल्लानें त्यांचे कान पिळावे, उपदेशाचे व हिताचे चार शब्द सांगावे, हें त्यांना रुचलें नाहीं. संमिश्र समाजांत कदाचित् बाह्यात्कारी अमानुल्लाने असें सांगितलें असेल, या अपेक्षेनें ते दुपारच्या जुम्मा मशिदीतील प्रार्थनेकडे मोठ्या कुतूहलपूर्वक व आशायुक्त इच्छेनें कान लावून बसले.

सकाळी बऱ्याच जणांना अमानुल्लाचें दर्शन झालें नाहीं म्हणून दुपारीं प्रार्थनेच्या वेळचा कार्यक्रम ठरविण्यांत आला. त्या दिवशीं अमानुल्लानें प्रार्थना चालविली. “धार्मिक आचार पाळा, पण धर्मवेड सोडा” म्हणून त्यानें उपदेश केला. “आपल्या धर्माची प्रतिष्ठा रहावी असें वाटत असल्यास इतरांच्या धर्माला योग्य मान द्या. अन्यधर्मीयांच्या उपासनामार्गाची चेष्टा करूं नका, परधर्माविषयीं अस-हिणु राहिल्यानें पैगंबराच्या शिकवणीस तुम्ही कमीपणा आणतां.” इत्यादि उपदेश ऐकून धर्मवेड्या मुसलमानांना काय वाटलें असेल त्याची कल्पनाच करावी.

दुपारी चार वाजतां मुंबई कॉर्पोरेशन हॉलमध्ये नगरसंस्थेतर्फे मानपत्रार्पण समारंभ झाला. नगरपित्यांचें मत असें होतें, की अमानुल्ला बोर्डांतून ‘प्रवेशद्वारी’ उतरणार तेथेंच व तेव्हांच त्याला मानपत्र द्यावें. परंतु त्या वेळीं व्हाइसरॉय हजर असणार. त्यांना या मानांतून वगळून चालणार नाहीं. त्यांच्या देखत अमानुल्लास मानपत्र अर्पण करणें शिरस्त्याला धरून नाहीं असा सरकारी हुकूम निघाला. पुढें व्हाइसरॉय आजारी असल्यानें हजर राहूं शकत नाहींत, तेव्हां अपोलो बंदरावर आम्ही मानपत्राचा समारंभ करूं कीं काय अशी कॉर्पोरेशननें पृच्छा केली असतां, सरकारकडून नकारार्थीच उत्तर आलें. शेवटी कॉर्पोरेशन हॉल-मध्येच मानपत्र दिलें गेलें. झालेल्या सन्मानास आभारप्रदर्शक उत्तर देतांना

अफगाण राजे म्हणाले, “ आपणां सर्वांचा देव एक आहे. आपणांत विश्वबंधुत्वाचें नातें आहे. धर्म वेगळा याचा अर्थ देवाला तुम्ही वेगळें नांव देता. सर्व धर्मीयांची एकी झाली म्हणजेच राष्ट्रकार्य होतें. स्वदेशी मालच-तो मग हलका असो-जाडा भरडा असो-सदैव वापरा. त्यानेंच देशाची खरी उन्नति होईल. ”

११२. कांहीं मुसलमानांच्या अपेक्षा:—कॉर्पोरेशनमधून अंजुमान-ए-इस्लाम या संस्थेंत राजेसाहेब गेले. तेथें अल्लीबंधू “ अल्ला-हो-अकबर ” ची गर्जना इतक्या जोराने पण विनाकारण करीत होते की अमानुल्लास त्यांच्या वेडेपणाची व पोरकट वर्तनाची चीड आली ! त्याचें प्रत्यंतर मानपत्र-स्वीकारानंतर तो भाषण करण्यास उभा राहिला तेव्हां पद्मावयास मिळालें. अमानुल्ला व्यासपीठावर उभा राहतांच अल्लीबंधूंच्या शिकवणीनुसार जमावाने ‘अल्ला-हो-अकबर’ची खूप मोठ्याने आरोळी ठोकली. ती ऐकून अमानुल्ला शांतपणें पण बंधुद्रयांकडे दृष्टिक्षेप करीत म्हणाला, “छे ! ही गर्जना फारच हळू झाली. याच्यापेक्षां जोरानें व सर्वांनीं मिळून नाहीं का अल्लाचें नांव घेतां येणार ? ”

या उपहासात्मक विनंतीचा छान उपयोग झाला. चिमणीप्रमाणें लहान तोंडें करून सर्व खिलाफती मंडळी स्वस्थ बसली. अमानुल्लानें आपल्या भाषणांत विनयाचें प्रदर्शन केलें. धर्मवेडाबद्दल आणि मुल्लांपासून समाजाचा बचाव करण्याची सूचना देण्यास तो विसरला नाहीं. “ मुल्लांच्या तावडीत सापडूं नका, त्यांचा प्रभाव पडूं देऊं नका, म्हणजेच तुमची प्रगति होईल. माझा इतका सन्मान कां केलात ? मी कांही राजा नव्हे, अमीर नव्हे, बादशहा नव्हे. गरिबापेक्षां गरीब असा मी एक रयतेचा बंदा गुलाम आहे. रयतेच्या इच्छेप्रमाणें, तंत्राप्रमाणें, मला वागलें पाहिजे. ” हें बोलणें ऐकून खरा प्रजावत्सल राजा कसा असतो आणि प्रजाहितदक्ष राहण्याचा आव आणणारी परकी राजसत्ता कशी असते याचें ज्ञान जनतेस झालें.

शनिवारी दुपारी अमानुल्ला आगबोटीनें विलायतेस प्रयाण करणार म्हणून ठरलें होतें. त्या दिवशीं सकाळीं अमानुल्लाच्या भेटीस तीन शिष्ट-मंडळें आलीं. एक तरुण मुसलमान विद्यार्थ्याचें. त्यांनीं अमानुल्लानें शिक्षणाप्रीत्यर्थ केलेल्या प्रयत्नांबद्दल प्रसंशोद्गार काढून अशीच सुधारणा जारीनें चालविण्याबद्दल विनंति केली. अमानुल्लानेंही त्यांचे योग्य शब्दांत आभार मानून शिक्षणाचें महत्त्व फार असल्याचें सांगितलें. मुंबईतील पारशी समाजाचें एक शिष्टमंडळ अमानुल्लास भेटावयास आलें असतां त्यानें आपल्या धर्माचा प्रसार अफगाणिस्तानांतच कसा

झाला, झरतुष्ट्र बाल्कमध्ये पूर्वकालीं होता, पारशी धर्माच्या इतिहासाशीं अफ-गाणिस्तान फार निगडित असल्याचें वगैरे ऐतिहासिक-पौराणिक नातें जोडून त्यांनीं अमानुल्लाची स्तुति केली. अमानुल्लानेंही तें सर्व खरें असल्याचें सांगून इतिहाससंशोधनास उत्तेजन देण्याचा आपला इरादा कळविला.

‘अंजुमान-ए-महंमदीया’ या इस्लामानुयायी पंथाचें शिष्टमंडळ अमानुल्लास भेटलें. अगदीं एकांतांत त्यांच्या पुढाऱ्यानें अमानुल्लाच्या कानांत सांगितलें कीं, “आम्ही हिंदी प्रजाजन असलों, तरी आमच्या आंगांत ‘अफगाण’ रक्त आहे. आमचा पंथ-संस्थापक फरा येथील राहणारा. इकडेच रहावें लागत असल्यानें आम्ही हिंदी प्रजाजन आहों. फण्यास यात्रेसाठीं मात्र आमच्यांपैकी पुष्कळ-बण जातात.”

अमानुल्लानेंही थोडक्यांत त्यांचे समाधान करण्यासाठी आनंद व्यक्त केला व शिष्टमंडळास निरोप दिला.

११३. अमानुल्लाचा बोटीवरील कार्यक्रम :—अमानुल्ला मुंबईहून ता. १७ डिसेंबर रोजी पी. अँड ओ. कंपनीच्या ‘रजपुताना’ बोटीनें निघाला. बंदरावर निरोप देण्यासाठी सर ले. विल्सन, लेडी अर्यविन, लेडी विल्सन व पोलिस कमिशनर इत्यादि मंडळी आली होती. “आपणा सर्वांनी मजसाठी फारच त्रास सोसला, विशेषतः मि. केली (पोलिस कमिशनर) यांनीं माझी व्यवस्था उत्कृष्ट ठेवली” इत्यादि आभारप्रदर्शक उद्गार काढून अमानुल्ला बोटीवर चढला. यथाकालीं आगबोट बंदरांतून निघाली. चार विमाने आकाशांत घिरव्या घालून आगबोटीस सोबत करीत होती. अमानुल्लाबरोबर काबूलच्या इंग्रजी वफिला-तीतील एक लष्करी अधिकारी हजर होते.

बोटीवर येतांच अमानुल्ला मोकळेपणानें वागूं लागला. उताऱ्शीं बोल, खलाशांना कांही प्रश्न विचार, आंत इंजिनघरांत जाऊन ‘हें असें कां? तें तशें कां?’ इत्यादि चौकस प्रश्न विचार, असें त्याचें वर्तन पाहून सर्वांनाच आश्चर्य वाटलें. आगबोटोटील सर्व यंत्रांची त्यानें माहिती करून घेतली. बिनतारी संदेशाचें काम चालतें कसें तें कुतूहलपूर्वक रोज पहात बसण्याची त्याला चटकच लागून गेली होती असें म्हणतां येईल.

बोटीवरील विलायती खेळांत तर त्याला फार मौज वाटली. प्रथमच जे खेळ तो खेळूं लागला, त्यांत प्राविण्य नसल्यानें इतरांचें कौशल्य पाहून तो

आपल्याशीच हुंसे. मात्र त्याचें लक्ष तो खेळ स्वतःस चांगल्या रीतीनें कसा व कधीं खेळतां येईल इकडेच असल्याचें दिसे. केवळ वेळ घालविण्यासाठीं म्हणून खेळ खेळणें त्याला पसंत नव्हतें असें दिसलें.

कप्तानाबरोबर अमानुळा इतक्या मोकळेपणानें वागला कीं, त्या कप्तानाला धन्य असें वाटलें ! प्रत्येक यंत्राचें काम, तें कसें होतें, कोण चालवितें वगैरे अमानुळाचे चौकस प्रश्न पाहून आणि वादशहांच्या स्नेह्यांची बरदास्त ठेवण्याचा मान आपणांस मिळाला म्हणून त्याला विशेष उत्साह वाटला. अमानुळानें एकदोन प्रसंगीं त्याला भोजनास निमंत्रण दिलें व कप्तानासमवेतही त्यानें मोठ्या आनंदानें भोजन केलें. बोटीवरील इतर अधिकारीही राज-भोजनप्रसंगी पंचोचा लाभ घेत होते. अमानुळा सर्वांशींच मोकळेपणानें वागे.

इकडे राणीनें व राजभगिनींनीं बोटीवर चढतांच काळ्या बुरख्यास रजा दिली. नेहमीं पडद्यांत राहणारी ही विबी असें सांगितलें, तर कोणास खरेंही वाटणार नाही, इतकी सूरच्या युरोपियन वेषभूषा रचण्यांत कुशल दिसली. तिचें स्वरूपही जात्याच चांगलें असल्यानें एखाद्या ' मडमे ' प्रमाणें ती दिसे. आपल्या मुलांशीं खेळण्यांत, त्यांना सृष्टिसौंदर्य किंवा बोटीवरील करमणुकीची साधनें दाखविण्यांत ती वेळ घालवीत असे. मात्र भाषेची अडचण फार असल्यानें तिला इतर युरोपियन समाजांत मोकळेपणानें मिसळतां येत नसे.

एडन बंदरावर तेथील अधिकारी आले. योग्य तो आदरसत्कार, औपचारिक आभारप्रदर्शन, शुभचिंतन झालें व बोट पुढें जाऊं लागली. नाताळचा सण बोटीवरच झाला. राणीनें मुलाबाळांना मिष्ट खाद्यें व खेळणीं बक्षिस म्हणून दिलीं. तिनें युरोपियन वेष अंगिकारिलेला-शिवाय युरोपचा प्रवासही करावयास निघालेली-तेव्हां त्यांच्या चालीरीतीही तिला पाळल्या पाहिजेच होत्या. असो.

११४. मिसराधिपतीचें आदरातिथ्य :—सुवेज कालव्यांत आगबोट शिरतांच तोफांची सलामी झाली. किनाऱ्याच्या एका बाजूस सर्व सैनिक शिस्तवार उभे राहून लष्करी पद्धतीनें अमिराचें स्वागत करित होते. पोर्ट सय्यद (बंदरांत) मध्य आगबोट रविवारीं सायंकाळीं सात वाजतां आली (२५-१२-१९२७).

अफगाण मंत्री व इजिप्तचे अधिकारी स्वागतार्थ हजर होते. त्या रात्रीं अमानुळा बोटीवरच राहिला. दुसरे दिवशी किनाऱ्यावर जातांच राजे फौद यांचे बंधू उमर हे अमानुळास सामोरे आले. सुएज कॅनाल कंपनीच्या

ऑफिसांत अमीर अमानुल्लास 'पानसुपारी' झाली. तेथून सर्व मंडळी कैरोस जावयास निघाली.

कैरोस अफगाणाधिपति, इजिप्तचे राजे फौद यांचा पाहुणा होता. तेथील पदार्थसंग्रहालय, 'तुतानकामेन'ची संपन्न कबर व तीतून निघालेले मौल्यवान जिन्नस, हें पाहून पिरामिड, स्फिक्स इत्यादि पाहण्यास अमानुल्ला परिवारासह मोटारमधून गेला.

अमानुल्ला इजिप्तमध्ये पाहुणा म्हणून गेलेला. तेव्हां तेथील राजानें "ऑर्डर ऑफ मेहमत अली" ही बहुमानाची पदवी अर्पण करून त्याचा गौरव केला. मुसलमानी धर्मांनं दोघेही बद्ध झाले असले तरी एकांनं स्वपराक्रमावर ब्रिटिश-राज्यकर्त्यांकडून सम्राटाबरोबरीचा सन्मान मिळविलेला, तर दुसरा केवळ "सम्राटाचा आश्रित" म्हणून संतुष्ट वृत्तीनं राहिलेला. अमानुल्लाचें श्रेष्ठत्व याच वेळेस फौदशीं तुलना केल्यानें कळून येण्यासारखें होतें व तें इजिप्तनरेशाच्या लक्षांत आल्यावांचून राहिलें नसेल.

कैराहून अमानुल्ला अलेक्झांड्रियास गेला व तेथून पुढें इटालीत प्रवास करण्याचा कार्यक्रम ठरला होता. पी. अँड. ओ. कंपनीच्या टपाल बोटींतून संचार झाला, तो मुंबईपासून पोर्टसम्यथपर्यंतच. बोटीवर राजेसाहेबांस साजेल अशीच सन्माननीय व प्रशंसनीय व्यवस्था ठेविल्याबद्दल त्या कंपनीच्या शासकमंडळाच्या अध्यक्ष-लॉर्ड ईंचकेप यांस-अमानुल्लांनं आभारप्रदर्शक संदेश पाठविला.

११५. इजिप्तमधील प्रेक्षणीय स्थलनिरीक्षण :-ता. २९।१२।२७ गुरुवारी अमानुल्ला अलेक्झांड्रियांत आला. तेथें मुंबईच्या पूर्ण परिचयाचे गव्हर्नर लॉर्ड लॉर्ड हाय कमिशनर म्हणून सत्ता गाजवीत होते. सम्राटाचे पाहुणे म्हणूनच त्यांना अमानुल्लाचा सत्कार करणें क्रमप्राप्त झालें. जानेवारी २ तारखेस लॉर्ड व लेडी लॉर्ड यांच्या समवेत अफगाणं राजारणांणीं उपहार केला.

दुसरे दिवशीं तुकी वकिलातींत अमानुल्लाचा सन्मान झाला. अलेक्झांड्रिया-मधील ईजिनियरिंग व टेक्निकल शाळा त्यानें पाहिल्या. तेथील जुना ऐतिहासिक पदार्थसंग्रहालय पाहण्यास तो विसरला नाहीं. आणि आपल्या जवळच्या तीन ठासण्याच्या बंदुका, दोन तलवारी व एक सुवर्णजडित छोटी तोफ (Arquebus) इतक्या जुन्या वस्तु त्या अरब-संग्रहालयास अमानुल्लांनं नजर केल्या. त्या सर्व अफगाणिस्तानांत अठराव्या शतकांत तयार झालेल्या होत्या.

ता. ५-१-२८ रोजी अफगाण पाहुणे “ इटालिया ” बोटीतून अलेक्झांड्रियाहून नेपल्सला जाण्यासाठी निघाले.

११६. इटालीत सन्मानपूर्वक प्रवेश :—ता. ८-१-२८ रोजी सकाळी अफगाण राजे व बरोबरचे इतर पाहुणे नेपल्सला पोहोचले. विमानांची सोबत “ इटालिया ” ला होतीच. कारण ‘अतिथिविशेषा’चा सत्कार करण्याची ती एक रीतच आहे. अमानुल्ला बोटीतून उतरत असतांना तोफांची सलामी झडली आणि उताऱ्ही, खलाशांनी आणि इटालियन नागरिकांनी टाळ्या वाजवून आकाश दुमदुमून सोडले. सैन्याची पाहणी करून व त्यांचा सलाम स्वीकारून राजेसाहेब पुढे गेले.

इटालीच्या राजेसाहेबांतर्फे अमानुल्लाचे स्वागत करण्यासाठी हाय कमिशनर **सिनोर कॅस्टेली** व काबूल येथे राहणारा इटालीचा वकील हे दोघे बोटीवर गेले होते. **जन. टागॅटो**, **कॉट व कॉटेस् गुसी आर्डिनी** इत्यादिकांचे एक ‘स्वागतमंडळ’ इटालियन सरकारने नेमले होते. अफगाणराजकुटुंब इटालीत असेपर्यंत त्यांच्या तैनातीचे काम त्या मंडळाकडे सोंपविले होते. तेही सामोरे गेले. इटालियन दरबारांतील ‘आचारपंडित’ (**Master of Ceremonies**)ही हजर होते. रोममधील अफगाण वकील अमानुल्लास बोटीवरच भेटला.

धक्क्यावर युरोपमधील सगळे अफगाण वकील जमले होते. परराष्ट्रीय वकीलही राजेसाहेबांच्या स्वागतार्थ आले होते. नेपल्समध्ये अफगाण वकिलांची एक परिषद् भरणार असल्यामुळे बर्लिन, पॅरिस, लंडन व मॉस्को येथील अफगाण दूत जमले होते. परंतु लगेच राजे मंडळी स्पेशल गाडीत बसून रोमला गेली, असे दिसते. त्यावरून ही राजकीय दूतांची परिषद् झाली नाही की काय? कां गाडीतच त्यांची खलबते झाली ?

११७. रोममधील अमानुल्लांचे दरबारी स्वागत :—रोममध्ये गाडी हॅटफोर्मवर आली तेव्हा तेथील थाटमाट पाहून अमानुल्लास अत्यंत आनंद झाल्याचे दिसले. त्याने पायधूळ पहिल्याने युरोपांत झाडली ती इटालीत. राजा, राणी, युवराज आणि **मुसोलिनी** ही बडी प्रस्थे स्वागतार्थ हजर होतीच. शिरस्त्यानुसार सर्व ‘नमस्कार चमत्कार’ झाले व मिरवणुकीसाठी पहिल्या गाडीत दोन्ही राजे, दुसरीत दोन्ही राण्या व युवराज अशी मंडळी बसली. मिरवणुकीस किती गर्दी लोटली असेल याची कल्पनाच केलेली बरी. राजा बाहेर पडला तरी

राजदर्शनासाठीं हपापलेले लोक रस्त्यांत गर्दी करतात. मग बरोबर राणी; त्यांत इटालियन राष्ट्राला आपल्या तर्जनीच्या तालावर खेळविणारा व म्हणून त्या राष्ट्राचा प्राण असा कधीं मिरवणुकींत किंवा वेळ खर्च होणाऱ्या समारंभांत भाग न घेणारा मुसोलिनी देखील शांतपणें पहावयास सांपडणार, म्हणून जनसंमर्द पराकाष्ठेचा लोटला होता. अमानुल्ला पाहण्याची उत्कंठा प्रत्येक इटालियन आबालवृद्धास लागलेली आणि बुरखा काढलेली अफगाण 'सौंदर्यखनि' आज रस्त्यांतून मिरवणार. ह्या सर्वच गोष्टी अशा होत्या, कीं त्यामुळे कोणा चिटपांखरासही घरांत राहण्याची इच्छा व्हावयाची नाही. आणि त्याचें प्रत्यंतर झालेल्या गर्दीत दिसत होतेंच.

मिरवणूक वाटेंत पियाझा देल्ल एसेद्रा (Piazza-dell-Esedra) येथें किचित्काल थांबली व अमानुल्लास रोमतफें मानपत्र देण्यांत आलें. समयोचित असें थोडक्यांत आभारप्रदर्शक उत्तर अमानुल्लानें दिल्यावर मिरवणूक पुढें चालूं लागली. राबवाड्यांत तर विलक्षणच गर्दी जमलेली ! तेथें अमानुल्ला तिसऱ्या विहक्टर इमॅन्युअल राजाचा पाहुणा म्हणून राहिला होता.

त्याच दिवशीं दुपारीं अमानुल्लाचें मुसोलिनीशीं गुप्त संभाषण झालें. त्याचा विषय कोणता होता किंवा बोलण्याचा रोख काय होता हें अर्थात्च बाहेर पडलें नाहीं.

त्याच रात्री दरबारी मेजवानी झाली. युरोपियन शिष्टाचाराप्रमाणें अशा वेळीं होणाऱ्या भाषणांस—तीं अगदीं छोटीं असलीं तरी—फार राजकीय महत्त्व असतें. आणि तेथें हजर असणाऱ्या व्यक्तीच्या मनांत काय चाललें असावें याचीं अनुमानें व तर्क वर्तमानपत्रांतच अधिक चांगल्या रीतीनें वाचावयास मिळतात. अमानुल्ला रोममध्ये आला त्यावेळचे तेथील वर्तमानपत्रांचे विचार पाहिले म्हणजे एकंदर जनतेचेंही धोरण लक्षांत येईल.

“ अमानुल्ला म्हणजे अफगाणिस्तानचा मुसोलिनीच आहे. सर्व युरोपियन
 “ राष्ट्रांत इटालीनेंच अफगाणिस्तानचें स्वातंत्र्य पहिल्या प्रथम मान्य केलें
 “ असल्यानें, त्या देशाच्या सुधारणेचे प्रयत्न होतील तेव्हां त्यास इटालीचेंच
 “ साह्य घेतलें पाहिजे. इटालियनांना अमानुल्लाबद्दल सहानुभूति व आपलेपणा
 “ वाटतो याचें कारण त्यानें इटालीप्रमाणेंच बोलशेव्हिकांना दूर राखलें आहे.
 “ फासिस्मोची शिस्त व व्यवस्था कशी आहे याचा अभ्यास करण्यासाठीं
 “ अमानुल्ला आपणांत आला आहे. शिवाय मुसोलिनीशीं निकट परिचय
 “ व्हावा अशीही अमिराची इच्छा स्पष्ट दिसते. ”

मेजवानीच्या प्रसंगी इटालियन राजांनी थोडक्यांत अमानुष्काच्या राष्ट्रीकरणाचे व सुधारणांचे प्रयत्न प्रशंसनीय असल्याचें सांगितलें. अमानुष्कानें आपणांस इटालीवद्दल काय वाटतें तें सांगतांना इटालीनेच सर्व युरोपियन राष्ट्रांच्या आधीं अफगाणिस्तानचें स्वातंत्र्य मानिलें अशी कबुली दिली.

ता. ९ रोजीं ‘ नरदेवांची ही जोडगोळी ’ पॅथेनान पहावयास गेली व नंतर त्यांनी दुसऱ्या इमॅन्युअल व पराक्रमी हुंबर्ट राजांच्या थडग्यांवर पुष्पहार अर्पण केले. तेथून “ अज्ञात योद्ध्यांच्या ” समाधीवर सुमनमाला समर्पण करून ते परत आले. उपाहारोत्तर दोघांनीं तोर-द-क्वॅंतो (Tor-de-Quinto) ही लष्करी शाळा पाहिली. इटालींतील घोडेस्वार फारच कुशल असतात असें अमानुष्कानें नुसतें ऐकलें होतें. त्याची प्रचीति त्या शाळेंतील विद्यार्थ्यांचें अश्वारोहणचातुर्य पाहून आली.

रात्रीं अमानुष्कास दुसरी एक दरबारी मेजवानी झाली. भाषणें वगैरे औपचारिकच होती. मुसोलिनीशी बोलण्यांत आणि त्याच्याकडे एकसारखें टक लावून पाहण्यांत अमानुष्का दंग होई हें तेथें कोणाच्याही लक्षांत आल्यावांचून राहिलें नाही.

११८. पोपशीं मुलाखत :—दरबारी पाहुणचार संपवून अमानुष्का ग्रँड हॉटेलमध्ये राहण्यास आला. अतःपर तो इटालियन राजेसाहेबांचा पाहुणा नसून इटालियन सरकारचा होता. कारखाने, शाळा, यंत्रविभाग अशा किती तरी इटालियन संस्था त्यानें पाहिल्या. परंतु गुरुवारीं (१२-१-१९२८) त्याला एक महत्त्वाची मुलाखत मिळाली. रोममधील ख्रिस्ती धर्माध्यक्षांच्या प्रख्यात नायकांन—पोपनें—अकराव्या पायस्सनें अमानुष्कास भेटास बोलाविलें होतें.

तेथील शिरस्ता असा कीं, पोपकडून पाचारण गेलें कीं, त्याच सरंजामा-निशीं भेट इच्छिणारानें पोपकडे जावयाचें. अमानुष्का लष्करी वेष घालून नेहमींच्या स्मितयुक्त मुद्रें पोपच्या सभास्थानीं गेला. पोप कधीं आसनावरून उठावयाचा नसतो. अमानुष्कास पोपजवळच आसन मिळालें. त्यांचें बोलणें विशेष कसलें होणार ? अमानुष्काच्या राज्यांत पोपचा एकही अनुयायी नाही किंवा त्या पंथाचें—रोमन कॅथोलिकांचें—एक प्रार्थनामंदिरही नाही. बरें, पोपमहाराजांस आपला धर्म तेथें वाढण्याचीही कांहीं आशा नव्हती. अमानुष्कानें मात्र धर्माध्यक्षांना “बाहेर कां पडत नाही ? ” असा प्रश्न केला. इटालींत राजसत्तेचें व धर्मसत्ताधिकांचें सख्य

नव्हते हें अमानुछा जाणून होता असें दिसतें. कदाचित् पोपच्या बोलण्यांतही ओघाओघानें त्याचा निर्देश आला असावा. “राजेसाहेब तर फारच मनमिळाऊ व गोड स्वभावाचे आहेत. त्यांचा व तुमचा मतभेद कां व्हावा हें समजत नाहीं.” असें अमानुछानें विचारिलें. पण पोपनें कांहींच उत्तर दिलें नाहीं असें म्हणतात. शेवटीं निघतांना युरोपसंचारार्थ आलेल्या अमिरानें पोपला सांगितलें कीं, “तीनचार वर्षांच्या आंतच तुम्ही बाहेर प्रवासासाठीं जाल.”

पोपचा कार्डिनलही अमानुछाशीं बराच वेळ बोलत होता. अमानुछाच्या वास्तव्यस्थानीं कार्डिनल परत भेटीसाठीं आला असतां पोपकडून सन्मानाच्या देणग्या अफगाणाधिपतीस आल्या. “ऑर्डर ऑफ दि गोल्डन स्पॅर” हा किताब व स्वतःचा एक लहानसा फोटो पोपनें कार्डिनलबरोबर पाठविला होता.

इटालियन राजेसाहेबांनींही आपल्या पाहुण्यास Callor of Anunziata चा सन्मान बहाल केला.

अमानुछानें पुष्कळ इटालियन मोटारी खरेदी केल्या आणि इटालियन शिल्पी (Engineers) अफगाणिस्तानांतील कांहीं इमारती बांधण्यासाठी पाहिजेत अशी इच्छा तेथील सरकारजवळ प्रदर्शित केली.

इटालियन सफर संपविण्यापूर्वी त्यानें “Corriere della sera” या वर्तमानपत्राच्या प्रतिनिधीस सांगितलें कीं, “इटालियन यंत्रें व शिल्पी कारागीर यांचा आमच्या देशांत फार उपयोग होईल. मुसोलिनीविषयीं मला अत्यंत आदर वाटतो इतकेंच नव्हे, तर त्याच्या कर्तबगारीची व उत्कट स्वदेशप्रेमाची फार फार तारीफ करावीशी वाटते. आम्हां दोघांचेही कार्य एकच आहे. स्वदेशोन्नतीसाठीं आम्ही आपापल्यापरीनें झटत आहों.”

रोमच्या नगराध्यक्षाकडे १००० पौंड अनाथांना वाटण्यासाठीं अमानुछानें पाठविले व व्हेनिस, मिलन, ट्यूरिन, या शहरांवरून तो पॅरिसकडे निघाला.

११९. फ्रान्स-पॅरिस :—कॅनेस-नीस या शहरांवरून अमानुछा पॅरिसला जाणार होता. त्याच्यासाठीं खास स्पेशल गाडीची व्यवस्था फ्रेंच सरकारनें केली होती. ता. २५ जानेवारी बुधवारीं अफगाण पाहुणे पॅरिसला पोहोंचले. ‘वॉय ड बोल्न्’ स्टेशनपासून ‘की-द-उर्स’ पर्यंत मिरवणूक निघणार असें जाहीर झालें असल्यानें जिकडे तिकडे गर्दी होऊं लागली. पॅरिसच्या स्टेशनवर अफगाण मंत्री, लोकसभेचे अध्यक्ष मों. दूमर्ग, मों. ब्रियांद, जनरल गुरो

इत्यादि वरिष्ठ असून फ्रान्समधील अफगाण विद्यार्थी राष्ट्रीय झेंडा घेऊन अमानुल्लाच्या स्वागतार्थ हजर होते. गाडी येतांच अमानुल्ला उतरला. त्याने सेनापतीचा लष्करी वेष धारण केलेला होता. सर्वांनी त्याचे स्वागत केले. प्रेसिडेंटसमवेत मोटारीत अमानुल्ला व मों. दुमर्ग होते. दुसऱ्या मोटारीत इतर मंडळी बसली. तोफांची सलामी झाली. टाळ्यांचा कडकडाट, टोप्या व हातरुमाल उडविणे.....सर्व झाले. अमानुल्लास ' नमस्कार ' स्वीकारतां स्वीकारतां व टोपी उचलतां उचलतां पुरेपुरेसे झाले.

अमानुल्ला पॅरिस शहराचे सुवर्णपदक व राणी सूरय्यास एक झगा अर्पण करून फ्रान्सने अमिराचा सत्कार केला. तेथील ' सुवर्णपुस्तकां 'त* त्यांनी आपली नावे लिहिलीं.

दरबारी मेजवानी त्याच रात्री झाली, भाषणे मामुलीच होती. दुसरे दिवशी लष्करी पदार्थसंग्रहालय, शेतकीप्रदर्शन पाहून आल्यावर मों. पॉइकारे यांची व अमानुल्लाची खासगी बैठक झाली. अमानुल्ला पॅरिसमध्ये असतांना त्याची उतरण्याची सोय परराष्ट्रीय मंत्रिमंडळाच्या इमारतीत केली होती. परंतु युरोपियन राष्ट्रांना नामोच्चारमात्रे कांपविणाऱ्या नेपोलियनच्या शय्येवर अफगाण पाहुण्याने निजावे व सूरय्याने बोनापार्टपति मेरी हिच्या मंचकाचा उपयोग करावा अशी व्यवस्था करण्यांत आली होती ! बहुमान व आदर दर्शविण्याचा हा प्रकार विचित्र नव्हे काय ? असो.

लष्करी शाळा, सैनिकांची कवाईत, इत्यादि प्रकार पाहून अमानुल्ला आपल्या हिदायतुल्लाखान† नामक ज्येष्ठ पुत्राचे शिक्षण (Saint Cyr) सॅ. स्पूर येथील लष्करी शाळेतच व्हावे असे ठरविले.

फ्रान्समधील आपला मुक्काम संपवून अमानुल्ला जर्मन राष्ट्राचा पाहुणचार उपभोगण्यासाठी गेला.

* प्रत्येक मोठ्या शहरांना नामांकित पाहुण्याचे टिपण ठेवण्याची ' वही ' असते. तीत त्या त्या ठिकाणी आलेल्या सन्माननीयांनी आपली नावे लिहावयाची असतात. हा एक मोठा मान आहे.

† सूरय्याशी लग्न होण्यापूर्वीच हा पुत्र अमानुल्लास झाला होता. अशी विवाहपूर्व संतति अफगाणांच्या रीतिरिवाजास धरूनच आहे. त्यांत त्यांना विचित्र असे कांहींच वाटत नाही.

१२०. जर्मनी-बर्लिन :—अमानुल्ला जर्मनीस भेट देणार म्हणून त्याच्या स्वागतार्थ जंगी तयारी चालली होती. अफगाण राष्ट्रगीत वाजवितां यावे म्हणून संगीतज्ञांना कितीतरी दिवस आधी तालीम दिली जात असे. कैसरच्या राज-वाढ्यांपैकी एक अफगाण पाहुण्यांसाठी झाडून स्वच्छ करून ठेवला हें समजल्या-नेच तेथील जनतेत त्या पाहुण्यांचें महत्त्व कळून आलें. शेजारच्या स्वीडनचा राजा १५।२० दिवसांपूर्वीच बर्लिनमधून प्रवास करीत गेला. पण कोणाचें तिकडे लक्षही गेलें नाहीं. नेहमीची रीत म्हणजे राजेसाहेब एखाद्या उच्च दर्जाच्या हॉटेलांत उतरावयाचे. पण अमानुल्लासाठीच ही खास व्यवस्था करण्याचा नवीन उपक्रम केला गेला हें पाहून कित्येक ‘अ-राजकां’ना (Anti-monarchists) आश्चर्यच वाटलें. पण जर्मन सरकारनें ही व्यवस्था केलेली. तेव्हां जास्त गडबड त्यांना करतां आली नाहीं. “ प्रिन्स आल्बर्ट पॅलेस ” हें अमानुल्लासाठीं राखून ठेवलेल्या राजवाड्याचें नांव.

ता. २२ फेब्रुवारीस अफगाण पाहुणे बर्लिनमध्ये आले. शिष्ट-मंडळ स्विस्-जर्मन सरहद्दीवर त्यांना सामोरें गेलें. **डॉ. रोसेन** हे त्या मंडळाचे अध्यक्ष होते. त्यांनीं स्वागतपर भाषण फार्सीत केलेलें पाहून अमानुल्लासच काय पण इतर सर्व मंडळांस सानंदाश्चर्य वाटलें. त्यांचें बोलणेंही सफाईचें होतें; नवशिक्याप्रमाणें किंवा परकीयाप्रमाणें ते फार्सीत अडखळत नव्हते. “ जर्मनी प्रजासत्ताक झाल्यापासून दरबारी पाहुणे म्हणून आलेले स्वतंत्र राजे आपणच आहां. ” अशा गौरवपर भाषणानें अमानुल्लाचें स्वागत केल्यावर अमानुल्लानेंही त्यांचे आभार मानले.

बर्लिन स्टेशनवर फील्डमार्शल **हिंडेनबुर्ग**, व्हाईस चॅसेलर **हेर हेगर्ट** (मुख्य चॅन्सेलर आजारी होते), सेनाध्यक्ष **जन० हेथे**, जर्मन मुख्य प्रधान, लोकसभेचे अध्यक्ष इत्यादि वरिष्ठ अधिकारी हजर होते. रस्त्यांत व आजूबाजूस विलक्षणच गर्दी झाली होती. ‘ मीलनो ’त्तर मिरवणूक निघाली. हिंडेनबुर्ग व अमानुल्ला एका मोटारींत बसले. दुसरींत राणी व जर्मन मंत्र्यांच्या स्त्रिया होत्या. लोकांचा उत्साह अपूर्व दिसून आला. कारण कैसर पदच्युत झाल्यानंतर असा थाट व असें वैभवाचें प्रदर्शन करण्याची संधि मिळाली नव्हती. लोकांतील उत्सव-प्रियता पाहून कैसरच्या ज्येष्ठ पुत्रालाही (क्राउन प्रिन्स) आपण ही मिरवणूक पहावी असें वाटलें. पण त्याची मोटर रस्त्यांतून गेली तेव्हां कांहीं लोकांनीं “ हुश् हुश् ” करून तिरस्कार दर्शविला !

१२१. राजनैतिक महत्त्वाची सफरः—हिंडेनबुर्गच्या निवासस्थानी अमानुषा त्या दिवशीं दुपारीं तीन वाजतां गेला. नंतर राजनैतिक प्रतिनिधींशी थोडा वेळ बोलणें झालें. रात्रीं हिंडेनबुर्गकडून दरबारी मेजवानी झाली. हिंडेनबुर्ग तेथील यजमान. त्यानें अमानुषाचें अमिष्टचितनपर भाषण करतांना जर्मनीनें अफगाणिस्तानसाठीं काय केलें आहे याचा थोडक्यांत आढावा सांगितला. जर्मन संशोधकांनीं प्राचीन कालच्या इतिहासाचीं साधनें उपलब्ध करून दिलीं आहेत. अफगाणशिक्षणांत जर्मन प्रोफेसरांचें काम लहानसहान नाहीं. यांत्रिक तज्ञ व शिल्पीही जर्मनींत काम करीत आहेतच. इतकें सांगून आणखी वाटेल त्या प्रकारची बौद्धिक, यांत्रिक वा आर्थिक मदत देण्यास जर्मनराष्ट्र सदैव तयार असल्याची ग्वाही हिंडेनबुर्ग यांनी दिली.

अमानुषानें जर्मनीच्या सहाय्याबद्दल मनःपूर्वक आभार मानले आणि प्रेसिडेंट हिंडेनबुर्ग यांना उदंड आयुष्य लाभो अशी इच्छा प्रदर्शित करून स्वच्छोदक प्राशन केलें. (अशा प्रसंगीं मदिरासेवन करण्याचा शिष्टाचार असला तरी अमानुषानें ‘धर्माज्ञेनुसार’ शुद्ध पाणीच घेतलें ही गोष्ट लक्षांत ठेवण्यासारखी आहे.)

दुसऱ्या दिवशीं म्हणजे ता. २३।२।२८ ला अमानुषा जर्मनीचें वैमानिक केंद्र पहावयास गेला. तेथें **युंक्र्स (Junkers)** कंपनीनें त्याला ६-२४ टाइपचें तीन इंजिनें असलेलें एक मोनोप्लेन (एकवाही विमान) नजर केलें. दुपारीं लोकसभेच्या अध्यक्षसमवेत उपाहार करून अमानुषा युद्धस्मारका ’वर पुष्पमाला अर्पण करण्यास गेला. सायंकाळीं चॅसेलरांकडील मेजवानी झाली.

अमानुषाच्या आगमनामुळें जर्मनींत वर्तमानपत्रांत आणि लोकांत जी चर्चा चाले ती राजकीय दृष्ट्या विचारणीय होती. कोणी कोणी तर म्हणत, कीं व्हाइस-चॅसेलर अमानुषाला खासगी रीत्या भेटून बऱ्याच महत्त्वाच्या गोष्टी बोलत होता. “ युद्धोत्तर कालांत आमचा पितृदेश गरीब झाला, (जर्मनीला पितृदेश असें संबोधण्याची तद्देशियांची चाल आहे) इतर राष्ट्रांनीं त्याला पिळून काढलें आणि याच कारणासाठीं आपलें आदरातिथ्य इटालींत किंवा फ्रान्सांत झालें त्या तोडीचें आमच्याकडे होऊं शकलें नाहीं. बाह्य देखाव्याकडे पाहूं नका. आमच्या अंतःकरणांत आम्हांस किती आनंद झाला आहे हें कळलें असेलच. युद्धोत्तर कालांत आमच्या राष्ट्रांत पाहुणचार स्वीकारणारे. स्वतंत्र राजे आपणच आहां. अफगाणांची मनःस्थिति काय आहे हें जर्मनीच योग्य रीतीनें जाणूं शकतो.

अफगाणिस्तानही स्वातंत्र्यार्थ व संरक्षणासाठी बरेच दिवस (आम्ही आतां झगडत आहों त्याप्रमाणें) झगडत होते हें आम्ही जाणून आहोंत. ”

तारीख २४ रोजी बर्लिनच्या नागरिकांतर्फे अमानुल्ला व सूरय्या यांचा जाहीर सन्मान झाला. ‘ सुवर्णपुस्तकां ’त त्यांनीं आपलीं नांवां लिहिलीं. बर्लिन-मधील निरनिराळ्या देखाव्यांचीं चित्रे असलेलें एक ‘ अल्बम् ’ त्यांना नजर करण्यांत आलें.

नंतर अमानुल्लानें यांत्रिक शाळा पाहिली व तेथें मिळालेल्या सन्मान्य पदवीचा त्यांनी स्वीकार केला.

१२२. जर्मनांचें रणांगणपटुत्व:—२५ तारखेस जर्मनीनें ‘ लुडुपटी ’ची लढाई करून अमानुल्लास आपलें लष्करी सामर्थ्य दाखविलें. तहानंतर लढाईचा देखावा देखील जर्मनांना पहावयास मिळाला नव्हता. म्हणून या नकली लढाईस बरीच गर्दी जमली होती. डोबेरित्झ परेड मैदानावर तर सैन्याचा जमाव बरोबर चौदा वर्षांनीं जमला ! जर्मनीतील वृद्धांना त्या वेळीं काय वाटलें असेल ? युद्धांत लढलेलें असे जे थोडे थोडे त्या वेळीं हजर होते त्यांच्या मनश्चक्षुं पुढें कोणता देखावा आला असेल ?

अमानुल्ला ती नकली लढाई नीटपणे पाहतां यावी म्हणून त्याच्यासाठीं एका ऐतिहासिक ठिकाणीं व्यवस्था करण्यांत आली होती. फ्रेडरिक दि ग्रेट आपल्या सैन्यानिशीं सायलेशियावर हल्ला करण्यासाठीं जेथून निघाला त्या स्थानावर उभा राहून अमानुल्ला जर्मन योद्ध्यांचें कौशल्य पाहता होता.

तेथें लढणारे सैनिक दोन प्रकारच्या वेषांनीं दर्शविले होते. ‘ लाल ’ पोषाख केलेल्या रिश्वार पलटणी व घोडदळ एका बाजूस असून विरुद्ध लढणारे निळ्या पोषाखांत होते. त्यांच्याकडे हलक्या व भारी मशीनगन्स व तोफखाना होता. पहिल्यानें निळ्या पायदळानें अघाडी घेतली व तोफा डागल्या. धूम्रमय बाँब टाकून त्यांचा धूर पेटविल्यावर ‘ लाल ’ पलटणीनें आपल्या हालचाली सुरू केल्या. जमिनीस गवत असल्यानें आग पसरूं लागली; तिला थांबविण्यासाठीं ‘ लाल ’ शिपायांनीं भराभर खंदक खणले. इकडे अस्मानी डगलेवाले थोडे पुढें मार्ग काढीत होते. आपणांवर जोराची चढाई होऊं लागली असें पाहतांच तांबड्या शिपायांनीं धूम्रमय पडदा उत्पन्न केला आणि त्याच्या मार्गे छपून टँकचा हल्ला चढविला. धुराच्या ढगांतून हीं अजखळ घेंडें येत असलेलीं पाहून आश्चर्य वाटलें.

प्रेसिडेंट हिंडेन्बुर्ग आणि अमीर अमानुछा



बालेगान प्रस, पुणे.
(लुडपुटीची लढाई पहात आहेत.)

राजकारस्थान्यांनीं घेतलेला बळी



अमॉर अमानुहा

बालोद्यान प्रेस, पुणे.

त्यांच्या अचुक मान्यामुळे प्रतिपक्षियांचें कांहींच चाललें नाहीं. ही टॅकची लढाई सर्वस्वी मनुष्यबलावरच चालली होती, कारण महायुद्धोत्तर तद्गांतील अटीनुसार जर्मनीला यांत्रिक चालना असलेले टॅक ठेवण्यास परवानगी नाहीं. एक एक टॅक पुढें रेटण्यास बारा बारा माणसें लागत !

अशी लढाई चालू असतां लाल वीरांचा पराभव होण्यास उशीर लागला नाही. नंतर दोन्ही सैन्ये एकत्र झालीं. तोफा, घोडदळ, मशीनगन्स, सर्व एकामागून एक शिस्तीनें ‘ मार्चपास्ट ’ करित गेल्यावर ही ‘ लढाई ’ संपली.

या प्रसंगामुळे कित्येक राष्ट्रीय वर्तमानपत्रांनीं काढलेले उद्गार लक्षां ठेवण्यासारखे आहेत. “ शिस्तधारी योद्धे असे लष्करी चालीनें गेलेले आज आ-
कितीतरी दिवसांनीं पाहतो ! याच शिपायांवर जर्मनीचें वैभव अवलंबून होतें ना ? पूर्वीं हें सैन्य पोलादाप्रमाणें खंबीर म्हणून त्याची ख्याति होती ! आणि आतां..... ”

१२३. जर्मनींतील प्रवासाचें वैशिष्ट्य :—अमानुल्लानें त्या रात्री जर्मन अधिकाऱ्यांस परत मेजवानी दिली आणि दरबारी पाहुणचार संपला. नंतर मला मोकळेपणानें हिंडूं या, आगतस्वागत कोठेही नको अशी इच्छा प्रदर्शित करून अमानुल्लानें आपला इतर कार्यक्रम आंखला.

कुपचा प्रचंड कारखाना, **लीपझीग**, **डेसो**, **एसेन** येथील सर्व मोठमोठे कारखाने अमानुल्लानें शांतपणें पाहिले. कुपनें त्याला एक मोटार गाडी बहाल केली. ती अमानुल्लानें स्वतःसाठी न घेतां दूरच्या विद्यार्थ्यांना शाळेंत येण्याजाण्यास उपयोगी पडावी म्हणून आवश्यक त्या सुधारणा करून काबूलला पाठवून दिली.

साखरेचा कारखाना, रसायनांचा कारखाना व कापडाची गिरणी यांसाठीं जर्मन तज्ज्ञांकडून त्यानें कांहीं अंदाजपत्रकें मागाविलीं. काबूलमध्ये इतक्या कारखान्यांची तूर्त आवश्यकता फार होती असें त्याचें मत होतें. युरोपांतील इतर सफर संपविल्यानंतर वैमानिक वाहतूक व मीटरगेज रेल्वे यांबद्दल बोलण्याचें अभिवचन देऊन अमानुल्लानें आपले दोन यांत्रिक तज्ज्ञ तत्संबंधी माहिती व अंदाजपत्रकें गोळा करण्यासाठीं जर्मनीत ठेविले.

इकडे ही तयारी चालूं असतांना वर्तमानपत्रांत ओरड झाली की, जर्मनीनें ५,००,००० पौंडांचें कर्ज अफगाणिस्तानास दिलें आहे ! लगेच दुसरे दिवशीं ती खोटी असल्याचें प्रसिद्ध होऊन जर्मन राष्ट्रातर्फें असा खुलासा पुढें करण्यांत आला

कीं, अमिरानें जर बरीचशी खरेदी केली, तर कांहीं रकम रोख व बाकीची सोईच्या हप्त्यानें वसूल करण्याची सवलत अमिरास देण्यांत येईल. परंतु अमानुल्लानें या सवलतीचा कितपत उपयोग केला तें त्या वेळीं समजलें नाहीं. असो.

या वेळीं अफगाण पाहुणे पॅरिसमार्गे लंडनला जावयाचे असल्यानें त्यांच्यासाठीं स्पेशल गाडी तयार ठेवण्यांत आली होती. जाण्यापूर्वी अमानुल्लानें हिंडेनबुर्ग यास भारी किंमतीचा नजराणा पाठविला. तसाच त्या वृद्ध सेनानीनेंही आपल्या पाहुण्यास साजेसा नजराणा दिला. हिंडेनबुर्ग, चॅन्सेलर हर मार्क्स व हर लोबे (रीश्टिंगचे अध्यक्ष) या तिघांस प्रत्येकीं “ आल्मेर-इ-आला ” ही पदवी व त्या बहुमानास शोभणारा पोषाख अमानुल्लानें बहाल केला. वास्तविक जर्मन राज्यघटनेंतील नियमानुसार कोणाही अधिकाऱ्यास अशा पदव्यांचा स्वीकार करितां येत नाहीं आणि तत्त्वनिष्ठ हर लोबे यांनीं ती पदवी व पोषाख नाकारला देखील. परंतु इतर दोघांनीं “ राजनैतिक शिष्टाचारा ” निमित्त तत्त्वे व नियमबंधनें दूर करून त्यांचा स्वीकार केला. तत्त्वनिष्ठांनीं व कांहीं वर्तमानपत्रांनीं मोठा गिळा केला. हिंडेनबुर्ग अशा आरडाओरडीस भीक घालणारा नव्हता. त्यानें आपल्या कृत्याचें समर्थन केलें. जेव्हां तो नियम करण्यांत आला तेव्हां अशी महत्त्वाची व आणीबाणीची वेळ आली असतां काय करावें, याची योजना केली नसल्यानें आज आम्ही उपक्रम घालून देत आहों, असें सांगून व फार तर आम्ही आमच्या खासगी नात्यानें त्या पदव्यांचा स्वीकार केला असें समजा, असें कारण दाखवून त्यानें त्या वादावर पांघरून घातलें !

बर्लिनहून अमानुल्ला परिवारासह ८ मार्चला निघाला व दुसरे दिवशीं पॅरिसला येऊन दाखल झाल्यावर तेथून अल्पकालानंतर कॅले येथें प्रयाण करून लंडनला बादशहा पंचम जॉर्जाचा पाहुणा म्हणून जाण्यासाठीं ‘ मेड ऑफ ऑर्लॅन्स ’ बोटीमधून डोव्हरला पोहोचला.

१२४. स्वागताची अपूर्व तयारी :—जमीर अमानुल्ला युरोपच्या प्रवासाला निघतो ही बातमी आश्चर्यकारक अशी तर होतीच; पण इंग्लंडलाही तो भेट देणार असल्यानें त्याच्या प्रवासाला विशेष महत्त्वानें स्थान आंतरराष्ट्रीय राजकारणांत मिळालें. इंग्लंडचा व अफगाणिस्तानचा सुमारे एक शतकाचा इतिहास पाहिला, तर त्यांच्यांत स्नेहभाव नांदणें शक्य नाहीं असाच ध्वनि सारखा निघत राहिल. तहाच्या कागदावरील काळ्या शाईचीं निर्वीज अक्षरें

कितीही मोठ्याने "परमस्नेही" "कायमची दोस्ती" इत्यादि शब्दगर्जना करित असली, तरी १८४१, १८७९, १९१९ ह्या तीनही वर्षे ख्रिस्ती शकांतून जोंपर्यंत बात नाहींत किंवा रशियाची आशियांतून संपूर्ण पिछेहाट होत नाही, तोंपर्यंत इंग्लंड व अफगाणिस्तान यांच्या संबंधाचे स्वरूप जसे दिसते-दाखविले जाते-तसे नाही हें खास !

इतके असूनही अमीर अमानुल्ला इंग्लंडला जाण्याचा बेत ठरवितो आणि इंग्लंडच्या राजाने-हिंदुस्थानच्या सार्वभौमाने-त्याला आपला खासा पाहुणा मानावा, अशी काय जादु इंग्रजांवर अफगाणाधिपाने टाकली ? इंग्लंडमध्ये स्वागताची किती जडयत तयारी चालू होती आणि तेथील अधिकाऱ्यांची पाहुण्याला खूष करण्यासाठी जी धडपड चालली होती, तिची कल्पना अमानुल्लाच्या इंग्लंडातील कार्यक्रमावरून सहज येईल.

ता. १३-३-२८ रोजी कॅलेडून " मेड ऑफ ऑर्लीन्स " नामक स्पेशल बोटीतून अमानुल्ला सकुटुंब सपरिवार डोव्हरला आला. वैमानिक खात्याने दोन खास विमाने अमानुल्ला इंग्रजी खाडी ओलांडीत असतांनाच " मेड ऑफ ऑर्लीन्स "वर धिरव्या घालण्यासाठी पाठविली होती त्यांनी स्वागत केले. डोव्हर येथे तोफांची सरबत्ती झाली. पंचम जॉर्जाचे प्रतिनिधी म्हणून युवराज पाहुण्यांना सामोरे आले. ठराविक दरबारी पद्धतीचे स्वागत झाले. अमानुल्लासाठी खास ' स्वयंसेवक ' (?) परिचर्येसाठी दिले होते. त्यांची नांवनिशी पाहूनच सामान्य जनांस आश्चर्य वाटे.

१ फ्रील्ड-मार्शल व्हायकौंट अल्म्बी,

२ ब्रिगे. जन. ,, हॅण्डन्

३ ले. कर्नल सर फ्रॅन्सिस हॅफ्रेज् (काबूलचे इंग्रजी मंत्री)

४ कर्नल सर क्लार्क विग्रॅम्

५ ले. कर्नल विद्विहियन गॅम्ब्रील

६ ,, ,, एडवर्ड विक्हॅम्

७ ,, ,, पर्सी डोई

असे हे " सप्तर्षि " अमानुल्लाचा शब्द झेलण्यास मिळावा म्हणून तयार होते. हा जर अमीर अमानुल्लाचा थाट, तर राणी सूरच्या बिचारी एकटी सुटेल कशी ? तिच्याकडे लेडी अँप्लिल व लेडी हॅफ्रेज् या दोन स्त्रिया आणि

ले. कर्नल विल्यम फ्रेझर इतकी मंडळी तैनातीला होती. मात्र अमानुल्ला किंवा सूरय्या यांचे बोलणे फक्त काबूलमधील इंग्रजी वकिलालाच कळावयाचे. बाकीच्यांना केवळ गंमतच वाटावयाची. परंतु राजा म्हटला की, त्याच्या भोवतीं ग्रहोपग्रहांचे चक असवयाचेच. तो एकटा कोठे जाऊ शकत नाही. सूर्यमालेत जसे नऊ ग्रह असून सूर्याबरोबर ते भ्रमण करीत राहतात तसेच नृपतीचे आहे. म्हणून ही ग्रहमाला निवडण्यांत आली.

डोव्हरला ही सर्व मंडळी येऊन अफगाणिस्तानच्या स्वतंत्र राजाला भेटली; त्यांनीं स्मितपूर्वक त्याला खडी ताजीम दिली. लष्करी, विमानी आणि नाविक अधिकारी आपापल्या दरबारी पोषाखांत येऊन राजाच्या पाहुण्याची बरदास्त ठेवण्याची खटपट करीत होते. डोव्हरच्या मेयरनीं अमानुल्लास मानपत्र दिलें. एक स्पेशल गाडी स्टेशनवर राखून ठेवली होती, तीत अफगाणाधिपति, त्यांची राज्ञी व नुरुल सिराज, दुर्या ताशी या दोन मुली आणि अमानुल्लाचे गुरु, श्वशुर, हितचितक आणि परकी खात्याचे मंत्री अशा सर्व नात्यांचा मान एकव्यासच असलेले महमद बेग खान ताशी व इतर परिवार जाऊन बसला. दुपारीं सवा वाजतां गाडी स्टेशनमधून निघाली व बरोबर तीन वाजतां लंडनच्या व्हिक्टोरिया स्टेशनवर आली. फ्लॅटफॉर्मवर बादशहा पंचम जॉर्ज, सम्राज्ञी मेरी, राजकुटुंबांतील इतर मंडळी आणि मुख्य दिवाण बॉल्ड्विन, सर ऑ. चेंबर्लैन, गृहमंत्री सर “जिक्स,” लॉर्ड बर्कन्हेड, लॉर्ड मेयर, सागराधिपति, आकाशाधिपति, नगराधिपति इत्यादि बडे बडे हुद्देदार सम्राटांच्या या रानटी पाहुण्यास भेटण्यास आले. हस्तांदोलन, कुशल-प्रश्न व आभार आणि परिचय झाल्यावर मिरवणुकीसाठी मंडळी ठरलेल्या वाहनांत जाऊन बसली.

पृथ्वीचा मान मिळालेल्या गाडीत सम्राट् पंचम जॉर्ज, अमर अमानुल्ला राजे, युवराज आणि ड्यूक ऑफ यॉर्क अशी चौकडी बसली. दुसऱ्या गाडीत सम्राज्ञी मेरी, राणी सूरय्या, डचेस ऑफ यॉर्क व राजपुत्र हेन्री अशी मंडळी होती. नुरुल सिराज व लेडी अँपहिल यांची तिसरी गाडी आणि दुर्या ताशी व अश्वधिपांची चवथी गाडी. नंतर पांचवी व सहावी अशा गाड्या वैभवानिशीं बकिंगहॅम राजवाड्याकडे जाऊ लागल्या ! सर्व रस्ते माणसांनीं फुलून गेले होते. पताका तर सर्वत्र फडफड करीत होत्याच. इंग्रज लोक जरासे भावनाप्रधान; म्हणजे राजा-बादशहा-अशा दैवी पुरुषांबद्दल त्यांना नेहमीं आदर वाटतो. डामडौलाची,

बढाई मारण्याची आणि साम्राज्यशाहीचा डंका सर्वत्र पिटण्याची हास त्यांना भारी ! लम्बाची बरात, विहिणीचा नखरा, बधूवरांचे पोषाख, दागिने आणि स्वरूप ही पाहण्यासाठी आपणांकडील स्त्रिया धांवून येतात. तशापैकीच कांहीसा प्रकार इंग्रजी जनतेचा आहे. मिरवणूक म्हटली, की त्यांना प्रिय. त्यांत सम्राटही बाहेर पडणार; मग तर विशेष उत्साह. राणीसाहेब बरोबर जाणार म्हटल्यावर आनंदाची पर्वणाच आली. हिंदुस्थानापलीकडल्या डोंगराळ मुलखाचा राजा आपल्या राजाचा पाहुणा होणार आणि त्याच्या सन्मानासाठी मिरवणूक निघणार ! अर्थात् ही गंमत पहावयास मिळणार ! शिवाय त्याची बुरख्यांत राहणारी राणीही बरोबर मिरवणार ! मग काय विचारतां ? कपिलाषष्ठीप्रमाणें येणारा हा योगायोग अपूर्व असें इंग्रजांना वाटलें आणि म्हणून लंडनमधील त्या मिरवणुकीस किती गर्दी जमली असेल याची कल्पनाच केलेली बरी ! तोफांची सरवत्ती किती वेळां झाली; टाळ्यांचा कडकडाट किती झाला आणि इंग्रजी टोप्या किती वेळां उडाल्या, बायकांचे पांढरे हातरमाल किती फडफडले-शुभचिंतनपर वाक्यें केवढ्या मोठ्याने उच्चारलीं गेलीं-या सर्वांची साक्ष स्वर्गीय विमानांत बसून तमसातीरावरील अपूर्व चमत्कार पहात असलेल्या देवादिकांनाच देतां येईल.

अफगाणिस्तानचा यःकश्चित् अमीर तो काय ? आणि सूर्य कधीही न मावळ-णाऱ्या प्रचंड साम्राज्याचे बादशहा, त्यांची राणी, राजपुत्र, प्रधान, मंत्री, वकील, हे सर्व त्याच्या तैनातीसाठीं राबतात ही काय गंमत आहे ? अमीर रानटी, बंडखोर, आमच्याशी फटकून वागतो, अशी तक्रार करणारे अधिकारी त्याला कागदोपत्री फार तर “ हिज दायनेस ” म्हणत. तो नेहमी आपल्या बगलेंतला ‘ बच्चा ’ असावा अशी त्यांची इच्छा; परंतु ‘ स्वयमेव मृगेंद्रता ’ प्राप्त करून घेणारा अमीर अशा अपमानास्पद रीतीने राहिल का ? अर्थात्च नाही; आणि यांतच अमानुषाच्या इंग्लंडांतील अपूर्व स्वागताचें रहस्य आहे.

इंग्लंड इतकें नरम येऊन अफगाणिस्तानच्या अमिराची मर्जी संपादण्यासाठीं बादशहांकडून त्याचा जाहीर पाहुणचार करील, ही गोष्ट अमीर गादीवर आला तेव्हां कोणास शक्य दिसली नसती. अबदुर रहमानचा पुत्र नासिरुल्लाखान इंग्लंड-मध्ये मागे गेला होता, तेव्हां त्याचा असा सन्मान झाला नसेल. फार काय, इतर कोणत्याही भूपतीच्या नशिबी नसेल इतकें वैभव, इतका मानमरातब आणि इतकी बडेजावी त्या वेळीं इंग्लंडांत अमानुषाची झाली. त्याचें कारण एक तर अमिराची

‘ विक्रमार्जित सत्त्ववृत्ति ’ आणि दुसरें भूगोलाचें साहाय्य. केवळ भौगोलिक रचनेमुळेच अफगाणिस्तानला आंतरराष्ट्रीय महत्त्व प्राप्त झालें आहे. तशांत तेथें अमीर जरासा हुषार असला कीं मग विचारावयास नकोच ! असो.

१२५. **अमिरावर आदरातिथ्याचा भाडेमार:**—बकिंगहॅम राज-गृहांत आल्यावर अमिरावर सर्व पाहुणचारांची सरवत्ती सुरू झाली. दरबारी आदर-सत्काराची भाषा त्या वातावरणांत घुमूं लागली. पुस्तु अथवा पर्शियन शब्द पूर्वी त्या राजप्रासादांत कदाचित् उच्चारले गेले असतील; पण अमानुल्लाच्या वास्तव्यामुळे अपरिचित शब्दप्रयोग ऐकून सर्वत्रच आश्चर्यमय देखावे दिसत. तेथील सर्वांचें लक्ष वेधणारा अमीर सम्राटांचा पाहुणा म्हणून बकिंगहॅममध्ये मिरवात होता. त्याचें मन रिझविण्यासाठीं व त्याला कांहींही कमी पडूं नये म्हणून जगडव्याळ साम्राज्यांतील बडेबडे उमराव धडपडत असत. आमचें यंत्रकौशल्य पहा, आमची वैमानिक प्रगति एकदां तरी नजरेखालून जाऊं द्या, इंग्रजांचें समुद्रवर्चस्व कोणत्या ओरावर आहे त्यांतील कांहीं भागाकडे किंचित् दृष्टि फेका, अशाच विनंत्यांनीं अमानुल्लाचा कार्यक्रम आंखला गेला होता. डॉंगराळ प्रदेशांतील रानटी राजाला आपल्या शक्तीचें, सामर्थ्याचें व यांत्रिक चमत्कारांचें प्रदर्शन दाखवून ‘ गार ’ करून टाकूं ही इंग्रज मुत्सद्यांची इच्छा. पण लंडनला पोहोचण्यापूर्वीच अमिरानें अर्धें अधिक युरोपखंड पाहिलें होतें. तो अशा प्रदर्शनाला मुलतो थोडाच ?

लंडनमध्ये आल्यावर प्रथमतः “ अज्ञात योद्ध्या ” च्या समाधीस वंदन करण्यासाठीं अफगाणाधिपति लबाजम्यानिशीं गेले. (युद्धांत अनेक ठिकाणचे अनेक योद्धे गतप्राण होतात. त्यांच्या प्रत्येकाच्या नांवचें वेगळें स्मारक न करितां राष्ट्रां-तील स्मृति जागृत ठेऊन पुढील पिढीस स्फुरण चढावें म्हणून “ अज्ञात योद्ध्या ” चें एकच थडगें बांधतात आणि त्या ठिकाणीं येऊन सर्व राष्ट्रांनै नैमित्तिक प्रसंगानुसार राष्ट्रसेवकांच्या थडग्याला वंदन करावयाचें असतें.) अज्ञात योद्ध्याच्या समाधीस योग्य समारंभानें पुष्पहार अर्पण केल्यावर पाहुणे राजे पुनः बकिंगहॅम राजवाड्यांत आले. रात्रौ तेथें त्यांना दरबारी मेजवानी झाली. शतकभर ‘ खाऊं कीं गिळूं ’ अशा ‘ प्रेमानें ’ राहिलेल्या शेजारी सरकारचे वरिष्ठ एके ठिकाणीं जमले; तेव्हां मेजवानी दरबारी थाटाची झाली हें उचित होय !

युरोपियन राष्ट्रांत अशा प्रसंगीं मुख्य पाहुण्यांचें अभिष्ट चिंतणारें पण परिस्थितीस अनुसरून असें छोटेंचें भाषण करतात आणि पाहुणे तितक्याच

मोबक्या शब्दांत आभार मानतात. बर्किंगहॅम राजप्रसादांत राजे पंचमबॉर्ज यांनी अमानुल्लाचें अभिष्ट चितण्यासाठीं भाषण केलें तें असें:—

“ राजेसाहेबांच्या कारकीर्दींत अफगाणिस्ताननें केलेल्या प्रगतीकडे माझें
“ सहानुभूतिपूर्वक लक्ष आहे. स्वदेशोद्धारार्थ राजेसाहेबांची जी खटपट चालली
“ आहे, ती पुरी करण्यासाठीं राजेसाहेबांस दीर्घायुष्य लाभवें अशी मी प्रार्थना
“ करितों. आणि आपली ही दोन्ही शेजारचीं राष्ट्रें शांततेनें नांदून परस्परांच्या
“ उन्नतीस कारणीभूत होवोत अशीच माझी इच्छा आहे.”

दुसऱ्या दिवशींचा कार्यक्रम विशेष महत्त्वाचा होता. प्रथमतः दरबारी मिरवणुकींत सामील होऊन राजारानी लॉर्ड मेयरच्या निमंत्रणावरून गिल्डहॉलकडे गेलीं. आदल्या दिवशीं स्टेशनवरून राजवाड्यापर्यंत निघालेली मिरवणूक “ साधी ” होती. सर्व सरंजामानिशींची मिरवणूक १४-३-१९२८ रोजी बर्किंगहॅम राजवाड्यापासून निघाली ती गिल्ड हॉल (नगरसभा-मंदिर) पर्यंत गेली. नगराध्यक्षांनी (लॉर्ड मेयर) अत्यंत अदबीनें राजारानींचा सत्कार केला. तोफांची सरबत्ती झडली, बँडवादन झालें, टाळ्यांचा कडकडाट, टोप्या उडविणें इत्यादि आनंदप्रदर्शक सर्व प्रकार झाले. लंडन कॉर्पोरेशनच्या वतीनेंही जाहीर स्वागत झालें. मानपत्र समर्पण केलें. आणि नंतर उपाहाराचा समारंभ ठरला होता, तिकडे सर्व मंडळी गुंतली. शिष्टाचाराप्रमाणें लॉर्ड मेयर यांनीं अभिष्ट चित्तितांना काढलेले उद्गार असे होते:—

“ उभयतां राजारानींची ही भेट म्हणजे राजेसाहेब व आमचे सम्राट यां-
“ मधील नांदत असलेला सलोखा दर्शविणारें गमक आहे; हें आम्ही व इतर
“ आमचे नागरिकबंधू ओळखून आहों. या दोन राष्ट्रांमधील दोस्तीचे व
“ शांततेचे बंध आणखी दृढ व्हावेत अशी आमची उत्कट इच्छा आहे. दोन्ही
“ देशांचा आपसांतील व्यापारधंदा पुष्कळ वाढेल असा आम्हांस विश्वास
“ वाटतो.”

अमीर अमानुल्लांनेंही समयोचित उत्तर थोडक्यांत दिलें. त्यानें फार्सीत भाषण केलें, त्याचा आशय असा:—

“ अफगाणिस्तान व ब्रिटन यांचे भावी राजकीय संबंध ठरवितांना
“ इंग्लंडचे राजे व आम्ही यांमध्ये वसत असलेल्या दाट स्नेहाचा फार
“ उपयोग होईल.”

अमानुल्लास इंग्रजीचें ज्ञान नव्हतें व नाहीही. इंग्रजीत भाषण झालें कीं, त्याचें फार्सीमध्ये भाषांतर करून सांगितल्यानंतर अमानुल्लासनें फार्सीत उत्तर द्यावें व त्याचाही इंग्रजी सारांश तज्ज्ञांनीं सांगावा असा प्रकार प्रत्येक सभेच्या वेळीं चालूं होता.

१२६. मुक्या मेजवानीचा समारंभ :—त्याच दिवशीं म्हणजे ता. १४-३-२८ रोजी बुधवारी सायंकाळीं अमानुल्लास इंग्लंडच्या परराष्ट्रीय खात्यातर्फें फॉरेन ऑफिसमध्ये मेजवानी झाली. अर्थात् सर ऑस्टिन चॅबर्लेन हे तेथील यजमान आणि अमानुल्लास खासे पाहुणे. परंतु नेहमच्या शिष्टाचाराविरुद्ध असें यजमानाचें वर्तन तेथें घडलें. म्हणजे भाषणें वगैरे कांहींच झालीं नाहीत ! मंगलाष्टकें न होतां विवाहसमारंभ पार पडल्यावर एखाद्या पुराणमताभिमानां ठमाकाकूंना जितकें आश्चर्य वाटून चुटपुट लागली असती किंवा समाराधनेंत भोजन करणारांनीं श्लोक म्हटला नाही अथवा “ उदक ” सोडण्याचें राहिलें इत्यादि प्रकारांमुळे जुन्या चालींच्या लोकांत जी खळबळ उडेल तीच विलायती समाजांत अशा ‘ मुक्या ’ मेजवानीनें होते. चॅबर्लेनांच्या मनांत चाललेले भविष्याविषयीचे विचार त्यांना स्वस्थ वसूं देत नव्हते म्हणून ते मौनव्रत स्वीकारते झाले, का बोलण्यासारखें कांहींच उरलें नाही ? इंग्रजी भाषेतील गौरवपर वचनांचा आणि अभिष्ट चिंतण्याच्या वाक्प्रचारांचा त्या सायंकाळीं तमाम लंडनमध्ये दुष्काळ तर पडला नव्हता ?

ही सुनकी मेजवानी झाल्यानंतर दुसरे दिवशीं—गुरुवार ता. १५-३-२८ रोजीं अफगाण लिगेशन*मध्ये अमानुल्लासनें यजमानांस—पंचमजर्जीदिकांस मेजवानी दिली. इंग्रजी शिष्टाचार असा आहे, कीं आपणांस कोणी भेटावयास आला, कीं लगेच परत-भेट त्याकडे झाली पाहिजे. मेजवानी आपण झोडली कीं शक्य तितक्या त्वरेनें परत मेजवानी द्यावी लागते. कोणाचा उपकार अथवा शिष्टाचाराचा

* लिगेशन याला पर्यायशब्द तज्ज्ञांनीं मुचविण्याची कृपा करावी. कॉन्सुलेट, ऍम्बसी व लिगेशन अशा चढत्या पायरीनें दर्शविली जाणारी अधिकाऱ्यांची जागा ‘ वकिलात ’ या एकाच फार्सी शब्दानें दर्शविणें योग्य नव्हे. स्वतंत्र राष्ट्रांचे परस्परांचे स्नेहसंबंध संरक्षणार्थ असणारे अव्वल दर्जाचे वकील परदेशांत ज्या ठिकाणीं राहतात त्या जागेस लिगेशन म्हणतात. हिंदुस्थानांत लिगेशन कोणत्याच राष्ट्राचें नाही. तीं सर्व लंडनमध्ये असणार. हिंदुस्थानांत सर्वत्र कॉन्सुलेट्स आहेत.

“ उपचार ” आपल्याबरोबर घेऊन न जातां “ फिटफाट ” करावी लागते. तदनुसार भेटीला परतभेट, मेजवानीला परतमेजवानी हें झालें. लिंगेशनची जागा अपुरी असल्यानें या समारंभास इंग्लंडकडील शेलकीच मंडळी बोलवावी लागली.

अफगाणाधिपतीचा लंडनमधील राजकीय-दरबारी-मुक्काम ता. १५-३-२८ रोजी संपला. म्हणजे बर्किंगहॅम राजवाड्यांत बादशहाचे पाहुणे म्हणून ते फक्त तीन दिवसच होते. त्यानंतर क्लेरिज हॉटेलांत ही सर्व मंडळी राहण्यास गेली. अतःपर ते इंग्लंडसरकारचे पाहुणे होते. यानंतरचा त्यांचा कार्यक्रम विविध प्रकारचा असला, तरी अंतरीच्या एकाच भावनेनें प्रेरित होऊन आंखण्यांत आला होता. इंग्रजी ह्मण्टलावर काय विचार कोरले होते ते जाणण्याची शक्ति मानवांना अवगत नसली, तरी इंग्रजी राजकारणाचा थोडासा अभ्यास असणारास त्यांतील मर्म कळण्यास अवधि लागणार नाही.

ता. १६ मार्च रोजी बर्मिंगहॅम मधील बी. एस्. ए. कारखान्यांत अफगाणराजे गेले, नव्हे त्यांना तेथें नेलें. नेहमीच्या प्रचारांतील बी. एस्. ए. सायकलच तेथें होते असें नाही, तर बंदुकी, रायफलस, दारूगोळा, मोटारी, मोटार-सायकली व इतर नानाप्रकारच्या वस्तू तेथें तयार होतात. तो कारखाना व त्यांतील यंत्रसामग्रीवर होणारें काम पाहून अमानुज्वास आश्चर्य वाटलें.

१२७. लष्करी वैमानिकांची कसरत :—शनिवारी (१७-३-२८) लष्करी विमानांची कसरत अमानुज्वासार्थी ठरविण्यांत आली होती. हॉल्टन येथें खाशा स्वाच्या बरोबर अकरा वाजतां येतांक्षणीच विमानाधिपति सर ह्यू टॅचर्ड, दुय्यम अधिपति, वैमानिक खात्याचे सेक्रेटरी सर ह्योअर व अंडर-सेक्रेटरी सर फिलिप ससून, लेडी ह्योअर, अफगाणिस्तानांतील ब्रिटिश मंत्री सर हंप्रेज इत्यादि मंडळींनीं खडी ताजीम दिली. औपचारिक कुशल प्रश्न झाले व नंतर प्रेक्षणीय भाग दाखविण्यास सुरुवात झाली.

हॉल्टन येथें १५ ते अठरा वर्षे वयाचीं तीन हजार मुलें वैमानिक व तदनुषंगिक ४० धंद्यांचें शिक्षण घेत असतात. त्यांचे वेगवेगळे वर्ग, प्रयोगशाला, रसायनशाला इत्यादि विभागांतून हिंडून आल्यानंतर वर्गांत विद्यार्थ्यांना प्रोफेसर माहिती कशी सांगतात तें पाहण्यासाठीं सर्व मंडळी थांबली. अमानुज्जाला इंग्रजी कळत नव्हतें. तरी तो प्रोफेसरांचें व्याख्यान मोठ्या कुतूहलानें ऐकूं लागला. पैगंबर, महमद, इस्लाम, कुराण, मशीद इत्यादि शब्द त्याच्या कार्नी पडतांच हा

कशासंबर्षांचा धडा आहे असें राजेसाहेबांनीं तत्काल हॅफ्रेज यांना विचारिले. कारण दुसऱ्या कोणास फार्सी अथवा पुरतु येतच नव्हते. “ इस्लामी धर्माची माहिती बिद्यार्थ्यांना सांगण्यांत येत असल्याचें ” कळल्यानें अमानुल्लानें आणखी प्रश्न विचारले, “ कां ? कशासाठी ? हेतु काय ? ”

“ विमानांना जगांतील वाटेला त्या प्रदेशावरून फिरावें लागतें आणि उतरावें लागलें तर भिन्न लोकांचे भिन्न धर्म, त्यांचे आचार, चालीरीती इत्यादी-कांची माहिती असणें सुरक्षिततेच्या दृष्टीनें व लोकांचीं मनें दुखविलीं जाऊं नयेत म्हणून इष्ट आहे. ”

शाळेंतील ३००० मुलांनीं एकत्र जमून राजेसाहेबांच्या दोस्त पाहुण्यांस ‘ सलाम ’ केला. आणि अमानुल्ला व सूरग्या यांनीं स्मितपूर्वक त्याचा स्वीकार केल्यावर मोटरमधून हेंडन या ‘ वैमानिक ’ स्टेशनकडे सर्व मंडळी गेली. तेथें आकाशाध्यक्ष सर जॉन सामंड आपल्या अधिकाऱ्यांसमवेत हजर होते. मोठ्या आदरानें त्यांनीं राजाराणींचें स्वागत केलें. राजेसाहेबांना बसण्यासाठीं खास आगा करण्यांत आली होती. तेथें पाहुणे स्थानापन्न होतांच तीन एकवाही (सिंगल सीटर) विमानें आकाशांत आलीं आणि फार उंच न जातां जवळच्या जवळ राहून बाँब कसे टाकतां येतात हें त्यांनीं दाखविलें. तीन तकलुपी तंबू उभारले होते; त्यांवर त्यांनीं बाँब टाकले. बाँबचा स्फोट होऊन धूर व ज्वाळा यांनीं तंबू वेढले गेले आणि पाहतां पाहतां त्यांची तेथेंच राख झाली ! विमानांनीं आकाशांतील कवाईत (ड्रिल) करून दाखविली. आपण जसे कांहीं जमिनीवरच वेगातिशयानें चालत आहों असें वैमानिकांना वाटत असावें असें दिसलें. आकाशांत संचार करीत असल्याबद्दल, हुततमगतीविषयी किंवा खाली पडल्यास काय होईल या भीतीची किंचित्शी कल्पनाही त्यांच्या मनाला शिवली नसावी असें वाटे.

परंतु त्या दिवशींचें सर्वांत आश्चर्यकारक काम दुसरेंच होतें. अमानुल्लानें तें पाहिल्यापासून त्याला इंग्रजी वैमानिक प्रगतीचें कांहीं विशेष महत्त्व वाटलें कीं नाहीं तें सांगतां येणें कठीण आहे. परंतु त्या विमानांतून बसणाऱ्या व अशीं बुद्धि गुंतावेणारीं कामें करणाऱ्या तरुण वैमानिकांचें त्याला फार कौतुक करावेसे वाटलें. अशीं चतुर माणसें आपल्या तैनातींत राहतील तर.....हा विचार त्याच्या मनांत कितीतरी वेळां आला आणि इंग्लंडचें व अफगाणिस्तानचें नातें

जसे दिसतें तसें असतें, तर हे कारागिर माझ्या नौकरीत असूं या असा त्यानें आग्रह धरिला असता. परंतु वर्तमान परिस्थितीत त्याला स्वस्थ बसून “वा: वा:” असे उद्गार काढण्यापलीकडे मार्गच नव्हता.

शत्रूंच्या कचाटीत सांपडण्याची शक्यता न ठेवतां दिवसा बाँब टाकून त्यांचें नुकसान कसें करावें याचें प्रदर्शन करण्यासाठीं तीन “फॉक्स डे-बाँबर्स” विमानें गर्जना करीत संचार करूं लागलीं. त्यांचा पुढील भाग निमुळता नसून हत्तीच्या गंडस्थलाप्रमाणें विशाल होता. आवाज इतका मोठ्यानें होई कीं काना-मागें मेघगर्जना होत आसल्याचा भास होत असे. पण लगेच तीं विमानें पश्चिमे-कडे नीलाकाशाच्या पडद्यावर काढ्या ठिपक्याप्रमाणें माशांएवढीं दिसूं लागलीं. त्या विमानांचें काय काम आपणांस दाखविणार ? इतकीं उंच व दूर तीं गेलीं कशाला ? म्हणून सूर्या्या राणीनें दुर्बिण राजेसाहेबांकडून घेतली व ती त्यांतून पाहूं लागली. राजेसाहेबांची मान तर सारखी वर झालेली होतीच. बारीक ठिपके मोठे होऊं लागले; हो, तीं जवळ येत आहेत, असें राणी म्हणाली व तिनें दुर्बिण बाजूला ठेवली. इतक्यांत आवाज मोठा येऊं लागला व विमानें जमिनीवर येऊन झपाट्यानें आदळलीं असें वाटलें ! राणीनें व इतर राजभगिनींनीं किंकाळी देखील फोडली ! परंतु राजाराणी बसले होते त्याच्या अगदीं जवळून साधारणपणें जमिनीपासून ५० फूट अंतरावर येऊन सुमारे २००-२२५ मैलांच्या वेगानें तीं विमानें बाँब टाकून निघून गेलीं. त्यांनीं काय केलें हें पाहीपर्यंत पुनः तीं काढ्या ठिपक्याप्रमाणें आकाशांत दिसूं लागलीं ! यांतील चपळाई, धारिष्ट व कौशल्य हीं आश्चर्यकारक होती ! तीं पाहून प्रेक्षकांना अचंबाच वाटला. डोळे मोठे करून आणि तोंड उघडून अमानुषा किती वेळ तरी स्तंभित होऊन पहातच राहिला होता. अशा विद्युद्देगानें बाँब टाकून गेल्यावर या विमानांचा कसचा तपास लागणार आणि त्यांवर कसला मारा होणार ? आणि तीं वर गेल्यावर तर दृष्टिक्षेपाच्याहि पलीकडे जाणार. मग त्यास भीति कसली आहे ? आवाज मात्र इतका भयंकर मोठा होता, कीं त्यामुळे राणी व राजभगिनी यांनीं कानांत बोटेंच घातलीं ! आवाज व वेग यांवरून त्या विमानांची शक्ति फार अचाट असली पाहिजे असा अमानुषानें तर्क केला व हंफ्रेज यांस विचारतां तो खरा उरला. इतक्या शक्तीचीं विमानें दुसरीं नाहींत असें राजेसाहेबांस सांगण्यांत आलें. आपण आज फारच अजब चमत्कार पाहिला असें अमानुषास वाटलें.

विमानांची लष्करी शक्ति दाखविल्यानंतर नुसती कसरतही आम्हांस कशी करतां येते तें पहा, असें म्हणून आकाशांत विमानें आपलीं करामत दाखवूं लागलीं. “ Go ” ह्या इंग्रजी शब्दाचा आकार त्यांनीं आपल्या गतीनें धूर सोडून करून दाखविला. आणखी त्यांत दुसरीही मौज अशी केली कीं, ‘ गो ’ (जा) असा हुकुम सुटल्यानंतर विमानें हलावयाचीं असलीं, तरी आकाशांत गेल्यावरही त्यांना शेवटचा-ओऽओ असा आवाज ऐकूं येई इतक्या विद्युद्वेगानें तीं वर चढलीं.

दोन मिनिटांच्या आंत सर्व विमानें आकाशांत मोठ्या निनादानें व वेगानें गेलीं व घोडदौड खेळतात तशी “विमानदौड” खेळूं लागली. राजारानींच्या अगदीं डोक्यावरून तीं जात म्हणून एकसारखें डोकें वर केल्यानें अमानुषाच्या मानेला कळ लागली खरी. पण तो इतका गुंगला होता, कीं त्याचें तिकडे लक्षही नव्हतें. राणी मात्र वरचेवर मान खालीं करीत असे. स्त्रीजातीला विध्वंसक शस्त्रांमध्यें गोडी कशी वाटणार ? ललितकला, शाला, छात्रालय, विद्यार्थ्यांचे खेळ अशा ठिकाणीं त्यांना अत्यंत कौतुक वाटतें खरें; पण तसेंच लष्करी बाबतींत कसें असूं शकेल ? सुमारे ६०-६५ विमानें हवेंत घिरव्या घालीत होती. त्यांचा एकमेकांत ‘ शिवाशिवा ’ चा खेळ चालला आहे असें खास वाटे. एकामागें दुसरें, त्याच्या खालून तिसरें, बाजूनें चौथें असे किती तरी प्रकार त्यांत होत. एकमेकांवर हीं आपटणार तर नाहींत ना अशीही भीति किती तरी वेळां प्रेक्षकांना वाटली. पण अपघात न होतां सर्व प्रेक्षणीय प्रयोग चालूं होते. अफगाणिस्तानचे राजारानी त्यांचे कौशल्य पाहण्यास आल्यावर वैमानिकांस स्फुरण कां चडूं नये ? त्यांनीं विमानांतून बहिरीससाण्याप्रमाणें भराऱ्या मारल्या, खंड्यापक्षी मासे धरण्यास उडी मारतो तशी अगदीं खडी उडी घेतली, पण जमिनीला विमान न टेकवितां लगेच तोंड फिरवून तसेंच वर आरोहण केलें. या वेळीं मात्र “ विमान पडलें ” असें प्रेक्षकांस वाटलें. त्यामुळें सहानुभूतीचे दुःखोद्गार राजे अमानुषा, सूर्या राणी व इतर मंडळी यांच्या तोंडून एकदम निघालेही. त्यांना वाटलें, कीं विमानाचें एंजिन तुटल्यामुळें वा अन्य कारणास्तव तें एकाएकीं खालीं पडत आहे. पण वैमानिकांचें तें कौशल्य पाहून त्यांनीं नंतर टाळ्याच पिटल्या आणि आश्चर्ययुक्त कौतुकाचे उद्गार न कळत त्यांच्या तोंडून आले ! “ शर्यत ” खेळतांना विमानांनीं दाखविलेली गति पाहून त्यांना संचालना देणाऱ्या यंत्रांच्या प्रचंड शक्तीची कल्पना सहज करितां येई. आणि यामुळें इतकें मजबूत पण हलकें, जोरदार परंतु टिकाऊ,

उष्णता, थंडी अथवा हिमवृष्टिसारख्या नैसर्गिक प्रकोपांना दाद न देणारं आकाश-यान तयार करणाऱ्या शिल्पीजनांची तारीफ झाली तर त्यांत नवल कोणतें ?

काहीं वैमानिकांनीं कोलांच्या घेतल्या; अनेक प्रकारच्या उड्या मारीत ते हवेंत परिभ्रमण करू लागले. जमिनीवर एकट्या खेळाडूलाही ज्या उड्या घेतां येणें शक्य नाहीं त्या हवेंत विमानासह ते लीलया घेत. जीविताची त्यांना तिळ-मात्र पर्वा नसावीसं दिसलें. पाण्यांतून उताणे पोहून जातात तसेंच हवेंतून विमानासह खालीं जमिनीकडे डोकें करून एक आकाश-नाविक गेलेला पाहून सर्वांना आश्चर्यातिशयानें तोंडांत बोटेच घातलीं ! असें करामतीचें पण धोक्याचें काम करण्याची लष्करी दृष्ट्या अथवा इतर कोणत्याही हेतूनें आवश्यकता असते असें नव्हे, पण केवळ वैयक्तिक धाडशी कौशल्य म्हणून त्याला महत्त्व दिलें जातें. एवढेंच नाहीं तर, अशा वाकबांच्या गुणाचें चीज करणारी पारितोषिकें व दरबारी सन्मान त्यांना मिळतात.

हा सर्व कार्यक्रम अमानुशाला इतका मनोरंजक आणि आनंददायक वाटला, कीं त्या विमानांचा गंभीर निनाद सारखा त्याच्या कानांत घुमत होता. डोळ्यांपुढें भरारीनें खालीं येऊन लगेच वर जाणारी तीं विमाने, तो “ उताणा ” पोहणारा वैमानिक आणि दौड करणारे वेगवान् आकाशनाविक-“ खंड्या- ” प्रमाणें बुडी (?) मारणारा ‘ हवाईस्वार ’ इत्यादि चमत्कार कितीतरी वेळ खेळ खेळत होते ! परत निघतेवेळीं राणीशीं तो यासंबंधीच बोलू लागला. पण जाण्यापूर्वीं हंफ्रेजला त्यानें सर्व वैमानिकाधिकार्यांचे अत्यंत स्तुतिपर आभार मानावयास सांगितलें. आपण हा सर्व खेळ पाहून अत्यंत खूष झाल्याचें तो पुनः पुनः म्हणाला.

१२८. समुद्रयानांचें सामर्थ्य :— ता. १८-३-१९२८ ला रविवार होता. तेव्हां दुसरा काहीं महत्वाचा कार्यक्रम झाला नाहीं. पण लॉर्ड सॅलिस्बरी यांचे येथें उपाहाराला निमंत्रण होतें; त्याप्रमाणें राजाराणी जाऊन आले. उपाहार-प्रसंगीं यजमानांनीं आपणांस किती आनंद होत आहे तें बोलून दाखवितां येत नसल्याचें सांगितलें. राजेसाहेबही या अगत्यपूर्वक केलेल्या स्वागतानें उपकृत झालेले दिसले. हें सर्व तोंडीं भाषेतच चाललें होतें. अंतरांची तळमळ काय होती ती एक ज्याची त्याला ठाऊक किंवा त्या अदृश्य सृष्टिचालकालाच माहीत. कारण सॅलिस्बरींच्या वडिलांनींच द्वितीय अँग्लो-अफगाण-युद्धाचा पाया रचला

होता (पृ. ३४-३५ पहा). तार्झीसारख्या चाणक्यानं अमानुष्ठास त्यांचा पूर्वैतिहास सांगितला असेल !

सोमवारीं राजेसाहेबांना इंग्लंडचें आरमारी वर्चस्व दाखविण्याचें ठरलें होतें. ब्रिटनला “ समुद्राची सासू ” असें कां म्हणतात तें कळून येण्यासाठीं हें प्रदर्शन करावयाचें होतें. वास्तविक पाहिलें तर अफगाणिस्तानला समुद्रकिनारा कोठेंच नाहीं. आजूबाजूच्या नद्यांतून नौकानयन होईल म्हणावें तर त्यांतून लांकडी ल्हान होडयाही चालण्याची पंचाईत. मग ह्या आरमारी देखाव्याचें प्रयोजन काय ? आमचें नाविक सामर्थ्य किती आहे आणि जगामध्ये “ समुद्राची सासू ” म्हणून आम्ही कसे नांदतो हें दाखविण्याच्या हेतूनेच अमानुष्ठासाठीं ही आरमारी देखाव्याची व्यवस्था केली होती. नेहमीच्या पाहणींतलें पण “ बायकी ” उदाहरण देऊन असें म्हणतां येईल कीं, विहिणीविहिणीचीं गांठ पडली म्हणजे नसतें कारण काढून आपले दागिने, उंची उंची कपडे, गाडयाघोडे, नोकरचाकर इत्यादि डामडौल दुसरीच्या डोळ्यांत भरावा म्हणून त्यांची आपसांत जशी अहमहमिका चालूं असते त्यांपैकींच हा प्रकार होता. आणि राष्ट्रांना इंग्रजांतून स्त्रीलिंगीच संबोधितात !

पोर्टस्मथ येथें अमानुष्ठा व सूरय्या पोहोंचल्याबरोबर त्यांचें आदरपूर्वक स्वागत करण्यासाठीं सागराधिपति अँडमिरल सर अस्मंड डी ब्राक, दुय्यम अँडमिरल, पिछाडीचे अँडमिरल इत्यादि सरकारी अधिकारी गणवेशांत नटून सजून तर आलेच होते. परंतु इतर नागरिकांचा जमावही कांहीं कमी नव्हता. धड्याची बाजू तर प्रेक्षकांनीं फुलून गेली होती. पाहुण्यांच्या आगमनाप्रीत्यर्थ तोफांची सलामी झाली. सैनिकांनीं लष्करी सलाम केला. अफगाण झेंडा आरमारी ऑफिसावर फडकूं लागला. सर्व औपचारिक विधि पार पडल्यानंतर राजेसाहेब आणि सूरय्या राणी जहाज पाहण्यास गेले. प्रथमतः इतिहासवित्यात इंग्रज सागर-सेनापति नेल्सन याचें जहाज “ जयःश्री ” (व्हिक्टरी) हें दाखविण्यांत आलें. १८०५ सालीं बांयलेल्या जहाजांत व आजच्या वाष्पनौकांत किती प्रगति झाली आहे हें दाखविण्यासाठीं नेल्सनची “ जयःश्री ” दाखविण्यांत आली. नेल्सनचें अद्भुत पण स्फूर्तिदायक चरित्र इंग्रजी इतिहासांत अजरामर राहील. त्याच्या काळापासून (१२५ वर्षांपूर्वीपासूनही) आमचें समुद्रावर प्रभुत्व होतें ही प्रौढी मारण्याचा हेतु यावेळीं नव्हता असें नव्हे. नेल्सन अखेरीस पडला ती जागा अमानुष्ठाला

दाखविली. सर हंफ्रेज व तार्क्षी मधून मधून नेल्सनची माहिती सांगत होते. नेल्सन ज्या खोलीत रहात असे ती ‘ जयःश्री ’ वरील जागाही मोठ्या अभिमानाने अधिकाऱ्यांनी दाखविली. नेल्सनचे महत्त्व व अभिमान इंग्रजांना किंवा ज्यांच्यावर इंग्रजी इतिहास सक्तीने लादला आहे अशा परतंत्रांना. अमानुल्लाला मात्र नेल्सनचे इतके गोडवे गाहलेले आवडले नाहीत. कारण

प्रकृतिः खलु सा महीयसां सहते नान्यसमुन्नतिं यया ।

पूर्वीच्या तोफा कशा होत्या ? त्यांचा मारा कसा करीत ? जहाजे बांधीत कशी ? इत्यादि चौकस प्रश्न अमानुल्लाने पुष्कळ विचारले व त्यांची समाधानकारक उत्तरेही दिली गेली.

“ जयःश्री ” च्या जोडीस “ शार्दूल ” (टायगर) नांवाचे आधुनिक लढाऊ जहाज ठेवले होते. महायुद्धांत ‘ शार्दूल ’ ने मोठा प्रताप गाजविला असल्याने ते तसे ठेवण्यांत आले होते. ट्राफलगरच्या लढाईत नेल्सनच्या जयःश्रीने विजय मिळवून इंग्लंडचे आरमारी वर्चस्व प्रस्थापिले, तर युरोपियन युद्धांत इंग्रजी आरमाराने जगज्जिगीषु जर्मनीचा पराभव करून इंग्रजांच्या श्रेष्ठत्वावर आलेली गदा परत फिरविली. म्हणून इंग्रज आरमारांतील एक युद्धनौका “ शार्दूल ” ही “ जयःश्री ” च्या जोडीस लावून ठेवली होती. राजेसाहेब पहावयास येणार म्हणून तीवर जिकडे तिकडे पताका व तोरणे लावून सर्व सुशोभित केले होते. तीवरील १३॥ इंची ओड तोफा पाडूनच तिच्या लष्करी महत्त्वाची कल्पना होई. तोफांची डागणी नव्या पद्धतीची कशी असते ? नव्या युद्धनौकेवर आणखी कोणत्या सोई आहेत इत्यादि सर्व अमानुल्लाने बारकाईने पाहिले. नंतर जॅडमिरल्टी हौसमध्ये “ खाना ” झाला. सर्व अधिकाऱ्यांनी मोठी कृतज्ञता प्रकट केली. अमानुल्लाच्या चौकस व जिज्ञासु बुद्धीचे त्यांना कौतुक वाटले. राजेसाहेबांशी प्रत्यक्ष बोलतां आले नाही, राजेसाहेबांची मातृभाषा अवगत नाही म्हणून त्यांनी खेद प्रकट केला, वगैरे दरबारी प्रकार झाले.

१२९. पाणबुडींतून जलान्तसंचारः—पण इंग्रजी आरमाराचे सामर्थ्य एवढ्याने कोठे संपते ? समुद्रावरील व्यवस्था पाहिल्यानंतर आंतील आरमार—जलान्तसंचारिणी नौका—(सबमरीन्स) त्यांना अमिरास दाखवावयाच्या होत्या. “ शार्दूल ” वर चढलेले राजे व राणी सूर्या “ सुरंगी ” (माईनलेजर) ‘ आल्सेसफोर्ड ’ वर आले, तेव्हा पुढे अफगाण निशाण फडकावीत असलेली एक

लांबलचक बोट त्यांना दिसली. इतर जहाजाहून त्या बोटीचा आकार वेगळा, रूप निराळें आणि नूरही पण एकदम बदललेला. शिवाय तीवर अफगाणी झेंडा आला तो कसा ? इत्यादि फरक पाहून अमानुल्लानें हें काय म्हणून विचारलें. “ही राजेसाहेबांना दाखविण्याकरितां ठेवलेली पाणबोट. आतां आपणांस हिच्या-तूनच समुद्राखालून जावयाचें आहे ” असें म्हणतांच अमानुल्लाच्या मुद्रेवर थोडेंसें स्मित झळकलें. ‘आपण आज एक नवें धाडस करणार !’ या विचाराचेंच तें द्योतक असावें. आणि भर तारुण्यांत अभिनव गोष्टीविषयी किंवा पराक्रमाविषयी असें मन प्रफुल्लित होणारच. राजेसाहेबांचे पाय त्यांना तिकडे जलदी खेचूं लागले. इतर दरवारी शिष्टाचारांचीं बंधनें आणि बरोबर येणारी अधिकारी धेंडें नसतीं, तर अमानुल्ला खास धांवत उडया मारीत गेला असता !

सर्व मंडळी “सुरंगी”वर आल्यानंतर त्या आगबोटीचें काम कसें चालतें हें थोडक्यांत सांगावें लागलें. कारण अमानुल्ला मध्यंतरीच पाणबोटीकडे पहात असे. त्याचें लक्ष आपण पाण्यांतून जाऊं केव्हां इकडेच लागलेलें दिसलें. हें इंजनांसारख्या धूर्त अधिकाऱ्यांच्या लक्षांत येण्यास उशीर लागला नाहीं. “सुरंगी” वरील नकाशाची जी खोली होती तिचें स्वरूप बदलून “राणी-महाल” बन-विण्यांत आला होता. कारण, राणीसाहेबांना पाणबोटींतून प्रवास करण्याची इच्छा नव्हती, धाडस नव्हतें, व गोडीही नव्हती !

राणी “सुरंगी”वर राहिली आणि राजे एल्. २२ या पाणबोटीवर मोठ्या उत्साहानें चढले. राणीला साहजिकच थोडीशी चिंता वाटली. पण पतीच्या धाडसांत तिनें व्यत्यय मुळींच आणला नाहीं. आपल्या पत्नीला जात्यनुसार काळजी लागणार हें अमानुल्लानें ओळखून पतिन दृष्टिआड होईपर्यंत तो हातरुमाल उडवून तिला धीर देण्याचा व आनंदित करण्याचा प्रयत्न करीत होता. पण अमानुल्ला जसजसा दूर जाऊं लागला-बोटीवर हिंडावयाचें असल्यानें तो सूरग्याच्या दृष्टिक्षेपांतून सुटला-असें पाहतांच राणीच्या डोळ्यांत अश्रुबिंदु चमकूं लागले. तिनें ते चटकन पुसून टाकले व इतर कांहीं गोष्टींसंबंधी बोलून ती मन रिझवूं लागली.

पाणबोटीवरील खलाशांनीं व अधिकाऱ्यांनीं अमानुल्लाचें हार्दिक स्वागत केलें. बोटीवर येतांच अमानुल्लानें पुनः एकदां राणीकडे हातरुमाल उडविला-टोपी काढली-मी जातो, काळजी करूं नको-आतां लगेच भेद-असा अदृश्य संदेश

त्याने राणीकडे पाठविला. दुर्विण घेऊन तो पाहू लागला. राणीचे डोळे आपणांकडे आहेत हे त्याला दिसले. तिची चिंताकांत मुद्रा पाहून त्याला वाटले की, “ फिक न कून ” (‘ काळजी करू नकोस ’) असें बजवावे. पण दुर्विणीतून माणसें जवळ आल्यासारखीं दिसलीं तरी त्यांच्याशीं बोलतां येतें थोडेंच ?

एल्. २२ जोरानें पाणी काटीत काटीत प्रथमतः बाजू बाजूनें जात होती. ती फोर्ट ब्लॉक हाउसजवळ येतांच तोफांची सलामी झडली. नंतर पाणबुडीचें सुकाणू साउदॅम्टन्च्या रोखानें वळविण्यांत आलें. आणि आतां आपणांस ‘ बुडी ध्यावयाची ’ अशी सूचना राजेसाहेबांस देण्यांत आली. तें कसें होतें हे पाण्यासाठीं मोठ्या उत्सुकतेनें अमानुष्ठा खालीं गेला. हंफ्रेजच्या मार्फत त्याने अनेक प्रश्न विचारून अधिकाऱ्यांना पुरेपुरेसें करून सोडले. पाणबोटीचा वेग वाढला तो कोणत्या यंत्रांमुळे व कसा हें अमानुष्ठास पहावयाचें होतें. एक शिंग वाजतांच बोट बुडणार—बुडी घेणार—म्हणून राजेसाहेब मोठ्या उत्सुकतेनें पाहू लागले. एक मिनिटाच्या आंत पाणबुडी पाण्याखालून संचार करू लागली. तिचें मोठें ‘ डिझेल ’ एंजिन थांबलें. दुसऱ्याच यंत्रावर ती चालू लागली. आपण कसकसे जात आहों हें दिसावें म्हणून एक वेगळा ‘ पेरिस्कोप ’ अमानुष्ठासाठीं ठेवला होता. पेरिस्कोपांतील प्रतिबिंबावरून आपण कसा प्रवास करीत आहों, हें वर काय काय दिसतें यावरून अजमावितां येतें. ती सर्व यंत्रे पाहिल्यावर संदेशाची व्यवस्था अमानुष्ठास दाखविण्यांत आली. ती पाहून अमानुष्ठा चकित झाला. जलान्त—संचार, गुप्त—संदेशवाहन हें पाहून त्या अफगाण राजाला आश्चर्य वाटलें.

संदेशपद्धतीचें काम कसें चालतें हें पाहण्याची राजेसाहेबांची इच्छा दिसली आणि इतक्या बड्या पाहुण्यांची ही इच्छा सफळ कां होऊं नये ? त्यांच्या चेहऱ्यावरील बारीक सारीक फेरफारावरून राजांचे मनोभाव तत्काळ ओळखून त्यांना सुख या असा इंग्रजसम्राटांचाच हुकूम. तेव्हां त्यांच्या इच्छा सर्व सिद्धीस जाणार यांत संदेह कसचा ? तेथें हंफ्रेज यांनी राजेसाहेबांना विचारलें की, “ राणी-साहेबानांच संदेश पाठवावयाचा ना ? ‘ मी समुद्रांतून तुला हा निरोप धाडीत आहे, ’ एवढें पुरे ना ? ” राजेसाहेबांनी संदेशयंत्रासंबंधी अधिक प्रश्न विचारतांच हंफ्रेज पुढें येऊन त्यांनी उपरोक्त संदेश पाठविला.

राणीला संदेश “ सुहंगी ” वर असतांना मिळाला. पतिराज आतां दिसत होते, पाण्याखालीं बोटींतून ते गेले काय आणि लोंब “ मी पाण्याखालून तुला

निरोप धाडतों.” असा संदेश येतो काय, या सर्वच गोष्टींचा तिला मनस्वी अचंबा वाटला. “ राजेसाहेब आपल्या प्रत्युत्तराची उत्सुकतेने मार्गप्रतीक्षा करीत आहेत; उत्तर काय तें कळविण्याची कृपा करा ” असा तगादा ‘ जासुदानें ’ करितांच तिने त्या अवस्थेत काय उत्तर द्यावें ? समुद्रांतून राजेसाहेबांनीं निरोप पाठविला तर “ मी तुम्हांला समुद्रावरून उत्तर धाडतें ” असेंच ती म्हणणार आणि त्याप्रमाणें हें तिने दिलेलें उत्तर राजेसाहेबांना समुद्रांत मिळालेंही !

राणीनें उत्तर पाठविलें म्हणूनच अमानुल्ला आनंद झाला नाही, तर सर्व चमत्काराचीच त्याला फार गम्मत वाटली व तो खुशालला. नंतर आपण किती खोल आहों तें मोजण्याचें साधन, कोणत्या कोनानें आपली पाणबुडी चालली आहे हें दर्शविणारा ‘ लेव्हल ’ वाटलींतील बुडबुडा, पाणी भरलेल्या टांक्या—कारण पाणी भरल्यामुळेंच बोट बुडूं शकते—चालना देण्याचीं यंत्रें, हवा खेळविण्याचें साधन, सुकाणू वगैरे सर्वसाधारण माहिती राजेबहादुरांस देण्यांत आली. अत्यंत कुतूहलपूर्वक त्यांनीं प्रश्न विचारलेले पाहून ‘ राजेसाहेब किती मन लावून पाहतात ’ म्हणून त्यांची अधिकाऱ्यांनीं तारीफ केली.

पाणबुडीचें मुख्य काम म्हणजे आंतून आपण अदृश्य राहून जाणाऱ्या येणाऱ्या बोटींना टोंपेंडो मारून बुडविण्याचें. जर्मनीनें याच मार्गानें दोस्तांची व तटस्थांची ५४०८ जहाजे (१११८९००० टन) गेल्या युद्धांत ‘ समुद्रास्तृयंतु ’ केली ! राजेसाहेबांस तें काम तर अवश्य दाखविलें पाहिजे. ‘ आमचा दरारा, आमचें कौशल्य, आमची विष्वंसक शक्ति आणि आमचें एकंदर सामर्थ्य एकवटून अमानुल्ला दाखविलें की, अशा बलशाली साम्राज्यसरकारच्या वाटेला जाण्याची इच्छाही त्याला होणार नाही ’ या हेतूनें सर्व प्रदर्शन चाललेलें. टोंपेंडो कसे ठेवतात, मारावयाचे कसे, त्यांची गति कशी असते, नेम अचुक लागला हें ओळखावें कसे इत्यादि माहिती अमानुल्लास सांगितल्यानंतर “ राजेसाहेब दोन टोंपेंडो मारतील काय ? ” अशी नम्रतेनें पृच्छा करण्यांत आली. अमानुल्ला स्वतः शिकारी व आकाशांतील उडता पक्षी बंदुकीनें पाडणारा. तेव्हां पाण्यांतून अचुक नेम मारण्याला संधि मिळते ती कां घेऊं नये, असें त्याला साहजिकच वाटलें. त्याची उत्कट इच्छा होती कीं, आपण टोंपेंडो मारून पहावा. अधिकाऱ्यांनीं त्याला कोणता टोंपेंडो राजेसाहेब मारणार तो दाखविला. तो २१ इंची टोंपेंडो होता. त्याचें वजन १११ टन म्हणजे सुमारे पक्के वंगाली ४० मण ! बरें, समुद्राच्या

आंतून टोंपेंडोचा प्रवास व्हावयाचा तोही विलक्षण वेगानेंच. पाण्यांतून किंवा पाण्यावरून बाष्पनौका फार फार तर तशीं २०-२५ मैलांच्या वेगानें जातात. आणि हा गोळा जातो ४० मैलांच्या वेगानें !

टोंपेंडो ठेवण्याची जागा, तेथून तो बाहेर पडतो कोठून, 'घोडा' (ट्रिगर) दाबला म्हणजे विद्युत्शक्तीने स्फोट होतो कसा इत्यादि हालचालीचें ज्ञान अमानुल्लास करून दिल्यावर टोंपेंडो मारण्याची तयारी झाली असल्याचें कळलें. अमानुल्लास नेम घरला आणि 'घोडा' दाबला व लगेच पेरिस्कोपमधून टोंपेंडोची गति पाहिली. लगेच दुसरा टोंपेंडो उडवून तो पाण्यांतून कसा जातो हें वरून पाणी हालतें यावरून समुद्रांत राहून त्यानें पाहिलें. इतक्यांत बातमी आली कीं, "राजेसाहेबांचे दोन्ही नेम अचुक लागले." मग अमानुल्ला आत्मविश्वासाचा, नव्या पराक्रमाचा व आश्चर्याचा आनंद झाला. तो अतिशय खूष झालेला दिसला. आणखीही इतर कार्ये पाहून होईपर्यंत "पाणबुडी" वर आली आणि अमानुल्ला खाली उतरला.

इकडे राणी सूर्य्या ही समुद्रावरून साउदेंमटंगूला आली होती. दोघांची अल्पविरहानंतर गांठ पडली. दोघांच्याही मुद्रेवर हास्य झळकूं लागलें. इतक्यांत अमानुल्ला कांहीं नजराने देण्याचा समारंभ उरकण्यांत आला. "एल्. २२" वर अफगाण निशाण फडकत आहे असें रंगीत चित्र उत्तम प्रकारें चौकटीत बसविलेलें अफगाणाधिपास नजर देण्यांत आलें. अफगाणिस्तानला समुद्र असता, एवढेंच काय पण एकादें मोठें तळें जरी अफगाणिस्तानांत असतें, तर ती पाणबुडीच अमानुल्लास मिळाली असती. टोंपेंडोची गोलंदाजी अचुक केल्याबद्दल मिळणारें सुवर्णरंगित पदक—'तारांकित टोंपेंडो'—अमानुल्लाच्या बाहूवर लटकविलें. टोपीला लावण्याची फीत ही सर्व पाहुण्यांना बक्षीस दिली. राजेसाहेबांच्या धाट्याची, अचुक गोलंदाजीची व चौकस बुद्धीची सर्वांनीच तारीफ केली. राणीला उद्देशून राजेसाहेब असे आहेत, तसे आहेत, अमुक पाहून तसें म्हणाले, इत्यादि स्तुति-प्रकार झाले. शुभचिंतन, आभारप्रदर्शन होऊन "गम्यतां पुनर्दर्शनाय" असा अधिकाऱ्यांनीं निरोप दिला.

१३०. टँकच्या लढाईचा देखावा :—ता. २०-३-२८ रोजी लल्वर्ये येथें लढाईचें कौशल्य राजेसाहेबांच्या निदर्शनास आणावयाचें होतें. कार्यक्रम १० वाजतांचा ठरला होता. आणि तो इंग्लंडमधील कार्यक्रम मिनिटावरहुकूम

व्हावयाचाच. अफगाणिस्तानांत राहिलेला राजाही पण वेळच्यावेळीं आपले संकेत पाळीत असे. एक मिनिट मागेपुढें त्यानें होऊं दिलें नाही. ९-५० ला मोटारींतून खाशा स्वाऱ्या आल्या. त्यांचें सुस्वागत झालें, कुशलप्रश्न विचारले, इत्यादि ठराविक वर्णन अतःपर लिहून जागा अडवीत नाहीं.

लढाई टंकची होती. टंक म्हणजे एक लांबट पोलादी टांकी. आंत गोलेदाज बसून गोळ्या चालवीत असतो. शिवाय वाटेल तिकडे ती टांकी चालवीत नेता येते. तिला चाकें वगैरे कांहीं नसतात. एक मोठा अजस राक्षसच पाहिजे तर म्हणा. आंतील गोलेदाजाला कसल्याही प्रकारची भिती नसते. चार चार टंकांचा एक असे तीन गट एकदम हल्ला करण्यासाठीं निघाले. त्यांच्या समोरच एक लांकडी भित उभारली असून तिचा विध्वंस कसा करतां येतो हे दर्शवावयाचें होतें.

लढाईसाठी शिंग फुंकले नाही किंवा कुचाचा नगारा दिला नाहीं. एक मोठा प्रकाश निमिषमात्र चमकला आणि युद्ध सुरू करण्याची खूण ती हीच. बरोबर दहा वाजतां लढाईला सुरुवात झाली. टंक एका दिशेनें मारा करूं लागले, विरुद्ध बाजू संरक्षण करण्यासाठी तीन तीन पौडांचे गोळे डागणाऱ्या ५ तोफा होत्या. स्थिर राहणारे कांही टंकही होते. आरंभ झाल्याची खूण बरोबर १० वाजतां दिसली. ५० सेकंदांच्या आंतच तोफांचा भडिमार सुरू झाला. तीन मिनिटांत भितीचा एक भाग हांसळला. पुढें सरसावण्यासाठीं चालत्या टंकच्या धुडांनी एक युक्ति योजली. समोरची भित आणि टंक यांच्यामध्ये धूरच धूर करून सोडल्यानें तोफांचा मारा करणारास टंक कोठें आहेत हें दिसेना. टंकमधील गोलेदाजांनी भित आपल्या समोर आहे असें पाहून ठेवलेलें आणि भित तर हलणार नाहीं. तेव्हां भितीच्या दिशेनें पण तोफांचा मारा चुकवीत पुढें 'पाऊल' टाकणें टंकना सोपें झालें. इतक्यांत विचित्र वारा चोहोबाजूनीच आला. वावटळ झालें आणि तो धुराचा पडदा वर उडून गेला.

एवढ्यानें टंकांची प्रगति थांबली नाही. त्यांनीं तसाच हल्ला चालविला. टंक थांबत नाहीत हें पाहून विरुद्ध बाजूनें कांही मशीनगन्स लपवून ठेवल्या व त्यांचा मारा टंकवर केला. पण तें धूड कशाला दाद देणार ? प्रारंभ झाल्यापासून १० मिनिटांत त्यांनीं इष्ट ठिकाण गांठून भितीचा पुरा विध्वंस करून टाकला.

टंकमध्ये पुष्कळ प्रकार आहेत. १, २, ३, ४, ५ असे निरानिराळे मार्क देऊन ते दर्शविले जातात. कोणाचा वेग जास्त तर कोणाच्या गोळ्या सामर्थ्यवान्. किल्ये-कांनी कमरगादी पटेजांतून जाणाऱ्या निकाऱ्या टांगणी नर कांहीं नरपत्नीयाच्या

जागेंत आपले वैशिष्ट्य राखणारे. जुन्या प्रकारांतील “ मार्क ५ ” हे टँक राजे-साहेबांना दाखविण्यासाठी आणले होते. अगदी खडी चढण असली किंवा तसाच उतार असला तरी आपलें काम करूनही चढउतार नियमितपणें करण्याची त्यांची शक्ति पाहून कारागिरांचें व विशेषतः तिचा योग्य उपयोग करून घेणाऱ्या दुर्लभ ‘ योजका ’चें कौतुक वाटलें. अमानुळासाठी एक टँक सजवून ठेवला होता. त्यांत तो मोठ्या उत्सुकतेनें चढला. गोळी कशी मारतात तें पाहिलें आणि त्यानें स्वतःही कांहीं गोळ्या चालविल्या. टँक एकसारखे हालत असतां अचूक नेम मारण्याची कला अवघड असली तरी आवश्यक असते. नेम बरोबर साधला नाही तर गोळ्या फुकट जाऊन टँकचें कार्य साधावयाचें नाही.

ही नकली लढाई पाहून झाल्यावर दोन सशस्त्र गाड्यांसमवेत राजे-साहेबांना डॉर्चेस्टरचें बीम स्टेशन दाखविण्यासाठी नेलें. तेथून जगांतील सर्व ठिकाणी संदेश पाठवितां किंवा घेतां येतात हें पाहून, तें काम चालतें कसें ? किती वेळ लागतो ? अडचणी कांहीं येत नाहीत काय ? भाषा कोणती असते ? कावूलला बातमी पाठवावयाची तर कसें कराल ? तें शक्य आहे कीं नाही ? इत्यादि अनेक प्रश्न अमानुळानें विचारले. अमेरिका, ब्राझील, अर्जेटाइन, जपान, ईजिप्त इत्यादि देशांशी दळणवळण ठेवण्याची ठिकाणें पाहिली व त्याला अत्यंत मौज वाटली, कीं एका ठिकाणीं बसून सर्व जगांतील खबर अल्प कालांत मागवितां येते व पाठावतांही येते !

१३१. वुल्फर्ड क्षेत्रावरील युद्धप्रदर्शनः—दोन प्रहरचा उपाहार लॉर्ड वाथ यांचे समवेत झाला. “ वामकुक्षी ” नंतर ४ वाजतां दुसरा कार्यक्रम आंखलेला होता. चार वाजण्याचे सुमारास पाहुणे-राजे व इतर मंडळी वुल्फर्ड क्षेत्रावर मोटारीतून आली. नियोजित ठिकाणीं राजे व राणी जाऊन बसल्यावर त्यांना काय दिसलें, असें त्यांस विचारलें असतें तर प्रथमतः दोघांनीही आश्चर्याद्वारा काढून “ लढाईची सर्व तयारी दिसली; सैनिक होते, पण घोडा, गाढव, उंट, अशासारखें चतुष्पाद जनावर एकही नव्हतें ” असेंच म्हटलें असतें. निदान तोफ-खान्यासाठी तरी मोठी घोडी व खेचरें लागावयाचीं; पण नव्या युगांत सर्वच वाहतूक यांत्रिक केली असल्यानें घोड्यांना रजा देण्यांत आली होती,

सर्व लढणाऱ्या पलटणी आपापल्या हुद्याप्रमाणें उभ्या होत्या. प्रथमतः तोफ-खाना व त्याचे इंजिनियर, नंतर पायदळ व त्यांना नेण्यासाठी मोटार लॉन्चा,

टँक, आर्मर्ड कार्स (सशस्त्र गाड्या) इत्यादिकांची एक मोठीच पलटण झाली. राजा-राणी स्थानापन्न होतांच बँड-वादन सुरू होऊन अफगाण राष्ट्रगीत वाज-विण्यांत आलें. नंतर सर्वत्र स्तब्धता पसरली. एक अक्षरहि अधिकाऱ्यांच्या तोंडून निघालें नाहीं किंवा कोणी हुकुमाचें शिंग फुंकलें नाहीं. सर्व बडे बडे अधिकारी येऊन पाहुण्यांस सलाम करून पुढें गेले. त्यांच्या मागें वर सांगितलेल्या क्रमानें सर्व पलटण अमानुषा बसला होता त्या ठिकाणापुढून निघून गेली. सर्व सैनिकांची शिस्त, एका पायाबरोबर त्या सर्व पलटणींतील शिपायांचे हलणारे पाय, खाकी कपडे, चक्राकारारी बटने, एकजात तालावर “लेफ्ट-राइट” असा चाललेला बुटांचा खडखडाट, प्रकाशांत तळपणारीं शस्त्रे, इत्यादि प्रकार दृष्टीस पडतांच अमानुषास रणसहज स्फुरण आलें असावें.

ही सर्व पलटण अमानुषापुढून निघून गेली ती कांहीं वेळ दिसेनाशी झाली. बरोबर ४ वाजून ३२ मिनिटांनीं उत्तर क्षितिजावर मशीनगन्स-सशस्त्र मोटारी-बारीक दिसूं लागल्या. प्रथमतः अघाडीचे अधिपती आपल्या गाडीतून आले. नंतर तोफा दिसूं लागल्या. त्या गेल्या व जवळ जवळ येत चालल्या-तशा मोठमोठ्या होत अमानुषाजवळून जाण्याच्या मार्गानें त्या दौडत होत्या. दूर असतांना कांही आवाज येत नसे. पण नजीक येतांच चाकांचा खडखडाट व इंजिनचा धरधराट हे आवाज कानांत घुमूं लागले. कांहीं तोफांच्या गाड्या मोटारीमागें बांधलेल्या असल्यानें त्यांचा आवाज कांही नसे. पण मोटार जवळ आली की, डोकें उठण्याइतका मोठा खडखडाट होई. एक मोटार पुढें निघून जाते न जाते तोंच दुसरी येई. आणि दोन्हीच्या गोंधळानें केवढा मोठा ध्वनि निघत असेल याची कल्पनाच केलेली बरी !

मशीनगन्सची ही वरात संपताक्षणींच मोठ्या तोफा व हॉवित्झर यांची पलटण आली. तोफखाना घोड्यांकरवीं ओढत न्यावयाचा अशी आतांपर्यंतची रीत. ती त्याज्य ठरवून मोटारींनीं तोफा न्याव्या असें लष्करी तज्ज्ञांनी मत दिलें होतें. त्याची अंमलबजावणी प्रथमतः झाली ती याच वेळीं, म्हणून इंग्रज प्रेक्षकांनाही आश्चर्य वाटलें. लहान मोठ्या तोफा, हलक्या, जड हॉवित्झर्स या एकाभागून एक धांवपळ करीत येत आहेत असें दिसे. तोफा चढविलेल्या गाड्यांना कोणाला सहा चाकें तर कोणाला आठ, अशी तोफांच्या वजनास अनुरूप होती. प्रत्येक गाडीबरोबर तोफांचा मारा करण्याची, कोन बदलता यावा, खाली वर तोंड करतां यावें, म्हणून

आवश्यक असणारी एक घोडीही दिली होती. थोडक्यांत सांगावयाचें म्हणजे हें सर्व सैन्य खऱ्याखऱ्या युद्धासाठींच जय्यत तयार ठेवलें आहे असें दिसे.

तोफखान्यानंतर इंजिनियरांचीं खाशीं वाहनं आलीं. या इंजिनियरां-मागून सौमरसेट लाइट इन्फंटरी-पायदळ-आली. पायदळाच्या छोट्या तोफाही बरोबर होत्याच. ही सर्व मिरवणूक राजाराणीसमोरून निघून जाण्यास फार अवघि लागला नाहीं. पलटणीबरोबर राजघराण्यांतील प्रेक्षकांचे डोळेही प्रवास करूं लागले. तोफखाना बोनड असल्याने तो त्वरेनें जाणें शक्यच नव्हतें. ताशीं आठ मैलांचे वेगानें तो गेला व समोरचा सर्व देखावा संपला; आपलें काम इतक्या लवकर कसें संपलें म्हणून राणी राजेसाहेबांस विचारीत असतां कांहीं काळ्या गाड्या येत असल्याचें दिसूं लागलें. सूर्यप्रकाशाच्या दिशेनें च त्या येत होत्या म्हणून त्यांचें स्पष्ट स्वरूप कळलें नाहीं. फक्त काळी आकृतीच दिसे. त्यांचा वेग जोराचा होता. जरा जवळ येतांच त्या “ सशस्त्र गाड्या ”-आर्मर्ड कार्स-असल्याचें अमानुल्लानें ओळखलें. पाहतां पाहतां त्या अफगाणाधिपाजवळ आल्या. त्यांतील अधिकाऱ्यांनीं राजेबहादुरांस सलाम केला आणि लगेच डाव्या हाता-कडे वळून ४० मैलांच्या वेगानें त्या धावूं लागल्या. इंजिनांचा आवाज आणि बाहेर पडणारा धूर एवढेंच गमक असल्यानें मोटार दिसली नाहीं तरी ती जात असल्याचें दुरूनही सांगतां येई. हलके छोटे टँक एका ओळीनें नंतर आले. त्यांच्यामागून मध्यम टँकाची एक पलटण आली. दूर असतांना त्यांचा आवाज फारसा ऐकूं येत नव्हता. परंतु जवळ येतांक्षणींच डोकें उठणारा तो घडघडाट ऐकून सर्वांनींच कानांत बोटे घातलीं.

हे टँक राजेसाहेबांच्या जवळून जात होते त्याच वेळीं एकवाही लढाऊ विमानें (Single Seater Fighters) डोक्यावरून मोठ्यानें निनाद करीत जात होती. टँकांचा घडघडाट आणि विमानांचा भिरभिराट यांनीं सर्व वातावरण भरून गेलें. टँकांचा वेग पंधरा मैलांचा तर विमानांचा एका शून्यानें च जास्त म्हणजे १५० मैलांचा ! पण त्यांनी योग असा साधला, कीं टँक अमानुल्लाचे पुढें असतांनाच अगदीं टँकच्या डोक्यावर विमानें यावीं. आणि त्याप्रमाणें तीं आलींही. या दोन्ही वाहनांच्या गर्तींतील विरोध एकदम डोक्यांत भरल्यावाचून कसा राहिल ? एक “ सडपातळ ” असून हवेंत वाटेळ तसें तरंगत होतें तर दुसरे हत्तीसारखें धूड जमिनीवरून गजगतीनें जातांना धरणीकंपासारखे धके

देई. सर्व प्रकार पाहून झाल्यावर अमानुल्लानें सगळ्या लष्करी कामगिरीची अति-शय तारीफ केली.

हा सर्व कार्यक्रम आटोपून राजाराणी सायंकाळी सत्वासहा वाजतां सॅलिस्-बरीस परतली. तेथें नगराध्यक्ष व “नगराध्यक्षीण” बाई पाहुण्यांचें स्वागत करण्यास सिद्ध होत्याच. त्यांचे सर्व मानपान झाले, परिचय करून दिले, कुशल प्रश्न विचारिले, नगरातर्फे सार्वजनिक मानपत्र समर्पण करण्यांत आलें. जेथें तेथें इतका मान-सन्मान अमानुल्लाचा झाला, कीं तो ठराविक सांच्याचा होता असें म्हणतां आलें, तरी त्याचें महत्त्व केव्हांही कमी ठरणार नाहीं. सर्व समारंभांनंतर खाशा स्वाऱ्या लंडनला परतल्या.

१३२. विमानांतून लंडनवर संचार :—वैमानिक संचाराचे दोन मुख्य भेद आहेत. एक लष्करी हेतूसाठी केलेला संचार आणि टपाल, उतारुंची ने-आण करणें यासाठीं दुसरा. दोन्ही खातीं दोन भिन्न अधिकाऱ्यांच्या हातीं अस-तात. लष्करी विमानांचें काम निराळें आणि सार्वजनिक प्रवासासाठीं असणाऱ्या आकाश-नौकांचें कार्य वेगळें म्हणून दोन्ही प्रकारांत रचनेंत आणि बांधणीत फरक हा असावयाचाच. लष्करी विमानांची कसरत दाखवून आपली आकाशयानांनीं युद्ध करण्याची तयारी अमानुल्लाच्या निदर्शनास आणली. आतां इतर बाबतींतही आमचें कौशल्य पहा म्हणून इंपीरियल एअरवेज लि० या कंपनीच्या चालकांनीं “कृपा करून येऊन आपल्या पायधुळीनें आमचें विमान पुनीत कराल काय ?” अशी त्यास पृच्छा केली. आपल्या इभ्रतीस साजेल अशाच रीतीनें अमानुल्लानें तें निमंत्रण स्वीकारिलें.

इंपीरियल एअरवेज ही कंपनी साम्राज्यांतील वैमानिक दळबळण वाढविण्या-साठीं स्थापन झाली असून ब्रिटिश साम्राज्यांतील टपालाची व उतारुंची आकाशमागें वाहतुक करण्याचें कंत्राट हिलाच मिळालें आहे. हिंदुस्थान-इंग्लंडमधील वैमानिक टपालाची ने-आण ह्याच कंपनीकडून होते. त्या कंपनीचें निमंत्रण अमानुल्लानें स्वीकारलें. ता. २१-३-२८ रोजी क्रॉयडन्च्या वैमानिक स्टेशनापासून विमान निघणार होतें व लंडन शहरावर आकाश-संचार करणार होतें. पॅरीस व लंडन या दोन शहरांमध्ये एकसारखें जा ये करणारें एक अठरा “स्वारीचें” विमान अमानुल्लासाठीं नटवून सजवून ठेवलें होतें. अफगाण निशाणेंही आंतील बाजूस युनियन जॅकसमवेत लांबलीं होती.

ठराविक वेळीं राणीसहवर्तमान इतर परिवारासह हे रानटी राजे आले. स्वागत, शुभचिंतन झाल्यावर त्या मोठ्या विमानांत सर्व आरोहण करते झाले. निरनिराळ्या खोल्या, प्रवासाची उत्तम प्रकारची सोय, अल्पाहाराची तजवीज, विद्युत्प्रकाश, विद्युद्दीप, बाहेर पहाण्यासाठी खिडक्या, वगैरे प्रवाशांसाठी केलेल्या सोई राजेसाहेबांस दाखविण्यांत आल्या.

विमान सुरू झालें, भुर्रर्रर्रदिर्शां सर्व मंडळीसमवेत तें आकाशांत उडूं लागलें. आपण कसकसें जात आहों हें अमानुज्ञास दाखविलें जात असतां अफगाण अमीर अगदीं उत्सुकतेनें आपणांस तो भाग ओळखतां येईल काय, त्या इमारतीचें नांव काय, इत्यादि प्रश्न मनाशींच विचारीत होता. जमिनीवर उभें राहून समोरून एकादी इमारत कोणती हें सांगणें सोपें असलें, तरी वर आकाशांत राहून इमारतीचें फक्त डोकें पाहून तो भाग ओळखतां येणें कठिण जातें. तमसा नदीचें शांत पात्र विशाल होतें, तरी वरून एकाद्या ओहोळाप्रमाणेंच दिसे. लंडन टॉवर-वरून उडून विमान सेंट पॉलच्या “देवळा” वरून गेलें. तो मोठा गोल डोम पाहून अमानुजाला आश्चर्य वाटलें. राणी व राजकन्या आपसांतच आपण कोठून कोठून कसें आलों याबद्दल चर्चा करीत होत्या. “आपली ‘सिफारात’ (‘अफगाण लिंगेशन’) तुला दिसते का ग ?” असा राणीनें प्रश्न करतांच राजभगिनी “नाहीं बाई, पण आपण उतरलों तें क्लॅरिज हॉटेल आहे कुठें ?” असें म्हणाली. आपले डोळे ताणताणून त्या पाहूं लागल्या, कीं एखादा तरी ओळखीचा भाग येईल.

लंडनमधील सर्व भागांचा चित्रपट आपल्या डोळ्यांपुढून जात असल्याचें अमानुज्ञास वाटलें. सर्वच देखावा पाहता असतां त्याच्या तोंडावर अचंबा आणि स्मित झळकत होतें. सेंट पॉलवरील क्रॉस व तो भव्य घुमट पाहून होतो न होतो तोंच पार्लमेंट सभागृह पुढें दिसूं लागलें. त्यानंतर वर्किंगहॅम राजवाडा आला व तो अमानुज्ञानें ओळखलाही. इतक्यांत त्यास हिरवें गार व विशाल हाड्ड पार्कही दिसूं लागलें. सर्व देखावा झटपट पुढें पुढें सरकत असे. पुनः तमसा नदी आली आणि विमानाचें स्टेशनही आलेंच. विमानाचा वेग कमी झाला. २५०० फुटांवरून इतक्या सफाईनें त्यानें आपले पाय खालीं जमिनीवर टेकले, कीं राणी व राजभगिनी यांना कांहीं कळलेंही नाहीं. “उतरा” असें म्हणतांच “झालें कां—आपण आलों जमिनीवर पुनः ?” असें त्यांनीं विचारलें. ३० मिनिटांतच सर्व प्रवास आटोपला.

विमानाची गति मापण्याचें यंत्र, उंची दर्शविणारें मापन, दिशा दाखविणारें साधन—वगैरे विमानांतील बारीक सारीक यंत्रांची व भागांची माहिती अफगाण अमिरानें नेहमीच्या चौकस बुद्धीनें विचारली. “आम्ही आकाशयानांसाठीं केलेला लंडनचा नकाशा पहा” म्हणून एक जंगीनकाशा पसरून अमानुल्लास दाखविला. विमानांत बसलें असतां लंडन कसें दिसतें याचा तो नकाशा होता. तो आपणां-जवळ असावा अशी इच्छा अमानुल्ला प्रगट करणार असें चर्येवरील हालत्या रेखांवरून वैमानिक अधिकाऱ्यानें ताडलें आणि राजेसाहेबांनीं आक्रमिलेला मार्ग रक्तेरखांकित करून तो विस्तृत नकाशा अमानुल्लास नजर करण्यांत आला.

१३३. वैमानिक टपालाची व्यवस्था:—ही झाली सफरीची सोय; पण आमचें टपाल-खातें किती कार्यक्षम आहे हें पाहण्यांना दाखवावयाचें राहिलेंच ! राजेसाहेब व सिव्हिल वैमानिक खात्याचे अधिकारी वैमानिक ठाण्यावर फिरून पाहणी करीत असतां, एक विमान डोक्यावर भराऱ्या मारतांना दिसलें. राजेसाहेब बोलण्यांत व प्रश्न विचारण्यांत तल्लीन झालेले. राणी व राजभगिनी विमानाकडे पाहूं लागल्या. कांही तरी पडल्यासारखें दिसतांच त्या किंचित् थबकल्या. इतक्यांत एक शिपाई धांवत धांवत आला, पाहुणे मंडळींच्या अगदीं जवळ पडलेली पिशवी त्यानें उचलली, वरचें सील फोडलें, कात्रीनें दोरी कापली आणि आंतून एक पुडकें काढून आपल्या वरिष्ठांच्या हातीं त्यानें दिलें.

तें पुडकें उघडून पाहतात तों आंत अमानुल्लाच्या नांवचें एक पोस्ट कार्ड निघालें. मोठ्या अदबांनें शिर लववून “राजेसाहेबांना आलेल्या टपालाचा स्वीकार करावा ” असें सर ब्रॅंकर पोस्टमनचें काम करीत म्हणाले. आश्चर्यातिशयानें अमानुल्ला चकितच झाला. त्यानें तें हातांत घेतलें व वाचून पाहिलें, तेव्हां आपण उभें असलेल्या वैमानिक ठाण्याचें चित्र दिसलें. राजेबहादुरांचें यश वितितों असें फार्सीमध्ये त्यावर लिहिलें होतें. वैमानिक खात्याच्या अधिकाऱ्यांकडून तें आलें होतें. त्यावर वैमानिक टपालाला आवश्यक असें तिकीट, अर्धा तास पूर्वींचा पोस्टाचा शिक्का, ‘वैमानिक टपाल’ अशी निळी चिह्नी वगैरे देखावा बेमालूम करण्यांत आला होता. राणी, राजकन्या व परिवारांतील मंडळींच्या नांवेंही अशींच काडें होती. तीं ज्याचीं त्यास दिलीं गेलीं.

नंतर आकाशांत विमानें भ्रमण करीत असतां त्यांना ताब्यांत ठेवावयाचें कसें, इकडे जा, तिकडे नको, अशा आज्ञा कशा व कोणीं द्यावयाच्या इत्यादि

माहिती राजेसाहेबांना समजावून सांगण्यांत आली. समुद्रावर दीपगृह असतें तसें हवाई-जहाजांचें दीपगृह दाखविलें. आगगाडी स्टेशनवर येण्यापूर्वी आणि स्टेशन-मधून सुटल्यानंतर रंगांत दिव्यांवरून अथवा फलकांवरून विशिष्ट हेतु दर्शविणाऱ्या खुणा केल्या जातात, तशा विमानांच्या सिग्नल्स कोणत्या, हेंही अमानुल्लास दर्शविण्यांत आलें. रेल्वेलाइन्सचा ३०-४० स्टेशनांना मिळून जसा “कंट्रोलर” असतो, कानाला टेलिफोन लावून सदा बसलेला राहून अमुक गाडी तमुक स्टेशन-वर ह्या रुळावर घ्या, तिकडून इतके वाजतां सोडा, अशी जशी हुकुमवृष्टि करीत असतो, तितकेंच सूत्रबद्ध काम हवेंत स्वैरसंचार करणाऱ्या विमानांचे बाबतींत केलें आहे, हें पाहून अमानुल्लास आश्चर्य वाटलें. आगगाडीचे रुळ ठराविक असल्यानें मार्ग तरी निश्चित असतो. पण तशी गोष्ट विमानांची नाहीं. हा सर्व प्रकार इंग्रजी शिस्त, इंग्रजी व्यवस्था, यंत्राप्रमाणें काम करणारी इंग्रजी कार्यपद्धति पाहून अफगाण अमीर काय, पण दुसरा कोणीही असता, तरी थक होऊन गेला असता. आणि इंग्रजांच्या जागतिक वर्चस्वाची मखली तरी यांतच आहे हें काय कोणास सांगवयास पाहिजे ?

१३४. रेल्वे वर्कशॉपला भेट :—यानंतर ग्रेट वेस्टर्न रेल्वेचें वर्कशॉप पाहण्याचा कार्यक्रम संध्याकाळीं ठरला होता. वाटेंत **पॉइंटिंगन्** येथें नगराध्यक्षांकडून मानपत्र घेतल्यावर **स्विंडन्** येथें अमानुल्ला आला. **मुंबईस परेल**चें अथवा **माटुंग्या**चें वर्कशॉप, लाहोरबाजूस **मोगलपुरा** येथील रेल्वेचें वर्कशॉप किंवा कलकत्त्याकडे **खडगपूर**चा रेल्वेचा कारखाना यांना जसें महत्त्व असेंच ग्रे. वे. रेल्वेच्या **स्विंडन्** येथील वर्कशाप्सना आहे. तेथील सर्व प्रकारचीं यंत्रे पाहून अमानुल्ला आश्चर्य वाटलें. झाडाचा एक मोठा ओडका ओवडधोबड असा असतां पाहीपाहीपर्यंत ७-८ करवती एकदम चालून त्याच्या एक आकाराच्या सारख्या फळ्या कापून तयार करितात. दुसरें यंत्र लगेच त्या रंधून काढतें. पाहिजे तसे तुकडे पाडून त्या कापल्या जातात. खिळे मारण्याचेंही काम यंत्रांकरवीं झटपट होतें. इत्यादि क्रिया अफगाणाधिपास आश्चर्यकारक कां वाहूं नयेत ?

भट्टीचें काम पाहून तर तो स्तिमितच झाला. एंजिनचे सुटे भाग तयार होतात काय व लगेच ते एकत्र जमवून त्यांचें एंजिन तयार होऊन चालूं लागतें काय हा विचारच मुळीं अचंबा उत्पन्न करतो. मग हजारों माणसें यंत्राप्रमाणें काम करीत असतां सर्व क्रिया झपाझप उरकलेल्या पाहून अमिराला काय वाटलें असेल

बरें ? तें एंजिन तयार झाल्याबरोबर डोक्यावरून जाणारी एक यारी (केन) आली आणि तिनें तें अगदीं लीलया उचलून नेलें देखील !

सर्व कारखान्यांतील कामें अमानुल्लानें लक्षपूर्वक पाहिलीं. हें कशाकरितां ? त्याचा उपयोग काय ? तो भाग कसा बनवितात ? इत्यादि प्रश्न तो सारखा विचारीत होता व अधिकारीही आपणांस राजेसाहेबांच्या खाशा पाहुण्यांची सर-बराई करण्याची संधि मिळाली म्हणून मोठ्या आनंदानें सर्व समजावून सांगत.

इंग्रजी रेल्वेचा इतिहास थोडक्यांत निवेदन केल्यावर स्टीम एंजिनचा जनक **जॉर्ज स्टीफन्सन** याचें अगदी पहिलें एंजिन ' उत्तर ध्रुव '—(नॉर्थ स्टार) अमानुल्लास दाखविलें. त्याच्यांत सुधारणा कसकशा होत गेल्या हें सांगून आधुनिक प्रचंड एंजिनही तेथेंच दाखविलें !

१३५. विलायती सफरीचा चित्रपट :—अफगाण राजे कधीं नव्हत्याचे इंग्लंडला आलेले. शिवाय अफगाणिस्तान आणि इंग्लंड यांचें सख्यही बरेच (?) दिवस नांदत होतें. पुढें ही दोस्ती चिरकाल टिकावी अशी सदिच्छा दोन्ही शेजारच्या राजकर्त्यांची. तेव्हां पौरात्य राष्ट्रांतील राजेरजवाड्यांना युरोपियन आदरातिथ्याचा नमुना दाखवावा म्हणून अमानुल्लाचा कार्यक्रम कसा ठेवला होता याची कल्पना बरील वर्णनावरून थोडी बहुत येईलच. दोन्ही राजांना परस्परांचें दर्शन वारंवार घडावें, परस्परांची आठवण एकसारखी होत रहावी, या दूरदर्शी हेतूनें अफगाण राजेसाहेबांसाठीं जो जो म्हणून कार्यक्रम झाला त्याची फिल्म घेऊन ठेवली होती. चलच्चित्रपट चालविला की, अफगाण दोस्त आपणांपुढेंच आहे असें सम्राटांना वाटावें आणि आपण इंग्लंडमध्ये कसे राहिलों याची आनंदी स्मृति ताजी तवानी करावीशी वाटली, की काबूलमध्ये अमानुल्लानें तो चित्रपट पहावा म्हणजे झालें. परंतु विधिघटना किती बलवत्तर, अदृष्टपूर्व आणि कठोर असते पहा ! अमानुल्लाच्या इंग्लंडमधील वास्तव्याचा चलच्चित्रपट घेतला आणि आज अमानुल्लाचें सर्व वैभव, सर्व डामडौल, भावी आकांक्षा आणि ते उंच मनोरथ सगळे चलच्चित्रपटाप्रमाणेंच डोळ्यांपुढून निघून गेले नाहींत काय ! अमानुल्लाचें मध्यंतरीचें आयुष्य पाहतां त्याचा प्रान्समध्ये, जर्मनीत, इंग्लंडमध्ये असा असा सन्मान झाला असें सांगितलें, तर कोणाचाही विश्वास बसणार नाही. अमानुल्लाचा इंग्लंडमधील आयुःक्रम चलच्चित्रपटांत ग्रथित झाला हा किती औचित्यपूर्ण पण विलक्षण योगायोग आहे बरें ?

१३६. वेधशाळेंतील यंत्रनिरीक्षण :—ग्रीनिच येथील वेधशाळा पाहण्याचा कार्यक्रम ता. २२।३।२८ चा ठरला होता. प्रत्येक मोठ्या नकाशावर ग्रीनिचचें नांव आढळतें. कारण शून्य अक्षांश हा ग्रीनिचमधून जाणारा असा धरला आहे आणि सर्व जगानें त्यास मान्यता दर्शविली आहे. हिमालयाला पृथ्वीचा मानदंड असें कवि कुलगुरु म्हणतात. तसेंच ग्रीनिचमधून जाणारी काल्पनिक रेघ-नकाशावरील अक्षांश-हा नेहमीं शून्य दर्शवून त्याच्यापासून इतरांची गणना केली जाते. ग्रीनिचच्या पूर्वेस अथवा पश्चिमेस इतके अंश असेंच लिहितात. म्हणजे ग्रीनिच खरोखरच पृथ्वी-मापनाचें आरंभस्थान होऊन बसलें आहे.

ग्रीनिचचें महत्त्व एवढ्यांतच नार्हीं. तेथील वेधशाळा ही जगांतील अत्युत्कृष्टांपैकीं एक आहे. त्या वेधशाळेंत काम करण्यास संधि मिळणें हाच मुळीं अपूर्व मान आहे. आज २५० वर्षांची परंपरा तिच्यामागें आहे. तिचा नांवलौकिक तिळमात्र कमी झाला नसून वाढत आहे. अर्थात् तेथें पाहण्यासारख्या पुष्कळच गोष्टी असावयाच्या.

अमानुष्ठा ग्रीनिचला जाण्यासाठीं निघाला तो प्रथमतः वेस्टमिन्स्टर धक्क्यावर ९ वाजतां होर्डीत बसून डॉक, बोटी, व त्यांची व्यवस्था पहात पहात लंडन टॉवरपाशीं आला. नंतर दुसऱ्या बोटीत बसून लंडन टॉवरपासून त्याचा जलप्रवास सुरू झाला. नदीच्या दोन्ही बाजूंस आगबोटींच्या चिमण्या व त्यांच्या डोलकांट्या दिसत होत्या. ' अफगाण राजे, आमच्या बादशहांचे खासे पाहुणे ' त्या रस्त्यानें जाणार म्हणून सर्वांनाच आनंद झाला होता. त्याचें प्रदर्शन करण्यासाठी निशाणें, पताका, तोरणें लावून सर्व जहाजें शृंगारण्यांत आलीं होतीं.

वाटेंत बुलिविच येथील तोफखान्याचें कोठार व दाहगोळ्यांचा कारखाना पाहून मोटारमधून अमानुष्ठा ग्रीनिच येथील दरबारी वेधशाळेंत आला. वेधशाळेवरील वरिष्ठ सर फ्रँक डायसन राजेसाहेबांस सामोरे आले. औपचारिक प्रश्नोत्तरे झाल्यावर प्रथमतः त्या नामांकित वेधशाळेची पूर्वपीठिका, कार्यास प्रारंभ अडीचशें वर्षांपूर्वी कसा झाला, राजाश्रय कसा होता इत्यादि इतिहास सांगितल्यावर निरनिराळीं शास्त्रीय उपकरणीं व त्यांचे विविध उपयोग अफगाण अमिरास समजावून देण्यांत आले. डोंगराळ व रानटी प्रदेशांत राहणाऱ्या व इतर जगाच्या मानानें अगदींच मागासलेल्या अशा देशाधिपतीस अत्यंत कार्यक्षम व आधुनिक सूक्ष्मयंत्रांचें प्रयोजन व उपयोग कसा आकलन करतां येणार ?

अष्टावीस इंची (व्यासाच्या) कांचा असलेली २८ फूट लांबीची अजब दुर्बिण अमानुल्लास दाखविली. “ एवढ्या मोठ्या फुकरणीतून (?) तुम्ही पाहतां तरी काय ? अस्मानांत चांदण्या, तारे व अप्ताव, (सूर्य) या शिवाय तुम्हांस काय दिसतें ? आणि तें पाहण्यास इतकें प्रचंड यंत्र हवें कशाळा ? आम्ही डोळ्यानें पाहतों त्यापेक्षां तुम्ही अधिक तें काय पाहणार ? ” इत्यादि अनेक जिज्ञासापूर्ण प्रश्न अमानुल्लानें विचारले व त्यांस उत्तरेही अर्थात् दिलीं गेली.

दिवसा देखील चांदण्या पाहण्यासाठीं या दुर्बिणीचा उपयोग आहे असें अमानुल्लास सांगण्यांत आलें. कारण आकाशांत आपणांस दिसतात त्यापेक्षां किती तरी अधिक तारे आहेत, गुरुचे चार चंद्र, शनीचें तेजोवलय व दहा चंद्र इत्यादि सूक्ष्म प्रकार चर्मचक्षूंस दिसत नाहींत, ते हीं तून दिसतात असें अमानुल्लास सांगण्याची सोयच नव्हती. “ भलतेंच कांहीं तरी सांगतां ” असें म्हणून त्यांची त्यानें थट्टाच केली असती. “ दिवसा चांदण्या दिसणें अगदीं अशक्य ” असें तो म्हणाला, तेव्हां देखील सर्व ज्योतिष्यांना आश्चर्य वाटलें. आपल्या मूलतत्त्वांवर अविश्वास दर्शविणें—नव्हे जी गोष्ट प्रत्यक्ष दृक्प्रत्यास येते तिचीच अमानुल्लानें शंका घेणें—त्यांना चमत्कारिक व हास्यास्पद वाटल्यास नवल नाहीं. पण हे पडले सम्राटांचे दोस्त,—अफगाणिस्तानचे स्वतंत्र अमीर ! त्यांना हास्यास्पद ठरवून कसें चालेल ? तेव्हां राजेसाहेबांची खात्री करून देतों, म्हणून त्यांपैकीं एक ज्योतिर्विद दुर्बिण रोखू लागला. त्यानें बराच वेळानें राजेसाहेबांस आंत पाहण्यास सांगितलें. आकाश अत्राच्छादित असल्यानें, “ पांढऱ्या भुरकट दगडमातीचा ढीगच मला दिसतो ” या पलीकडे अमानुल्ला जास्ती बोलना. तज्ज्ञांच्या मते, “ मी दिवसां तारा पाहिला ” अशी स्वमुखेन कुबुली अफगाण अमिराकडून ध्यावयाची होती. पण परिस्थितीच अशी विचित्र आली, कीं २।३ वेळ खटपट करूनही अमानुल्लाचें समाधान झालें नाहीं. ढगांनीं अमानुल्लाचें म्हणणें खरें ठरविण्यास सहाय्य दिलें. ज्योतिर्विद थकले. “ आज ढग आले, नाही तर..... ” इत्यादि संकेतार्थी प्रयोग करण्यापेक्षां ते कांहीं अधिक करू शकले नाहींत. मला कांहीं तरी थापा ठोकून ‘ वनविण्याचा ’ यांचा प्रयत्न होता, पण तो फसला, अशीच मनाशीं बडाई मारीत अमानुल्ला पुढें इतर प्रयोग पाहण्यास गेला. नेहमीच्या प्रेक्षकांना दाखवावयाची दुर्बिण दाखविल्यावर अमानुल्लानें असा खुळचट प्रश्न केलेला पाहून सर फ्रँक यांचा बराच हिर-मोड झाला. तरी पुनः त्यांनीं सूर्यावर डाग आहेत, त्याचे आम्ही फोटो घेतले,

फार प्रयास पडतात, इत्यादि माहिती शास्त्रीय परिभाषा वगळून साध्या शब्दांत त्यांनी सांगण्यास सुरुवात केली. गालांतल्या गालांत अमानुछा हंसत होता. सूर्यावर डाग ? आणि ते शक्य तरी कसे ? हे अगदीं उघड उघड प्रश्न त्याच्या मनांत आले. परंतु एवढ्या ‘ बड्या ’ गृहस्थांचें म्हणणें एकदम सपशेल चूक म्हणण्यापेक्षां “ हॉ; अस्सं, ठीक ” असें म्हणून ऐकावें हा “ सर्वविदां समाजे विभूषण मौनमपण्डितानाम् ” मार्ग त्यानें अवलंबिला. निरनिराळ्या ग्रहणप्रसंगीं जगांतील ज्या ठिकाणांहून तीं नीट दिसलीं तेथून महत्प्रयासानें व अत्यंत खर्च करून घेतलेले सूर्यबिंबाचे अनेक फोटो त्याला दाखविले. हा डाग सर्वांत मोठा आहे, तो ज्वाला-मुखी असावा, असें वर्णन जरासें खोल गेलें कीं, अमानुछानें हंसू झांकण्यासाठीं तोंडाला रुमाल लावावा. फोटो मात्र कुतूहलपूर्वक पहावे.

सर फ्रँक यांनीं आपला पाहुणा फारच “ रानटी ” असल्याचें मनांत ओळखलें. त्यांनीं त्यास सर्वच माणसांनां गंमत वाटावयास लावणारीं विविध प्रकारचीं घडयाळें दाखविण्यास नेलें आणि सर्व देशांतील मुख्य मुख्य ठिकाणीं किती वाजले असतील हें एकाच वेळीं बेरीजवजाबाकी न करितांहि समजावें म्हणून केलेली व्यवस्था अमानुछास दाखविली. काबूलचें वेलामान दर्शविणारें घडयाळ नेहमीं सज्ज ठेवलेलें नसे; पण अफगाण अमीर येणार तेव्हां इतर शहरांसमवेत काबूलचाही समावेश करण्यांत आला होता. “ आतां येथें दुपारचे दोन वाजले आहेत ना ? तर मग या वेळीं काबूलला सायंकाळचे सहा वाजून ३२ मिनिटें झाली आहेत. ” असें काबुलाधिपतीस सांगण्यांत आलें. त्याला तें खरें वाटलें कीं नाहीं हें सांगतां येणें कठिण. पण तो लगेच पुढें चालू लागला.

निरनिराळ्या आकाराचीं इतकीं घडयाळें पाहून तर तो थक्क झाला. एकाच दिवाणखान्यांत एवढीं ठेवतां कशाला ? असा त्यानें प्रश्नही विचारला. पण त्याचें कांहीं तरी उत्तर हॅफ्रेज यांनीं दिलें. सर फ्रँक तर आतां उत्साहरहित झाले ! “ अरसिकेषु कवित्वनिवेदनम् शिरसि मा लिख ! मा लिख ! ! मा लिख ! ! ! ” या प्रसिद्ध उद्धारांचा अर्थ त्यांना ठाऊक असता तर तेच शब्द उच्चारून त्यांनीं आकाशाकडे पाहून खात्रीनें हात जोडले असते ! युरोपमधील साध्या अक्षरओळख असलेल्या मनुष्यापेक्षांहि कनिष्ठ दर्जाचें ज्ञान डॉयसनसारख्या पट्टीच्या विद्वानांस कल्पनेनेंही ताडतां येणें अशक्य. मग अशा अज्ञानी अमानुछाबद्दल त्यांना कींवा वाटली असली तर आश्चर्य कसचें ?

अमानुल्ला ग्रीनिचमध्ये शिरत असतांनाच एक मोठा लाल भडक गोळा उंचा-
वरून खाली पडतांना त्यानें पाहिला होता. दुपारी बारा वाजतां काबूलमध्ये जशी
तोफ होते, तशापैकीच तेम्स नदीकाठांवरील जहाजांना वेळ कळण्याची ही खूण आहे
हा खुलासा हंफ्रेज यांनीं केला. मात्र आमच्याकडे दुपारी एक वाजतां हा गोळा पडतो
असें ते म्हणाले. त्याची आठवण देऊन डॉयसन् अमिरास पुढें घेऊन चालले. “ गोळा
पाडून वेळ कळविण्याची फार जुनी पुराणी पद्धत आहे. अलीकडे सर्व वेळ वायर-
लेसनेंच समुद्रावरील जहाजांनादेखील आम्ही कळवितो. हें पहा तें घड्याळ. प्रत्येक
मिनिटागणिक वायरलेसनें रग्बीहून सर्वत्र खूण केली जाते. म्हणजे मिनिटाबरोबर
घड्याळ लावतां येतें आणि कमी जास्त फरक करावयाचा असल्यास तोही करतां
येतो. ” प्रत्येक मिनिटाला वायरलेसनें संदेश पाठविण्याची आवश्यकता काय ?
असा प्रश्न अमानुल्लाचे मनांत घोळूं लागला. पण तो तसाच स्तब्ध राहिला.

डॉयसन् यांनीं नंतर एक अत्यंत सूक्ष्म रचनेचें चांदीचें मोठें घड्याळ
दाखवून, “ एक सेकंदाचा शंभरावा भागही यानें मोजतां येतो. हें बिनचुक चालणारें
असल्यानें त्यांत सेकंदाचा शतांशही फरक पडणार नाही ” असें प्रौढीनें सांगितलें.
या वेळीं मात्र अमानुल्लाच्यानें राहवेना. “ ५-१० सेकंद किंवा मिनिटें आगें मागें
झालीं म्हणून हो काय बिघडलें ? इतकें सूक्ष्म व काटेकोर हिशेब ठेवणारें यंत्र
पाहिजे तरी कशाला ? ” असा त्यानें आश्चर्यस्तिमित होऊन प्रश्न केला. त्याला
ही सर्व पोकळ बढाई वाटली. का त्यांत कांहीं तथ्य दिसेना, कोणांस ठाऊक ?
त्यानें प्रश्न विचारला खरा. तेव्हां सर फ्रँक डॉयसन् ह्या प्रश्नास स्तब्धतेशिवाय काय
उत्तर देणार ?

ग्रीनिचची वेधशाळा कशीबशी एकदांची पाहून संपली. सर्व कार्यक्रमांत
अत्यंत कटाळवाणा असा-अमानुल्लाच्या दृष्टीनें-वेळ गेला असेल तर हा. वास्त-
विक ही गोष्ट ज्या अधिकाऱ्यांनीं कार्यक्रम आंखला त्यांच्या लक्षांत यावयास
पाहिजे होती. डोंगराळ मुलुखांत राहणारा व लडणारा हा पठाण. त्याला तुमच्या
“ स्वर्गीय ” शास्त्राची माहिती काय असणार आणि तुमच्या प्रगतीबद्दल त्याला
वाटणार तरी काय ? लढाई दाखविली, ठीक झालें, मोटार कशी कारितात तें दाखवा,
कापड कसें तयार होतें तें दाखवा; जमिनीतून लोखंड, कोळसा कसा निघतो तें
दाखवा. नेहमींच्या प्रचारांतील व पाहिल्याबरोबर समजणाऱ्या गोष्टीच तेवढ्या
दाखवावयाचे सोडून “ आकाशांत भराऱ्या मारणारांचें ” शास्त्र त्याला सांगण्यास

सुरवात केली तर $\times \times \times$ पुढे गीता वाचणारास दोष न देता, गीता वाचणारांच्या समुदायांत अमानुष्ठास नेणारांचीच ती चूक म्हटली पाहिजे.

१३७. अमानुष्ठाचा झालेला सन्मान :- त्याच रात्री रॉयल जिऑग्रॅफिकल सोसायटीने अमानुष्ठास आपल्या सन्मान्य सदस्यत्वाचा बहुमान अर्पण करून भूगोलशास्त्राच्या बाबतीत त्या संस्थेने किती खटपट केली आहे ते थोडक्यांत सांगितलं. निरनिराळे महत्त्वाचे पण दुर्मिळ असे कांहीं नकाशेही त्याला दाखविण्यांत आले. पण हिमालयाचें अत्युच्च शिखर 'गौरीशंकर' चढणाऱ्यांनी घेतलेली चित्रेच तेवढी अमानुष्ठास आवडली. 'मर्केंटर प्रोजेक्शन'ने काढलेल्या एका जगाच्या मोठ्या नकाशाची प्रत अमानुष्ठास नजर करण्यांत आली.

शुक्रवार ता २३ चा राजेसाहेबांचा कार्यक्रम शैक्षणिक संस्था पाहण्यांत गेला. अमानुष्ठाचें शिक्षण फार झालें नसलें तरी ऑक्सफर्ड युनिव्हर्सिटीने त्याला D. C. L. ही पदवी बहाल केली. जर्मनीत अफगाणाधिपति गेले होते तेव्हां तेथेही त्यांना एक विनापरीक्षा सन्मान्य पदवी दिली होती. जो मानमरातब होता त्याचा दरबारी अदबीने अमानुष्ठानें स्वीकार केला.

ऑक्सफर्ड येथील ऑल सोल्स कॉलेज पाहण्यांत १०-१२ मिनिटें गेली. बरोबर बारा वाजतां अमानुष्ठाच्या मागे तोन अक्षरी शेंपट लागलें. त्या वेळचा तो गंभीर समारंभ, अमानुष्ठाला मिळालेला फौतबाज काळा क्षणा, सर्वांनी आनंदानें केलेला टाळ्यांचा कडकडाट इत्यादि प्रकाराचें सविस्तर वर्णन हवें कशाला ? आमच्या कॉलेजांची परंपरा शेंकडों वर्षांची आहे, जगांत नामांकित विद्वान होऊन गेले त्यांपैकी "आम्ही" इतके शिकवून तयार केले, विद्यमान अभ्यासकांपैकी हे \times ते \times — \times हे \times आमच्या विद्यार्थ्यांपैकी आहेत, इत्यादि गुरूंना साजणाऱ्या समर्थनीय बढाया तेथें मारण्यांत आल्या. नंतर अर्ल बर्कनहेड यांनी अमानुष्ठास उपाहारास बोलाविलें. हिंदुस्थानचे स्टेट सेक्रेटरी, ज्या युनिव्हर्सिटीने अमानुष्ठास पदवी देऊन स्वतःस व अफगाणनृपतीसही धन्य केलें त्या युनिव्हर्सिटीचे अधिकारी, इंग्लंडचे मुरलेले साम्राज्यवादी मुत्सद्दी, असे अर्ल बर्कनहेड अमानुष्ठाची खुशामत करून "उपाहाराचे वेळीं राजेसाहेब (टेबलावरील) पंक्तीचा लाभ देण्याची मेहेरबानी कृपा करून करतील काय ?" अशा नम्रतेनें, अदबीनें व लाघवी वाणीनें विनंति करतात, त्यांतील मर्म

न कळण्याइतका खुळचट अमानुळा तर खास नव्हता ! ताक्षीं बरोबर होतेच. त्यांना का यांतील हेतु कळणार नाही ? अस्तु.

टेबलावरील पक्वान्नाप्रमाणेच रुचकर व मिठीमिठी भाषणें हांसत हांसत होत असतां उपाहार संपला. ख्रिस्त चर्च, मॅकडीलीन इत्यादि कॉलेजांना भेट देऊन पुनः ऑल सोल्सला राजे परत आले. २० मिनिटें विश्रांति घेऊन कॉलेजेथील मॉरिस मोटार कारखान्याकडे गेले. तेथील यंत्रांची कामगिरी, कारागिरांचें कौशल्य, मॉरिस मोटारचे वैशिष्ट्य या प्रमुख गोष्टी पाहून खाशी स्वारी लंडनला “ निजधामी ” परतली.

१३८. इंग्लंडहून रशियाकडे प्रयाण :—ता. २४ रोजी केंबलेंचें लष्करी कॉलेज पाहण्यांत अमानुळाचा वेळ गेला. जगविख्यात “ रोलस रॉइस ” मोटारींचा कारखाना, लॅकेशायर परगण्यांतील एक कोळशाची खाण, मॅचेस्टर मधील कापसाच्या व कापडाच्या गिरण्या, पोर्ट सनलाइट येथील “ सनलाइट ” साबणाचा कारखाना असे किती तरी प्रेक्षणीय भाग अमानुळानें पाहिले. ठिकठिकाणीं नगराध्यक्षांकडून व जनतेकडून त्याचा सन्मान होई, मेजवान्या झोडाव्या लागत आणि औपचारिक भाषणें ऐकण्याचा प्रसंग येई.

घोडदौड, विद्यार्थ्यांची वल्हविण्याची शर्यत (Boat race), इंग्लंड-विरुद्ध स्कॉटलंडचा फुटबॉलचा सामना, स्काउट रॅली असे विविध करमणुकीचे प्रकारही पाहण्याची व्यवस्था करण्यांत आली होती.

जलयानांचें कौशल्य दाखविण्यासाठीं ३ एप्रिल हा दिवस राखला होता व नंतर लवकरच आपले पाहुणे परतणार, म्हणून बादशहांनीं शेवटचा खाना अमानुळासाठीं ता. २ एप्रिल रोजीं ठरविला. विंडसर कॅसलमध्ये ही मेजवानी झाली. आणि पांच तारखेस अमानुळा पॅरिसला जाण्यासाठीं निघाला. निरोप देण्यासाठीं बादशहा जॉर्ज व सम्राज्ञी मेरी यांनीं ड्यूक ऑफ ग्लूस्टर यांस ‘अधिकारपत्र’ दिलें होतें. सर ऑस्टिन चेंबलॅनही आले. पण बर्कनहेड मात्र कोठें होते कोणास ठाऊक ! हंफ्रेज व तैनातीची इतर मंडळी तर स्पेशल गार्डीतून डोव्हरपर्यंत जाणार असें ठरलें होतें. व्हिक्टोरिया स्टेशनवर अमानुळानें सर्वांचा प्रेमानें निरोप घेतला. वर्तमानपत्रांच्या बातमीदारांस मुद्दाम जवळ बोलावून “ इंग्लंडच्या राजांनीं व जनतेनेंही आमचा आदरसत्कार फारच प्रेमळपणानें केला याबद्दल राणीसाहेब व मी सर्वांचे आभारी आहों असें अवश्य जाहीर करा ” म्हणून बजाविलें. डोव्हरला

स्पेशल बोटींतून-मेड ऑफ आर्लीन्स मधून-ते कॅलेंस जावयास निघाले. बोटीवर चढतांच सम्राट व सम्राज्ञी यांस आभारप्रदर्शक एक संदेश पाठवून अमानुषानें त्यांचा निरोप घेतला व त्याच्या दिवाणानें मुख्य प्रधानांनाही त्याच आशयाचा एक संदेश धाडला !

पॅरिसला त्याच दिवशीं (५-४-२८) सायंकाळीं पोहोंचून ता. ८ रोजीं बर्लिनला जाण्यासाठीं अफगाण मंडळी निघाली.* बर्लिनहून अमानुषाला लगेच वॉर्सा-वरून मॉस्कोला जाणार होता. परंतु इतक्यांत घशांतील कांहीं विकार वाढल्यामुळें त्यावर बर्लिनमध्ये शस्त्रक्रिया करावी लागली (११-४-२८). इस्पितळांत चार दिवस राहून नंतर अमीर आपल्या ठिकाणीं राहण्यास आला; तरी प्रवासाला निघण्या-इतकी तयारी झाली नव्हती. युंकर्स कंपनीनें दिलेल्या विमानांत बसून राणीसमवेत त्यानें बर्लिनची आकाशांतून पाहणी केली. राणीची आकाशोड्डाण करण्याची ही पहिलीच खेप होय !

अफगाणिस्तान व इराण यांचे दरम्यान वैमानिक दळणवळण प्रस्थापित करण्यासंबंधी युंकर्स कंपनीच्या मुख्याशीं अमानुषाचें बोलणें झालें. युंकर्स कंपनी आज ४-५ वर्षे सर्व इराणभर संचार करित असल्यानें त्यांना हें सोईचें होतें.

बर्लिनहून निघून अमानुषा व सूर्या वॉर्सा येथें ता. २९-४-२८ रोजीं पोहोंचले. त्यांची मिरवणूक निघाली. उत्तम प्रकारें स्वागत झालें. रात्रीं मेजवानीचा बेत पार पडला. सर्व कांहीं ठराविक सांच्यांतून निघालें. मार्शल पित्सुइस्की कांहीं विकृतीमुळें आंथरुणास खिळून होता. त्याला भेटण्याची अमानुषास उत्कट इच्छा होती. म्हणून आजारी असतांनाच त्याला मोटारींत घेऊन अमानुषानें हिंडवून आणून त्याच्याशीं पाऊण तास खलबत केलें ! दोघांनाही आनंद झालेला दिसला.

*ताशीं, राजभगिनी, राणीची बहीण, व राजपुत्र रहमतुल्लाखान इतकी मंडळी पेशावरमार्गे काबूलला जाण्यासाठीं ता. १६ एप्रिलला टपालबोटीनें मुंबईस पोहोचल्या असें लंडन टाइम्समधील तारेवरून दिसतें. (१७-४-२८, पृ. १५७). पुढें ता. २९ एप्रिल रोजीं वॉर्सा येथील बातमीद्वारानें रशियाकडे जावयास निघालेल्या अफगाण परिवाराची नांवनिशी देतानाही ताशीं व दोन्ही राजभगिनींचा उल्लेख केला. (लं. टा. ३०-४-२८. १३८). यांतील पहिलेंच खरें दिसतें. कारण हिंडुस्थानांतून लाहोर व पेशावर येथील दोन तारा त्या विधानाला पुष्टि देतात.

१३९. रशियास भेट देण्याचें प्रयोजनः—अमानुल्ला मॉस्कोलाहि जाणार ही गोष्ट कित्येकांना इष्ट वाटली नाहीं. रशियाला जे पाण्यांत पाहतात किंवा रशियाचा डाव ज्यांच्यावर आहे त्यांना तर हें मुळींच रुचलें नाहीं. पण अमीर दुसऱ्यांच्या आवाडीनिवडीकडे कशाला पाहतो ? त्यानें कशाचीही परवा न करितां आपला बेत कायम केला.

इकडे रशियांत अमानुल्लाच्या आगमनासंबंधी काय विचार प्रसृत होते तें पाहिलें म्हणजे सर्व सफरीचें सार व राजकीय महत्त्व हें तिला रशियांतील प्रवासा-मुळेच प्राप्त झाले असें वाटे. वास्तविक रशियाच्या तत्त्वांप्रमाणें राजाला त्यांनीं आपल्या प्रदेशांत येऊं कां द्यावें हाच प्रश्न कित्येक रशियनांनीं काढला. कांहींचें म्हणणें असें, कीं अफगाण राजाचा मानपरातव कशासाठीं करावयावा ? आपापल्या परीनें निव्वळ तत्त्वनिष्ठेचाच विचार केला, तर हे पक्ष रास्त दिसतात. परंतु राजनांति व जगव्यवहारच असा विचित्र व कठिण आहे कीं, त्याचें सार्वकालिक निश्चित स्वरूप कधींच सांगतां येणार नाहीं. आणि त्याच व्यवहारज्ञानावर विसंबून रशियन सरकारनें अमानुल्लाचें राष्ट्रीय स्वागत करण्याचें ठरविलें. त्याच्या नांवाचा निर्देश “ पादशहा ” अशा ‘ उपसर्गा’सह होऊं लागला. अमीर किंवा राजा याचा अर्थ सर्वासिच समजण्यासारखा होता. परंतु चव्हाकडे सामाजिक समत्व प्रस्थापित करण्यासाठीं अवतरलेल्या देशानें एका व्यक्तीस इतका श्रेष्ठपणा कां द्यावा असा प्रश्न जनतेकडून व्हावयाचा, या भीतीनें ही ‘ पादशहा’ची योजना रशियन सरकारनें केली असावी. अमानुल्ला व अफगाण जनतेला खूष करण्याचें कार्यही त्यायोगें साधलेंच. “ पादशहानें गादीवर येतांच इंग्रजांशीं पन्नास दिवसांची लढाई केली, ” अशी त्याची ओळख ‘ प्रावडा ’नें रशियन जनतेस करून दिली. शिवाय अमानुल्लांनें अफगाणिस्तान धार्मिक बंधनापासून मुक्त करण्याचें कंकण बांधलें होतें ना ? आणि ब्रिटिश मुत्सद्यांनीं अमानुल्लास भारून टाकण्याचा प्रयत्न केला असल्यानें त्या ‘ पापा’चें क्षालन तर केलें पाहिजे ? रशियाशिवाय तें कार्य करणारा कोण आहे ? म्हणून अमानुल्लाचें आपण अगत्यपूर्वक व थाटाचें स्वागत करणें आवश्यक आहे, अशी विचारसरणी रशियन जनतेपुढें मांडण्यांत आली.

ता. ३ मे रोजी अफगाण पाहुणे मॉस्कोत पोहोचावयाचे होते. परंतु रशियन सरहद्दीवरच त्यांना सामोरे जाण्यासाठीं नेगोरेलोये या स्टेशनवर रशियन दुय्यम परराष्ट्रीय मंत्री व ‘ सत्कार मंडळ ’ हजर होते. रशियन हद्दींत अमानुल्लाची

गाडी शिरली हें चटकन् ध्यानांत येण्यासारखेंच होतें. शृंगारलेली एक कमान उभारून तीवर “ कम्युनिझम भौगोलिक बंधनातीत आहे ” (Communism knows no frontiers) हें वाक्य लिहिलें होतें. तेथें अफगाण राष्ट्रगीत व “ कम्युनिस्ट इंटरनॅशनल ” हें गीतवादन झालें. कांहीं रशियन अधिकारी येऊन अमानुळास भेटले.

“ आज आपल्या शहरांत स्वतंत्र पौरात्य देशांतील अफगाणाधिपति येत आहे ” अशा वाक्यांनीं रशियन वर्तमानपत्रांनीं अमानुळाचें स्वागत केलें. सर्वत्र अफगाणिस्तान, हिंदुस्थान व इंग्लंड या तीन देशांचीच नांवें घेऊन चर्चा होऊं लागली. वर्तमानपत्रें या विषयानें भरून गेली. “ इन्वेसिया ” नें लिहिलें कीं,

“ ब्रिटिशांनीं आपल्या चढाईच्या धोरणासाठी अफगाणिस्तान व हिंदुस्थानमधील “ स्वतंत्र रानटी टोळ्यांच्या प्रदेशांत प्रवेश करून टेहळणीची नार्की ठेवली “ आहेत, व तो मुख्य आपल्या वर्चस्वाखाली आणला आहे. नैसर्गिक बंध-
“ नांनीं व जातीगोतीच्या संबधानें वास्तविक तो अफगाणिस्तानाचेंच “ असल्यानें त्याचा समावेश अफगाणिस्तानांतच होणें इष्ट आहे. ”
“ प्रावडा ” चें म्हणणें वेगळें होतें. “ खुद्द लेनिननेच ‘ पादशहा ’ अमानुळास “ अभिष्टपर पत्र लिहिलें होतें. ‘ अफगाण-सोव्हिएट दोस्ती घुमारे दहा वर्षें “ टिकली. अफगाणस्वातंत्र्य व सोव्हिएटस्नेह हीं गमावून ‘ साम्राज्यवादी “ चांचे ’ लोकांच्या भुलथापास न भुलण्याइतका अनुभवी व धूर्त मुन्सही “ अमानुळा खास आहे ’ असें त्यांत म्हटलें होतें. ”

१४०. मॉस्कोतील सन्मानः—ठराविक वेळीं ता. ३ मे रोजी स्पेशल गाडी मॉस्को स्टेशनमध्ये आली. अध्यक्ष श्री. कालीनिन, परराष्ट्रीय मंत्री श्री. चिचेरिन, युद्धमंत्री श्री. बोरोशिलोफ आणि राजनैतिक खात्यांतील श्रीमती कोलंती देवी इतकी मंडळी स्वागतार्थ स्टेशनवर हजर होती. कालीनिनने स्वागत-पर भाषण थोडक्यांत केलें व कोलंती देवीने सूरय्या राणीस लाल गुलाबाचा एक गुच्छ अर्पण केल्यावर मोटारमधून खाशा स्वाच्या शहरांतून मिरवत निघाल्या. अमानुळा व कालीनिन एका गाडींत होते तर दुसरीत सूरय्या व कोलंती देवी असल्या होत्या. लोक मोठ्या उत्सुकतेनें रस्तारस्तीं गर्दी करून उभे होते. अमानुळाची उतरण्याची सोय परराष्ट्रीय मंत्रिमंडळाचे जागीं करण्यांत आल्यानें मिरवणूक तिकडे गेली. दोन प्रहरीं अमानुळानें कालीनिनच्या घरीं जाऊन खलबत केलें.

त्याच रात्री सरकारी रीत्या अमानुल्लाचा सत्कार करण्यांत आला. क्रांति-कारी लष्करी मंडळ (Revolutionary Military Council) च्या वतीने श्री. बोरोशिलॉफ यांनी अफगाण ' पादशहा 'स एक तलवार व एक खंजीर बक्षीस दिला आणि राणी सूरय्यास एक रायफल नजर केली. कार्लिनिनने भाषण कर-तांना म्हटलेल्या कांहीं वाक्यांचें महत्त्व विशेष आहे.

- “ दोघांचेही हितसंबंध एक असल्यानें आणि दोघांचे शत्रूदेखील तेच
 “ आहेत म्हणून अफगाण व सोव्हिएट यांचें स्नेहसामर्थ्य या समान संकटा-
 “ वर अवलंबून आहे. दोघांनीही नऊ वर्षांपूर्वी एकाच शत्रूशी टक्कर दिली
 “ असून दोघांनीही विजय संपादन केला आहे. भविष्यकालीं हीं दोन्ही राष्ट्रेंच
 “ अत्यंत निकट स्नेहानें निगडित होतील. कारण दोघांनी आपणांवरील
 “ दास्याचा व परावलंबनाचा प्रसंग टाळला आहे. ”

चिचेरिनने आपणांस जें वाटलें तें वर्तमानपत्रांत लेख लिहून दर्शविलें. खरें पाहिलें तर स्वदस्तुरी लेख प्रसिद्ध करण्याची चिचेरिनची कधीच बहिवाट नसे. परंतु हा प्रसंगच असा महत्त्वपूर्ण होता कीं, त्या वेळीं नवीन उपक्रम करणें कम-प्राप्तच झालें. चिचेरिनच्या लेखाचा सारांशः—

- “ आशियांतील दळणवळणाच्या मुख्य मार्गांचें आरंभस्थान आणि हिंदु-
 “ स्थानचें प्रवेशद्वार म्हणून अफगाणिस्तानला गत काली महत्त्व होतें, आजही
 “ आहे व पुढें देखील राहील. शिकंदर (अलेक्झांडर) पासून नेपोलियन-
 “ पर्यंतच्या सर्व युद्धविशारदांनीं ही गोष्ट लक्षांत घेतली होती. इंग्रजांनीही
 “ इतके दिवस अफगाणिस्तानवर वर्चस्व गाजविलें तें यासाठीच; परंतु नऊ
 “ वर्षांपूर्वी ' पादशहा ' अमानुल्लानें ब्रिटिशांशी युद्ध केलें आणि तलवारीच्या
 “ बळावर इंग्लंडकडून अफगाणिस्तानचें स्वातंत्र्य कबूल करून घेतलें. अमा-
 “ नुल्लाच्या या विजयामुळें रशियाचा व अफगाणिस्तानचा संबंध अधिक दृढ
 “ होईल. या सर्व कारणांसाठीं आपण स्वतंत्र अफगाणनायकाचें स्वागत करूं
 “ या. त्या योगानें आपल्या दोन्ही देशांचे स्नेहसंबंध निकट होतील. ”

मॉस्कोंतील शाळा, लष्करी शिक्षणाच्या सोई, यांत्रिक व्यवस्था, लेनिनची कबर व इतर प्रेक्षणीय स्थळें पाहून ता. ९ मे रोजीं अमानुल्ला लेनिनग्राड (पूर्वीचें सेंट पीटर्सबर्ग अथवा युद्धकालचें पेट्रोग्राड) येथें जाण्यास निघाला. तेथें तोफखान्याचें शिक्षण देणारी लष्करी शाळा पाहिल्यानंतर शहरांतून औद्योगिक

चळवळी पाहण्यासाठी तो हिंडला. पीटर दि ग्रेट हा जसा आपल्या देशाची सर्वांगीण सुधारणा करण्यासाठी झटत होता तद्वतच अमानुष्ठाचे प्रयत्न होते. आणि म्हणून त्याला लेनिनग्राड हें शहर पाहण्याची विशेष उत्सुकता होती. कारण पीटरने ते बसविले होते.

१४१. 'बंधू'च्या घरचा सत्कार :—लेनिनग्राडहून १३ तारखेस निघून क्रिमियांत सिबास्तेपूल येथें अमानुष्ठाची स्पेशल गाडी ता. १५ रोजी पोहोचली. तेथें आरोग्यखात्याचीं इस्पितळें पाहून व चेतोहारि सृष्टिशोभा आणि उत्साहवर्धक हवा यांचा अनुभव घेतल्यावर ता. १८ रोजी इस्तंबूल- (कॉन्स्टंटिनोपल) ला एका खास बोटीतून पाहुणे मंडळी खाना झाली. बौस्फरसच्या सामुद्रधुनीतून अमानुष्ठाची बोट जात असतां तुर्की सरकारचीं विमाने व युद्धनौका सोबत करीत होत्या. हैदरपाशा येथें सायंकाळी पांच वाजतां बोट आली. किनाऱ्यावर जनरल नैली पाशा, मिदहत बे, पोलीस ऑफिसर व नगराधिपति इत्यादि तुर्की अधिकारी आले असून ५० अफगाण विद्यार्थीही आपल्या राजाच्या सत्कारार्थ जमले होते. अमानुष्ठांनं तुर्कांत भाषण करून सर्वांचे मनःपूर्वक आभार मानले. आणि अंगोरास आपल्या मानसगुरूला—गाझी मुस्ताफा केमल पाशास—भेटण्यासाठीं स्पेशल गाडीतून अमानुष्ठा निघाला.

दुसरे दिवशीं म्हणजे २० मे रोजी ११।। वाजतां अंगोरा स्टेशनवर गाझी आपल्या मंत्रिमंडळासह अमानुष्ठाच्या स्वागतार्थ सिद्ध होते. नमस्कारचमत्कार झाले. एकमेकांचें दर्शन घडल्यामुळें दोघांनाही अत्यानंद झाला. त्याच रात्रीं दरबारी मेजवानी झाली. तेव्हां केमल पाशांनं अफगाणिस्तान व तुर्कस्तान यांच्या आधुनिक इतिहासांतील साम्यस्थलें दाखविलीं आणि अमानुष्ठाच्या कारकीर्दींत अफगाणिस्तानची पुष्कळ भरभराट होवो अशी सादिच्छा प्रकट केली. अमानुष्ठांनं केलेल्या सुधारणा इष्ट होत्या; त्या यशस्वी रीतीनं लोकांत प्रसृत होवोत अशीही इच्छा केमल पाशांनं व्यक्त केली.

अमानुष्ठाला तर इतका आनंद झालेला दिसला, कीं त्याला त्यामुळें मोठें भाषणच करतां येईना. “माझ्या प्रिय व उदार बंधो,” म्हणून त्यानं केमल पाशास संबोधिलें आणि तुर्कस्तानांत ‘भावा’च्या घरीं रहावयास संधि मिळाल्याबद्दल अत्यानंद प्रदर्शित केला. भावाचेंच घर, तेव्हां आभार वगैरे औपचारिक शब्दांची त्यास आवश्यकता भासली नाहीं.

अंगोरा म्युनिसिपालिटीने अफगाण राजारणीचा सत्कार केला त्या वेळीं दोन अंगोरा (जातीचीं नामांकित) मांजरे व दोन रेशमी गालिचे पाहुणे मंडळीस नजर करण्यांत आले.

तुर्कस्तानच्या अनभिषिक्त राजाने—अमानुल्लाच्या उदार बंधूने—अफगाणाधिपतीस सोनेरी चौकटीत बसवून हिरे माणकांनीं सुशोभित केलेला एक स्वतःचा फोटो बक्षिस दिला, तुर्की तलवारही अमानुल्लाच्या कंबरेस लटकाविली आणि मूठ भरीव सोन्याची असून तीवर आठ मोठमोठे हिरे व इतर रत्ने जडविली होती असा एक चांदीचा खंजीरही दिला.

१४२. तुर्को—अफगाण तह: —लष्करी व बौद्धिक शिक्षण संस्था, सैन्य पाहणी, शाळेंतील मुलांच्या शर्यती इत्यादि अन्यत्र झालेले कार्यक्रम तुर्कस्तानांतही झाले हे सांगवयास नको. परंतु तुर्कस्तान व अफगाण यांचा जो तह अमानुल्ला तेथें असतांनाच करण्यांत आला तो महत्त्वाचा आहे. त्या नऊ कलमी तहाचा सारांश असा:—

१. दोन्ही राष्ट्रांत खरा स्नेहभाव व चिरकालीन शांति नांदावी.
२. दोन्ही राष्ट्रांविरुद्ध अगर दोघांपैकीं एकाविरुद्ध एक अथवा अनेक शत्रूंनीं हल्ला केला तर दुसऱ्या राष्ट्रानें शक्य तेवढें वजन खर्च करून हा अनिष्ट प्रसंग टाळावा आणि इतकेंही करून युद्ध टळलें नाहींच तर-दोघांनीं आपसांत खलवत करून दोघांस श्रेयस्कर असाच मार्ग काढावा.
३. एकमेकांविरुद्ध लष्करी, आर्थिक, व्यापारी किंवा कसलाही तह अथवा करार तिसऱ्या कोणत्याही राष्ट्राशीं केला जाणार नाहीं.
४. परस्परांची प्रगति व्हावी म्हणून दोन्हीही राष्ट्रे शक्य ती खटपट करतील आणि यासाठी प्रचलित असलेल्या तहांव्यतिरिक्त आणखी तह अथवा करार करावे लागले तरी ते केले जातील.
५. न्यायखात्यांतील, तसेंच शास्त्रीय आणि लष्करी, तज्ज्ञ अफगाणिस्तानला पुरविण्याचें तुर्कस्तान मान्य करित आहे.
६. तुर्कस्तानच्या हद्दींत असलेले अफगाण प्रजाजन व अफगाण सत्ते-खालीं राहणारे तुर्की प्रजाजन हे 'खासे' प्रजाजन (Most favoured nationals) मानले जातील आणि त्यांच्या सोईसाठीं लागणारे इतर करारमदारही केले जातील.

७. ८. हीं कलमें महत्त्वाचीं नाहीं.

९. हा तह मुद्रांकित (Ratified) होण्यास मुलींच विलंब लागणार नाही आणि मुद्रांकित झाल्यापासून लगेच अंमलांत येईल. पहिलें कलम कायमचेच अंमलांत राहावयाचें आणि बाकीचीं, दहा वर्षांपर्यंत बंधनकारक समजावीं.†

—ता. २५ मे १९२८.

अमानुषाच्या युरोपच्या सफरीचें महत्त्व किती आहे याचें संकलित विवेचन पुढें यावयाचें आहेच. तरी पण या तहाबद्दल थोडी चर्चा येथेंच करणें इष्ट आहे. पहिलें कलम अगदीं मामुली असलें तरी शेवटच्या कलमांत त्यावर वज्रलेपीचा शिक्का मारला आहे. इतर कोणत्याही राष्ट्रांचे अफगाणिस्तानशीं जे तह झाले त्यांत पहिलें कलम थोड्या फार फरकानें याच प्रकारचें असलें, तरी त्यावर दुसरा कसलाच शिक्कामोर्तब नसतो. परंतु 'दोन बंधु' एकत्र येऊन तह करीत असल्यामुळें त्यांत हें नवीन वारें दिसतें. दुसऱ्या कलमावरून या दोन्ही राष्ट्रांची दोस्ती नकली किंवा 'राजनैतिक स्वार्था' नसून तिला खरोखरच बंधुप्रेमाचा 'सुवास' येत आहे असें दिसून येतें. इंग्लंडशीं अशा अटीवर तह कां झाला नाही हें सांगण्याची आवश्यकता नाही. सहाव्या कलमांत तुर्कस्तानला अफगाणिस्तानने व अफगाणिस्तानला तुर्कस्ताननें आमचे खास दोस्त ('मोस्ट फेवर्ड नेशन') असें म्हटलें असल्याचा स्पष्ट पुरावा आहे. इतर राष्ट्रांच्या तहाची भाषा जरी अशा प्रकारची असली, तरी राजकारस्थानाचीच छाप प्रत्येक अक्षरावर दिसत असते, तसें या तहाचे नसून यांत एकमेकांविषयीं आंतला व बाहेरचा एकच भाव असून परस्पर हितरक्षणार्थच हा तह केला आहे हें स्पष्ट दिसतें. अमानुषानेंच तुर्कस्तानशीं १-३-१९२१ रोजीं केलेला तहः पाहिल्यास अमानुषाच्या दृष्टिकोनांत आता किती बदल झाला होता हें तर समजेलच; पण त्या औपचारिक तहापेक्षां हा किती कळकळीचा व सद्बेतुप्रेरित होता हेंही दिसून येईल.

† The Times, London, 28-5-1928, 11g.

* ह्या तुर्की-अफगाण तहांतील कलमांचा सारांशः—

१. अफगाण मेहेरबानीनें पीर्वात्य राष्ट्रांत जागृति होत असतां आमचीं दोन्ही राष्ट्रे दोस्तीच्या बंधनांनीं निगडित होणेंच इष्ट आहे. म्हणून आम्ही परस्परांचें संपूर्ण व खरेखुरें स्वातंत्र्य मानतो.

२. एकदां स्वातंत्र्य मानल्यानंतर आपल्या इच्छेस येईल त्याप्रमाणें राज्यव्यवस्था ठेवण्यास दोन्ही राष्ट्रे समर्थ आहेत.

[टीप पुढें चालू]

१४३. तेहरानमधील स्वागतसमारंभ :—तें काहीही असो, हा तह केल्यानंतर अमानुल्लाचें व तुर्कस्तानचें सख्य विशेष जुळलें हें खास. ता. २७ मे रोबीं सायंकाळीं स्पेशल गाडींतून अफगाण पाहुणे अंगोराहून निघाले. हैदरपाशा येथें पोहोचल्यावर रशियन आरमारांनीं रक्षित असें अमानुल्लाचें खास जहाज बाढुम येथें गेलें. तेथून बाकूस जाऊन तेथील रशियाच्या ताब्यांतील रॉकेल तेलचे कारखाने पाहून व अफगाण विद्यार्थ्यांना त्या धंद्यांतील शिक्षण मिळण्याची काय सोय करावी याविषयी तेथील अधिकाऱ्यांशी चर्चा करून अमानुल्ला पुनः जलयानारूढ झाला. बाकू हें कॅस्पियन समुद्रावरील बंदर. तेथून इराणी सत्तेखालचें बंदर पेहेलवी (पूर्वीचें नांव एंड्रेली) हें गांठल्यानंतर तेहरानमध्ये इराणी शहाचे पाहुणे म्हणून अफगाण राजाराणी गेले. पेहेलवीस इराणी अधिकारी व तेहरानमधील अफगाण वकील राजास सामोरे गेले. तेहरानमध्ये प्रवेश करण्यापूर्वीच शहान्शहा रेझा शहा पेहेलवी सपुत्र अमानुल्लाचें प्रेमानें स्वागत करण्यासाठीं पुढें आला. इराणांत येतांच सूर्ययानें आपला फार दिवस बासनांत बांधलेला बुरखा काढला व उपयोगांत आणला. अमानुल्ला व रेझाशहा यांची एका गाडींतून मिरवणूक निघाली. लोकांनी सर्व शहर इतकें उत्साहानें शृंगारलें होतें कीं, तसा देखावा तेहरानमध्ये पन्नास वर्षांत कोणाच्या पाहण्यांत आला नव्हता. शहाकडे पाहुणे क्वचित्च येतात असें नसलें, तरी शेजारचे राजे—त्यांतून मुसलमानी धर्माचे—

३. खलिफाचें आसन स्थिरावून तुर्कस्तान इस्लामी जगताचा अध्यक्ष झाल्याबद्दल अफगाणिस्तान त्या राष्ट्राचें अभिनंदन करीत आहे.

४. एखाद्या साम्राज्यशाही राष्ट्राचें दोघांपैकी कोणावरही हल्ला केला तरी तो आपणांवरच आहे असे समजून त्या राष्ट्रास कुमक करण्यास दुसरें राष्ट्र बांधलें आहे.

५. दोघांपैकी कोणीही विरोधी सत्तेशीं कोणताही वेगळा तह अथवा करार करूं नये. तिसऱ्या राष्ट्राशीं तह करण्यापूर्वी आपल्यापैकीं दुसऱ्यास कळविलें जाईल.

६. काबुली वकील अंगोरा येथें व तुर्की वकील काबूलमध्ये ताबडतोब नेमले जावे. कॉन्सल व इतर व्यापारी प्रतिनिधि मागाहून नेमले जातील.

७. परस्परांच्या हितसंबंधाच्या गोष्टींची माहिती एकमेकांस व्हावी म्हणून तत्काळ खास टपालाची व्यवस्था केली जावी.

८. निदान पांच वर्षेपर्यंत तरी तुर्कस्तानांतून शैक्षणिक व लष्करी तज्ज्ञ अफगाणिस्तानांत पाठविले जातील. अफगाणिस्तानची इच्छा असल्यास हे तज्ज्ञ आणखीही जास्त दिवस पाठविण्यांत येईल.

(Toynbee : Survey of International Affairs, 1920-23, p. 385).

आपल्या शहाचे 'मेहेमान' (पाहुणे) म्हणून आले, हीच बाब त्यांस मोठ्या आनंदाची व उत्सवप्रेरक होती. त्यांत अमानुल्लाच्या युरोपच्या सफरीचें यथातथ्य वर्णन इराणी वर्तमानपत्रांतून त्यांना वाचावयास मिळालें होतें. मग अशा अमानुल्लाचें स्वागत त्यांनींही मोठ्या थाटानें, आनंदानें व उत्साहानें केलें तर आश्चर्य कसलें ?

अमानुल्ला तेहरानमध्ये सात दिवस राहिला. तेथें इराणी जनतेस उद्देशून भाषण करितांना त्यानें कांहीं बढाईखोर व इराणी लोकांस अपमानास्पद असे शब्द उच्चारले असें तेहरानमधील जनतेचें म्हणणें आहे. " अफगाणिस्तान सहा महिन्यांच्या आंत युरोपमधील कोणत्याही राष्ट्राच्या तोडीला येतें कीं नाहीं तें पहा, इराण मार्गे राहिल; पण अफगाणिस्तान आतां प्रगतीच्या मार्गावर जोरानें धांवणार ! " इत्यादि वाक्यें इराण्यांना लागलीं तर तो दोष त्यांचा कसला ? कोणाही स्वाभिमानी लोकांना तीं ऐकवलीं नसतींच.

१४४. स्वदेशीं प्रयाण :—तेहरानमध्ये मेजवान्या, मानपत्रें, नजराने इत्यादि सर्व ठराविक दरबारी प्रसंग झालेच. त्यांचें वर्णनही ठराविक सांच्याचेंच असल्यानें तें देऊन जागा आडवीत नाहीं. ता. १६ जून रोजीं तेहरानहून पूर्वेकडे मशहदमागें हे ' राजकीय ' पाहुणे स्वदेशी निघाले. अमानुल्लास जर्मनींत बक्षिस मिळालेलें विमान मशहद येथें त्याच सुमारास आणण्यांत आलें असून मशहद ते हिरात हा राजारानींचा प्रवास विमानांतून झाला.

हिरातहून ता. १८ जूनला अमानुल्ला निघाला व त्याच दिवशी कंदाहारला पोहोंचला. मध्यंतरींचीं गांवें पहात तो काबूलला १ जुलै १९२८ रोजी पोहोंचला. सात महिन्यांच्या प्रवासानंतर अमीर पुनः आपल्या प्रदेशांत आला. जनतेनें त्याचें अत्यंत आनंदोत्सवानें स्वागत केलें. त्याला मानपत्रें मिळाली; त्याच्या अभिनंदनपर आणि दीर्घायुध्यक्षितनपर पत्रांचा तर वर्षावच झाला. आपला अमीर युरोपांतील सर्व मोठमोठ्या राजांचा खासा पाहुणा होता; त्याची जिकडे तिकडे फारच वाहवा झाली; त्यानें अनेक देश पाहिले; इत्यादिकांमुळे अफगाण प्रजेला विशेष अभिमान वाटला. सत्ताधारी अमीर फार फार तर हिंदुस्थानपर्यंत मजल मारावयाचा. तेव्हां आपलें राज्य दुसऱ्यावर सोंपवून सहा सात महिने युरोप खंडांत जिज्ञासू व चिकित्सक दृष्टीनें संचार करणारा अमानुल्ला कांहीं तरी विशेष श्रेष्ठतेचा आहे असें जसें इतर देशांतील लोकांस वाटलें, तसेंच तें अफ-

गाणांच्याही मनांत बिबलें. अमानुळाच्या लोकप्रियतेचें अत्युच्च शिखर तें हेंच. तें त्यानें गांठलें म्हणूनच या अभूतपूर्व व तेजस्वी अमिराचे गोडवे गाऊं लागतांच एक दुःखद जाणीव होते ! अत्युच्च पदाची प्राप्ती म्हणजे पदच्युतीचा प्रारंभ. प्रगतीचें ध्येय गांठणें म्हणजेच अधोगतीला सुरवात करणें होय ! असा कटु अनुभव जगाच्या इतिहासांत अनेक वेळां नमूद झाला आहे. आणि म्हणूनच कित्येक दूरदृष्टीच्या दृष्ट्यांच्या मनांत या मंगल प्रसंगां भावी दुःखाचे काल्पनिक चरके बसले !

१४५. अमानुळाच्या सफरीचें राजकीय दृष्ट्या महत्त्व :—
 प्रवासार्थें साधारण वर्णन दिल्यानंतर अमानुळाच्या सफरीचें आंतरराष्ट्रीय महत्त्व किती होतें हें पाहिलें पाहिजे. काबूलहून निघून कंदाहार-केशमागें अमानुळा कराचीस व तेथून मुंबईस आला. हिंदुस्थानास ही त्याची पहिलीच भेट. नंतर युरोपला जाण्यासाठीं बोटींत बसून तो गेला व वाटेंत ईजिप्तमध्ये कांहीं दिवस मुकाम झाला, तो विशिष्ट हेतूनें प्रेरित होऊन केला होता असें म्हणतां येत नाहीं. हिंदुस्थानांतील व ईजिप्तमधील अमानुळाचें वास्तव्य निहंतुक असें असलें तरी त्या दोन्ही देशांत इंग्रज अधिकाऱ्यांनी अफगाण 'अमिराचें' केलेलें अपूर्व स्वागत, रकानेच्या रकाने खर्चून त्याची ओतप्रोत स्तुती करणारी अँग्लो-इंडियन वर्तमानपत्रें, दिल्लीहून एकदम 'खालीं उतरून' मुंबईस आलेले व्हाइसरॉय (आतां प्रकृतीच्या अस्वास्थ्यामुळे त्यांना आंधरुणाबाहेर पडतां आलें नाहीं ती गोष्ट अलाहिदा) जनतेनें मानपत्रांचा अमानुळावर केलेला वर्षाव, इत्यादि गोष्टी काय दर्शवितात ? विशेषतः 'भांडखोर' 'अननुभवी तरुण' 'बोल्शेविकांच्या कच्छपी लागलेला अफगाणांचा अमीर' अशीं विशेषणें देणाऱ्या अधिकाऱ्यांनीं व इंग्रजी वर्तमानपत्रांनीं एकदम पगडी फिरवून पिढीजाद भाटांनाही न साधणाऱ्या शब्दांत अफगाणिस्तानच्या 'स्वतंत्र' राजेसाहेबांची प्रशंसा करण्याइतकी या अमिरांत काय जादू होती ? याचें उत्तर 'काल' व 'भूगोल' यांनींच हा फरक घडवून आणला हें होय.

युरोपांतील सफरीचें महत्त्व त्या त्या देशाप्रमाणें वेगळें आहे. इटालीनें अफगाणांचें स्वातंत्र्य प्रथमतः मान्य केलें, तर युरोपांत प्रवास करतांना अफगाण नरेश प्रथमतः इटालींतच उतरले. मुसोलिनीबद्दल अमानुळाला वाटत असलेला आदर व स्नेहपूर्ण कौतुक, त्यांचीं झालेलीं गुप्त खलबते, अमानुळानें इटालियन

मोटारी व शिल्पी यांची केलेली मागणी, युद्धसामग्री पुरविण्याचें इटालीला मिळालेलें कंत्राट व त्यासंबंधीं मुसोलिनीनें जाहीर रीत्या व्यक्त केलेला सामिमानपूर्वक संतोष, पोपशीं झालेली अमानुष्ठाची मुलाखत, अमानुष्ठानें युरोपमधील सर्व अफगाण वकिलांची इटालीत बोलाविलेली सभा, इत्यादि गोष्टीचें राजकीय-आंतर-राष्ट्रीय राजकारणाच्या दृष्टीनें-महत्त्व कमी लेखतां येणार नाहीं.

परंतु अमानुष्ठाला इटालीचाच प्रेमा इतका कां आला, किंवा इटालीनें तरी अफगाण स्वातंत्र्य प्रथम मान्य करण्याचे कारण काय ? या बाबींचाहि विचार केला पाहिजे. मुसोलिनीनें तलवारीच्या जोरावर स्थापलेली देशनिष्ठा व राज्यव्यवस्था देशहितास अत्यंत पोषक अशीच झाली असल्यानें कोणाही राजास त्या कर्तृत्वशाली वीराबद्दल अभिमान, आदर व कौतुक वाटेल. केवळ ' एकतंत्री सुलतानशाही ' म्हणून तिला नांवें ठेवण्याचें कारण नाहीं. निदान अमानुष्ठाच्या दृष्टीनें तो दोष नसून उलट तोच मोठा सद्गुण ठरत असल्यानें अमीर मुसोलिनीकडे आकर्षिला गेला. इटालीनें अफगाणांचें स्वातंत्र्य केव्हां व कोणत्या परिस्थितीत मानलें या संबंधी निश्चित असें कांहींच मत देतां येत नाहीं. मात्र काकतालीय न्यायानेंच जरी इटालीस या बाबतीत अग्रेसरत्वाचा मान मिळाला असला, तरी हल्लींचें इटालियन सरकार त्या प्रसंगाचा जास्तीत जास्त फायदा घेतल्यावांचून राहणार नाहीं हें उघड आहे. युद्धसामग्री, मोटारी व शिल्पी कारागीर हे अमानुष्ठानें इटालीतून नेले, याचा संबंध इटालीच्या भावी साम्राज्यशाही आकांक्षांशी जोडावयाचा कीं काय ? हिंदुस्थानचा व्यापार व उद्योगधंद्या काबीज करण्यासाठीं टपलेल्या इटालीस अफगाणिस्तानांतही चंचुप्रवेश नको असेल असें कोणीं म्हणावें ?

यानंतर फ्रान्सला अमानुष्ठानें दिलेली भेट व त्या देशाशीं जोडलेले संबंध यांचेंही महत्त्व जाणलें पाहिजे. फ्रान्सकडे अमानुष्ठाचाच काय पण बहुतेक सर्व मुसलमानांचा विशेष ओढा दिसून येतो. विशेषतः फार्सी भाषाभाषींना फ्रान्स, फ्रेंच भाषा व संस्कृति फार आवडतात, याचें कारण मुसलमान प्रदेशांत फ्रेंच मिशनऱ्यांचा प्रथम प्रवेश असो किंवा दोन्ही भाषांतील व रीतिरिवाजांतील मार्दव असो, फ्रेंच व फार्सी भाषा बोलणाऱ्या लोकांच्या शिष्टाचारांत बरेंच साम्य आढळतें हें मात्र खरें. कदाचित् इंग्रजांच्या आक्रमशाली आचारांचा पगडा आपणांस नको, त्यांची भाषा, त्यांचे ग्रंथ, त्यांचे तज्ज्ञ, त्यांचे अधिकारी वगैरे कोणीच नको अशा भावनेनें इंग्रजी संस्कृति दूर लोटण्याचा

प्रयत्न मुसलमानी राष्ट्रांनी केला आहे असे वाटते. एकदां इंग्रजांना 'नको' च्या सदरांत टाकले, कीं त्यांचे शत्रूही त्याच वर्गीत पडणार. कारण इंग्रजांच्या शत्रूला जवळ करणें-इंग्रजांना धुडकावून-म्हणजे पर्यायानें इंग्रजांचा रोष संपादन करणेंच होय. आणि राष्ट्र कितीही बलशाली वा स्वतंत्र वृत्तीचें असो 'सूर्य कधीही न मावळणाऱ्या' साम्राज्याशीं विनाकारण विरोध करणें किंवा त्या साम्राज्याला चिडविणें हें त्या राष्ट्राला केव्हांही हितावह होणार नाहीं. म्हणूनच इंग्रजांच्या तोडीच्या, परंतु इंग्रज व त्यांचे उघड शत्रू-जर्मनी व रशिया-यांना वगळून उरलेल्या, राष्ट्रांकडे अनन्यगतिकत्वात् मुसलमानी देश वळले असावेत. कोणतेंही कारण असो, अमानुल्लानें आपला ज्येष्ठ पुत्र शहाजादा हिदायतुल्लाखान फ्रान्समध्येच शिक्षणासाठीं ठेवला असून उच्च शिक्षणासाठीं इतर बरेच अफगाण विद्यार्थीही फ्रान्समध्ये पाठविण्यांत आले होते. शिवाय फॅशनच्या बाबतींत फ्रान्सचें-पॅरिसचें-अग्रेसरत्व सर्वमान्य असल्यानें अमानुल्ला व सूर्य्या यांच्या खास तेनातीसाठीं फ्रेंच शिपी न्यावे लागले. अमानुल्लाच्या काकानें-नासिरुल्लानें-विलायतची सफर केली, तेव्हां त्यालाही फ्रेंच फॅशनचा विलक्षण मोह पडला होता. तोच परिणाम राजघराण्यांतील इतर मंडळीवर कायम राहिला होता. विशेषतः अमानुल्ला फ्रेंचांचा चहाता असल्यामुळे त्यानें आपल्या भेटीच्या वेळीं त्यांच्या देशाशीं राजकीय स्नेहसंबंध जोडले. फ्रान्सला इंग्लंडच्या वाढत्या व पसरत्या साम्राज्याला पायबंद घालण्याची इच्छा असल्यानें हिंदुस्थानच्या प्रवेशद्वारी अफगाणिस्तानांत मिळालेला प्रवेश त्या देशांतील मुत्सद्यांनीं व्यर्थ जाऊं दिला नाहीं.

फ्रान्सनंतर जर्मनी. अमानुल्लाचें व्हिडेनबुर्गादिकांनीं केलेलें जाहीर स्वागत, इतर स्वागत, इतर राजांना न मिळालेला मान अफगाण अभिरास जर्मनीनें दिला ही गोष्ट आणि तत्त्वनिष्ठा सोडून व वर्तमानपत्रांची कडक टीका सहन करूनही जर्मन कारभाऱ्यांनीं अफगाणपदव्यांचा केल्लेला स्वीकार याच राजकीय धोरणाच्या दृष्टीनें महत्त्वाच्या बाबी आहेत. जर्मनांनीं अमानुल्लाच्या आगमनाच्या वेळीं प्रकट केलेले विचारही काळजीनें पाहिले पाहिजेत. अफगाण अंतःकरणाची जाणीव जर्मनीला 'विशेष आहे' याचा अर्थ काय? महायुद्धांत जर्मनीच्या विनंतीस धुडकावून तत्कालीन अफगाण अभिरानें इंग्रजांविरुद्ध युद्ध केलें नाहीं, त्या प्रसंगास उद्देशून हा संभावित टोला तर नसेल ना? जर्मन संशोधकांनीं अफगाण इतिहासांत अमूल्य भर टाकून अफगाणिस्तानची जी कामगिरी

बजावली तिची बढाई सांगून आफगाणिस्तानच्या पुनर्घटनेंत मोठासा हिस्सा मिळविण्याची जर्मनीची इच्छा व तयारी स्पष्टपणेच दाखविण्यांत आली होती. प्रश्न इतकाच कीं, आफगाणिस्तानला मदत करण्यापुरतेच जर्मन गरूड आपले पंख पसरणार होता, कीं हिंदुकूशपर्वताच्या शिखरांवरून पलीकडील सुपीक व मोहक प्रदेशाकडेही त्याची—झडप घालण्याच्या इच्छेनें असो वा नसो—नजर होती ! राजकारणांतल्या चळवळीचे धागेदोरे अत्यंत दूरवर पसरलेले असतात, तसेच ते फारच सूक्ष्म असल्यानें आणि ते पाहण्यास ‘ संभवनीयते ’चें सूक्ष्मदर्शक यंत्र उपलब्ध अहे म्हणून, कल्पनेच्या खेळापलीकडे फारसें जातां येत नाहीं. जर्मनीनें आफगाण अमिरास कर्ज दिलें ही बातमी खोटी ठरली, तरी त्यांत तथ्य वरेच होतें. लढाईचा देखावा अमानुषास दाखविण्यांत आला त्यांत केवळ पाहुण्यांच्या करमणुकीपेक्षां अधिक खोल हेतु स्पष्टच होता. विमानाची व मोटारीची अमिराला मिळालेली देणगी निहंतुक असेल असें म्हणवत नाहीं. तसे नजरणेच द्यावयाचे, तर जडजवाहीर किंवा भारी कापड, पुतळे, यंत्रें, बंदुका वगैरे मुळींच कमी नव्हत्या. मग विमान व मोटारच दिली गेली यांत अंतस्थ हेतु नसेल कसा ?

जर्मनीनंतर इंग्लंडमधील स्वागत, तर ‘ न भूतो न भविष्यति ’ याच कोटींतलें होतें. डोंगराळ प्रदेशाचा व रानटी लोकांचा यःकश्चित् अमीर तो काय, आणि प्रचंड साम्राज्याचे सम्राट् सर्व अधिकाऱ्यांसह त्याच्यापुढें गोंडा घोळतात तो काय, सर्वच आश्चर्यकारक ! सिंह कोणत्याही कारणास्तव असो, स्वतः इतकें कर्घीच विसरला नसेल ! “ किं जीर्णं तृणमत्ति मानमहतामग्रेसरः केसरी । ” असें निश्चयात्मक विधान करणारा कवि ह्या ब्रिटिश सिंहाचें हें वर्तन पाहून काय म्हणता ?

आपल्या शेजारच्या बलशाली साम्राज्याचें खरें सामर्थ्य किती आहे, त्याचा रोष संपादन केल्यास काय अनर्थ ओढवेल आणि त्याच साम्राज्याच्या पंखाखाली राहिल्यास आपला किती फायदा होईल इत्यादि प्रकारें अमानुषावर पगडा बसविण्याच्या हेतूनें त्याच्या इंग्लंडमधील सफरीचा कार्यक्रम आखण्यांत आला होता. औद्योगिक क्षेत्रांतील आपली प्रगति दाखवून आफगाणिस्तानच्या उद्योग-धंद्यांच्या चळवळीस आपलीं यंत्रें, आपले तज्ज्ञ, आपलें भांडवल हीं सर्व वाहिलीं जावीं असें इंग्लंडला वाटल्यास तें इंग्रजी स्वभावाविरुद्ध कसें ठरेल ? इटाली, फ्रान्स व जर्मनी या राष्ट्रांत झालेला अमानुषाचा मानमरातब व त्याची औद्योगिक,

शैक्षणिक व लष्करी संस्था पाहण्याची आवड इंग्रजांच्या कानांवर आली. असल्याने त्यांना अमिराचा कार्यक्रम आंखण्यांत बरीच मदत झाली. तसेंच अमानुल्लाची अपेक्षा काय आहे हेही त्यांना समजून चुकले होते. इटाली, फ्रान्स आणि जर्मनी यांनी आपल्या देखाव्याने अमानुल्लास भारले असेल, तर ती बाधा कमी करण्याचा-शक्य तर समूळ नाहीशी करण्याचा-प्रयत्न ब्रिटिश मुत्सद्यांना करावयाचा होता. भौगोलिक पाहणी करण्याचे कंत्राट मिळाले तर इंग्लंडला पाहिजेच होते. “ भूगोल ” पाहण्याच्या मिषाने खनिज संपत्तीचाहि तपास काढता येतो आणि मग फुकटांत पैसे मिळवून देण्याच्या मिषाने तद्देशीय सरकारकडून खार्णाचे मत्त मिळविता येतात. अशी ही दूरवरची संधाने इंग्रजांच्या डोळ्यांपुढे नव्हती असे म्हणवत नाही.

हा सर्व स्वार्थी कावा अंतःकरणांत उद्धृत होण्यास तरी कारण काय ? असाही चौकस प्रश्न संभवतो. त्याचे उत्तर उघड आहे. अफगाणिस्तानपलीकडे रशियाचे भूत ब्रिटिश सिंहाला एकसारखी भीति दाखवीत बसले आहे. अमानुल्लाचा कल प्रथमपासूनच सोव्हिएट सरकारकडे विशेष झुकलेला आहे हे दर्शविण्यास पुरेसे पुरावे पूर्वी उद्धृत केलेच आहेत; अर्थात् त्याला रशियन राज्यपद्धति सर्वस्वी आवडते म्हणून अमानुल्लाने सोव्हिएट सरकारशी स्नेह जडविला कां ब्रिटिशांना रशियाची फार भीति वाटते म्हणून अफगाण अमीर कारस्थानी हेतूने ‘ लाल बावट्या ’ शी सलग ठेवू लागला हे निश्चितपणे सांगता येण्याजोगी साधार माहिती आज तरी उपलब्ध नाही. पण एवढे खरे, की ब्रिटिशांना नरम आणण्यासाठी अशी हिकमत योजण्याची मुत्सद्देगिरी त्याच्या दरबारीं खास होती. अमानुल्लाने रशियाच्या कद्यांत न जातां ब्रिटिशांच्या आश्रयाला यावे-निदान स्वतंत्र तरी रहावे-अशी इंग्रजी राजकारणपट्टीची बरेच दिवसांची इच्छा आहे. ती साध्य करण्याच्याच हेतूने इंग्लंडमधील कार्यक्रम आंखलेला दिसतो. इंग्लंडमध्ये अमानुल्लाने ता. १३.३.२८ या दिवशी, मंगळवारी, पाऊल टाकले, आणि अशा अपूर्व स्वगताला तेरा ह्या अमंगल आंकड्याचा योगायोग जमून आला.

यानंतर अमानुल्लाच्या रशियन सफरीचेही निरीक्षण केले पाहिजे. रशिया व इंग्लंड यांचे जवळ जवळ हाडवेर आहे. त्यामुळे अमानुल्लाच्या रशियन सफरीस महत्त्व कां येऊ नये ? अफगाण अमिराने रशियांत मुळांच जाऊ नये अशी इंग्रज मुत्सद्यांची जितकी तीव्र इच्छा होती तितकीच, किंबहुना किंचित तीव्रतर अशी

अमानुळाची त्या प्रदेशांत जाण्याची होती. इंग्लंडमध्ये गेल्यावर रशियाला वगळणें धूर्तपणाचें झालें नसतें. रशियांतील अमानुळाचा प्रवास टाळतां येणें शक्य नव्हतें. एक वेळ इंग्लंडची सफर रद्द करण्यास तो तयार झाला असता, पण रशियाची यात्रा करण्याची संधि त्यानें कांहींही झालें असतें तरी गमावली नसती. आपला शेजारी म्हणून तरी त्याला रशियाशीं सलोखा ठेवणें भागच होतें; इंग्लंडनें वचकून रहावें यासाठीं अमानुळ्हास मनांत नसतें तरी सोव्हिएट सरकारचा स्नेह संपादन करण्याचें सोंग घ्यावें लागलें असतें; कारण तसें केल्यानेंच अफगाणिस्तानचें स्वातंत्र्य टिकलें असतें. पण याहीपेक्षां एका सबळ कारणामुळें अमानुळा रशियाच्या सफरीस गेला; आणि तें म्हणजे तेथील राज्यपद्धतीच्या प्रयोगनिरीक्षणाचें. विशेषतः या धर्महीनांच्या राज्याचा यशस्वी दिसणारा प्रयोग कसा चालला आहे हें (अनुकरणाच्या हेतूनें ?) पाहण्याची उत्कंठा अमिरास होती. स्वतःला त्याला धर्मवेड मुळींच नको होतें. युरोपमधील त्याच्या सर्व प्रवासांत त्याला धर्म-भावनेविरहित असा एकही देश आढळला नव्हता. कमी जास्त प्रमाणांत इटाली, फ्रान्स, व इंग्लंडमध्ये त्याला धर्माचें प्राबल्य दिसून आल्यावांचून राहिलें नसेल, आणि रशियांत तर धर्माचें नांवही एकावयाला मिळालें नसतें. कारण धर्माविरुद्ध मोहीम करणें हाच रशियन सरकारचा धर्म आहे !

रशियनांच्या दृष्टीनें पहावयाचें तर त्यांना अमानुळावर पडलेलें साम्राज्यवादी भुतांचें दडपण दूर करावयाचें होतें. अफगाण अमिराच्या वैयक्तिक गुणांवर लुब्ध होऊन रशियानें (किंबहुना, कोठल्याही देशानें) त्याचें स्वागत केलें नाहीं. आशियाखंडांतील ब्रिटिश साम्राज्याची मोठी इमारत कोसळून पाडण्याची—किंवा कोट्यवधि गरीब, गांजलेल्या बंदिस्तांच्या गंजलेल्या लोहशृंखला तोडण्याची—रशियन सरकारची सर्व खटपट चालू असल्यानें वाटेंत अफगाणिस्तानशीं सलोखा ठेवणें त्यांना आवश्यक आहे. म्हणजे अफगाण प्रदेशांत बोल्शेव्हिक मतप्रसार होऊं नये अशी त्यांची इच्छा नाहीं असें मात्र नव्हे. अफगाणिस्तानांत बोल्शेव्हिक राज्यपद्धति स्थापली गेली, तर मग काय ? हिंदुस्थान रशियाच्या पूर्णपणें कव्हांत आलेंच म्हणून समजा. आणि याच हेतूस्तव अमानुळ्हासारख्या रानटी, एकतंत्री राजास (पादशहास ?) त्यांनीं आपल्या राजनगरींत बोलाविलें, त्याचा उत्तम प्रकारें आदरसत्कार केला, कांहीं कानमंत्र दिले, व इतर जें करावयाचें होतें तें सर्व केलें.

आतां अमानुल्लानें युरोपांत भेट दिलेल्या राष्ट्रांपैकीं शेवटचें जें तुर्कस्तान, त्याचे अनभिषिक्त राजे—गाजी मुस्तफा केमाल—म्हणजे अमानुल्लाचा चालता-बोलता कित्ताच होता, तेव्हां अंगोरास जाणें अत्यावश्यक होतें. केमालचें परिपूर्ण अनुकरण करण्याचा त्याच्या 'मानस' भावानें—अमानुल्लानें—निश्चयच केला होता. आणि त्यांत त्यास केमालची पूर्ण अनुमति होती. तुर्कस्तानशीं झालेल्या अफगाण तहांत अमानुल्लाच्या तुर्कस्तानांतील प्रवासाचें सार आहे. इतर सर्व राष्ट्रांची मतलबी दृष्टि आणि तुलनात्मक दृष्ट्या तुर्कस्तानची स्नेही वृत्ति यांतील फरक अमानुल्लास नजर म्हणून मिळालेल्या वस्तूंवरून दिसून येईल. कोणी मोटारी, कोणी विमानें, कोणी नकाशे दिले, तर राजपदवीस साजतील अशाच जडजवाहिरमय चिजा केमालनें आपलें अनुकरण करणाऱ्या आपल्या धाकट्या भावास दिल्या. असो.

यानंतर शेवटीं अमानुल्ला इराणकडे वळला. इराणच्या शहाशीं अमानुल्लाची दोस्ती यथातथाच झाली असें म्हणतां येईल. वाटेंत तेहरान लागलें, म्हणूनच अफगाण अमीर तिकडे गेला. केमालप्रमाणेंच इराणी शहा मुसलमानी प्रजेची व प्रगति घडून येईल अशा मार्गाचा अवलंब करीत असला, तरी अमानुल्लाविषयीं शहाचें किंवा शहाविषयीं अमानुल्लाचें मत असावें तितकें चांगलें नव्हतें हें खरें. त्याचें प्रत्यंतर अमानुल्लानें तेहरानमध्ये केलेल्या भाषणांत आढळतें. पण या शेजारी राष्ट्रांचा धर्म एक असूनही त्यांची आपसांतील ही असमाधानी वृत्ति कां, अशी शंका कोणी उपस्थित केल्यास इराणच्या पूर्वतिहासांत तिचें उत्तर आढळेल. हिरात हें इराणला पाहिजे आहे; कारण मागें तें इराणच्याच अंमलाखालीं होतें. परंतु पेशावर अफगाणांना पाहिजे असलें तरी इंग्रज मुत्सद्दी जसे तें गमावण्यास मुळींच तयार नाहींत, तसेंच अफगाण अमीर हिरात सोडण्यास कदापिही सिद्ध होणार नाहीं. ह्या अशा अहमहमिकेमुळें इराणचा शहा व अफगाण अमीर यांचें विशेष रहस्य जमूं शकलें नाहीं. शिवाय दोघेही आपापल्या परीनें जगाच्या विस्तृत मैदानावर कोणाचा देश प्रथम प्रगतीचें शिखर गांठतो या स्पर्धेनें नव्या नव्या सुधारणा प्रजेवर लादीत आहेत. त्यांतून ते शेजारी. तेव्हां इराणमधील अमानुल्लाचें वास्तव्य अगदीं औपचारिकच झालें असें म्हणण्यास मुळींच प्रत्यवाय नाहीं.

एकंदरीनें पाहतां अमानुल्लानें ही अपूर्वच सफर केली असें म्हणतां येईल. आशियाखंडांतले जे जे राजे अन्यदेशीं जात ते ते सर्व आक्रमण करण्याच्या स्पष्ट हेतूनेंच प्रेरित असत. पण त्यांनीं बहुधा स्वीय खंडांतच मुखखगिरी केली. धर्म-

प्रसारासाठीं मात्र आशियांतील कांहीं धर्मनिष्ठांनीं युरोपमध्ये पराक्रम गाजविला होता. युरोपांतील राजे देखील सर्व 'स्नेही' * राजांचा पाहुणचार घेत चहूंकडे संचार करीत गेल्याचें उदाहरण नाही. आपल्या राज्याची सुधारणा करण्यासाठीं गतकालांत रशियन बादशहा पीटर दि ग्रेट हा युरोपभर हिंडत होता हें यद्यपि खरें असलें, तथापि तो गुप्त वेषानें संचार करीत होता ही गोष्ट दृष्टिआड करून चालणार नाही. नेपोलियननें तर सर्व युरोप एक वेळ सोडून अनेक वेळां शब्दशः व लाक्षणिक अर्थानेही पादाक्रांत केलें होतें. पण अमानुष्काची युरोपियन सफर ही अगदीं वेगळ्या स्वरूपाची आहे. तिला इतिहासांत तोडच नाही असें म्हणतां येईल.†

१४६. युरोपच्या सफरीस लागलेलें 'गालबोट' :—अमानुष्क युरोप-भर संचार करीत असतां काबूलचें राज्य **महमद वलीखान** याच्या ताब्यांत होतें हें मार्गें सांगितलेंच. अमिराच्या पश्चात् राजनगरींत सहसा शांतता नांदत नाही, बंडें उद्भवतात, हा अफगाण इतिहासावरून निघालेला सिद्धांत आहे. म्हणून अफगाण अमीर सहसा स्वदेशाच्या बाहेर जात नसत. पण अमानुष्काचें सगळेंच अपूर्व. त्यानें आपला प्रतिनिधी नेमून सर्व कार्ये व्यवस्थित चालावें अशी तजवीज केली. त्याच अवधीत बंडें झालीं, नसलीं तरी राजासन बळकावण्याचा एक क्षुल्लक प्रयत्न 'करविला' गेला.

जून १९२८ च्या मध्यास **करमखान** नामक एक तोतया "मी अफगाणिस्तानचा खराखुरा वारस आहे" असें सांगून मृत अमिराशी. बादरायण संबंध जोडून काबूलचें सिंहासन बळकावण्याच्या हेतूनें हिंदुस्थानांतून तिकडे गेला. अमानुष्का हीनकुलोत्पन्न आहे, तो बलानें अमीर झाला आहे, असें सांगत करमखान बघून काबूलकडे जात असतां वाटेंत हिंदी सरहद्दीपलीकडील राजनिष्ठ अफगाण टोळ्यांनीं त्याला पकडलें व बंदोबस्तानिशीं दरबारी चौकशीसाठीं काबूलला पाठविलें.

* राजकारणांत स्नेह या शुद्ध शब्दाची इतकी विटंबना होत असलेली पाहून कोणा कोशकारास किंवा 'शब्दसृष्टीच्या सागरास' वाईट वाटणार नाही ?

† या सफरीच्या सविस्तर वर्णनाला आधार सर्वस्वी 'लंडन टाइम्स' चाच असल्याने ठिकठिकाणीं निर्देश केला नाही. अन्यत्र कोठेही इतकी संगतवार माहिती आली नाही व येणें शक्यही नव्हतें.

तेथें करमखाननं कांहीं गोष्टी सांगितल्या त्यांचा स्पष्ट उलगडा इतक्यांत होण्यासारखा नाही. “ एका काश्मिरी सय्यदानें मला बत्रूस पाठविलें आणि तेथें दोन महिने मला माझ्या सोंगाच्या बतावणीची शिकवण त्या सय्यदाकडूनच मिळत असे. नंतर **मिरनशाहा**च्या मार्गानें मजबरोबर लवाजमा देऊन त्या सय्यदानेंच मला इकडे पाठविलें. नोकरचाकर वगैरे सर्वांचा खर्च सय्यदानेंच सोसला.” इत्यादि इत्यादि.

करमखानाची योग्य ती वासलात अफगाण अधिकाऱ्यांनीं लावलीच. त्याला न्यायासनापुढें खेंचून शिक्षा फर्माविण्यांत आली. पण त्यानें सांगितलेल्या कदा-णीची वासलात आपणांस इतक्यांत नीटपणें लावतां येणार नाही. पुढें यथावकाश या प्रसंगावर किंचित् अधिक प्रकाश पाडणारी माहिती येणार आहे.

प्रकरण नववें

अमीर अमानुल्ला : नवीन सुधारणा व राज्यत्याग

१४७. सुधारणा अमलांत आणण्याची उत्कंठा :—युरोपद्वन आल्यानंतर अमीर अमानुल्ला एकच ध्यास रात्रंदिवस लागला होता. आणि तो म्हणजे अफगाणिस्तानला आधुनिक जगांतील इतर पुढारलेल्या देशांच्या रांगेत आणून बसविण्याचा. आपल्या देशांतील लोकांच्या पोषाखाच्या जुन्या तऱ्हा, अडाणी समजुती, धार्मिक वेड इत्यादि जों जों त्याच्या दृष्टीस पडे, तों तों त्याचा उत्साह वाढे आणि शक्य असतें तर त्यानें ' यक्षिणीची कांडी ' मिळविण्याचेही आटोकाट प्रयत्न करून आपलें उद्दिष्ट कार्य साधलें असतें. परंतु कायदे करणें, फर्मानें काढणें याविना तिसरा मार्ग त्याला उपलब्ध नव्हता. तेवढ्यानें त्याचें समाधान होईना. कायदे केले किंवा फर्मानें छापलीं, पण त्यांतील हुकुमानुसार जर कोणी वागलें नाहीं तर काय उपयोग ? अमानुल्लाची अडचण तीच होती. इतक्या वर्षांची अंगांत मुरलेली रीतभात एकाएकी बदलतां येणें शक्य नव्हतें हें त्याला दिसून आले. पण तीव्र इच्छा होती म्हणून त्यानें सक्तीनें लोकाहितार्थ कांही सुधारणा जनतेवर लादल्या.

१४८. युरोपियन सफरींतील कामगिरी व कमाई :—युरोपच्या सफरींत अमानुल्लाच्या श्रमुरांनीं—परराष्ट्रीय मंत्री या नात्यानें—इंग्लंड, इराण, जपान, तुर्कस्तान, ईजिप्त, फिन्लंड, पोलंड, स्वित्झर्लंड, बोलिव्हिया या देशांशीं नवे तह केले. तसेंच वहाबी नरेश इब्न सौद, येमेन (अरबस्तान) व चीन येथील सरकार यांच्याशीं तहाची वाटाघाट चालूं होतीच. अमानुल्ला नुसता संचार करून येतांच त्याची व त्याच्या देशाची किंमत आंतरराष्ट्रीय व्यवहारांत किती चढली हें कळण्यास वरील देशांचीं नांवेच पुरेशी आहेत.

राज्यांतील अंतर्गत सुधारणेस हात घालण्यापूर्वी अमानुल्लानें आपल्या सफरीच्या कार्याचें सिंहावलोकन केलें. त्याचा एकूण खर्च अदमासें दोन लक्ष रुपये (१५००० पौंड) आला; तर नजराणे व सन्मानादाखल मिळालेल्या वस्तूंची किंमतच सहा कोट रुपये (४५,००,००० पौंड) झाली.* हें सर्व जनतेस समजावून सांगिल्यावर त्यांची त्याच्या सफरीस हरकतही आली नाही. उलट आपल्या अमिरानें मोठ्या कुशलतेनें आणि हुशारीनें ही कमाई केली याबद्दल त्यांना अभिमानच वाटला.

१४९. अमानुल्लाची सामाजिक सुधारणा :—जुलै १९२८ मध्ये अमानुल्लानें एक फर्मान काढून झनानखान्यांत नवीन भरती करण्याची बंदी केली व अतःपर कोणासही एका वेळीं एकापेक्षां जास्त बायका असूं नयेत असा कायदा केला. जर कोणी या हुकुमानंतर आपला झनानखाना वाढवील तर त्याला दंड केला जाईल, आणि अधिकाऱ्यांकडून हा गुन्हा घडल्यास त्यांच्या पगारावर गदा येईल असें त्यानें फर्माविलें. युरोपच्या वातावरणांत राहिल्यानें स्त्रीदाक्षिण्याचे धडे अमानुल्लाला पुष्कळ मिळाले होते. झनानखान्यांतच बहुतेक अमीरउमरावांचा कालक्षेप कसा चालतो हें त्यास ठाऊक होतें. राज्यांतील प्रत्येक घटकानें, प्रत्येक प्रजाजनानें कार्यक्षम व्हावें, स्वदेशप्रगतीस यथाशक्ति हातभार लावावा, अशी अमानुल्लाची इच्छा असल्यानें केवळ राजकीय सुधारणांवरच त्यानें भर दिला नाही. सामाजिक बाबतींत तो तटस्थ किंवा विरक्त नव्हता.


स्त्रियांचा एक क्लब काबूलमध्ये स्थापण्यांत आला व तशाच प्रकारच्या स्त्रियांच्या संस्थाही मोठमोठ्या शहरां निघाल्या होत्या असें तत्कालीन वर्तमानपत्रांत प्रसिद्ध झालें होतें.

एवढेंच करून तो थांबला नाही. मुलींचीं लग्नें त्या अठरा वर्षांच्या झाल्याविना होऊं नयेत असा कायदा अमानुल्लानें केला† ! मुलींना व विवाहित स्त्रियांस बुरखा न घेतां हिंडण्यास प्रोत्साहनही त्यानें दिलें. मुलामुलींना एकत्र शिकण्याची सोय करून त्या शाळेंत अमिरानें आपल्या मुली पाठविल्या व मंत्र्यांनाही तसेंच करण्यास सांगितलें ! १५ सप्टेंबर १९२८ रोजीं भरलेल्या एका सार्वजनिक सभेंत अमानुल्लानें बुरख्याची घातुक चाल सोडण्याबद्दल जनतेला

* *The Times*, London, 31-10-1928, 13e.

† *Asia Magazine*, June 1929.

दहावा अफगाण स्वातंत्र्य-दिन, पाघमान



पाद्यमान



अमालुहाने निर्माण केलेल्या राजनगरीचे दृश्य.

बालोद्यान प्रेस. पणे.

विनंति केली, आणि सूर्य्या राणीचा बुरखा स्वहस्तानें त्यानें भर सभेंत काढून टाकला !

१५०. अफगाणिस्तानचें “ पार्लमेंट ”:—राजकीय सुधारणांत अमिरानें प्रथमतः दोन लोकसभा स्थापण्याचें काम हातीं घेतलें. सातशें प्रतिनिधींची निवड करून त्यांनीं राजनगरींत बसून राज्यकारभाराची चर्चा करावी अशी त्याची योजना होती. अफगाणिस्तानच्या निरनिराळ्या भागांतून व शहरांतून हे प्रतिनिधी निवडले जावयाचे व वर्षांतून आठ महिने त्यांनीं देशकार्यासाठीं जमावयाचें; या प्रतिनिधींची निवडणूक दर तीन वर्षांनीं व्हावयाची असें ठरलें होतें. या ७०० प्रतिनिधींतून दीडशें निवडक मंडळी काढावयाची व त्यांचें वरिष्ठ मंडळ बनवावयाचें असा अमानुल्लाचा बेत होता. सातशें प्रतिनिधींच्या मोठ्या मंडळीस ‘ लोइ जिरगा ’ असें नांव होतें.

अमानुल्ला दरवर्षी एप्रिलमध्ये अफगाण स्वातंत्र्यदिन साजरा करीत असे. परंतु युरोपच्या सफरींत तो काल निघून गेल्यामुळें तो परत स्वदेशीं आल्यावर ऑगस्टमध्ये पाघमानमध्ये तो महत्त्वपूर्ण ऐतिहासिक दिवस साजरा करण्याचें ठरलें होतें. अमानुल्लाच्या यशस्वी युरोपियन प्रवासांमुळें त्या समारंभास विशेष रंग चढणार होता आणि त्याच वेळीं लोइ जिरग्याची पहिली-अरेरे ! अमानुल्लाच्या कारकीर्दीतील तीच पहिली आणि तीच शेवटची सभा ठरली हा दैवदुर्विलास क्रूर खरा !—बैठक व्हावयाची होती. तेथें सर्व सातशें सभासदांना नव्या पद्धतीचे पोषाख देण्यांत आले. बहुतेकांच्या दाढ्या काढलेल्या होत्या. त्या सर्वांना अमीर अगदीं प्रेमानें व आगत्यानें पण नव्या पद्धतीनें भेटला. त्यांच्याशीं त्यानें हस्तांदोलन केले. लोकांचा त्या वेळचा तो उत्साह किती अपूर्व ! राजा अगदी आपणांत मिळून मिसळून वागतो, आपणांस राज्यकारभाराच्या बाबतींत सल्ला विचारतो, फुकट नवे कपडे देतो इत्यादि आनंदाच्या भरांतच सर्व प्रजाजन मग्न होते.

१५१. शिक्षणविषयक सुधारणा :—‘ हृष्ट नफरी ’ म्हणजे आठ मुण्यांत एकाला लष्करी शिक्षणासाठीं सक्तीनें घ्यावयाचें ही पद्धत पूर्वी फक्त दोन वर्षीपुरतीच असे. म्हणजे लष्करी शिक्षण दोन वर्षांत पुरें होई. परंतु अमानुल्लानें ती मुदत तीन वर्षांची केली. लष्करी शिक्षणाकडेच त्यानें लक्ष दिलें असें नव्हे. तर बौद्धिक शिक्षणापैकीं प्राथमिक शिक्षण मोठमोठ्या गांवांतून आणि

शहरांतून सक्तीचें केलें. मात्र तें मोफत नव्हतें. साधारणपणें प्रत्येक विद्यार्थ्याला सालीना दोन पौंड (२६।। रु.) फी म्हणून खर्च येई.॥ शाळेंतील शिक्षणक्रम संपतांच प्रत्येक विद्यार्थ्यास एक वर्षभर लष्करी शिक्षण घेतलेंच पाहिजे अशी सक्ती करण्यांत आली.

काबूल व कंदाहार येथें दोन कॉलेजें बांधण्याची व्यवस्था झाली होती व त्यांचें काम देखील सुरू झालें होतें. तसेंच खुर्द झबितर येथें एक लष्करी अधिकाऱ्यांसाठीं कॉलेज उघडण्याची तजवीज झाली होती. पण..... !

राज्यकारभाराचें शिक्षण घेण्यासाठीं रशिया, फ्रान्स व इटाली या तीन देशांत मिळून ६५ अधिकारी अमानुल्लानें पाठविले होते व आणखी २० निघण्याच्या तयारींत होते. बाकू येथें १५ विद्यार्थी खनिज तैलशास्त्र शिकण्यासाठीं पाठविण्याचें ठरलें. तुर्कस्तानांत अभ्यासासाठीं वा लष्करी शिक्षणासाठीं जे विद्यार्थी जावयाचे त्यांना प्रथमपासूनच तुर्की भाषा शिकविण्याची योजना अंमलांत आली होती. मुलें व मुली मिळून सुमारे १५० अफगाण तुर्कस्तानांत शिक्षणासाठीं पाठविण्यांत आले. मुंबईतील युवकांनीं त्यांचें बॅ. मु. रा. जयकर यांच्या अध्यक्षतेखाली स्वागत करून अल्पोपाहारही दिला होता. फ्रेंच शाळेंतील विद्यार्थ्यांची संख्या वाढत होती आणि एक वर्षाच्या आंत (१९३० च्या मध्यास) ३०-४० ग्रॅज्युएट्स जर्मनींत अथवा फ्रान्समध्ये जाण्यास तयार झाले असते. पण!

१५२. राष्ट्रीय ध्वजाचा पुनर्जन्म :—पूर्वीचा अफगाणी राष्ट्रीय ध्वज काळा असून त्यावर पांढऱ्या रंगांत, सूर्य, डोंगर आणि कांहीं हत्यारांची एक जुडी इतकी चित्रें असत. अमानुल्लानें युरोपहून येतांच आपलें जुनें निशाण बदललें. पांढऱ्या आकृति कायम ठेवून, काळा, तांबडा व हिरवा असे तीन रंग त्या निशाणावर आणण्याचें अमानुल्लानें सुचविलें. गतकालाचा निदर्शक म्हणून काळा रंग ठेवला होता; तांबडा रंग धैर्यसूचक मानला जाईल, तर हिरव्याने पुनर्जन्माची किंवा नव्या अवताराची आठवण होईल, अशी विचारसरणी नवीन झेंडा स्वीकारतांना जनतेपुढें मांडली गेली. अमानुल्लाची लोकप्रियता व त्याचें प्रजाजनांवरील वजन अत्युच्च पदाला पोहोचल्याची स्पष्ट खूण ती हीच. ध्वजासारखी पुरातन परंपरेचा अभिमान बाळगण्याची बाब, पण तिच्यातील फेरबदल बिनहरकत अफगाणांनीं मान्य केला तो केवळ अमानुल्लानें सुचविला म्हणून.

१५३. दरबारी समारंभांस फांटा :—दरबारी वागण्याचे शिष्टसांप्र-
दाय, कोणाचा मान पहिल्यानें बसण्याचा, कोणाचा अमिराचे उजवे बाजूस
तर कोणाचा त्याचे पाठीमागे, तसेंच वंदन करण्याचे ठराविक प्रकार इत्यादि
दरबारी बंधनें अमानुष्ठानें काढून टाकलीं. राजसभेंतील ठराविक आचार अतःपर
बंधनकारक नाहींत असें जाहीर केलें. ह्या निर्बंधांचें प्रस्थ इतकें माजतें कीं,
त्यासाठीं एक वेगळा अधिकारी आचारपंडित (Master of Ceremonies)
म्हणून नेमावा लागतो ! तें सर्व अमानुष्ठानें नको असें ठराविलें. तसेंच, लवाजमा
व इतर सरंजामही उमराव व अमिराबरोबर जात असे. त्याची आवश्यक-
कता नाहीं असें फर्मावून तो पोकळ डौल व तज्जन्य इतर खर्चाच्या बाबी त्यानें
कमी केल्या.

१५४. लोकांवर लादलेला नवा कर :—वरील दरबारी रिवाजांची
पद्धत मोडल्यानें थोडीशी बचत झाली खरी; पण इतर सुधारणांसाठीं सरकारी
तिजोरीवर बोजा फार पडला. आणि सरकार तरी पैसे आणणार कोठून ? ते सर्व
रयतेच्या खिशांतूनच गेले. विद्यार्थी परदेशांत अभ्यासासाठीं पाठवावयाचे, पर-
देशांत वकील नेमावयाचे, स्वदेशांत चालविलेल्या शिक्षणसंस्थांचा सर्व खर्च
भागवावयाचा, म्हणून प्रजेवर नवीन कर बसाविणें क्रमप्राप्त होतें. अप्रत्यक्ष कर
बसवून ही अधिक लागणारी रकम मिळवितां आली असती. परंतु अमानुष्ठाच्या
मनांत, प्रत्येक प्रजाजनानें आपण होऊन या सत्कृत्यांस मदत करावी, असें होतें.
म्हणून त्यानें प्रत्यक्ष कर लादला. पंधरा वर्षांवरील प्रत्येक पुरुषानें पांच रुपये
द्यावे, प्रत्येक सरकारी अधिकाऱ्यानें एक महिन्याचा पगार द्यावा आणि व्यापा-
ऱ्यानें आपणांस जास्तीत जास्त देतां येईल तितकी रकम द्यावी असें अमानुष्ठाचें
फर्मान सुटलें. तत्काल एक कावुली व्यापाऱ्यानें रु. १,००,००० दिले व आपली
राजनिष्ठा आणि सुधारणांबद्दल कळकळ प्रदर्शित केली.^३

१५५. इतर महत्त्वाच्या सुधारणाः—राजनगरींत आणि सरकारी
कचेऱ्यांतून युरोपियन पोषाख वापरला जावा असें फर्मान सुटलें. साहेबी टोपीच
प्रत्येकानें घालावी असा नियम झाला. अफगाणिस्तानांतील शीख प्रजाजनांवर हा
जुलूम होत आहे, शीखधर्माविरुद्ध हें आचरण होईल, इत्यादि ओरड हिंदुस्थानांतील
शिखांनीं कां चालविली होती तें समजत नाहीं. कारण काबूलस्थ शिखांनीं ती नवी

आज्ञा तक्रार न करतां मानली होती. हिंदुस्थानसरकारमार्फत आपलें गाऱ्हाणें काबूलच्या मंत्रिमंडळापुढें मांडण्यासाठीं शिखांनीं खटपट केली आणि त्या कारवाईस प्रारंभही झाला होता असें म्हणतात. प्रजाहितदक्षतेचा पाझर असा सटींसामासीं फुटला तेव्हां अंतस्थ हेतु कांहीं वेगळा होता कीं काय अशी शंका घेण्यास जागा राहते. अस्तु. लष्करांतील सैनिकांनीं बरिष्ठ अधिकाऱ्यांच्या परवानगांविना मुळांच्या किंवा पीरांच्या भजनीं लागूं नये असें अमानुष्ठानें फर्माविलें. पूर्वीं शुक्रवारी 'आमतातील' (सार्वजनिक सुट्टी) असे, ती बदलून त्यानें रविवारीच सुट्टी असावी असा हुकूम सोडला. प्रत्येक रहिवाशांनं ओळखपत्र (Certificate of identity) जवळ बाळगावें असाही एक नियम अमलांत आला. त्यामुळें सरकारदस्तरी प्रजाजनांची संपूर्ण नोंद राहूं लागली.

अफगाणिस्तानांत रेल्वे अशी मुळी नाहींच. मिटरगेजचा एक ५-७ मैलांचा फांटा राजनगरीजवळ नुकताच झाला असला तरी त्याला व्यापारी अथवा दळणवळणाच्या दृष्टीनें कांहीच किंमत नाही. फ्रान्समधील एका कंपनीकडे उत्तर प्रदेशांतील रेल्वे करण्याचें व जर्मनीतील एका कंपनीकडे दक्षिण भागांत रेल्वे सुरू करण्याचें काम सोंपविण्यांत आलें होतें. 'दार-उल्-अमान' ही काबूलच्या जवळ नवी राजनगरी वसविण्याचें काम ताबडतोब पुरें करण्याचें ठरविलें. तसेंच नियोजित युनिव्हर्सिटीसाठी इमारती बांधण्याची व इतर व्यवस्था करण्याची अमानुष्ठाची खटपट चालूं होतीच. शिवाय सैन्याची शिस्त व लष्करी खात्याची पुनर्घटना यांकडे अवश्य लक्ष दिलें पाहिजे, हें त्याला युरोपच्या प्रवासानें कळून चुकलें होतेंच. त्याप्रमाणें तो तयारीसही लागला. तुर्की लष्करी तज्ज्ञांना त्यानें बोलाविलें होतें. न्यायसभांची सुधारणा करण्याची योजना विचारासाठीं घेतली असून काबूलमध्ये एक बँक स्थापण्याचीही वाटाघाट चालूं होती.

१९६. सुधारणांचे तत्कालीन परिणाम :—राजधानींत अमानुष्ठाच्या सहवासांत असलेल्या अधिकाऱ्यांना व इतर कांहीं थोडक्या विचारी मंडळींना सुधारणांचें महत्त्व पटल्यामुळें त्यांना त्यांत कांहींच गैर दिसलें नाहीं. महिन्याच्या पगाराची गोष्ट कशाला, त्यांच्यापैकीं कांहींजण आपलें सर्व आयुष्य देशोन्नतीसाठीं खर्चण्यास तयार होते. स्त्रियांचा 'पडदा' काढून टाकल्यानें त्यांचें काहीं नुकसान झालें नाही, किंवा मुलामुलीना शाळेत पाठविलें म्हणून त्यांच्या भावना दुखविल्या जाणें शक्य नव्हतें. त्यांची देशहिताची तळमळ अमानुष्ठाच्या कळकळीइतकी

दर-उल-अमान (काबूल जवळ)



अफगाण सेक्रेटरीएटची इमारत



‘રોલ્સરોઈસ’ મોટારમથૂન અમાનુહા ઉતરત અસતાં

ચાલોમાન વેમ વાળે

तीव्र नसली तरी मनापासूनची असल्याने, अशा सुधारणांस त्यांच्याकडून विरोध होणे शक्य नव्हतें. परंतु अफगाण जनतेत खेडवळांचेंच प्राबल्य अधिक आहे. त्यांच्या गरजा, त्यांच्या अडचणी आणि त्यांचें हिताहित इत्यादिकांकडे दुर्लक्ष करून कसें चालेल ? या नव्या सुधारणांनीं त्यांच्यावर काय इष्टानिष्ट परिणाम घडून आले तें पाहूं.

राणीचा बुरखा अमिरानें काढून टाकला ही बातमी ऐकून त्या खेडवळ अफगाणांना एकदम एक प्रकारचा मानसिक धक्का बसला असेल हें खरें. जुन्या व शास्त्रसंमत रुढीचा पाश एकदम तोडणारा सुधारक सर्व काळीं सर्व बहुजन-समाजास असे धक्के देत असतोच; पण पडद्याच्या उचलबांगडीपासून खेडवळ अफगाणांना प्रत्यक्ष त्रास असा कांहींच नव्हता. कारण बुरख्याची चाल खेडो-पाडी जवळजवळ नसतेच. आणि काबूलमध्ये राणीनें बुरखा काढला म्हणून त्यांचें काय मोठें नुकसान होणार होतें ? नुसती साधी भावना अथवा परंपराविषयक अभिमान दुखविल्यानें मनुष्य कधीं चवताळत नाही. अगदींच निकटच्या संबंधांत भावनांना धक्का बसल्यावरच तो क्रुद्ध होऊन प्रतिकार करतो.

ज्ञानान्धान्याची चाल तर केवळ अमीरउमरावांची किंवा उच्च अधिकाऱ्यांची असावयाची. ती बंद केल्यामुळे खेडवळांस कांहींच संकट प्राप्त झालें नाही, किंवा त्यांचे विलासही थांबले अशांतला प्रकार झाला नाही.

मुलींचीं लग्ने वयाच्या अठराव्या वर्षीपूर्वीं करूं नयेत हा दंडक मात्र अफगाणांना विचित्र वाटला. स्त्रियांच्या बाबतींतील अफगाणी आचार इतके आश्चर्यकारक आहेत, की ते सांगितल्यास हसूंच येईल. मुलींचें नांव त्रयस्थांस सांगणें म्हणजे तिला भ्रष्ट करण्याइतकेंच निंद्य कर्म आहे, अशी बहुतेक अफगाण खेडवळांची समजूत असते ! तेव्हां मुलींचीं लग्नें अठरा वर्षे करावयाचीं नाहीत असा कायदा अमीर करतो, ही ढवळाढवळच त्यांना मुळीं पटेना ! चौदा वर्षीपर्यंत विवाह-मर्यादा घातली तर आपणांकडे त्याविरुद्ध किती काहूर माजलें; मग अफगाणिस्तानसारख्या मागासलेल्या देशांत ती मर्यादा १८ वर्षांची केल्यास जनतेचा विरोध किती तीव्र झाला असेल याची कल्पना करतां येईल.

विलायती कपडे घालण्याची सक्ती अफगाण जनतेला साहजिकच जाचक व आर्थिक दृष्ट्या अधिक खर्चाची वाटली. तेव्हां लोकमत प्रचलित राजसत्तेविरुद्ध खवळत जाण्यास ह्या नियमानें मदतच झाली. शिवाय ओळखपत्रें घेतल्याशिवाय

प्रवास करणें अफगाणांना मुष्कील झाल्याने त्यांना अमानुषाचा फार राग आला. विशेषतः लुटालूट करणाऱ्या आणि सदैव भटकत असणाऱ्या मेंढपाळांना नव्या नियमानें आपल्या निसर्गदत्त व जन्मसिद्ध हक्कांवर मोठीच गदा आली असे वाटले.

सैनिकांस मुळांच्या अथवा पीरांच्या भजनी लागण्यास देखील बंदी केल्याने मुळा व पीर यांचें पित्त खवळलेंच; पण सैनिकांनाही आपल्या धार्मिक आचारांत ही सरकारी ढवळाढवळ मुळीच खपली नाही. धर्माचें स्वरूप कसेही असो, स्वधर्म-रक्षणासाठीं सर्व देशांतील लोकांनी सर्व कालीं प्राणार्पण करण्यासही मार्गे पुढें पाहिलें नाहीं, हें ऐतिहासिक सत्य लक्षांत घेतल्यास अमानुषाची ही आज्ञा अत्यंत अविचारीपणाचीच ठरेल !

बायकांनीं पुरुषांसारखें जमून करमणुकीसाठीं अनेक प्रकारचे खेळ खेळावे इत्यादि प्रकार नवे म्हणून अफगाणांना विचित्र वाटले असले, तरी त्यामुळें जनता खवळली असें नव्हे. लोकक्षोभ होणाऱ्या बाबी ज्या होत्या त्या वर दिल्याच आहेत.

‘ पार्लमेंटांत ’ आपला प्रतिनिधि जाणार एवढ्यानें जनतेला फार आनंद झाला असें नव्हे. पण आपणांपैकीं एक ‘ बादशहा ’ला भेटणार, नवे कपडे घालणार व काबूलमध्ये राहणार इत्यादि कल्पनांनींच त्यांना आनंद झाला. ‘ हप्त नफरी ’ मात्र त्यांना नडत असे. सक्तीनें लष्करांत जावें लागवें ही ‘ इष्टापत्ति ’ आहे इतकें समजण्याचें ज्ञान त्यांना कसें असणार ? आज आपणांस ‘ विनाकारण ’ लष्करांत जावें लागतें व दोन नव्हे, तीन वर्षे रावावें लागणार एवढीं बंधनेंच त्यांना दिसत, आणि म्हणून त्यांचा असंतोष वाढण्यास तें एक कारण झालें.

राष्ट्रीय ध्वज, परदेशी विद्यार्थी व अधिकारी पाठविणें इत्यादि गोष्टी खेड-बळांना महत्त्वाच्या कशा वाटणार ? मात्र प्रत्येक पुरुषानें (१५ वर्षांवरील ‘ बच्चा ’ पुरुष धरला जाई) पांच रुपये द्यावे हा निर्बंध त्यांना जाचकच झाला. लोकांची कमाई अगोदर थोडी; त्यांत सर्व कर पैशांत वसूल करण्याचा प्रघात अभिरानें पाडल्यानें त्यांना अधिक अडचणी आलेल्या; आतां त्यांत या पांच रुपयांची भर पडली ! अमानुषानें एखादा अप्रत्यक्ष कर बसविला असता, किंवा धान्य अथवा पिकाच्या रूपानें ही रक्कम वसूल केली असती तरीही त्याला विरोध झाला असता. पण अफगाणिस्तानच्या आधुनिकीकरणाच्या उत्साहाच्या भरांत त्याला ही जाणीव राहिली नाहीं. प्रत्यक्ष झळ लागली, स्वतःच्या पोटाला चिमटा बसला, कीं लोक तत्काळ प्रचलित राजसत्तेकडे बोट दाखवितात आणि आपल्या परिस्थितीची जबाब-

दारी राज्यांतील मुख्य व्यक्तींवर टाकतात. आर्थिक अडचणी लोकांना-विशेषतः खेड्यांतील जनतेला-फार बोजू लागल्या, तेव्हा त्यांच्या मनांत अमीरपदाधिष्ठित व्यक्तिविषयींचा आदरभाव नष्ट होऊन त्या ठिकाणी असंतोषाचें बीज रुजू लागलें. अर्थात् त्याचा फायदा घेण्यासाठी कित्येक जण टपले होतेच !

१९७. अमानुषाच्या युरोपीय धोरणाचे दूरवरचे परिणाम :—

सूर्याला सार्वजनिक सभेंत बुरख्याशिवाय आणली म्हणून कोणत्याही देशानें अफगाणिस्तानविरुद्ध तक्रार केली नसती, किंवा दरवारी शिष्टाचार रद्द केल्यामुळें कोठल्याही राष्ट्रास काबूलाधिपतीविरुद्ध आरडाओरड करतां आली नसती. परंतु, फ्रान्स, जर्मनी, इटाली व तुर्कस्तान इत्यादि राष्ट्रांना अफगाणिस्तानच्या पुनर्घटनेंत मोठमोठी कामें मिळालीं, आणि आपणांस मात्र अगदी खुबीने वगळण्यांत आलें ही गोष्ट निराश झालेल्या आशाळभूतांच्या डोक्यांत घेण्यास अवधी लागला नाही. आपण ज्याचा इतका सन्मान केला, इतकी उद्धोधक व मनोरंजक स्थळें दाखविलीं, आपलें आरमारी वर्चस्व त्याच्यापुढें मिराविलें, वैमानिकांचें कौशल्य त्याच्या नजरेस आणलें, ज्याला भारी किमतीचे नजराणे दिले, मेजवान्या दिल्या, त्या अमिरानें आपणांस मोठ्या चातुर्यानें दूर ठेवावें हे मानभावी इंग्रज राज्यकर्त्यास अपमानास्पद वाटलें. सुमार शंभर वर्षे चालत आलेल्या शेजारधर्मावर अमानुषानें बोंब फिरविला अशी त्यांची समजूत झाली, क्रोधानल भडकला आणि आपली इश्रत राखण्यासाठी.....!

आ ठिकाणी अशीही एक शंका संभवेल कीं अमानुषानें रशियास देखील वगळलें होतें; मग अस्वल कां चवताळलें नाही ? एकट्या सिंहालाच अमिरानें वगळलें असें नव्हे, तर शेजारच्या शिष्टांना, एकमेकांविषयीं मनांत किंतु उत्पन्न होऊं नये, म्हणून त्यानें दूरच ठेवलें होतें. मग रशिया खवळला कीं कसें ?

त्याचें उत्तर अगदीं सोपें आहे. रशियाशी झालेले दोनही तह अंमलांत असून त्याप्रमाणें दरसाल अमिरास खंडणी मिळत असे. शिवाय अफगाण वैमानिक दलांतील ब्रिटिशांकडून १९२४ साली विकत घेतलेलीं दोन विमानें वगळल्यास, बाकी सर्व विमानें रशियन होती. आणि वैमानिक खात्यांतील ३० अधि. कारीही रशियनच होते ! म्हणजे लष्करी वैमानिक खातें सर्वस्वीं रशियनांच्या ताब्यांत होतें असें म्हटल्यास अतिशयोक्ति होणार नाही. यामुळें रशियास रागावण्यास कारण नव्हतें.

अफगाण अमिरानें रशियांत तैलशास्त्र शिकण्यासाठीं विद्यार्थी धाडणें किंवा रशियाशीं अशा प्रकारें सलगी ठेवणें हें कृत्य एक वेळ ब्रिटिशांच्या दृष्टीनें गैर ठरलें नसतें. परंतु तुर्की लष्करी तज्ज्ञ व जर्मन यांत्रिक कलाभिज्ञ आणि फ्रेंच शिक्षणाधिकारी यांना अफगाणिस्तानांत वाटेल तसें वावरावयास मिळतें, हें दूरदृष्टीच्या ब्रिटिश मुत्सद्यांस साम्राज्यसंरक्षणाच्या दृष्टीनें इष्ट दिसलें नाहीं, अनिष्ट वाटलें, म्हणूनच त्यांना राग आला. व्यापार, रेल्वेसाठी पाहणी, शिक्षण, इत्यादि कामांसाठीं प्रथमतः सवलत मिळवून एकदां चंचुप्रवेश करून घेतल्यानंतर त्या ठिकाणी आपल्या साम्राज्याची इमारत कशी उठावी ही युक्ति सर्वच युरोपियन मुत्सद्यांच्या आंगवळणीं पडली आहे. इंग्रजांनीं तर आपलें प्रचंड साम्राज्य अशाच प्रकारांनीं स्थापिलें आहे. तेव्हां जर्मनी, फ्रान्स किंवा तुर्कस्तान आपणांवर तोच प्रयोग करील ही भीति चोराचीं पाउलें ठाऊक असणाऱ्या 'चोरा'ंच्या मनांत उद्भवली असल्यास नवल नाहीं. अफगाणिस्तान म्हणजे हिंदुस्थानची देवडी. त्यांतील दक्षिणेकडची रेल्वे करण्याचें काम जर्मनीस दिलेलें. कंदाहार-केठा ह्या भागाची जर्मनी 'पाहणी' करणार, यांतच किती तरी भयंकर अर्थ आहे असें इंग्रजांस वाटल्यास नवल नाहीं.

फ्रान्स आणि इंग्लंड युरोपियन युद्धकालीं दोस्त असले, तरी आतां ते स्नेहाचें नातें राहिलें नसून दोघांचा 'सवतीमत्सर' एकसारखा धुमसत आहे. त्यानें अद्याप पेट घेतला नाहीं इतकेंच. आशियांत ब्रिटिश सिंह हातपाय पसरत आहे, त्याला शक्य तर आळा घालण्याची तीव्र इच्छा फ्रान्सला आहे. म्हणूनच सीरियावर फ्रेंचांनीं मॅडेट स्वीकारली आहे. आणि अशा फ्रान्सचे शिक्षणाधिकारी अफगाण जनतेस शिक्षण देणार, तेथील इंजिनियर उत्तर अफगाण प्रदेशांतील रेल्वे बांधणार आणि अफगाण विद्यार्थी उच्चाभ्यासालादेखील फ्रान्समध्येच जाणार. अर्थात् ब्रिटिशांच्या डोक्यांत तिडिक उठविण्यास आणखी काय पाहिजे होतें ?

तुर्कस्तान तर बोलून चालून शत्रुपक्षीय होतें. ग्रीकांना पुढें करून हा 'युरोपमधील रोगी थेरडा' गाडून टाकण्याचे दोस्तांनीं पुष्कळ वेत केले; परंतु सर्वांना तो पुरून उरला, इतकेंच नव्हे, तर कात टाकलेल्या सापाप्रमाणें आतां पुनः नव्या दमानें सर्व राष्ट्रकार्याचा त्याचा गाडा चालू झाला आहे. अफगाण अमीर तुर्की गाझी मुस्ताफा केमालला वडील बंधूंप्रमाणें तर लेखतोच, पण अगदीं त्याचाच कित्ता डोळ्यांपुढें ठेवून अमानुष आपला राज्यकारभार हांकण्यास सुस्वात

करितो ! त्या तुर्कीकडे लष्करी खात्याची पुनर्घटना करण्याचें काम अफगाण अमिरानें सोंपविलें. शिवाय ब्रिटिश राजनीतीचे नमुने दाखवून तुर्की गाझीनें तिजविरुद्ध अमानुशास सल्लामसलत कशावरून दिली नसेल ? हिंदुस्थानसरकारशीं अफगाण राजाचें धोरण कसें असावें याविषयीं अमिरास तुर्की अधिकारी सल्ला न देतील तर केमालकडून कर्तव्यच्युतीचा दोषारोप त्यांचेवर खास होईल. आणि नव्या तुर्की तालमींत केमालच्या हाताखालीं तयार झालेले मुत्सद्दी अशी चूक कदापिही करणार नाहीं. तेव्हां तुर्कीनाही अफगाणिस्तानांत मिळालेला हा प्रवेश ब्रिटिशांस रुचला नसल्यास नवल नाहीं. तें असो. आपणांस सामान्यपणें इतकेंच पहावयाचें आहे, कीं अफगाणपुनर्घटनेंतील नव्या सुधारणांमुळें फ्रान्स, जर्मनी व तुर्कस्तान या राष्ट्रांच्या प्रतिनिधीस व तज्ज्ञांस अफगाणिस्तानांत विशेष प्रवेश मिळाला आणि त्यायोगें अभिरावर ब्रिटिशांची मर्जी खप्पा होण्यास कारण मिळालें.

मर्जी खप्पा झाली कीं नाहीं तें स्पष्टपणें कोठेही नोंदलेलें नाहीं. पण नोव्हेंबर १९२८ च्या मध्यापासून पूर्वे अफगाणिस्तानांतील ' शिनवरी ' लोकांनीं अफगाण अभिराविरुद्ध बंडाचें निशाण उभारलें ही गोष्ट मात्र अगदीं खरी आहे.

१५८. बंडाळीस प्रारंभ :—अमानुष्ठानें जनतेवर लादलेल्या सुधारणा अत्यंत सद्देतुमूलक होत्या यांत तिलप्राय शंका नाहीं. परंतु त्यांच्यामुळें उद्भवलेले अनर्थ पाहिल्यानंतर अमानुष्ठास अविचारीपणाबद्दल दोष देणें भाग पडतें. यदा-कदाचित् अमानुष्ठाचें कार्य यशस्वी ठरलें असतें, तर त्याची थोरवी फारच वाढली असती. परंतु अशा अशक्य गोष्टी साध्य करण्यासाठी जी तयारी लागते, जें सैन्य हुकमतीखालीं पाहिजे असतें किंवा जी दूरदृष्टी आवश्यक असते त्याबद्दल अमानुष्ठानें योग्य ती काळजी न घेतल्यानें त्याच्या सद्देतुप्रेरित राष्ट्रभक्तीस तात्कालिक फल अत्यंत कटु आलें. युरोपसंचार करून विद्यमान श्रेष्ठ प्रतीच्या राष्ट्रवाल्कांकडून त्यानें मोठा सन्मान मिळविला. त्याचें वर्णन नुकतेंच संपविल्यानंतर आतां सिंहाला शह देणाऱ्या या अमानुष्ठाच्या पडत्या काळाचा इतिहास लिहावा लागवा हा खरोखरीच मोठा दैवदुर्विलास म्हटला पाहिजे. नेपोलियनच्या युरोपखंडाच्या आक्रमणाचा इतिहास लिहिणारास लगेच त्या फ्रेंच बादशहाचा सेंट हेलिनांतील दुःखद बंदिवास नमूद करण्याची कष्ट पाळी यावी

तशापैकीच कांहींसा हा प्रकार आहे. पण एकदां अंगीकृत केलेलें इतिहास-कथनाचें कार्य शेवटास नेणें भाग आहे.

अमानुछा जुलै महिन्यांत काबूलला पोहोचला. जेथें त्याला पुरे सहा महिनेही पूर्ण रहावयास मिळाले नाहींत, तोंच नोव्हेंबरमध्याचे सुमारास पूर्व अफगाणिस्तानांत जलालाबादेकडे शिवनरी लोकांनीं बंडाचें निशाण उभारलें अशी बातमी आली. प्रथमतः ही शुल्लक बाब असेल म्हणून अमिरानें तिकडे दुर्लक्ष केलें. प्रांतिक गव्हर्नराकरवी तिकडील बंदोबस्त करण्यासाठीं हुकुम दिले गेले. परंतु आठ नऊ दिवसांत तें बंड इतकें पेटलें, कीं २४ नोव्हेंबर १९२८ रोजी अमानुछास जातांनें जलालाबादेस बंडखोरांचा पाडाव करण्यासाठीं सैन्यासह जावे लागलें. विमानें आलीं, त्यांनी हस्तपत्रकें वाटून बाँबची धमकावणी दिली; अमानुछाचे मंत्री बंडखोरांशी शिष्टाई करण्यास गेले, पण कांहींच उपयोग होईना. कोणी एक भिस्त्याचा पोर (वच्चा-इ-सक्का) बंडखोरांचा स्वयंमन्य पुढारी म्हणून अमानुछाला विरोध करण्यासाठीं उठला होता. बंडखोरांनी जलालाबाद पूर्णपणें वेढून टाकलें. जाळपोळ, लुटालूट, मारामारी इत्यादि अव्यवस्था आसपासच्या प्रदेशांत माजली. काबूल ते पेशावरचे दळणवळण बंद झालें. व्यापारी काफिले मध्येच अडकून राहिले. पेशावरहून निघणाऱ्या मोटारी फार फार तर डाक्यापर्यंत जात व तेथून कांही तरी भीतिग्रस्त बातमी घेऊन परत फिरत. व्यापारी वर्गांत हाहाकार उडाला !

१५९. ब्रिटिशांना लागलेली घोर चिंता :—इकडे ब्रिटिशसरकारवर तर फारच मोठी जबाबदारी पडली. शिनवरी लोकांच्या कांहीं टोळ्या जशा अफगाण अमलाखाली आहेत तशाच ब्रिटिशांच्या सत्तेखालीही असल्यानें एकमेकांचें सख्य होते, कां वर जुंपतें ही पंचाईत पडली. आणि कांहीं झालें असतें तरी तें अनिष्टच होतें. कारण दोन्ही शिनवरी टोळ्या एक झाल्या तर जुनापुराणा दोस्त असलेल्या अमिराविरुद्ध ब्रिटिश प्रजाजन लढतात असा आरोप यावयाचा. बरें, त्या भांडखोरांचें भांडण लागलें, तर प्रजाहिततत्पर सरकारास आपल्या रयतेचा कैवार घेणें कमप्राप्त होऊन पर्यायानें अफगाणिस्तानच्या अमिराशीच लढावें लागणार. आणि असें झालें असतें तर मात्र अफगाणिस्तानांतील अंतस्थ बंडाळी तत्काळ थांबली असती. पण तें झालें नाहीं. ब्रिटिश शिनवरी अगदीं तटस्थ राहिले—नव्हे त्यांना थोपवून धरण्यांत ब्रिटिश अधिकाऱ्यांवर फार ताण पडला.

ब्रिटिशांनी प्रथमपासूनच पूर्ण तटस्थ वृत्ति स्वीकारल्याचें जाहीर केलें. अफगाण बंडाळीसंबंधी यथायोग्य बातम्याही पूर्वीप्रमाणें बाहेर पडेनात. 'हिंदीसरकारचें धोरण तटस्थ वृत्तीचें असल्यानें सर्व माहिती असतांही कांहींच बातमी सांगतां येत नसल्याचें' मात्र वरचेवर वर्तमानपत्रांतून कळें.

१६०. बंडखोरांच्या मागण्या :—डिसेंबर ९ रोजी बंडखोरांनीं अमानुष्ठाच्या मंत्र्यांच्या आग्रहास्तव तात्पुरता तह केला असें म्हणतात. आठ-दहा दिवसांत कांहींतरी अटी नक्की ठरवून तडजोड करण्याचा बंडखोरांचा विचार दिसला. अमानुष्ठानें लादलेल्या सर्व सुधारणा एकदम परत घ्याव्या असा शिंनवऱ्यांचा आग्रह होता. विशेषतः स्त्रियांचा बुरखा काढून टाकल्यामुळें ते फार चिडले असावेत. राणी सूरय्या 'काफिर' (मुस्लीमेतर) आहे, तिला अमानुष्ठानें सोडचिठ्ठी द्यावी, असा कित्येकांचा आग्रह होता तर कांहींच्या मते अमानुष्ठा देखील 'काफिर' ठरला होता. साहेबी टोपी घालावयास नको म्हणूनही बरेच अफगाण नाखूष झालेले दिसत. ह्या तात्पुरत्या तहाची मुदत संपतांच तडजोड होत नाही, म्हणून बंडखोरांनीं काबूल व जलालाबाद या दोन्ही शहरांवर डिसेंबर १७ रोजी जोराचे हल्ले चढविले. काबूलचा हल्ला इतका निकराचा झाला, कीं एक दोन दिवसांतच काबूलचें इतर अफगाण शहरांशीं व पेशावरशीं देखील दळण-वळण बंद झालें. बंडखोरांचा नायक भिस्तीनंदन मधून मधून काबुलावर हल्ला करी. अमानुष्ठाच्या सैन्यास फितूर करण्याचे अथवा त्यांना ठार करण्याचे त्याचे प्रयत्न चालूं होतेच. आणि अफगाणिस्तानांत अत्यंत सोपी गोष्ट कोणती असेल, तर ती फंदफितुरीची. स्वामिनिष्ठेची ओळखच जेथें नाहीं, तेथें फितुरी माजण्यास कसचा अवकाश ? 'आमचा पगार थकला' या सबबीवर अमानुष्ठाचे कांहीं सैनिक फितले, तर कित्येकांना बंडखोरांना सामील झाल्यास 'लूट' करावयास मिळेल हा मोह अनावर झाला. त्यामुळें अमिराचें बल कमी होऊं लागलें व बंडखोरांचा प्रभाव वाढतो असें दिसूं लागलें. काबूलवर हल्ले होऊन शहरांतील कित्येक भागांत बंडखोरांचा उपद्रव होत होता.

१६१. ब्रिटिशांनीं तटस्थ राहून बजाविलेली कामगिरी :—इकडे काबूलस्थ ब्रिटिश बकिलाकडून कांहींच वार्ता कळेना म्हणून हिंदी सरकार व साम्राज्यसरकार अत्यंत चिंताकुल झालें ! पेशावरहून विमानें पाठविण्याचें ठरलें व त्याप्रमाणें दोन आकाशयानें काबूलकडे तत्काळ रवाना झालीं देखील. विमानें

खाली जमिनीस स्पर्श न करतां तशींच परत आली व त्यांनीं काबूलमधील इंग्रजी वकील सुरक्षित असल्याची बातमी आणतांच सर्वत्र किंचित् आराम वाटला. वकिलातीतील अधिकाऱ्यांनीं पहिल्यानें जमिनीवर मोठी अक्षरें काढून वरील विमानांना कुशल वृत्त कळविलें असें तत्कालीन वर्तमानपत्रांत म्हटलें होतें. नंतर मात्र ' सिमॅफोर कोड ' (प्रकाशसंदेश) नें निरोप पोहोंचविले जात.

काबूलच्या आसपास जोराच्या चकमकी होऊं लागल्या. ब्रिटिश वकिलातीवरून गोळ्या जात. ब्रिटिशांची न्यायप्रियता, आजपर्यंतचें त्यांचें अफगाणिस्तानासंबंधी व तेथील राज्यकर्त्यांविषयीं असलेलें ' अकृत्रिम प्रेम ', हल्लींची तटस्थवृत्ति इत्यादिकांच्या पुण्यसंचयामुळें मात्र आंत एकही गोळी आली नाही, कीं कोठल्याही प्रकारें उपसर्ग अथवा इजा आंतील मंडळीस झाली नाही ! बंडाळीचा हा वणवा लवकर विझत नाही असें सर फ्रान्सिस हॅफ्रेज यांस दिसून येतांच त्यांनीं प्रथमतः ब्रिटिश वकिलातीतील बायकामुलांची खानगी पेशावरीं करावयाचें ठरविलें. अमानुळाच्या कारकीर्दींत अफगाणिस्तानांत शांतता नांदूं लागली व पाश्चिमात्यांबद्दलचा अफगाणांचा द्वेष पुष्कळ कमी झाला असें समजतांच बहुतेक परराष्ट्रीय वकील व अमानुळाचे परकी नोकर सहकुटुंब सहपरिवार काबूलमध्ये जाऊन राहिले होते.

हिंदी सरकारशी विचारमसलत करून विमानांतून बायकामुलांना हिंदुस्थानांत पेशावरीं न्यावें असें ठरलें व तदनुसार ता. २३ डिसेंबर रोजी विमानांची पहिली खेप झाली. दोन विमानें मिळून वीस बायकामुलें पेशावरास येऊन दाखल झालीं. पुढें काबूलमधील इतर राष्ट्रांच्या वकिलातीतील बायकामुलेंही सुरक्षित ठिकाणीं पोहोंचविण्याचें काम केवळ उपकारबुद्धीनेंच प्रेरित होऊन स्त्रीदाक्षिण्यतत्पर इंग्रज वकिलानें स्वीकारलें व फ्रेंच, जर्मन, तुर्की, इटालियन, इराणी इत्यादिकांच्या कुटुंबांतील मंडळी पेशावरास जमूं लागली. **सप्तम एडवर्डाचें** स्मारक म्हणून बांधित असलेलें एक रुग्णालय या परकीय पाहुण्यांना 'अभ्यागतालय' म्हणून तात्पुरतें देण्यांत आलें होतें. त्यांना कोणीं भेटूं नये, कोणीं त्यांच्याशीं बोलूं नये अशी व्यवस्था करण्यांत आली होती. एखादा वर्तमानपत्राचा बातमीदार त्या पाहुण्यांची मुलाखत घेऊन अफगाणिस्तानच्या बंडाळीचें खरेंखुरें स्वरूप हिंदी पत्रांत प्रसिद्ध करून हिंदी सरकारच्या तटस्थ वृत्तीच्या कडक व्रतांत नसतें विप्र-उपस्थित करील ही भीति होती.

नाजुक प्रकृतीचे हे पाहुणे घाबरून गेलेले होते व त्यांना काबूलहून एका-एकीं निघावे लागले असल्याने कोणाजवळ अंगावर होते त्यांपेक्षां अधिक कपडे नव्हते, तर कोणाचे 'मुद्रांगसाहित्य'च विसरून राहिले; किर्येकांच्या मुला-बाळांची खेळणीं बरोबर आलीं नव्हतीं, तर कांहींचा घरचा पोषाख, हिवाळ्यांतील पोषाख असा काबुलास राहून गेला. सर्व बांधाबांध करण्यास त्यांना अवसर मिळाला असता, तरी विमानांतून हा पसारा येऊं शकला नसता हें उघड आहे. सांगण्याचा मतितार्थ इतकाच कीं, या सर्व पाहुण्यांची एकूण एक प्रकारची सरबराई हिंदी सरकारास हिंदी प्रजाजनांनी दिलेल्या करांतून करावी लागली. हंफ्रेज यांच्या पत्नीहि याच मंडळीबरोबर परत आल्या, त्यांना मात्र वायव्यसीमाप्रांताच्या चीफ कमिशनरांकडे पाहुणचारासाठीं रहावे लागले. आल्यापासून लेडी हंफ्रेजना चैन मुळीं कसें तें पडत नव्हतेंच, सकाळ संध्याकाळ तारा करण्याकडे व आलेल्या तारा वाचण्याकडे त्यांचें लक्ष लागलेलें. त्या वेळीं केन्ना-कंदाहारमार्गे मात्र कांहीं तारांचें दळणवळण चालूं होतें.

१६२. हिंदी व्यापाऱ्यांची ओरड :—तिकडे काबूलमधील व्यापार थंडावला. 'बड्या दिना' (नाताळ) साठी तेथील युरोपियनांना पुष्कळ खाद्यपथें पाहिजे होती. स्थानिक सामग्रीवर त्यांचें भागण्यासारखें नव्हतें. मुख्यतः मद्याचीच उणीव त्यांना फार भासली. कारण अफगाण कायद्याप्रमाणें सर्व प्रकारच्या मद्यांस त्या राज्यांत बंदी आहे आणि केवळ बकिलांच्या व इतर परकी प्रजाजनांच्या वैयक्तिक उपयोगासाठीं आवश्यक असेल तेवढीच दारू प्रसंगाप्रसंगानें आयात करण्यास परवानगी मिळें. पेशावरमध्येही अशीच गडबड व निराशा झाली. सर्व प्रकारचीं सुकीं व ताजीं फळे डिसेंबरअखेरीस फार खपावयाचीं; परंतु एक दीड महिन्यांत नवा पुरवठाच आला नसल्याने धारण तेजीची झाली, व माल पुरेसा मिळेंना. काबूलमध्ये आवश्यक असलेला माल रस्ता सुरक्षित नाहीं म्हणून रवाना करतां येईना. आयात करणारांचें, माल आला नाही म्हणून नुकसान झालें, तर उलट माल गेला नाही म्हणून निर्यात व्यापाऱ्यांना खोट वसली. अशा परिस्थितिं अमानुष्ठाचा पक्ष घेऊन हिंदी सरकारनें या अंतस्थ यादवींत पडावें, बंडखोरांचा पाडाव करण्यास अभिरास मदत द्यावी, व्यापार पूर्ववत् चालूं करावा, अशासाठीं हिंदी मुसलमानांनीं स्थानिक पत्रांतून हिंदुस्थानसरकारला सूचना व आग्रह करण्यास आरंभ केला.

१६३. **दैवी चमत्कार** :—याहीपेक्षां शहाणीं अशीं कांहीं पत्रें होतीं. त्यांनीं अफगाण बंडाचें जनकत्व पर्यायानें ब्रिटिश सरकारवर लादण्यासाठीं सूचक लेख लिहिले. डिसेंबरमध्येच अलाहाबाद येथील ब्रिटिश अधिकाऱ्यांच्या देखरेखीखालून निसटलेल्या अफगाण सरदाराला सरकारनेच फुसलाविलें असेंही कित्येक म्हणत. अफगाण सरदार, मार्जा अमीर अणुबखानाचा पुत्र, **महमद उमरखान** नामक असून, तो अलाहाबादेस ब्रिटिशांच्या नजरकैदेत होता. * तेथें त्याजवर विशेष लक्ष पुरविण्याचा हुकूम अफगाण यादवीस प्रारंभ झाला तेव्हांच वारिष्ठ सरकारकडून प्रांतिक सरकारास दिला गेला होता. ॥ परंतु पुनः ‘दैवी चमत्कार’ घडला, उमरखान अलाहाबादेहून पळाला, हें ‘चारचक्षु’ सरकारला कळलें नाहीं, असें सरकारतर्फें परराष्ट्रीय सेक्रेटरीनीं लेजिस्लेटिव्ह असेंब्लीत सांगितलें. ॥ तो कोठें गेला हेंही समजेना; मात्र त्यानें अफगाण सरहद्द ओलांडली असावी अशी माहिती त्याच वेळीं सर डेनिस ब्रे यांनीं सांगितली. मुख्यतः उमरखान पळाल्यानंतर बरेच दिवसांनीं तो फरारी झाल्याचें दृष्टोत्पत्तीस आल्यानें तार्किक वर्तमानपत्रकारांस सरकारच्या सद्धेतूंबद्दल शंका घेण्यास अवसर सांपडला. परंतु त्याच वेळीं सरकारनें एक पत्रक काढून अफगाण बंडाळीत ब्रिटिशांचा हात असल्याचें सूचित करणारावर खटला करण्यासाठीं प्रांतिक सरकारास अधिकार दिल्याचें स्पष्ट जाहीर केलें, त्यामुळें तत्संबंधीं कोणासच टीका करतां येईना. अस्तु.

अफगाणिस्तानांत शांतता प्रस्थापित होण्याचें चिन्ह दिसेना व काबूलमध्ये त्रयस्थानाही राहणे धोक्याचें होऊन बसलें. तेव्हां प्रथमतः बायकामुलांना

*अशा कैद्यांस इंग्रजीत *Prince on parole* असें म्हणतात. इंग्रजी *Parole* या शब्दानें दर्शविलेला अर्थ मराठीत व्यक्त करण्यापेक्षां सूक्ष्म इंग्रजी अर्थ दिला म्हणजे त्या शब्दांतील जादू व उमरखानासारख्या अनेक कैद्यांचें महत्त्व लक्षांत येईल. “*Prisoner's promise that he will not attempt escape, or will return to custody if liberated, or will refrain from taking up arms against captors for a stated period.*”—या अर्थान्या तिकोनांत अबदुल करीम, उमरखान व इतर अफगाण कैदी कसे ‘फिद्’ बसतात तें पहाण्यासारखें आहे. बरील इंग्रजी अर्थ *The Concise Oxford Dictionary* मधून घेतला आहे.

॥ *Legislative Assembly Debates, 1929, Vol. I, pp. 313-314.*

सुरक्षित ठिकाणी नेण्याची व्यवस्था विमानांकरवीं ब्रिटिशांच्या मेहेरबानीने होऊ शकली. इतर परराष्ट्रीय वकिलांना व हिंदी प्रजाजनाना या सवलतीचा फायदा मिळाल्यांत आला. हंफ्रेज यांनी हिंदुस्थानसरकारचे मन वळवून विमाने मिळण्याची राजीवज केली. त्याप्रमाणे ज्या परदेशीय मंत्र्यांना आपली बायकामुलें सुरक्षित मार्गी हिंदुस्थानांत जावीं असे वाटत होते त्यांनी ही व्यवस्था ब्रिटिशमंत्र्यांकरवीं केली आणि अगदीं आपुलकीच्या भावनेनें तुर्की, इराणी, जर्मन, फ्रेंच व इटालियन राजाजनाना अमोलिक सहाय्य हिंदी सरकारनें केलें. रोजचे खाद्यपदार्थ देखील मेळण्याची पंचाईत काबूलस्थ इंग्रजी वकिलाला पडत असल्यानें विमानांतून आवश्यक त्या जिनसा त्यास पाठविण्यांत आल्या. विमानांची फेरी बहुधा रोजचीच होत असे. बायकामुलें सुरक्षित नेऊन ठेवल्यानंतर पुरुषांनाहि पेशावरीं नेण्याची व्यवस्था झाली.

१६४. अमानुल्लाचा पहिला राज्यसंन्यास :—अमानुल्लाची फारच वेचित्र अवस्था झाल्यासारखी दिसली. त्याच्या सैनिकांनीं ऐन वेळीं दगा दिल्यामुलें काय करावें हें त्यास सुचेना. बंडखोरांचो तर एकसारखी सरशी होत होती. होन प्रतिस्पर्ध्यांमध्ये गरीब रयतेची कुचंबणा होते असें पाहून आणि मुख्यतः ढवाले आपणां स्वतःविरुद्ध आहेत हें समजतांच त्यानें राज्यसंन्यास करण्याचें ठराविलें आणि १४ जानेवारी १९२९ रोजी आपला बेत अमानुल्लानें कृतींत आणला !! सर्व जगभर आश्चर्यमय खेदोद्गार निघाले ! अमिराबद्दल सर्वानाच आदरानुभूति वाटे; कारण त्याची राष्ट्रभक्ति उत्कट होती; आणि राष्ट्रकार्यांत सुधारणा घडवून आणण्यासाठीं त्यानें फार खटपट केली होती. त्याचें कार्यच इतकें महत्त्वाचें व अपूर्व होतें, कीं सर्व जगांतील लोकांचें लक्ष या नव्या प्रयोगाकडे गलेंलें होतें. केमाल पाशा किंवा रेखा पेहेलवी यांचे प्रयत्न जरी याच धर्तीचे होते, तरी अमानुल्लाचें कार्य—अथवा त्याचें जंगी धाडस—त्या दोघांहून भिन्न अतएव वेशेष प्रकारचें होतें. म्हणूनच अमानुल्लाच्या राज्यत्यागाची बातमी ऐकून जाग-तेक घडामोडींत लक्ष घालणाऱ्या सर्व जनतेस दुःख झालें. असो.

अमानुल्लानें राज्यत्याग केला तो आपल्याविरुद्ध पेटलेंलें लोकमत पाहून. राजाच जेव्हां राजाविरुद्ध उठते तेव्हां, एक अत्यंत क्रूरपणें आपली सत्ता त्या राजानें सैन्यबलावर प्रस्थापित तरी करावी किंवा निमूटपणें दुसऱ्या योग्य माणसास हाट करून द्यावी. अमानुल्लाची विचारसरणी अगदीं वेगळ्या प्रकारची होती.

त्याचें सैन्य अनुकूल असतें तरी तो कडक रीतीनें स्वसत्ता प्रस्थापित करता कीं काय, तें सांगतां येत नाहीं. पण प्रस्तुत प्रसंगीं त्यानें राज्यसंन्यास करावयाचें ठरविलें. आपल्या वडील बंधूस अमीरपदाधिष्ठित करून स्वतः अमानुल्ला कांहीं मोटारी घेऊन कंदाहारीं गेला. राणी सूरय्या व इतर राजस्त्रिया विमानांतून आधींच तिकडे गेल्या होत्या.

१६५. दोन दिवसांचे अमीर इनायतुल्ला :—अमानुल्लाचा वडील भाऊ इनायतुल्लाखान हा हबीबुल्लाचा ज्येष्ठ मुलगा आणि म्हणून काबूलचा अमीर होण्यास लायक. पण अमानुल्लाचें १९१९ मध्ये अमीरपद कसें मिळविलें तो इतिहास मागे येऊन गेलाच आहे. पूर्वी या भावाभावांचें फारसें सूत नसावें. पण या दोन्ही भावांस ताझींच्या दोन्ही मुली दिल्या असल्यानें त्यांचें निकटचें नातें (?) जमलेलें होतें. आणि (सूरय्याच्या धोरणामुळेच ?) हे दोन्ही बंधु प्रेमभावानें एकत्र राहू शकले. अशा इनायतुल्लास १४ जानेवारी रोजीं अमीरपद प्राप्त झालें तरी काबूल-मध्ये सत्ता, बंडखोरांचा पुढारी भिस्तीनंदन याचीच होती. ‘काफिर’ अमानुल्ला व सूरय्या निघून गेल्यास बंडखोर कांहीं त्रास देणार नाहींत असें वाटलें. कोणत्या कारणानें कां होईना, पण आपणांस अखेर अमीरपद तर मिळालें म्हणून इनायतुल्लास आनंद झाला असला, तरी तो देखील क्षणभंगुरच ठरला ! बंडखोरांनीं इनायतुल्लासुद्धां आम्हांस नको असा आग्रह धरला आणि प्राणरक्षणार्थ या ताज्या अमिरास ब्रिटिश वकिलाची मदत घेऊन विमानमागे पेशावरीं याचें लागलें. इनायतुल्लाचें ता. १७ जानेवारीस राज्यत्याग केला व दुसरे दिवशीं तो पेशावरी पोहोंचला !

अमानुल्ला राज्यसंन्यास करून कंदाहारीं गेला ही बातमीच मुळीं उद्रेगजनक होती; दोन दिवसांनीं इनायतुल्ला राज्यत्याग करून परत आल्यानें तीत आणखी भर पडली आणि आतां अफगाणिस्तानच्या या चलच्चित्रपटावर कोणते विचित्र देखावे दिसणार अशा औत्सुक्यानें सर्व जगांतील लोक तिकडे पाहू लागले. यापेक्षां आश्चर्य असें तें कोणतें पाहिजे होतें ? कल्पनाशक्तीच्या टापूत न येणारे प्रसंग अवचित घडून आल्यानें ‘आतां काय होतें तें पहावें’ अशाच विचारानें देशांतील सर्व जनताही प्रस्त झाली.

१६६. भिस्तीनंदन अमीर हबीबुल्ला होतो :—इनायतुल्ला काबूल-मधून बाहेर पडतांच बंडखोर भिस्तीनंदनानें—बच्चा—इ—सक्कानें—‘अमीर हबीबुल्ला गाझी’ हें नामाभिधान धारण केलें व पुंडाईच्या पराक्रमावर प्राप्त केलेल्या अमीर-

पदावर तो अधिष्ठित झाला. एके कार्ळी पेशावरच्या क्षुल्लक पेयगृहांत कषायपात्रें धुणारा हा भिस्त्याचा पोर काबूलचा अमीर झाला ! त्यानें ' साहसे श्रीः प्रतिवसति ' हें जरी सिद्ध केलें, तरी राज्यलक्ष्मीनें ह्या नवीन स्वयंवरप्रसंगी, बंधूनें केलेल्या ' कुलशील रूप सद्गुण असतील स्वानुरूप जरि त्यातें ' या उपदेशाकडे अत्यंत दुर्लक्ष केलें व बच्च्यास वरिलें असेंच म्हणावें लागतें. बच्चा काबूलचा अमीर झाला, तरी देखील ब्रिटिश वकिलातीस कोठल्याही प्रकारें धक्का पोहोचला नाहीं. उलट ' तुमच्याशीं आमचें वैर नाहीं ' असें सांगण्यास त्याचे लोक तेथें जात. यावरून इंग्रजसरकारची ' तटस्थ ' वृत्ति, बंडखोरांचाहि त्यांनीं संपादिलेला विश्वास आणि ' संशयातीत चोख वर्तन ' हीं सिद्ध होत नाहींत काय ?

अमानुल्ला कंदाहारला गेला व काबूलमध्ये बच्चा अमीर झाला, त्याच सुमारास इकडे जलालाबादेस अली अहमदजान (अमानुल्लाच्या बहिणीचा पति) नामक वीरानें आपण अफगाणिस्तानचे अमीर असल्याचें घोषित केलें ! याच वेळीं हिरातकडे कोणी चौथा महत्त्वाकांक्षी पुरुष निघाला नाहीं किंवा शेजारच्या इराणनें तें शहर घेण्याची इच्छा दर्शविली नाहीं, हें अफगाणिस्तानचें भाग्यच म्हटलें पाहिजे. कारण मध्यवर्ती काबूलची सत्ता डळमळीत होतांच प्रांताप्रांतांतील अधिकारी स्वयंमन्य अमीर होतात, असा अफगाणिस्तानचा मागोल इतिहास आहे.

१६७. अमानुल्लाच्या राजत्यागाचीं कारणें :—आतां या तांन ठिकाणच्या तांन बड्या प्रस्थांस तूर्त क्षणभर विश्रांति देऊन अमानुल्लाला राज्यत्याग करण्याचा प्रसंग कां आला तें पाहूं. बंडें उद्भवण्याजोगी परिस्थिति अमानुल्लाच्या सुधारणांमुळें उत्पन्न झाली ही गोष्ट खरी. करांचा बोजा प्रजेवर मनस्वी पडला, स्वसत्ता कमी झाली म्हणून मुल्ला व काजी चवताळले, त्यांनीं प्रजेला राजाविरुद्ध बंड पुकारण्यास उत्तेजन दिलें, सामाजिक सुधारणांमुळें जनतेच्या मनांतून अमानुल्ला उतरला इत्यादि सर्व बाबी सत्य असल्या, तरी ह्या ' नाटका 'चें पर्यवसान अशा खेदाश्चर्यमय प्रकारांत व्हावें, हें मात्र तारतम्यबुद्धीस तितकेंसें समर्पकपणानें पटत नाहीं. १९२३-२४ चीं बंडें काय कमी जोराचीं होती ? आणि कांहीं तरी वेगळीं कारणें या प्रचलित बंडाच्या बुडाशीं आहेत असें कित्येकांस वाटतें त्याचें कारणही हेंच. १९२८-२९ चें हें बंड केवळ तद्देशीय लोकांच्या चीड अथवा संतापामुळें झालें असेल किंवा तें तद्देशीय पीक आहे असें म्हणणें अगदीं भोळेपणाचें होईल. अफगाण भूमींत तें विषबीज रुजलें यांत मतभेद नसला, तरी

युरोपियन * 'बी' अथवा 'खत' त्या झाडासाठी उपयोगांत आणले गेले असावे असेच राजनैतिक तज्ज्ञांस म्हणावे लागेल.

अमानुषाच्या अधःपाताला कारणीभूत झालेला विषवृक्ष इतक्या त्वरेने वाढला याचें कारण पाहण्यास, जून १९२८ मध्ये "मी गादीचा खरा वारस आहे" असे सांगत काबूलकडे जाणाऱ्या करमखानाची जबानी महत्वाची ठरेल. 'एका काश्मिरी सय्यदानें मला पढविलें—त्यानेच माझ्या नोकरचाकरांची व्यवस्था केली' इत्यादि वाक्यांवरून पुष्कळच गोष्टींचा उलगडा होतो. 'सय्यद' म्हणजे धार्मिक गुरु अथवा पुढारी. धार्मिक विधींत त्याचें फार महत्त्व असतें. ते बहुतेक आपल्याकडील भटभिक्षुकांप्रमाणेंच परोपजीवी असतात. आणि तसें असतांना दोन महिने बन्नूला राहून करमखानला 'संथा' देण्यासाठीं लागणारें व नोकराचाकरांचा सरंजाम ठेवण्याइतकें द्रव्य त्या 'भिक्षुक' सय्यदानें कोठून पैदा केलें हा प्रश्न साहाजिकच उपस्थित होतो. बन्नू हें ब्रिटिश मुलखांतील ठिकाण. अफगाणिस्तानच्या अमिरा-विरुद्ध उठलेले लोक अफगाण हद्दीतलेच होते; त्यांच्यांपैकी कोणी हिंदी प्रदेशांत येऊन राहूं शकला असता तरी त्यास ब्रिटिशांच्या 'दोस्ता' विरुद्ध कारवाई करण्यास सवलत मिळणें शक्य नव्हतें. कारण अफगाणिस्तानशीं स्नेहसंबंध राखण्याची ब्रिटिश सरकारची इच्छा महशूरच आहे.

१६८. कर्नल लॉरेन्सचा इतिहास :—हा काश्मिरी सय्यद कोण व कोठला हें पाहण्यास 'टी. ई. शॉ' (एअर-कॅप्टन्स शॉ) या अद्वितीय कारस्थानी इंग्रज देशभक्ताची या सुमाराची हालचाल लक्षांत घेतली पाहिजे. याचें पूर्वीचें नांव कर्नल लॉरेन्स असें होतें आणि युरोपियन महायुद्धाचे वेळीं अरबस्तानांतील तुर्की साम्राज्याची शकले पाडून त्यांना इस्तंबूलविरुद्ध लढण्यास उद्युक्त करण्यांत मुख्यतः याच लॉरेन्सचें आंग असल्यानें 'अरब-स्तानांतील कर्नल लॉरेन्स' या नांवानेंच तो नेहमीं ओळखला जातो. रानटी टोळ्यांशीं मिळूनमिसळून वागण्यांत, त्यांना आपलेसें करून घेण्यांत आणि आपल्या आंगच्या दैवी करामती दाखवून त्यांना आपल्या पूर्ण हुकमतीखाली आणण्यांत, लॉरेन्सचा हात धरणारा अन्य वीर कोणीदेखील आढळावयाचा नाही.

* देशी फळांचें विलायती बीं आणलें म्हणजे किंवा विलायती खत घातल्यानें पुष्कळ फायदे होतात हें आपणांस ठाऊक आहेच. कोणत्याहि एका विशिष्ट देशाविरुद्ध ही टीका नव्हे.

त्याचें धैर्य अचाट आहे. मोहक मुद्रा, आकर्षक दृष्टिबल आणि छाप पाडणारी शरीरयष्टि या नैसर्गिक सामग्रीस लॉरेन्सने रानटी टोळ्यांच्या मनःस्थितीचें व भाषांचें पूर्ण ज्ञान संपादून अमोलिक जोड दिली होती. ' हा आपला प्रभावशाली गुरूच आहे ' असें मानून अडाणी जनता-मग ती कोठलीही असो-लॉरेन्सच्या मार्गे लागे. लॉरेन्सच्या कर्तबगारीची मखखी यांतच आहे.

त्याच्या आंगच्या गुणांचें व दैवी चमत्कार करण्याच्या सामर्थ्याचें योग्य चीज करून घेण्यांत प्रथम ब्रिटिश फॉरेन ऑफिसने (ब्रिटिश परराष्ट्र कचेरी) व नंतर कलोनियल ऑफिसने (वसाहत कचेरी) गुणग्राहकता दाखविली यांत शंका नाही. मेसॉपोटेमिया, ट्रान्सजॉर्डेनिया, सीरिया, पॅलेस्टाइन इत्यादि तुर्की साम्राज्याचे ' स्वतंत्र ' विभाग केवळ लॉरेन्सच्या कर्तबगारीनेच पडले. त्याची द्रव्योत्पादनशक्ति पाहूनच सर्व थक होत. पाहिजे तेथें पाहिजे तितकें द्रव्य तो ' जादूने ' उत्पन्न करी * आणि स्वतःला कांहीच न ठेवतां आपल्या रानटी ' भक्तगणांत ' तें वाटून टाकी. लोकप्रिय होण्याला आणखी काय पाहिजे ?

अशा गुणांचें हें गोरें वाळ हिंदुस्थानसरकारनें केव्हां आणि कशासाठीं नोकरीस ठेवलें तें समजत नाही. कैरो येथील वैमानिक दलांत ' टी. ई. शॉ ' या नांवानें लॉरेन्सनें प्रवेश मिळविला. तेथूनच कदाचित् त्याची कराचीला रवानगी झाली असावी. कराचीहून मे १९२८ मध्ये त्याची बदली पेशावरस झाली आणि ८ जानेवारी १९२९ रोजी त्याला स्वदेशी जाण्याचा हुकूम देण्यांत आला. त्याप्रमाणें लपून छपून तिसऱ्या वर्गाचा उतारू म्हणून त्यानें इंग्लंडांतील साउदॅप्टनपर्यंत प्रवास केला.

असा प्रभावशाली कर्नल लॉरेन्स हिंदुस्थानांत विनाकारण आला असेल असें म्हणवत नाही. खोल्या नांवाखालीं त्यानें वैमानिक दलांत प्रवेश मिळविला, ही गोष्ट अधिकाऱ्यांना ठाऊक असतां त्यांनीं तिकडे लक्ष दिलें नाही. कराचीहून पेशावरला रवाना करण्यांत त्यांचा कांहीही हेतु नाही, असें कसें होईल ? त्याच्या गुणांमुळे करमखानाचा ' काश्मिरी सटयद ' देखील क. लॉरेन्स ऊर्फ शॉच असावा असें मानण्यास पुष्कळ जागा आहे. काश्मिरी माणसें गोरिंगोमटीं असतात यावरून कर्नल लॉरेन्सचें वर्णन करमखानानें केलें तें ठीकच. त्याला पुढी देणारें दुसरें

* ब्रिटिश सरकारच्या नोकरींत असतांनाच मात्र हा गुण वृष्टोत्पत्तीस येई. नोकरी सुटली कीं द्रव्योत्पादन आटत असें हें खरें.

विधान असें, कीं करमखानाप्रतिपक्ष झालेला खर्च द्रव्योत्पादनशक्ति असणाराच करू शकेल. इतरांना तें कसें साधणार ? असो.

शिनवऱ्यांनीं बंड उभारलें तेव्हां त्यांचेजवळ राणी सूरय्याचे फ्रान्समधील तिकडील रिवाजप्रमाणें प्रचलित फॅशनेबल पोषाख घातलेले फोटो आढळले.^१ अर्थात्च रानटी लोकांच्या दृष्टीनें हा निर्लज्जपणा अधार्मिकच नव्हता तर तो अमानुष ठरला, आणि सूरय्याचा वध करण्यास ते उद्युक्त झाले असल्यास नवल नाहीं. राणीचे भलतेच चाळे पुरविणारा अमानुळा खलिंगट, दुबळा व तितकाच दोषी ठरला, म्हणून दोघांनाही काबूल सोडून जाणें भाग पडलें. आणि आपल्या सर्व सुधारणांचा परिणाम फार विपरीत होतो, हें पाहून अमानुळास राज्यत्याग करणें प्राप्त झालें. मात्र हे वर उल्लेखिलेले फोटो बंडखोर शिनवऱ्यांजवळ कोठून आले, हा प्रश्न शिल्लक उरतोच. पण त्याचें उत्तर मात्र नीटसें देतां येत नाहीं. शांचा या फोटोशीं कांहीं संबंध असेल काय ? कदाचित् प्रजाजनांत 'राजनिष्ठे'ची वृद्धि व्हावी म्हणून त्यानें ते फोटो अफगाणांत मुद्दाम विलायतेहून मागवून वाटाविले तर नसतील ? कोणी सांगावें ?

मात्र राज्यत्याग करण्यापूर्वीं अमानुळाच्या सरकारी वर्तमानपत्रांत-अमान-इ-अफगाणमध्ये-एक नोटीस प्रसिद्ध झाली होती. "जगांतील अडल हेर कर्नल लॉरेन्स यास पकडून देणारास मोठें बक्षीस दिलें जाईल."^१ असें त्या पत्रांत जाहीर केलें होतें. याचा अर्थ दुसरा काय निघूं शकणार आहे ? यावरून एवढें स्पष्ट दिसतें, कीं अमानुळाच्या सरकारास शांचा संशय आला होता. त्याचप्रमाणें काबूल-मधील ब्रिटिश वकिलातीमध्ये अमेरिकन वकिलातीतील एका गृहस्थासमवेत जो संवाद घडून आला असें 'आशिया' मासिकाच्या जून १९२९ च्या अंकांत दिलें आहे, तो खरा असेल तर,-आणि तो खोटा नसल्याचा पुरावा अजून बाहेर आला नाहीं-कर्नल लॉरेन्स ऊर्फ शां याचा प्रत्यक्ष संबंध अफगाण बंडाळीशीं जुळतो. आणि शांची मागील कर्तबगारी पाहतां त्याला हें काम लीलया साध्य करतां येण्यासारखें होतें. हिंदी सरकारचें शांच्या बाबतींतलें वर्तन व ब्रिटिश सरकारनें पार्लमेंटांत दिलेली उडवाउडवीचीं उत्तरें लक्षांत घेतां, या तर्कास पुष्टि येते. कांहींही झालें, तरी ब्रिटिश हद्दींत राहून लॉरेन्सनें-हिंदुस्थान सरकारच्या सहाय्यानें नसेल-उच्च दर्जाची 'राष्ट्रीय' कामगिरी बजावली, एवढ्यासाठीं देखील आंतरराष्ट्रीय

न्यायालयांत इंग्रज दोषी ठरतील. ही बंडाळी उठवून लॉरेन्सचा अथवा लॉरेन्सच्या कृत्यांकडे कानाडोळा करून हिंदी सरकारचा लाभ कोणता झाला ? या शंकेचें निरसन करणें दुर्घट नाहीं. कारण 'स्वकार्यविषयीं अन्यायार्थं विध्वंसण्या'स इंग्रज मार्गे पुढें पहात नाहींत, हें ब्रिटिशीनीतीशीं ज्यांचा किंचित्ही परिचय झाला आहे अशांना उमगलें आहे.

१६९. **भिस्ती अमिराची कारकीर्द** :—आतां मागील कथासंदर्भ जुळवावयाचा म्हणजे कंदाहार येथील अमीर अली अहमद जान व काबूलस्थ भिस्तीनंदन यांचें पुढें काय होतें तें पहावयाचें. एकदां अमानुल्लास 'काफिर' ठरविल्यानंतर त्याच्या नव्या सुधारणा कोण चालूं देतो ? ता. १८ जानेवारी १९२९ रोजीं बच्चांनं मागील सर्व सुधारणा रद्द केल्या आणि काजीमुल्लांकडे न्यायदानाचें काम पूर्ववत् ठेवलें. पुढें २० तारखेस त्यानं अमानुल्लाच्या सर्व शाळा देखील निरुपयोगी ठरविल्या. तत्संबंधींच्या जाहीरनाम्यांत 'भिस्ती' राजा काय म्हणतो तें नमुन्यादाखल पाहाण्यासारखें आहे :—

“अमानुल्लांनं मुलांमुलींसाठीं शाळा स्थापल्या. त्या शाळांत डावीकडून उजवीकडे लिहिण्यास शिकवीत. परकीय आंकडे मांडावयाचें शिक्षण तेंथें दिलें जाई. इस्लामेतर राजांचीं नांवें विद्यार्थ्यांना सांगितलीं जात. इस्लामी जगाबाहेरच्या देशांतील डोंगर-नद्यांची माहिती अफगाण मुलामुलींना करून देत. आणखीही पुष्कळ 'सैतानी' शिक्षण दिलें जाई.”§

इतकेंच करून बच्चा थांबला नाहीं; तर त्यानं शाळांतील नव्या पद्धतीचीं बाकें, खुर्च्या, टेबलें यांचा, काबूलच्या थंडींत शिपायांसाठीं शेकोटी करण्याकडे उपयोग होऊं दिला. उत्तमोत्तम ग्रंथ, नकाशे, शालेय पुस्तकें इत्यादिकांची मन-वाटेल तशी विल्हेवाट लावली. कपाटें फोडलीं. रसायनशाळांतील बाटल्यांत दारू भरून ठेवली आहे असें सांगून त्यांचा चुराडा केला. लक्षावाधि रुपयांचा विध्वंस भिस्त्याच्या अज्ञानानें-नव्हे धर्माभिमानामुळें-झाला ! मुसलमानी वीरांनीं अशा प्रकारची वाढ्यविध्वंसक कामगिरी इतिहासांत बऱ्याच वेळां केली आहे. तेव्हां बच्चांला दोष कसा देतां येणार ?

१७०. **अमानुल्ला पुनः अमीर होतो** :—अमानुल्ला कंदाहारमध्यें राहिला तरी त्याच्या राष्ट्रप्रेमाची पूर्णपणें जाणीव असलेले थोडकेच पण दूरदृष्टीचे

अधिकारी व अनुयायी त्याच्या पाठीस लागले, व त्यांनी अमानुष्ठास कंदाहार येथे तात्पुरते नवे राज्य स्थापण्यास प्रवृत्त केले. काबूलपदाचा त्याग करू नका, आम्ही तुम्हांस सहाय्य करू, भिस्त्याच्या पोरस अल्पायासे उडवून देऊ, इत्यादि आश्वासने त्या अधिकाऱ्यांनी दिली व अमानुष्ठाने तदनुसार वागण्याचे ठरविले. ता. २१ जानेवारीस त्याने 'राज्यसंन्यास परिवर्तन' झाल्याचे जाहीर केले. पण ता. १४ रोजी त्याने जो राज्यसंन्यासाचा निश्चय सर्वास कळविला, तोच कांहीं शेजारी राष्ट्रांना पथ्यकर वाटला, म्हणून परिवर्तनाच्या बातमीस कौणीच महत्त्व देईना !

इनायतुल्लाच्या राज्यत्यागानंतर तो पेशावरी आल्यावर त्याला खास रेल्वेस्टेशनने केव्हा येथे पोहोचविण्याची व्यवस्था हिंदी सरकारने केली व तेथे जाऊन तो आपल्या धाकट्या भावास कंदाहारी ता. २३ जानेवारीस मिळाला. हिंदी सरकारने इनायतुल्लास ही स्नेहभावाने मदत केली यामुळे तटस्थ वृत्तीस बाध आला नाही काय, असा प्रश्न पार्लमेंटांत विचारण्यांत आला असता नकारार्थी उत्तर मिळाले. बच्चा देखील इंप्रजावर रागावला, कारण इनायतुल्लास त्यांनी कंदाहारला जाण्यास मदत केली, अशी बातमी तत्कालीन पत्रांत प्रसिद्ध झाली होती. परंतु हा सिद्धसाधकपणाच असल्याने त्यांत तथ्य कांहींच नव्हते. कारण बच्चाचा घुस्सा झाला असता, तर वैमानिक दलामार्फत चाललेल्या माणसांच्या वाहतुकीत व्यत्यय कां आला नाही ? बच्चाच्या संमतीशिवाय आणि सहाय्याविना ते कार्य चालू राहणें खरोखर अशक्यच होतें. असो.

अमानुष्ठाने नवे राज्य कंदाहार येथे स्थापले; त्याचे मंत्रिमंडळ तेथे आले; मग बच्चावर तत्काल हल्ला कां झाला नाही ? त्याचे कारण असे, कीं अफगाणिस्तानांतील हिंवाळा फार कडक असतो. काबूल तर बर्फवृष्टीने त्या वेळीं फुललेले दिसते. मार्च मध्यानंतर बर्फ वितळण्यास सुरवात होते. तत्पूर्वी लढाईचा प्रयत्न करणें, म्हणजे आपण होऊनच स्वसैन्यघात करून घेण्यासारखें आहे. शिवाय अमानुष्ठाने सैन्य पूर्वीच्या मानाने पुष्कळच थोडे होतें. म्हणून त्याला कांहीं दिवस स्वस्थ बसून तयारी करण्यांतच वेळ घालवावा लागला.

बंड सुरू झाल्याबरोबर हिंदुस्थानसरकारने प्रवाशांस अफगाणिस्तानांत जाण्यास कायद्याने बंदी केली होती. फक्त अफगाण प्रजाजनांसच सरहद्द ओलांडण्याचा परवाना देण्यांत येईल असें सरकारी रीत्या जाहीर झाले, याचे कारण उघडच होतें. काबूलमधील ब्रिटिश प्रजाजन विमानांतून पेशावरास आणले जात



असतां, हिंदुस्थानांतून मुशाफर तिकडे जाऊं देणें केव्हांही सुरक्षित नव्हतें. अंतस्थ बंडाळी चालूं असलेल्या मुलखांत आपल्या राजनिष्ठ प्रजेनें सांपडावें हें प्रजाहित-तत्पर ब्रिटिशसरकारास कसें आवडेल ? तेव्हां ही बंदी घालण्यांत ' अतिब्रह्मः पापशङ्की ' हेंच कारण होतें ! शिवाय काबूलमधील परिस्थिति चक्षुर्वैसत्यम् पाहून आलेल्या इसमानें कांहीं तरी भल्यासलत्याच बातम्या हिंदुस्थानांत प्रसृत केल्या तर तटस्थपणाच्या व्रतांत विघ्न नाहीं का येणार ? कडक व्रताचरणासाठीं निर्बंधही कडकच पाहिजेत. अस्तु.

१७१. निरनिराळ्या अमिरांचा आपसांत लढा :—काबूल व कंदाहार यांमधील गझनी म्हणून जें इतिहासप्रसिद्ध शहर आहे तेथें याच सुमारास **मलिक ग्यासुद्दीन** नांवाचा एक टोळीनायक आपणांस तेथील अमीर म्हणवून घेऊं लागला. अफगाणिस्तान पूर्वीप्रमाणें ' स्वतंत्रपणें ' नांदणार अशी भीति कित्येकांना वाटली ती विनाकारण नव्हे. मध्यवर्ती सत्ता डळमळली, कीं असा प्रकार अफगाण इतिहासांत घडतो हें मागील अमिरांच्या कारकीर्दीवरून वाचकांच्या लक्षांत आलें असेलच.

इकडे काबूलस्थ हबीबुल्लाचें बस्तान ठीक बसलेलें दिसलें. त्याच्या सैन्यास अमानुल्लाच्या सैन्यास मिळत असे त्याच्या तिप्पट पगार दिला जाई. § त्यामुळें लष्करभरती बेसुमार वाढली. कोणी अमानुल्लानिष्ठ टोळीनें काबूलवर अथवा आसपास हल्ला केला, कीं तिची दाणादाण उडाविण्यास बच्चास अथवा त्याच्या अनुयायांस मुर्कीच अवधि लागत नसे. उत्तम प्रकारच्या आधुनिक बंदुका व भरपूर दारुगोळा हबीबुल्ला गाझीने कोठून मिळविला तें सांगतां येणें कठिण आहे !

अमानुल्लाच्या पक्षाचा सरदार जलालाबादेस अमीर म्हणून राहिला हें भिस्तीनंदनास व त्याच्या अनुयायांस सहन झालें नाहीं. म्हणून शिनवरी व खुगियांनी टोळ्यांनीं जलालाबादेवर हल्ला करून ता. ९ फेब्रुआरीस अली अहमदजान यास पदच्युत केलें. जलालाबाद बंडखोरांच्या हातांत गेलें, तेथील दारुगोळ्याचें कोठार होतें त्याचा आग लागून भडका उडाला व मोठा स्फोट झाला आणि आजूबाजूच्या भागांस बरेंच नुकसान पोहोंचलें. बऱ्याच दिवसांनंतर बिचारा अली अहमदजान हिंदी हद्दींत लंडीखान्यास पार्यांच आला. तेथून त्याला पेशावरीं पोहोंचविण्यांत आलें. (२८-२-१९२९).

१७२. भिस्तीनंदनाचा पराक्रमः—काबूलमध्ये बच्चांनं अनन्वित कृत्यें केलीं; त्यांनं अमानुल्ला काफिर ठरविलें, किंवा त्याला नव्या प्रकारच्या शाळा सैतानी वाटल्या, हा केवळ मतभेदाचा वा अज्ञानाचा प्रश्न असूं शकेल. परंतु सर्व काळीं सर्व प्रदेशीं अन्याय्य ठरणारी अशीं कांहीं दुष्ट कृत्यें असतात, तीं बच्चांनं केलीं. बंडखोरांचा तो पुढारी; अल्पकालांत त्याची सद्दी आली व भाग्य उगवलें; अतिशय मोठी सत्ता एकाएकीं त्याचे हातीं आली. या सर्वांचा परिणाम व्हावयाचा तोच झाला. आपण करतो त्या कृत्यांची इष्टानिष्टता कधीं त्यांनं पाहिली नाहीं. ‘ राजा बोले दळ हाले ’ याप्रमाणें आपल्या मनांत येतील ते विचार तत्काळ कर्तित उतरले पाहिजेत असा त्याचा आग्रह होता. त्यामुळें किती तरी उच्च घराण्यांतील स्त्रियांशीं त्यांनं आपला जवरीनं ‘निका’ लावला; मागील राजवटींतील पुष्कळ अधिकाऱ्यांस त्यांनं क्रूरपणानें ठार केलें; आणि अमानुल्लांनं जमविलेल्या अमोलिक वस्तूंचा विनाश करण्यासही त्यांनं मार्गें पुढें पाहिलें नाहीं. राष्ट्रीय प्रगतीची आपली हल्लींची कल्पना रास्त आहे असें मानलें, तर त्या दृष्टीनं बच्चांनं राष्ट्रीय प्रगतीस पुष्कळच मोडता घातला असें म्हणतां येतें. कारण अमानुल्लांनं केलें तें सर्वथैव हानिकारक असल्याबद्दल भिस्तीनंदनाची प्रामाणिक समजूत होती.

१७३. काबूलमधील इंग्रजी वकील परतले :—इकडे विमानांतून ब्रिटिश प्रजाजनाना व आश्रितांना सुरक्षित आणून पेशावरीं सोडण्याचें काम एकसारखें चालूं होतेंच. तिकडे कोणी राहिलें नाहीं असें दिसतांच व काबूलमधील आग लवकर विझत नाहीं असें समजून येतांच ब्रिटिश वकील सर फ्रान्सिस् हंफ्रेज आपलें चंबूगवाळें आटोपून व युनियन जॅक निशाण खाकोटीस मारून विमानांतून पेशावरीं आला (२५-२-२९). ब्रिटिशांचा वकील काबूलमधून निघाला त्या वेळीं तेथें तुर्कस्तान, रशिया, जर्मनी व इराण या देशांचे वकील अजून राहिले होते ही गोष्ट विसरून चालणार नाहीं.

१७४. देशरक्षकाचें आगमन :—अफगाणिस्तानांतील बंडाळी पेटत चालली, ती आटोक्यांत येण्याचें कांहीं चिन्ह दिसना. तेव्हां अमानुल्लाचें व त्याच्या प्रभावळींतील अधिकाऱ्यांचें लक्ष फ्रान्सकडे गेलें. तिसऱ्या अफगाण युद्धांत सेनाध्यक्ष म्हणून गाजलेला व अमानुल्लाच्या प्रथम मंत्रिमंडळांतील युद्धमंत्री नादिर-खान हा तिकडे होता. ‘ देशाला तारणें आतां केवळ तुझ्याच हातीं आहे ’ अशा आशयाची पत्रें त्याला गेली. तेव्हां प्रकृती ठीक नसतां हि मातृभूमीच्या हांकेला

‘ओ’ देऊन नादिरखान नीसहून निघाला. बरोबर त्याचे बंधु हशमखान, शहा वलीखान व शहा महमद हेही होते. २२ फेब्रुवारी १९२९ रोजी हे बंधू मुंबईस ‘कैसर-इ-हिंद’ या बोटीने आले. आगबोट धक्क्यास लागण्यापूर्वीच मुंबईसरकारच्या राजकीय खात्याचे अंडर-सेक्रेटरी बोटीवर गेले आणि केबिनमध्ये नादिरखानाशीं त्यांचे गुप्त संभाषण बराच वेळ झाले. मुंबईस राहून नंतर नादिरखान बंधूसह पेशावरीं गेला. अफगाणिस्तानांत जाण्यासाठी तर तो आलाच होता; पण तो ताबडतोब अफगाणिस्तानांत गेला नाही, पेशावरींच राहिला. खैबर घाटांतून काबूलला जाऊन बच्चाचे मन वळवून एकंदर राष्ट्रकार्याची हानि करू नकोस असे सांगण्याचा अधिकार व दर्जा नादिरखानाचा होता; परंतु आपलें म्हणणें वाऱ्यावारीं जाऊं नये, म्हणून असल्या पथ्यकर उपदेशाच्या किंवा मोफत सल्ल्याच्या मार्गे बलशाली सेना असावी लागते. ती प्रथमतः नादिरजवळ नव्हती, म्हणून त्यानें ताबडतोब काबूलला जाण्याचा विचारच केला नाही. अफगाणिस्तानांत जाऊन स्वतःचें वजन पाडण्यासाठीं आवश्यक असणारें सैन्यबल जमविण्याचे त्याचे प्रयत्न पेशावरीं असतांनाहि चालले असावेत.

वरें, नादिरखानाला अमानुल्लासाठीं खटपट करावयाची होती असें म्हटलें, तर त्यानें कंदाहारला जाऊन त्याची भेट कां घेतली नाही हा प्रश्न उद्भवतोच. नादिरखानाची श्रेष्ठता व वेळप्रसंग पाहून वागण्याचें चातुर्य अशाच प्रसंगीं दिसून आलें. अमानुल्लाच्या सुधारणांमुळे लोकांच्या मनांतून तो उतरला होता हें नादिरखानाच्या लक्षांत तत्काळ आलें. ‘अमानुल्लासाठीं मी लढतां, त्यानें पुनः गादीवर यावें अशी माझी इच्छा आहे’ इतकें जरी नादिरखाननें बोलून दाखविलें असतें, तरी त्याला मिळणारें पुष्कळ सैन्य त्याच्या विरुद्ध उठलें असतें. अमानुल्लाचें वजन अफगाण जनतेवर पूर्वीइतकें राहिलें नाही हें खरेंच होतें; शिवाय बंडखोरांना व त्याच्या साथीदारांना अमानुल्लाविषयीं तिटकाराही आला होता व संधि सांपडली असती तर सूर्यासह त्याला ठार करण्यास त्या अविचारी क्रांती मार्गे पुढें पाहिलें नसतें.

हा सर्व दूरवर विचार करून हे तीनही खान बंधू वेगळ्याच मार्गानें अफगाणिस्तानांत जाण्यास निघाले. नादिरखानानें तिसऱ्या अफगाण युद्धाच्या वेळीं कुरम विभागाचें आधिपत्य स्वीकारलें होतें. तिकडे त्याची सरशी होऊन त्यानें ब्रिटिशांना थळपर्यंत मार्गे रेटलें होतें. ही त्याची शौर्याची कामगिरी तेथील

जनता विसरली नव्हती. अफगाणांना शौर्यवान्, शक्तिमान्, सामर्थ्यशाली असाच पुढारी मानवतो; व त्याला ते देवाप्रमाणे पूज्य मानतात. म्हणून नादिरखानाने आपले वजन होतें त्याच प्रांतांतून-कुरम मार्गे खोस्तमर्थ्य-अफगाणिस्तानांत प्रवेश केला. ता. ६ मार्च रोजी तो पेशावरहून निघाला. शहा महमुदास त्याने वेगळ्या मार्गाने अफगाणिस्तानांत पाठविले.

१७५. तिरंगी सामन्यास रंग चढला:—हंफ्रेज् काबुलमधून जातांच बच्चाच्या अमानुष पराक्रमाला ऊत आला. परंतु नादिरखानने अफगाणिस्तानांत प्रवेश केला असें समजतांच तो किंचित् चपापला. मार्च १९ रोजी तर हबीबुल्लाने नादिरखानाशीं तडजोडीचें बोलणें लावल्याची बातमी आली. नंतर सात दिवसांनीं अमानुल्लाने सैन्य जमवून कंदाहारचें ' सीमोल्लंघन ' केलें. काबूल जिंकण्यासाठीं तो बाहेर पडला. परंतु मुहूर्त चांगला साधला नव्हता असें परिणामांवरून म्हणावें लागतें.

नादिरखानच्या बंधूंनीं आपला पराक्रम गाजविण्यास आरंभ केला. ता. २८ मार्च रोजी **गार्देझ** नादिरखानच्या ताब्यांत आलें. दक्षिणेकडून हीं दोन प्रस्थे आपणांवर चालून येतात असें कळतांच बच्चांन आपल्या सैन्याकडे वेगळी कामगिरी सोंपविली. ठिकठिकाणी चढाई करणाऱ्यांस विरोध करण्यासाठीं त्यानें थोडे थोडे सैन्य ठेवले होतेंच; परंतु त्याची स्वतःची चढाई वेगळ्या दिशेनें चालू होती. उत्तर दिशेकडील अफगाण तुर्कस्तानवर हबीबुल्ला गाझीची सत्ता प्रस्थापित झाल्याची बातमी एप्रिल महिन्यांत आली आणि नंतर मे ४ रोजी बच्चाच्या वतीनें **अबदुर रहिमानखान**नें हिरात काबीज केल्याचें समजलें !

हिरातचें लष्करी महत्त्व विशेष असल्यानें बच्च्याचा हा मोठाच विजय म्हटला पाहिजे. शिवाय तेथील व्यापार देखील दांडगा असल्यानें उत्पन्नाच्या बाबीनें बच्चाचा फायदाच झाला. तेथील तिजोरीतील द्रव्य व कोठारांतील असलेला दारुगोळा बंडखोर अमिराच्या हातीं लागला; इतकेंच नव्हे तर अमानुल्लास तिकडून (रशियामार्गे ?) मदत येण्याचा सर्व संभव नष्ट झाला. हिरातवर अमानुल्लाची भिस्त होती. पण तेंच शहर त्याच्या भिस्ती प्रतिस्पर्ध्याच्या हातीं पडतांच, त्याचें स्वतःचें धैर्य खचलें नसलें, तरी त्याला सहाय्य करणाऱ्या टोळ्यांवर या बातमीचा अत्यंत प्रतिकूल परिणाम होऊन त्यांचें धैर्य गळत चाललें. अमानुल्लाबद्दल त्यांना थोडा आदरभाव उरला होता, तोही संपुष्टांत आला.

अमानुल्लानें एप्रिल १६ पर्यंत कंदाहार व गझनी यांच्या दरम्यान मुकूर-पर्यंत प्रगति केली होती. नादिरखानानें अहमदझी व मंगल यांचें ५००० चें एक लष्कर जमविलें आणि शहा महमुदानें जाजींची दुसरी तुकडी आपलीशी करून घेतली. दोघांनीं मिळून एप्रिलच्या तिसऱ्या आठवड्यांत लोगरकडे मोर्चा वळविला. “मी अमानुल्लासाठीं खटपट करीत नाहीं” असें नादिरखानास अहमदझी टोळीची समजूत पाडण्यासाठीं शपथेवर सांगावें लागलें असें म्हणतात *

नादिरखानाच्या प्रगतीस विरोध करण्यासाठीं काबूलहून सैन्य आलें. गझनीचा ‘अमीर’ ग्यासुद्दीन याचा विश्वास नादिरखानास नव्हताच. कारण हे स्वयं-मन्य अमीर फारच चंचल वृत्तीचे होते. नादिरला सहाय्य करावे का बच्चाचा आश्रय घ्यावा हें त्यांचें निश्चित ठरलेंच नव्हतें. त्यांनीं वरपांगीं जरी नादिरखानाशी दोस्ती केली होती, तरी या चढाईच्या वेळीं एकाएकीं आपलें सैन्य काढून घेतलें. यामुळें नादिरखानास माघार घ्यावी लागली. ग्यासुद्दीन यांस नादिरखानाची भीति वाटली व म्हणून स्वसंरक्षणार्थ तो ब्रिटिश मुलखांत पळाला.* (९ मे १९२९).

१७६. अमानुल्लाचा राज्यत्याग व पलायन :—अमानुल्ला पुनः काबूलचा अमीर व्हावा अशी त्याच्या हाताखालील सर्व अधिकऱ्यांची तीव्र इच्छा असल्याचे प्रत्यंतर मे महिन्यांत पहावयास मिळालें. मॉस्को मधील अफगाण वकील गुलाम नबी म्हणून होता. त्यानें सैन्य जमविले (व कदाचित् रशियाकडून मदतही मिळविली असावी) आणि उझबेग व तुर्कोमानांच्या सहाय्यानें अफगाण तुर्कस्तानांत उतरून मझर-इ-शरीफ काबीज केलें. ताश्कुर्घान व हैबक येथेंही त्याचा अंमल पसरला. नबीला रोखण्यासाठीं भिस्तीनंदनानें सरय्यद हुसेन यास रवाना केलें होतें; तेव्हां या दोन्ही सैन्यांची लढाई चालूं असतांनाच आपण ज्याच्यासाठीं लढतो तो अमीर पळून गेल्याची नबीला बातमी मिळाली; आणि मग काय विचारतां ? नबीच्या सैन्यानें धांवपळीस प्रारंभ केला व स्वतः नबीसही तोच मार्ग स्वीकारावा लागला. उत्तरेकडून नबीचा हल्ला व दक्षिणेकडून अमानुल्ला व नादिरखान यांचा मारा, यामुळें काबूलच्या बंडखोर भिस्त्याचें औट घटकांचें साम्राज्य संपुष्टांत आलें असें त्यावेळीं वाटलें. पण तें तसें ठरलें नाहीं.

अमानुष्ठाच्या सैन्याची प्रगति मुकुरपर्यंत झाली होती ही बातमी आशा-
दायी होती खरी. पण पुढे तेथेच त्याच्या सैन्यांत बखेडे माजले आणि फंद-
फितुरीचा सुकाळ झाला. कंदाहारशी असलेले तारांचे दळणवळण तुटले व निश्चित-
पणे काहींच कळोना. नादिरखान व अमानुष्ठा यांच्या हल्ल्यापुढे आणि उत्तरेकडील
नबीखानाच्या माऱ्यामुळे बच्च्याची दाणादाण उडून अमानुष्ठा पुनः लवकरच
काबूलचा अमीर होणार अशा सुखस्वप्नांत डुबत असलेल्या जनतेला ता. २३ मे
रोजी अत्यंत उद्देगकारी बातमी ऐकावी लागली. सैन्यांत फाटाफूट झाल्यानं,
रक्तपात थांबवावा या इच्छेने प्रेरित होऊन अमानुष्ठा व इनायतुल्ला राज्यत्याग
करून सकुंदुंब ब्रिटिश हद्दीत चमनला आले ! अफगाण राजकारणाच्या नीलांबरा-
वर चमकणारा अत्यंत तेजस्वी तारा निखळून पंकांत पडला ! सिंहाला शह देणाऱ्या
या शूर वीरास त्याच सिंहाच्या आश्रयाला यावे लागले ! सिंहाची शेंपटी मात्र
वर झाली, खुनशी स्मिताने मिशा ताठरल्या, आयाळाचे केंस उभारले..... !

१७७. वैमानिकांची अपूर्व कामगिरी:—या बंडाचे वेळी विमा-
नांनी केलेली कामगिरी जगाच्या इतिहासांत अर्ध्वा अशीच मानली जाईल.
एकूण १०७ फेऱ्यांत मिळून त्यांनी ५८६ जीव सुरक्षित ठिकाणी आणले.
३३९३० मैल त्यांचे भ्रमण झाले. हे सर्व कार्य विश्वबंधुत्वाच्या प्रेमाने प्रेरित
होऊनच इंग्रज अधिकाऱ्यांनी केले. हिंदी प्रजेशी माबाप सरकारचा सापत्न भाव
आहे अशी तक्रार बऱ्याच वेळां करण्यांत येते. पण विमानांतून आणलेल्या माणसांत
३४३ हिंदी प्रजाजन होते यावरून काय दिसते ? जर्मन ५७, तुर्की ४९, इराणी
२५, फ्रेंच २३, ब्रिटिश २३, व बाकीचे इटालियन अशी त्या मंडळींची वर्गवारी
करण्यांत येते. हे सर्व धोक्याचे काम प्राणाचीही पर्वा न करता कोणत्याही
आर्थिक लाभाची आशा नसता, प्रेमळ व प्रजाहिततत्पर सरकारने मोठी झीज
सोसून केली, त्यांवर अफगाण भानगडीत लावालावी केल्याचा आरोप करणे
योग्य होईल काय ?

वैमानिक दलाने 'आपखुषीने' स्वीकारलेले हे काम केवळ शांततामय हेतूंनीच
प्रेरित होते. (बच्चाच्या) अफगाण सरकारचे यांत सहकार्य मिळाले होते. आणि
महत्त्वाची बाब म्हणजे विमाने संचार करीत असता त्यांच्या आतील बाजूस अथवा
वैमानिकांच्या जवळ कोणत्याही प्रकारचे स्वसंरक्षणाचे वा हत्या करण्याचे शस्त्र नव्हते.

नेहमीं बरोबर असणारीं पिस्तुलेंही वैमानिकांनीं नेलीं नव्हतीं, असें हिंदी लष्करी सेनाध्यक्ष वारंवार बजावून सांगतात.†

त्यांच्या भाषणांतील उद्धृत केलेला भाग वाचून पाहिला तर दैवी चमत्कार झाल्याचें आढळतें. इंग्रजी अंमलाखालीं आज नव्यानेंच आम्ही आलों असतो तर, कर्नल लॉरेन्सच्या दैवी शक्तीविषयीं रानटी टोळ्यांना अचंबा वाटला, तसाच आम्हांसही ब्रिटिश सरकारच्या या भूतदयेच्या कामगिरीबद्दल वाटला असता. ब्रिटिशांना भूतदयेचा इतका पाझर एकाएकीं कां फुटला हें कोण सांगूं शकेल ? बगदादहून लष्करी मोठां विमानें मागवून फाटके तुटके हिंदी प्रजाजन काबूलहून पेशावरीं आणण्याइतकी करुणा त्यांस कां आली ? बरें, तसें म्हणावें तर मार्चमध्ये काबूलमधील नामांकित वीसतीस हिंदी व्यापाऱ्यांनीं ' आमच्या वैमानिक प्रवासाची व्यवस्था करण्याची कृपा करा' अशी कळकळीनें मागणी केली होती, ती हिंदी सरकारनें कां नाकारली ? § बटलर, दाया बचावण्यासाठी ' आपण होऊन वैमानिकांचे जीव धोक्यांत घालणाऱ्या सरकारास काबूलच्या हिंदी व्यापाऱ्यांची मागणी मान्य करतां आली नाहीं हें कोडें नव्हे काय ?

आणखीही थोडा विचार केल्यास पुष्कळच चमत्कार दिसूं लागतील. बंडखोरिनें त्रस्त झालेल्या मुलुखांत विमानें जातात; एक दिवस नाहीं, दोन नाहीं, तर २३ डिसेंबर पासून २५ फेब्रुवारी पर्यंत बहुशः त्यांची रोजचीच फेरी होई. असें असतां अमीर हबीबुल्लानें अथवा त्याच्या पुंड अनुयायांनी या विमानांस अथवा वैमानिकांस कोणत्याही प्रकारें त्रास दिला नाहीं हें आश्चर्य नव्हे

† या ठिकाणी विस्तारदोष स्वीकारूनही त्या भाषणांतील मुख्य भाग देणें आवश्यक आहे..... This operation of the R. A. F. was from every point of view a task of peace involving risks willingly undertaken, for purely humanitarian purposes, and carried out with the consent and co-operation of the Afghan authorities. From the very first day to the last, our pilot went up to Kabul without a single weapon of any sort. The machines were service machines; but they were stripped of everything in the nature of offensive weapons. The same applied to pilots themselves who carried no arms whatever, not even pistols."

H. E. Commander-in-Chief's speech in the Council of State, 6-3-29, *Times of India* (7-3-29)

§ Legislative Assembly Debates, 1929, Vol. III p.p. 2352-53.

काय ? ब्रिटिशांच्या विमानांत उत्तम तऱ्हेच्या दूर पळ्याच्या बंदुका अथवा पिस्तुलें असल्याने त्यांना भिऊन अफगाण बंडखोर विमानाकडे डुंकूनही पाह्नीनातसे झाले असे मानावे, तर आमचे सेनाध्यक्ष अधिकारयुक्त वाणीने ' शपथेवर ' काय सांगतात ते वर दिलेंच आहे. मग याची संगति लावावयाची कशी ?

ब्रिटिश सरकार पूर्णपणे तटस्थ असल्याने आणि तटस्थांच्या सुरक्षिततेसाठी जीवापाड झटत होतें म्हणून, कदाचित् हबीबुल्लाने त्यांना अडथळा केला नसावा. परंतु प्रथम पासूनच ब्रिटिश लिगेशनकडे-मित्रत्वाच्या नात्याने नसले तरी शत्रुत्वाच्या भावानें खास नाही-बच्चाची दृष्टि कृपाळूपणाची कां असावी या शंकेचें समाधानकारक उत्तर मिळत नाही. तसेंच युद्धोपयोगी विमानांवर (Service machines) कसल्याही प्रकारचें हत्यार नव्हतें असें मुद्दाम सांगण्याची आवश्यकता कां वाटावी ? सरकारी खुलासा करतांना अथवा एखाद्या बातमीतील तथ्य नाकवून करतांना जी दरबारी भाषा वापरतात तीतून जसा वेगळाच अर्थ निघतो, तशीच बाब सेनाध्यक्षांच्या वराल भाषणाची असू शकेल. तां अर्थ सुज्ञांस उमगला तर बच्चाला मिळत असलेल्या द्रव्यसहाय्याविषयीचें आणि त्याच्याजवळच्या अलोट दाहगोळ्यांचे उगमस्थान अज्ञात राहणार नाही.

प्रस्तुत प्रसंगी आणखीही एक दोन गोष्टी विचारांत घेतल्या पाहिजेत. नादिरखान ता. २२ रोजी मुंबईस पोहोचला व त्याची बोट धक्क्याला लागण्यापूर्वीच सरकारी राजकीय खात्याचे अधिकारी त्याच्या मुलाखतीस गेले. काबूलहून हंफ्रेज् त्यानंतर तीन दिवसांनीं म्हणजे २५ तारखेस निघाला. नादिरखानादेखत हा सर्व खेळखंडोबा चालावयास नको, म्हणून एखादा गुप्त कानमंत्र हंफ्रेज्ला गेला असण्याचा संभव आहे. नादिरखानाच्या कर्तबगारीवर सर्वांचाच विश्वास असल्याने अफगाण यादवीचा सोक्षमोक्ष आतां लागणार, तेव्हां आपण तेथें रहा कशाला, अशी विचारसरणी ब्रिटिश वकिलाची असावी. नादिरखानाने काबूल-प्रवेश केला तेव्हां हंफ्रेज् तेथें असता तर... ..!

परंतु पेशावरी परत आल्यावर देखील काबूल लिगेशन, पेशावर अथवा दिल्ली येथें काम करीत राहूं यावें असा हंफ्रेज्चा आग्रह होता, तो कशासाठी ? त्याला परराष्ट्रीय मंत्र्यांनीं तत्काळ लडनला बोलावून घेतलें तें कां ? आणि बंडखोरांचाही पूर्ण विश्वास संपादिलेल्या हंफ्रेज्चीच पुनः काबूलच्या वकिलातीवर नेमणूक न करितां बगदादला हायकमिशनर म्हणून त्याला पाठाविण्याचें प्रयोजन

काय ? इत्यादि प्रश्नांचा विचार केल्यास बरीच माहिती मिळेल. प्रस्तुत लेखकाची आकलनशक्ति मर्यादित असल्याने मात्र त्यासंबंधीचे विवेचन त्याला करता येत नाही. अस्तु.

१७८. अली अहमदजानची आहुति :—अमानुष्ठा कंदाहारमधून निघून जातांच अली अहमदजानने आपण अमीर असल्याचे पुनश्च घोषित केले. जलालाबादेस पराभव झाल्याने तो पळून ब्रिटिश मुलखांत आला तेव्हां त्याची व नादिरखानाची पेशावरी गांठ पडली होती. नादिरखान खोस्तमार्गे अफगाणिस्तानांत जातांच अली अहमदने कंदाहारचा रस्ता सुधारला व तेथे अमानुष्ठास मदत करण्याचा त्याचा विचार होता. अमानुष्ठाला कोणत्याही प्रकारे प्रतिस्पर्धी म्हणून अहमदजानचे वागणे खरोखरी नव्हते असे दिसते. जलालाबादेस अमीर म्हणून त्याने स्वतःचा पुकारा केला, ती एक युक्ति असल्याचे त्याने स्वतःच नादिरखानास सांगितले होते. आणि तो जर खरोखरच अमानुष्ठाचा प्रतिस्पर्धी असता, तर आपण होऊन तिकडे कंदाहारी जाण्यांत व अमानुष्ठास मदत करण्यांत त्याचा हेतु काय असावा ?

अमानुष्ठाकडे गेल्यावर कांही दिवसांनी म्हणजे ८ एप्रिल रोजी अमानुष्ठाच्या रोषामुळे अली अहमदजान यास कारागृहांत पडावे लागले आणि अमानुष्ठा चमनला पळून जातांच त्याने पुनः स्वतःस अमीर म्हणवून घेतले. परंतु ते कोरडे अमीरपद देखील त्याने फार दिवस उपभोगू नये असा विधिसंकेत होता. अमानुष्ठा अफगाणिस्तान सोडून गेला असे समजतांच बच्चाळा आपले आसन स्थिरावल्यासारखे वाटले. त्याने कंदाहार काबीज करण्यासाठी सरदार अबदुल कैयुमखानाची योजना केली. अमानुष्ठा व इनायतुल्ला पळून गेलेले पाहून आणि विशेषतः हिरात बच्चाच्या ताब्यांत आलेले कळल्याने कंदाहार सर करण्यास कैयुमखानास फार त्रास पडला नाही. ता. ३१ मे १९२९ रोजी भिस्त्याचे निशाण कंदाहारवर फडकले ! अली अहमदजान हबीबुल्लाचा कैदी झाला आणि काबूलला नेल्यानंतर जुलैच्या मध्याचे सुमारास बच्चाचे त्याला देहान्त शासन केल्याची बातमी आली !

अफगाणिस्तानांतील अमीरपदाचा सामना जिंकण्यासाठी आखाब्यांत उतरलेले दोन मल्ल तर बाहेर पडले. एकाची पैगंबरधार्मी खानगी झाली, तर

दुसऱ्याने आपण होऊन परदेशवास स्वीकारला. हे दोन्ही मोहरे राजकारणाच्या अफगाण पटावरून निघाले तेव्हा पुढील कथाभाग जुळविण्यापूर्वी त्यांच्या चरित्राचें निरीक्षण करणें आवश्यक आहे.

प्रथमतः अली अहमदजानचा परामर्श घेऊन टाकूं. अली अहमदजानचा जीवनक्रम म्हणजे परस्पर विसंगत अशा प्रसंगांची मालिकाच आहे. अमानुल्लाचा मेहुणा म्हणून त्याला महत्त्व द्यावें, तर त्यानें राजाविरुद्ध गुन्हे केल्याबद्दल बंदिवास किती तरी वेळां त्याच्या नशिबी आला होता. कैदी होणें हा जवळजवळ त्याचा धंदाच होऊन बसला होता असें म्हणतां येतें; तर इकडे अफगाणिस्तानांतील कांही उच्च अधिकाराच्या जागांवरही त्याची नेमणूक करण्यांत आलेली दिसते. तो हुषार कर्तबगार मुत्सद्दी होता यांत शंका नाही. पण सच्चीलाची जोड नसल्यानें बरचेवर कायद्याच्या कचाटीत सांपडून त्याला कारागृहवास भोगावा लागला आहे. थोडक्यांत सांगावयाचें म्हणजे अली अहमदजान हा 'विषड-लेल्या' कर्तबगरांपैकी एक होता.

त्याचें शिक्षण हिंदुस्थानांत मरी येथें झालें असल्यानें त्याला इंग्रजी व उर्दू चांगलें येत असे. अमीर हबीबुल्लाच्या वेळेसून तो मोठमोठ्या हुद्यांवर नेमला जाई. अमानुल्लापेक्षा अहमदजान सुमारे दहा वर्षांनी वडील होता. म्हणजे मृत्युसमयी त्याचें वय ४६ असावें. मंगल टोळ्यांची पुंडाई सुरू झाली तेव्हां (इ. स. १९१५) तत्कालीन अमिरानें त्याची योजना त्या लोकांना बठणीवर आणण्यासाठीं केली. पण लोकांवर हुकूमत चालविणें किंवा त्यांचेकडून काम करवून घेणें ह्या कला अहमदजानला अवगत नव्हत्या. म्हणून ज्या कामासाठी त्याची नेमणूक झाली होती, तें त्याला पार पाडतां आलें नाहीं. नंतर नवे रस्ते बांधण्याचें काम त्याच्याकडे सोंपविण्यांत आलें. परंतु तेथें या स्वारीनें चांगलाच प्रताप गाजविला. इ. स. १९१९ मध्ये सरकारी पैशाची अफरातफर केल्याच्या आरोपावरून अहमदजानला तुरुंगवास लाभला.

तिसरें अफगाणयुद्ध झाल्यावर कच्च्या तहाची वाटाघाट करण्यासाठीं रावळपिंडी येथें अफगाणिस्तानतर्फे आठ शिष्टांचें जें मंडळ आलें होतें त्याचा अध्यक्ष हाच अली अहमदजान होता. इतक्या योग्यतेचा मनुष्य तहाचें काम यशस्वी करून परत स्वदेशीं जातांच कारागृहांत डांबला जावा ही किती खेदाची गोष्ट आहे! पुढील तीन वर्षांत अली अहमदजानचा बहुतेक कार्यक्रम तुरुंगवासांतलाच आहे.

इ. स. १९२५ मध्ये अली अहमदजान काबूलचा गव्हर्नर झाला ! त्याला 'शाहागाऱ्सी' (गृहमंत्री) म्हणूनच अफगाण प्रजा ओळखते. त्या नंतर अहमद-जानने इंग्लंडचीही यात्रा केली असें दिसते. अमानुल्ला युरोपच्या सफरीहून परत आल्यावर अहमदजानने नव्या सुधारणांस विरोध केला म्हणून त्याला पुनः कारागृहांत जावें लागलें होतें.† असा हा उपयुक्त मनुष्य अमानुल्लानें आपल्या हाताशीं ठेवला होता. वेळप्रसंग पाहून त्याला तुरुंगांतून बाहेर काढावयाचें व मोठमोठ्या कामगिरीवर त्याची नेमणूक करावयाची यावरूनच अली अहमद-जानच्या कर्तृत्वशक्तीची कल्पना येते. प्रथम जलालाबाद व नंतर कंदाहार येथें स्वतः अमीर म्हणून त्यानें स्वतःस घोषित केलें एवढ्यावरूनच त्याला अमानुल्लाचा प्रतिस्पर्धी म्हणतां येत नाहीं. अमानुल्लाविषयीं अहमदजानच्या मनांत कोणत्याही प्रकारचा किंतु नव्हता हें त्याच्या उपरिनिर्दिष्ट आयुःक्रमावरून अगदींच स्पष्ट होतें. मात्र त्याचे पोरखेळ अथवा 'चाळे' अनिर्बाधित चालूं देण्यासारखे नसल्यानें अमिरांना अहमदजान यास बंदिस्त करणें भाग पडे. अशा कर्तबगाराचा योग्य उपयोग करून घेणारा दुर्लभ योजक मिळाला नाहीं म्हणूनच अहमदजानकडून झाली त्यापेक्षा अधिक महत्त्वाची कामगिरी होऊं शकली नाहीं. जी कांहीं थोडी बहुत देशसेवा अहमदजान यास करतां आली तिचें श्रेय अमानुल्लाकडे जाईल. कारण अमानुल्लानें त्याची योग्यता पूर्णपणें ओळखली असल्याविना कैदेची शिक्षा झालेल्या इसमास इंग्रजांशी तह करणाऱ्या शिष्ट-मंडळाचा अध्यक्ष किंवा काबूल शहरचा गव्हर्नर, अशा हुद्याच्या जागा मिळूं शकल्या नसत्या हें लक्षांत घेण्यासारखें आहे. अली अहमदजानच्या अंगी लष्करी कौशल्य म्हणण्यासारखें नसावें हें मात्र उघड दिसतें.

१७९. अमानुल्लाची योग्यताः—अमानुल्लाच्या राजकीय अवताराची तूर्त तरी समाप्ति येथेंच झाली असल्यामुळें त्याचा पुढील इतिहास थोडक्यांत पाहून नंतर त्याच्या एकंदर कर्तबगारीचें विवेचन करणें इष्ट होईल. सिंहाला शह देणाऱ्या या अमिराची सर्व साधारण योग्यताही आपणांस अजमाविली पाहिजे.

अमानुल्ला व इनायतुल्ला सपरिवार ता. २३-५-१९२९ रोजी चमनला आले. तेथून हिंदी सरकारच्या मेहरबानीने त्यांना एक खास गाडी मिळाली व केन्ना दिल्ली मार्गे ते थेट मुंबईस (कुलाब्यास) ता. २७ रोजी पोहोचले. दोन्ही

† The Times of India, 30-5-29.

भावांच्या बायका आसन्नप्रसव असल्याने बरोबर खास घात्रीबनांची सोय केली होती. मुंबईत या पाहुण्यांची सोय ताजमहाल हॉटेलांत करण्यांत आली. दीड वर्षांपूर्वीच अमानुल्ला मुंबईत आला होता त्या वेळीं सम्राटांच्या तोडीचा शेजारीं दोस्त म्हणून त्याचें मानमरातबानें स्वागत झालें होतें आणि आतां ? स्वदेशांतील अंतस्थ यादवी तशीच अर्धवट टाकून स्वप्राणरक्षणार्थ तो पळून आला व सर्वांत वाईट गोष्ट म्हणजे ज्या इंग्रजांविरुद्ध त्यानें बरोबर दहा वर्षांपूर्वीं स्वातंत्र्यसंग्राम केला त्यांच्या कृपाछत्राखाली आश्रय मिळावा म्हणून पूर्वाश्रमींच्या दोस्तांच्या नोकरांची याचना करण्याचा प्रसंग अमानुल्लावर आला. एखादा स्वाभिमानी राजा 'याज्ञाऽमोघा वरमाधिगुणे नाधमे लब्धकामा' या वृत्तीनें वागून स्वदेशांतच स्वजनांकरवीं काय तो सोक्षमोक्ष करून घेता. पण ही मानपानाची आर्थ कसोटी 'म्लेंच्छ' अमिरास लावून चालेल कसें ? अस्तु.

यथाकालीं सूरग्या प्रसूत होऊन तिला बाहेर हिंडण्याफिरण्यास वैद्यकीय परवानगी मिळाल्यावर अमानुल्ला आपल्या पारिवारासह रोमला जाण्यासाठी निघाला. ता. २४ जून १९२९ रोजी 'मुलतान' बोटींत बसण्यापूर्वीं हें अफगाण राजकुटुंब हिंदूभूमीचा निरोप घेत असतां अमानुल्लाच्या डोळ्यांत आंसवें आली. त्याचा कंठ दाटला; त्याला एक अक्षरही बोलवेना. हिंदूभूमीचा त्याग करीत असतां तिजशींच संलग्न असलेल्या अफगाणभूमीची त्याला आठवण झाली असेल काय ? आपण अत्यंत स्वार्थी बुद्धीनें प्राप्त-कर्तव्यपराङ्मुख होऊन पळून जात असल्याबद्दल त्यास पश्चात्तापाचे चरके बसत होते काय ? अथवा जनतेवर सुधारणा लादण्याच्या उमेदीत कांहीं महत्त्वाच्या गोष्टींकडे दुर्लक्ष झाल्याबद्दल त्याला चुटपुट तर लागली नसेल ना ? शेजारीं असलेल्या 'रक्त' सर्पानें दहा वर्षांपूर्वींचा अपमान लक्षांत ठेवून आज त्याचा सूड उगविला कीं काय ? अशा अनेक प्रकारच्या विचारांनीं अमानुल्लास मुळींच स्वास्थ्य लाभलें नसावें. साऱ्या माणसाप्रमाणें प्रयाणकालीं त्याच्या डोळ्यांत अश्रू उमे राहिले !

मुंबईत असतांना आपण देशत्याग कां केला त्याचीं कारणें अफगाण अमिरानें वर्तमानपत्रांच्या माहितीसाठीं सांगितलीं होती. "माझा पराभव कधींच झाला नाही. माझ्यामुळें देशांत बंडाळी व यादवी माजून रक्तपात होतो तो टाळण्यासाठीं मीच देशत्याग करण्याचें ठरविलें" असें त्यानें म्हटलें होतें. तें खरें असो अथवा खोटें असो, मुंबईस अमानुल्ला स्वतंत्र होता असें म्हणतां येण्यासारखी

त्याची व्यवस्था नव्हती, हें खास. कदाचित् 'शरणागतांस अभय देण्यासाठी' इतका कडक बंदोबस्त ठेवून अमानुष्ठाचें संरक्षण केलें जात असावें. आणखीही लक्षांत घेण्याजोगी गोष्ट म्हणजे काबूलच्या ब्रिटिश बकिलार्तीतील लष्करी अधिकारी मे. फ्रेजर हे अमानुष्ठाबरोबर पोर्टे सय्यदपर्यंत मुद्दाम रवाना करण्यांत आले होते. 'उदकान्तं सिग्धो जनोऽनुगन्तव्यः' ह्या शिष्टाचाराच्या दंडकानुसारच हें वर्तन आहे. कारण हिंदी महासागराची सीमा भूमध्य समुद्रापर्यंत आहे. आणि पोर्टेसय्यद हीच सागरमार्गानें हिंदुस्थानची देवडी होते असो.

हिंदुस्थान सोडल्यानंतर अमानुष्ठा इटालींत रहावयास गेला यांत कांहीं विशिष्ट अर्थ असेल, असें म्हणण्यास बरीच जागा आहे. कारण आपल्या 'उदार बंधूच्या'—केमाल पाशाच्या—घरीं जाणेंच अशा पडत्या काळांत अमानुष्ठास श्रेयस्कर झालें असतें. शिवाय गमावलेलें पद पुनः प्राप्त करण्यासाठीं मदत देखील त्याला तुर्की सरकारकडून मिळाली असती. तेव्हां अमानुष्ठाच्या इटालींतील वास्तव्याविषयी 'सीता-अशोकवृक्ष-न्यायानें' शंका न काढतां त्याच्या अंतस्थ हेतूंचा अंदाज पाहिला पाहिजे. अमानुष्ठाचे व मुसोलिनीचें प्रेम किती आहे आणि इटालीचा व अफगाणिस्तानचा संबंध कसा आहे हें युरोपियन सफरीच्या वेळीं दिसून आलेंच आहे. भौगोलिक रचनेमुळें तुर्की गाझीच्या मदतीचा उपयोग अमानुष्ठास होणें हें तिसऱ्या राष्ट्राच्या मर्जीवरचें काम होऊन बसतें. आणि स्वतंत्रपणें एका राष्ट्रास भरपूर सहाय्य करण्याची ऐपत आज तरी अमानुष्ठाच्या 'उदार बंधू'च्या राष्ट्रांत नाहीं. इटालीची तयारी फारच वेगळी. 'आकाशांत इटालीयन विमानास संचार करावयास लावून सूर्यप्रकाश रोधण्याची' भाषा मुसोलिनीनें अनेक वेळा तोंडांतून काढली आहे. आरमारी नियंत्रणाकडे त्याचें मनःपूर्वक लक्ष नाहीं आणि इटालींत लोकसंख्या भरपूर असतांही 'संतति नियमन' करणें त्यानें गुन्हा ठरविला आहे. त्या व अशाच आणखी तयारीवरून मुसोलिनीनें अमानुष्ठास आश्रय कां दिला याचें कारण लक्षांत येईल. हिंदी सरकारनें अबदुल करीम, सरदार उमरखान इत्यादि माजी अफगाण अमिरांच्या वारसांस हिंदी मलियावर पोसण्याचें कारण 'राष्ट्रकार्य' (reason of state) असें सांगण्यांत येतें.† तशा पैकींच मुसोलिनीची ही युक्ति नसेल ना ? (मुसोलिनी अमानुष्ठास तैनात कदाचित् देत नसावा.) कारण लढाईची तयारी करतांना कांहीं तरी खुसपट उकरून

† Legislative Assembly Debates, 1929. Vol. I, pp. 313-14,

काढण्यासाठी हातांत साधन असलें म्हणजे बरें असतें. फ्रान्स, इंग्लंड, जर्मनी किंवा रशिया या देशांत अमानुल्ला कां गेला नाहीं याचीं कारणें इतकीं उघड आहेत, कीं तीं निवेदन करण्याचें प्रयोजन नाहीं.

अमानुल्लाच्या कारकिर्दीस महत्त्व येतें तें मुख्यतः तीन कारणांमुळे. त्यानें राज्याखूड होतांच ब्रिटिशांचा वरचष्मा झुगाहून देऊन अफगाण राष्ट्र स्वतंत्र केलें हें पहिलें कारण. अबदुर रहमाननें प्रारंभिलेल्या राष्ट्रीकरणाच्या इमारतीस कळस चढविण्याची दुर्घट पण श्रेष्ठ दर्जाची कामगिरीही अमानुल्लानेंच अंगीकृत केली, हें दुसरें कारण; आणि नैकविध हेतूंनीं प्रेरित होऊन अफगाणेतिहासांत अपूर्व उपक्रम पाडून परदेशसंचार केला हें तिसरें कारण होय. या तीनही बाबतींत त्यानें मिळविलेलें यश पाहतां अमानुल्लाची योग्यता उच्च ठरते. परंतु आपणांस अमानुल्लाच्या चरित्रांतील आणखीही पुष्कळ प्रसंग पाहूनच त्याची खरी किंमत ठरविली पाहिजे.

अमानुल्ला अमीर झाला तो प्रसंग लक्षांत आणला तर असें दिसतें, कीं तेव्हां सर्व बाजूची परिस्थिती त्याला पूर्णपणें अनुकूल होती. काबूल सुभ्याची सत्ता त्याचेकडे, तिजोरीवर त्याचाच ताबा, सैन्यावर हुकमत त्याचीच आणि दारुगोळ्यांचा कारखाना त्याच्याच देखरेखीखाली. शिवाय वयाच्या १४ व्या वर्षापासून अमानुल्लास राज्यकारभाराचें प्रत्यक्ष शिक्षण मिळत होतें. हवीबुल्लानें अमानुल्लाकडे कांहीं कामें लहानपणापासूनच सोंपविलीं असल्यानें अशा अनुकूल परिस्थितींत अमानुल्लास राज्यलक्ष्मीचा अभिलाष उत्पन्न झाला नसता तर 'स वै सुखतोऽथवा पशुः' याच कोटींत त्याची गणना करावी लागली असती! राज्य मिळविण्यास त्याला विशेष आयास पडले नसून आयत्या वाडून आलेल्या ताटावर योग्य वेळी दुसरा कोणीच लायक इसम आढळला नाहीं—काबूलमध्ये हजर होऊं शकला नाहीं—याच कारणांमुळे अमानुल्लाचे हातीं काबूलची सत्ता राहू शकली. त्याच्या मातुःश्रीलाही या स्वास्थ्याचें व अमीरपदप्राप्तीचें श्रेय दिलें पाहिजे. तिचें दुराणी जमातींवर फार वजन असल्यानें व तिच्या कारस्थानी धोरणांमुळेच अमानुल्लास सैन्याची संमति मिळवितां आली.

गादीवर येतांच अमानुल्लानें जाहिरनामा काढून अफगाण स्वातंत्र्य घोषित केलें व अंतर्गत राजकीय सुधारणा केल्या. त्या सर्व ताक्ष्णीच्या डोक्यांतील दिसतात. कारण कांहींही म्हणण्यासारखें शिक्षण झालें नसतां व वयाचीं २७ वर्षेही

पूर्ण झालीं नसतां अमानुल्लास राज्यव्यवहाराचें इतकें ज्ञान होतें असें म्हणण्याचें वाडस करवत नाहीं.

अमानुल्लाच्या नामस्मरणाबरोबर इंग्रजांना तिसरें अफगाण युद्ध आठवतें. म्हणजे अमानुल्लांशीं तें इतकें निगडित आहे. त्या युद्धाचें वर्णन व इष्टानिष्ठता मार्गे यथाक्रम आलेलीच आहे. खरा युद्धप्रिय अमीर त्या वेळीं काबूलपदाधिष्ठित असता तर—आणि अफगाण जनतेला शांतताप्रिय अमीर मानवत नाहीं हा इतिहासाचा सिद्धांत आहे—त्यानें जातीनें झुंज आरंभिली असती, स्वतः हातांत समशेर घेऊन तो समरांगणावर आला असता. वास्तविक पाहतां तिशीच्या आंतील उमर म्हणजे युद्धप्रसंग नसेल तर उकरून काढण्याची, प्राप्त युद्धांत 'मरूं की मारूं' या ईर्ष्येनें झुजत राहण्याची. असें असतां अमानुल्लांनें त्या वेळीं कोटल्याही आघाडीवर प्रत्यक्ष युद्धांत भाग घेतला नाही, यावरून त्या भरज्वानींतल्या अफगाण अमिरास काय म्हणावें ?

हें तिसरें अफगाण युद्ध दोन्ही पक्षांना अपरिहार्य असेंच होतें; पण त्यांत एकाची सरशी व दुसऱ्याचा पाडाव असा निश्चित निर्णय समरभूमीवर लागला नाही. खलवतखान्यांतील वाटाघाटीवरून, व अफगाणस्वातंत्र्यप्राप्तीनंतर अमिराची सरशी झाली असें म्हणतां येत असले तरी तें बव्हंशीं राजकीय परिस्थितीमुळेच व अफगाणिस्तानच्या स्थानमाहात्म्यामुळेच होय. अमानुल्लाच्या वैयक्तिक कर्तबगारीचा त्यांत फारसा भाग नव्हता. कागदोपत्री प्रकट होणारी धूर्तता व राजनीति ताझींचीच असल्यानें, खरें बोलावयाचें तर, अफगाणिस्तानची १९१९ नंतरच्या कालांत आंतरराष्ट्रीय व्यवहारांत किंमत वाढली, तो बव्हंशीं अमिराच्या परराष्ट्र-मंत्र्यांच्या हुषारीमुळेच, यांत संदेह नाही. अमानुल्लांनें सर्वस्वी ताझींच्या तंत्रानें चालविण्याचें ठरविलें, ताझींच्या मार्गांत व्यत्यय आणले नाहीत, याबद्दल पाहिजे तर अमानुल्लास पुष्कळच शाबासकी देतां येईल. कारण योग्य सल्लागार मिळाला तरी त्याच्या मसलतीप्रमाणें चालण्यास सुद्धां शहाणपण कांहीं कमी लागतें, अशापैकीं मुळीच प्रकार नसतो. असो.

अमानुल्लाचा कल रशियाकडे विशेष झुकला होता म्हणूनच कित्येकजण त्याला राजकारणी मानतात. अमानुल्ला प्रथमपासून लोकमतानुवर्ती पद्धतीनें वागला असें मानण्यास पुष्कळ पुरावे आहेत. शक्य असतें तर त्यानें संपूर्ण लोक-शाही-रिपब्लिक-अफगाणिस्तानांत स्थापिली असती. (तसें करणें अत्यंत हानि-

कारक ठरलें असतें हा भाग अलाहिदा). एकदां भर सभेंत तर त्यानं असेंच बोलून दाखविलें कीं, “ समजा, बोल्शेव्हिक राज्यपद्धति तुम्हां सर्वांस पसंत असली, आणि बहुमतानें तिचा स्वीकार करावा असें ठरलें, तर मीही बोल्शेव्हिक म्हणून देशसेवा करण्यास एका पायावर तयार आहे.”† अमानुल्लानें लेनिनला पाठविलेली तार (पृ. ८५ पहा) व पुढें १९२१ व १९२६ मध्ये अफगाणिस्ताननें रशियाशीं केलेले तह यावरूनच अमानुल्ला बोल्शेव्हिक मतास अनुकूल होता असा तर्क काढणें धाष्ट्याचें होईल. त्याच्या ‘सुधारणा’ सर्वांत जाचक झाल्या, त्या गरीब शेतकऱ्यांनाच आणि त्यांचेच ताब्यांत सर्व सत्ता असावी असें रशियाचें तत्त्व आहे. तेव्हां अमानुल्लाचा ओढा बोल्शेव्हिकांकडे दिसला याचें कारण असें कीं, धर्महीनांचें व समतावाद्यांचें साम्राज्य त्याला आवडलें. त्याला बोल्शेव्हिक तत्त्वांचा अभ्यास करणें कांहीं अवघड नव्हतें. जनतेची सुधारणा करण्यासाठीं बोल्शेव्हिक तत्त्वानुसार उपयुक्त सल्ला अमानुल्लास पाहिजे असतां तर तो काबूलस्थ रशियन वकिलाकडून सहज मिळू शकला असता. अमानुल्लास बोल्शेव्हिक तत्त्वांची आवड नसावी असें मानण्यास हेच कारण आहे कीं, गरीब प्रजाच त्याच्या सुधारणांमुळे जास्त चिरडली गेली.

तुसऱ्या बाजूनें विचार केला तर असें दिसतें कीं, रशियनांना अमानुल्लाचा हा वेडेपणा पूर्णपणें कळून चुकला असूनही त्यांनीं अमिरास कोणत्याही प्रकारें सूचना दिली नाही. उलट ‘कडक उपाय योजून बंडखोरांना शासन करा; त्यांच्या मागण्या मान्य करूं नका’ असें सांगून अफगाण राष्ट्राच्या युरोपीकरणांत रशियानें अमानुल्लास दुजोरा दिला. रशियनांच्या या वर्तनावद्दल संशय येतो. कारण प्रावडा व्होस्टोका (Pravada Vostoka) नामक रशियन वर्तमानपत्रांत १ जानेवारी १९२९मध्ये अफगाण परिस्थितीबद्दल वर्णन दिलें आहे, त्यांत “ ह्या नव्या सुधारणांमुळे शेतकऱ्यांची दैना व बहुजनसमाजाचा नाश होत आहे, नव्या सुधारणांसाठीं लागणाऱ्या पैशाचा बोजा सर्वस्वी शेतकऱ्यांवरच पडला आहे ” असें म्हटलें आहे. * अशा धोरणावरून अफगाणिस्ताननेंही आपल्या अमलाखालीं यावें अशी उत्कट इच्छा रशियनसरकारची असावी हें स्पष्ट होतें.

† A Gani : *A Survey of Political Situation in Central Asia*, p. 146.

* *The Asiatic Review*, July 1929.

आणि कांतीचा मार्ग सुकर करून ठेवण्यासाठीं जनतेत असंतोष फैलावेल तितका चांगलाच ! म्हणून तर रशियाचा हा दुष्टाशी डाव नसेल ना ? अशी शंका घेण्यास पुष्कळ जागा आहे.

तें कसेही असो, अमानुष्ठाला रशियांतील नव्या तत्त्वज्ञानाची श्रेष्ठता जशी कळली नव्हती, तसेच त्या नव्या पद्धतीतील दोषही त्याचे लक्षांत आले नव्हते. यावरून अमानुष्ठास स्वतंत्र विचार करण्याची शक्ति नव्हती असे अनुमान निघते. अमानुष्ठास स्वतःला थोडा अधिक विचार असता, तर आपल्या तुटपुंज्या ज्ञानाच्या भांडवलावर देखील त्यानें स्वदेशहित पुष्कळ साधलें असतें. हल्लींचे इराणाधिपति रेझाशाह यांचें तरी शिक्षण कोठें अधिक झालें आहे ? अमानुष्ठास राज्यकारभाराचा अनुभव लहानपणापासून होता तसा देखील रेझाखानास नव्हता. पण आपल्या देशाची परिस्थिति लक्षांत घेऊन रेझाखान सर्व परराष्ट्रीय वकिलांचा सल्ला फुकटांत मिळवूं शकतो आणि नंतर त्या सर्वांचा नीटपणें विचार करून जें कांहीं करावयाचें तें करतो. म्हणजे, सर्व राष्ट्रांचे तेहरानमधील दूत जसे कांही त्याचे मोफत सल्लागारच ! आणि हा लाभ थोडा थोडा नव्हे. तसें अमानुष्ठांनें मुळींच केलें नाही. सर्वस्वीं ताझींच्या निर्णयावर तो अवलंबून राहिला.

अमानुष्ठाकडून घडलेली दुसरी एक चूक म्हणजे नादिरखानाचा स्वदेश-त्याग. त्याची देखील जबाबदारी अभिरावरच पडते. कारण राज्यकर्त्याच्या हाताखालीं विविधकार्यासाठीं विविधप्रकारचीं माणसें लागतात. तीं सर्व राजसत्ताधारी व्यक्तींच्या गुणांनींच सूत्रबद्ध राहून समष्टीचें हित साधण्यास मदत करितात. ताझींचा दरबारांतील वरचष्मा नादिरखानास मान्य झाला नाहीं, का द्रुतगतीनें युरोपीकरणाची योजना त्याला पसंत नव्हती, का आणखी तिसरेंच कांहीं कारण होतें, न कळे. पण नादिरखानानें आपल्या तीनही बंधूंसमवेत अफगाणिस्तान सोडलें आणि युरोपचा रस्ता सुधारला ! अफगाणिस्तानसारख्या देशांत, मुरलेल्या व लोकप्रिय सेनानीची आवश्यकता किती आहे तें सांगावयास नकोच. पण हा हबीबुल्लाच्या वेळेपासूनचा सेनाधिपति, तिसऱ्या युद्धांत इंग्रजांना मागे रेटणारा यशस्वी वीर अमानुष्ठांनें हातचा दवडावा, यासारखा राष्ट्रीय नुकसानीची बाब कोणती असणार ? ताझीं एकवेळ अफगाणिस्तानांतून गेला असता तर चाललें असतें. पण नादिरखानासारखा प्रत्यक्ष व्यवहारदक्ष, यशस्वी योद्धा आणि अनुभवीक मुत्सद्दी दूर करणें केव्हांही इष्ट झालें नसतें व झालें नाहींही.

ताझकिडे अमानुल्लाचा विशेष ओढा कां असावा याचें कारण पाहिलें, त पदच्युत अमिराचा दुसरा एक दोष दृष्टोत्पत्तीस येतो. ताझीच्या अंगी पुष्कः योग्यता तर होतीच, पण सूरय्याचा तो पिता म्हणूनच अमानुल्लानें ताझीकडे इतकें महत्त्व दिलें. तसेंच सूरय्याच्या आग्रहामुळें इनायतुल्लाचा कारागृहवा १९२० मध्ये सुटला असें म्हणतात. यावरून अमानुल्ला सूरय्याच्या मुठीत होत असें म्हणावयाचें कीं काय ?

अमानुल्लाबद्दल सामान्य जनतेत जो अंध आदर आहे तो मात्र विनाकार होय, असें साधारणतः म्हणावें लागतें. त्यानें गादीवर येतांच प्रथमतः इंग्रजांचा सासुरवास झुगारून दिला आणि त्यांच्याशीं लढाई आरंभिली. ह्या कारणामुद्दिनी जनतेस अमानुल्लाबद्दल नकळत आदर वाटतो. नंतर अमानुल्लानें स्वदेशाद्वाराचे जे भगीरथ प्रयत्न केले त्यामुळें तर सर्व जगांतील राष्ट्रांचें लक्ष त्या आपणाकडे ओढून घेतलें आणि त्याचे यत्न सद्बेतुप्रेरित असल्यानें सर्वांना अमिराबद्दल सहानुभूति वाटे. परंतु अमानुल्लास दिला जाणारा हा आदरमा सुस्थानी होता काय, असा खोल विचार केल्यास असें आढळून येईल कीं त्याची पात्रता नसताना (जनतेच्या अज्ञानामुळें ?) त्याची ही बडेजावी हो गेली. आज अमीर पदच्युत होऊन देशांतरी गेला म्हणूनच आपण अ म्हणतो असें नव्हे, तर भावी रियासतकारही अमानुल्लाबद्दल तेंच मत नमूद करू ठेवतील.

कारण अमानुल्लाचे अंगी जे गुण आहेत अशी आपली सर्वांची समजूत बरेच दिवस होती, त्यांची कसोटीची वेळ म्हणजे १९२८-२९ मधील अफगाणि स्थानांतील यादवी हीच होय. गुणांची परीक्षा पाहिली नाहीं, सोनें कसालावलें नाहीं, योद्ध्याचे रणांगणपटुत्व समरप्रसंगीं दिसून आलें नाहीं, तर मग त्या गुणांचा आरोप त्या त्या वस्तूंचे ठायीं अथवा व्यक्तींचे ठिकाणीं करा समंजसपणाचें होणार नाहीं. अमानुल्लाचें समरचातुर्य, त्याची मुत्सद्देगिरी, त्याचें धूर्तता, त्याची प्रजाहिततत्परता व त्याच्या आणखीहि इतर गुणांची पारख बंडाचा उपशम करण्यांतच दिसून आली असती. पण इतिहासावरून अमानुल्लाचें किंमत ठराविणें असेल, तर आयत्या वेळीं सैनिकाचा व स्वदेश बांधवांचा रक्तपाटाळण्यासाठीं पळून आलेला अफगाण अमीर काय योग्यतेचा ठरतो हें ज्यानें च ठरवावें. अंतिम देशहिताची तळमळ जर अमानुल्लास लागलेली असत

तर लढाईतील तात्कालिक कौर्याकडे त्याने लक्ष थावयास नको होते. आणि तसे न मानले, तर चुकार विद्यार्थ्याला शिक्षा करणारा 'तात्या पंतोजी' क्रूर ठरेल !

तिसऱ्या अँग्लो-अफगाण युद्धात लष्करी दृष्ट्या अफगाणिस्तानचा दोष काय होता हे मागे सांगितलेच आहे. अमानुष्ठाने स्वतः लढाईत पुढाकार घेतला नाही, अंतस्थ बंडाळीची शक्यता दिसत असतांही लष्करी बल पुरेसे तयार ठेवले नाही, आणि जे होते त्याची अव्यवस्था केली, त्यांना पगार वेळेवर मिळाला नाही, त्यांना नाखूष करणारे कायदे त्यांचेवर लादले, इत्यादि बाबींवरून काय सिद्ध होते ? अमानुष्ठा खरा लढवऱ्या असता, रणभीरू नसता, तर त्याने यादवीतून अशा स्वार्थीपणाने आंग कधीच काढून घेतले नसते. या ठिकाणी हेही लक्षात ठेवले पाहिजे की, 'युद्धामध्ये अपलायन, धर्म हा क्षत्रियांचा जाण' ही भारतीय कसोटी गांधारदेशाधिपतीस लावून चालणार नाही. अगदी आधुनिक इतिहास जरी पाहिला तरी हबीबुल्ला खेरीज इतर सर्व अमिरांना केव्हा ना केव्हा तरी राज्यत्याग करून पलायन करावे लागले आहे असे स्पष्ट दिसते. दोस्त महमद, शेर अली, अबदुररहमान, या तीन मोठ्या अमिरांवरही 'शत्रूला पाठ दाखविण्याचा' आणि प्रजापालनकर्तव्यपराङ्मुखतेचा आरोप आलेला आहे. परंतु अमानुष्ठाचे सर्वच विलक्षण होते. उपरोक्त तीन अमिरांची पलायन कालची परिस्थिति व अमानुष्ठाने देशत्याग केला त्या वेळची परिस्थिति भिन्न भिन्न होती. 'अमीर पळून गेला' याबद्दल अफगाण जनतेस कांही विचित्र वाटत नसले, तरी अमानुष्ठाचे बाबतीत ते वाटले असे दिसते. आणि म्हणूनच अमानुष्ठाची आत्या लाहोरमध्ये आली असतां तिने पळपुढ्या अमिरास 'भ्याड' असे सर्वादेखत म्हटले.

असे जर असेल तर अमानुष्ठाची कारकीर्द महत्त्वाची तरी कां ठरते, किंवा त्याला महत्त्व तरी कां दिले जाते, या प्रश्नांचा विचार केला पाहिजे. अमानुष्ठाने अफगाण स्वातंत्र्य जाहीर केले हीच बाब महत्त्वाची आहे. यांत त्याच्या कारकीर्दीचे व महतीचे रहस्य आहे. तिसरे युद्ध (१९१९) करतांना कोणीही व्यवहारकुशल मनुष्य अमीरपदावरूढ असतां तरी त्याची अशीच वाहवा झाली असती. या संबंधात आलेल्या संधीचा संपूर्ण उपयोग करून घेण्याची अमानुष्ठाची वृत्ति मात्र वाखाणण्यासारखी आहे, असे म्हटल्यावांचून राहवत नाही. तिसरे युद्ध व युरोपची सफर या दोनच बाबींवरून त्याच्या या गुणाचे वैशिष्ट्य दिसून येईल.

त्याला मनुष्य स्वभावाची पारख चांगली होती, तरी राजे लोकांच्या आंगी आवश्यक असणारी लोकसंग्रहाची बुद्धि त्याजजवळ नव्हती हें स्पष्ट आहे. कुतूहल बुद्धीचें समाधान करण्यापुरतें ज्ञानार्जन करण्याची उत्कट इच्छा त्याला होती, पण त्या योगें मिळालेल्या ज्ञानाचें ' चर्वण ' करून तें पचनी पाडण्यासाठीं लागणारें शिक्षण त्याला मिळालें नव्हतें. स्वतंत्र विचारशक्ति त्याला नसली, तरी आपला हितचित्तक म्हणून एकदां ज्याला मानलें त्याला ' करिष्ये वचनं तव ' असें वचन देऊन तदनुसार आचरण ठेवण्याची ' शिष्यवृत्ति ' (भक्तवृत्ति) अमानुळाचे आंगी होती हें निर्विवाद आहे. आपल्या मातुःश्रीच्या आज्ञेनुसार व तार्क्षीच्या शिकवणीस धरूनच तो चालत आलेला आहे. आणि अशा वडिलांचा आज्ञाभंग करण्याचे धाडस अमानुळांत नव्हतें. अमानुळास स्वतंत्र विचारशक्ति नसल्यानें त्यानें अशा विचारवंतांच्या पूर्ण तंत्रानें चालविण्याचें ठरविलें त्यांतच त्याचा शहाणपणा होता. परंतु विचार करण्याचें सामर्थ्य असतांना असें ' वडिलावलंबी ' राहणें राजे लोकांच्या दृष्टीनें कितपत इष्ट व समर्थनीय ठरले असतें हा प्रश्नच आहे. घरगुती व्यवहारांत आज्ञाधारक मुलगा असणे हें भाग्याचें लक्षण समजलें जातें, तसें राजव्यवहारांत नाहीं. राजा प्रजानुरंजनी असावा पण तो सर्वस्वा स्वाधीन बुद्धीचा असण्यांतच त्याचें, त्याच्या स्थानाचें व अधिकाराचें श्रेष्ठत्व आहे. साधेपणा, विनोदी स्वभाव, लोकांशी मिळून मिसळून वागण्याची वृत्ति, वेळेचा सदुपयोग करण्याची संवय हे अमानुळाचे सर्व सदुण, त्याच्या आंगी इतर मोठे राजपुरुषांस साजणारे आणखी गुण असते, तर फारच खुलून दिसले असते. पण आहे या परिस्थितींत ते नगूद करण्यापलीकडे त्यांस किंमत नाहीं.

अमानुळा राजनगरींत व इतरत्र लोकप्रिय होण्याचे आणखी एक कारण म्हणजे त्याला अमीरपदाची, स्वस्थानाची किंवा इतर कोणत्याही प्रकारची ऐट नव्हती. अगदीं साधेपणानें रोज नागरिकांशीं मिसळून त्यांच्या सुखदुःखाची तो चौकशी करीत असे. पेशावरहून काबूलला जाणारे मोटारहांकेदेखील " अमीर आमच्याशीं अगदीं मोकळेपणानें बोलला " असें सांगत. म्हणजे पूर्वी ' राजदर्शन लेभे ' असें वाक्य फारच क्वचित् ऐकूं येई, तर राजदर्शन ही अमानुळाच्या कारकीर्दींत नित्याचीच गोष्ट होऊन बसली होती.

अमानुलाला धार्मिक वेडावें वैयर्थ्य कळून आलें होतें व धर्म नकोच अशी त्याची भावना झाली असावी. ह्या त्याच्या दूरदृष्टीच्या विचाराबद्दल तारीफ करतां

“ खूप शर्तीने राज्य राखिलें ”



अमीर ' नादिरशहा '

[His Majesty King Nadir Shah of Afghanistan]

चालोद्यान प्रेस, पुणे.

बच्चाचा कुरपणें व 'विश्वासघाता'ने वध केल्याबद्दल नादिरखानाविषयीं कित्येकांचें मत कलुषित झालें आहे. पण एवढ्यानेच अफगाण अमीर शोषास्पद ठरत नाही. बच्चाचा विश्वासघात अमिरानें केला नाही ही गोष्ट खरी, असें हाहा वली यांच्या वृत्तपत्रीय मुलाखतीवरून मानतां येतें. आणि समजा, नादिरखानानें लोकापवाद आहे तसा विश्वासघात करून भिस्तीनंदनाशीं कुर वर्तन केलें असें मानलें, तर त्यांत बिघडलें कोठें ? 'यस्मिन्यथा वर्तते यो मनुष्यस्तस्मिन् तथा वार्तितव्यं स धर्मः ।' हें जर आपणांकडे रास्त ठरतें, तर रानटी प्रदेशांत, अडाणी जनतेस भोंति दाखविण्यासाठीं, देशोपद्रवी नामांकित डाकूस ठार केलें हें कृत्य गैर कसें ठरेल ? कांतीची लाट उसळते तेव्हां अनुयायांना तावगांत राखण्यासाठीं विरोधी पक्षाच्या पुढाऱ्यांना कडक शिस्तीनेच चालावें लागतें. रशियांत देखील कांती झाली तेव्हां लेनिननें किती तरी जणांना फांसावर लटकविलें होतें !

नादिरखानांत इस्लामी धर्मवेड नाही. तो मुसलमान असला, तरी त्याची निष्ठा पैगंबरावर नसून परमेश्वरावर आहे. अनेक प्रकारच्या कौटुंबिक आपत्तींतून तो तावून सुलाखून निघाला आहे. त्याचें परदेशांत वास्तव्य झालें असल्यानें जगांतील नव्या विचारांचा आणि मतांचा वारा कोणत्या दिशेनें व काय वेगानें वाहतो, याची त्याला जाणीव आहे. राष्ट्राची सुधारणा अमानुषानें ठरविलेल्या ध्येयानुसार नादिरखान करणार यांत संदेह नसला तरी आपल्या वरोबर अशिक्षित, अडाणी व अर्धरानट्टी जनसंमर्द आहे हें ओळखून, त्यांना झेपेल अशा वेगानेंच तो जाणार हें स्पष्ट दिसतें. राजनिष्ठा, ध्येयनिष्ठा किंवा तत्त्वनिष्ठा यांचा सर्व-सामान्य अफगाणांत अभाव दिसतो. तसें नादिरखानाचें नाही. त्याच्या आंगीं तीनही गुण उत्कटतेनें वास करीत असल्याची खात्री त्याच्या आयुःकमावरून महजच होते. राजनिष्ठा नसती तर पिडीजाद अधिकार त्याला मिळाले नसते. ध्येयांविषयी किंवा तत्त्वांविषयी आदर आहे म्हणूनच व्याधिग्रस्त असतांही दूरचा प्रवास अंगिकारून त्यानें स्वदेशांत पेटलेला वणवा विझविण्यासाठीं आर्गीत उडी घेतली. अशा 'लोकसंग्रही' लोकनायकाच्या अमदानींत अफगाणिस्तानची सर्वांगीण भरभराट व्हावी, ती त्यानें स्वनेत्रानें पहाण्याइतकें दीर्घायुष्य त्याला लाभावें हीच सर्वांची इच्छा असणार.

प्रकरण दहावें

अफगाण समाजस्थिति

१८५. सामाजिक अभ्यासाची आवश्यकता :—एखाद्या देशा-विषयी सूक्ष्म अभ्यास करतांना तेथील भौगोलिक रचनेकडे जसे लक्ष द्यावें लागतें तसेंच तेथें राहणाऱ्या लोकांची मनःस्थिती, त्यांच्या भावना, त्यांच्या समजुती, त्यांचे विचार, त्यांचे आचार इत्यादिकांचाहि विचार करावा लागतो. किंबहुना असेही म्हणतां येईल कीं, भौगोलिक परिस्थितीकडे एक वेळ दुर्लक्ष केलें तरी चालेल, पण मानसिक वृत्ति अथवा विचार या बाबींकडे कानाडोळा मुळींच करतां येणार नाहीं. आणि त्याच कारणास्तव अलीकडे मनोविकासशास्त्राचें स्तोम जिकडे तिकडे माजलेलें दिसतें. अफगाणिस्तानच्या इतिहासाचें थोडक्यांत निरीक्षण केल्यानंतर आपणांसही आतां अफगाण जनतेच्या मनःस्थितीचा जिज्ञासू दृष्टीनें अभ्यास करावयाचा आहे.

१८६. धर्मगुरूंचें सर्वांगीण वर्चस्व :—कोणाही माणसाची मनोवृत्ति जाणण्यास त्याचा धर्म आणि शरीरसामर्थ्य यांचा प्रथम विचार करावा लागतो. अफगाणिस्तानांत इस्लामी धर्माचे अनुयायींच फार आहेत. झरतुष्ट्री, यहुदी आणि हिंदू लोक देखील अफगाण प्रजेंत समाविष्ट असले, तरी मुख्य भरणा महमदा-नुयायांचाच आहे. इस्लामचें नांव घेतांच कडवेपणा आणि धर्मवेड या दोन गोष्टी ठळकपणें मनांत येतात आणि तशा त्या अफगाणांत आहेतही. मुसलमानी धर्माच्या दोन शाखा,—शिया व सुनी—असल्या तरी काबूलाधिपतीचे प्रजानन बहुकेंत सुनीच आहेत. या दोन भेदांशिवाय प्रत्येक टोळीनें किंवा निरनिराळ्या

मुळांच्या अनुयायांनीं आपापल्या गुरूंच्या योग्यतेनुसार वेगवेगळे पक्षोपपक्ष निर्माण केले आहेतच. कोठल्याही रानटी टोळ्यांच्या इतिहासाचा अभ्यास केला तर हाच प्रकार आढळेल. अरबस्तानांतील कांहीं 'मुसलमानी' टोळ्या पैगंबराला मानीत नाहीत असें सांगितलें तर कित्येकांना आश्चर्य वाटेल. पण तें तसें आहे खरें. अफगाणिस्तानांत इतक्या थराला गोष्टी गेल्या नसल्या, तरी पैगंबरापेक्षां मुळा अथवा काजी श्रेष्ठ, असें लोक मानतात. मग त्या काजीला कुराणाचा अर्थ समजत नसला तरी चालेल ! धर्मगुरूच धर्मसंस्थापकांपेक्षां उच्चासन विराजित करतात अशी अवस्था विचारहीन समाजांतच संभवते.

मुळांचा जनतेवर इतका पगडा बसण्याची कारणे अनेक देतां येतील. मुसलमानी धर्माप्रमाणें न्यायदानाचें काम काजीमुळांकडेच असतें. आणि धर्मशास्त्राचा अर्थ कळण्याची पात्रता नसल्यानें आपल्या लहरीवरच हे दाढीदिक्षीत न्याय देणार हें उघड आहे. एखाद्या गुरूचा 'भगत' बनणें किंवा त्याची कृपा संपादून घेणें ह्याणजे न्यायाच्या तांगडींतील आपलें पारडें अक्षय्य आपल्याच हितासाठीं जड करून ठेवणें होय. न्यायदेवता अशा अल्पायासें प्रसन्न होऊं शकते, यावरून अफगाण जनतेच्या न्याय्यान्याय्य ठरविण्याच्या बुद्धीची कल्पना करतां येईल.

मुळांचें वर्चस्व अफगाणांवर बसलें आहे त्याचें दुसरें कारण म्हणजे त्यांची शिक्षणपद्धति. लहानपणीं मुलानें लिहावाचावयास शिकावें ही इच्छा आईबापांना फार करून होत नाही. आणि झालीच तर वाचण्यास शिकण्यास तमाम दुनियेंत कुराणाशिवाय दुसरा ग्रंथ कोणता आहे ? अरबीसारख्या पवित्र भाषेविना दुसऱ्या कोणत्या भाषेचा अभ्यास करावयाचा असतो ? मग मुळाच 'तात्या पंतोजी' झाले नाहीत, तर मास्तरकी करणार कोण ?

तिसरें कारण 'वैद्यकीय' आहे. तबीब म्हणून वैद्यांसारखा एक वर्ग अफगाण जनतेंत असला तरी बहुजनसमाजाची वैद्यकीय भिस्त मृत मुळांवर अथवा पीरावरच असते. अशा पूज्य व्यक्तीचें थडगें, त्याच्या आसपासची माती किंवा तेथील झाडाचा पाला, यांच्यांत सर्व रोगापहरण करण्याची शक्ति सांठवलेली आहे, अशीच ठाम समजूत असल्यानें धर्मोपदेशकांचा प्रभाव जनतेवर विशेष पडला आहे. तो पिढ्यान्पिढ्या चालत आला असल्यानें त्याचें दडपण कायद्यानें अथवा फर्मानांनीं जाणें शक्य नाही.

थोडक्यांत सांगावयाचें तर अफगाण कौटुंबिक जीवनाचा बहुतेक भाग मुलांच्या वर्चस्वानेंच भारलेला असतो असें म्हणतां येईल. कौटुंबिक संस्कारासाठी त्यांची जरूरी असते. शिक्षणाचें व न्यायदानाचें काम सर्वस्वी त्यांचेकडेच आहे. वैद्यकीय गुण धर्मगुरूंनाच येऊन चिकटतात. नैमित्तिक समारंभप्रसंगी त्यांची प्रतिष्ठा मोठी असते. या सर्व गोष्टी लक्षांत घेतल्यास मुला म्हणजे अफगाणांच्या मनावर ताबा चालविणारा दुसरा परमेश्वरच आहे असें म्हणतां येईल.

१८७ शारीरिक व मानसिक विशेष :—शरीरयष्टीच्या कसोटीने पाहिलें, तर अफगाण लोक पृथ्वीवरील कोणत्याही—सुधारलेल्या वा रानटी—रहिवाशांच्या मानानें पुष्कळच श्रेष्ठ ठरतील. मजबूत बांधा, उंच आणि थिप्पाड देह, थोराड नाक, क्रूर मुद्रा आणि एकदम डोळ्यांत भरणारी, निश्चयात्मक विचार दर्शविणारी चाल, ह्या सर्व वैशिष्ट्यांचे धनी केवळ अफगाण—पठाणच आहेत. त्यांच्यासागखें पाऊल टाकण्याची ढव वर्षानुवर्षे सराव करून देखील कोणांस साधणार नाही. 'प्रत्यक्ष अमिराला देखील आम्ही जुमानीत नाही' अशी त्यांची वृत्ति प्रत्येक पावलागणिक दिसून येते, हें सूक्ष्म निरीक्षकास तत्काळ कळून येईल. चेहऱ्यावरून क्रूतेची जाणीव प्रामुख्याने होत असली, तरी त्यावर स्वाभिमानाची—बेपर्वाईचीही म्हणतां येईल—छटा नसते असें नव्हे. स्वाभिमानापेक्षां बेपर्वाई हेंच नांव त्या वृत्तीला देणें चांगलें. कारण स्वाभिमान म्हटला, कीं स्वतःच्या स्वतंत्र विचार शक्तीचें आस्तित्व संभवतें. आणि विचारशक्तीचें तर पठाणांना वावडें आहे. त्यांचें शौर्य आणि धैर्य ही मात्र मुद्देवरून यथार्थपणें दिसून येत नाहीत.

१८८. धार्मिक कल्पना व समजुती :—इतक्या साधनांचा उपयोग करून त्यांच्या मनःस्थितीचें दिग्दर्शन करणें सोपें जाईल. धर्मगुरूंचा व त्यांच्या अज्ञानी शिकवणीचा पगडा अफगाण आयुःक्रमांत किती आहे हें पाहिल्यानंतर 'धार्मिक' आचरण, वेडगळ समजुती, 'दृष्टी'चा भांति, भविष्याविषयी विशेष उत्सुकता, मुलांच्या दैवी सामर्थ्यासंबंधी दृढ विश्वास, इत्यादिकांची रेलचेल अफगाणिस्तानांत आढळली, तर मुळांच आश्चर्य वाटणार नाही. खुद्द अबदुर रहमान सारख्या स्वपराक्रमावर अमीरपद प्राप्त करून घेणाऱ्या अमिराचीच गोष्ट पहा ना ! मझर—इ—शरीफ येथें तो खुर्चावर बसला असतां त्याजवर कोणी गोळी झाडली. खुर्चीच्या पाठीला चाटून गोळी निघून गेली, पण अमीर भरगच्च

बसला असतांही बचावला, (पृ. ५४ पहा) याचें कारण स्वतः अमिरानेंच असें दिलें आहे. “ मला लहानपणीं एका साधूनें मंतरलेला कागद दिला होता व तो जवळ ठेवल्यास मृत्यूपासून संरक्षण होईल असा त्याचा आशिर्वाद होता. तो अखेरपर्यंत मी जवळ बाळगला. ” याही पलीकडची पायरी त्याच अमिरानें सांगितली आहे. “ लहानपणीं माझा त्यावर विश्वास बसेना म्हणून मी तो मंतरलेला कागद एका मेंढराच्या गळ्यांत बांधला आणि त्याला मारण्याचे अनेक प्रयत्न केले. पण ते सर्व व्यर्थ गेले. म्हणून त्यावर माझा विश्वास बसला ” †

कुराणाची मिरवणूक काढणें, निजतांना तें उशाखाली घेणें, ‘अल्ला’ ‘अल्ला’ असा दिवसभर गिळ्या करणें, नियमित वेळीं मशिदींत जाऊन (रोज पांच वेळां) प्रार्थना करणें, इत्यादि बाबी धार्मिक महत्त्वाच्या समजल्या जातात. शकुनापशकूनांवर अफगाणांचा भारी विश्वास आहे. पुढें काय होईल हें जाणण्यासाठी एखादा ग्रंथ घ्यावयाचा व उघडल्यानंतर त्याचें येईल तें पान वाचून त्यावरून शकुनापशकून ठरवावयाचे अशी सर्वसामान्य रीत आहे. आणि कुराणाखेरीज दुसरा ग्रंथ घरांत ठेवण्याची दुर्बुद्धि कोणाही इस्लामानुयायास होणार नाही हें उघडच आहे ! ‘अल्ला’ मात्र प्रत्येक क्षणाक्षणाला त्यांना ‘पादपूरणार्थ’ लागतो. “ काय हो संध्याकाळीं ‘पुलाव’ खाण्यास याल कां ? ” अशा साध्या प्रश्नाचें उत्तर देखील ‘इन्शाअल्ला’ नें विभूषित असतें. ‘ईश्वराची कृपा असेल तर’ असा त्या मंडनाचा अर्थ आहे. तसेंच कांहींही शुल्लक गोष्ट घडली तर ‘माशा अल्ला’ तोंडांतून बाहेर पडतोच. माशा अल्ला म्हणजे ईश्वराची मेहरबानी.

१८९. ‘धार्मिक’ आचरण :—धर्मावर अफगाणांची इतकी अलोट श्रद्धा आहे, तेव्हां त्यांचें नित्याचरण शुद्ध असावें, निदान भ्रष्टाचरणी तरी ते नसावेत, असा कोणी साधा मनुष्य तर्क करील. पण तो सपशेल चुकीचा आहे. धार्मिक आचरणांत नीतिबंधनें मुळीच येत नाहींत असें मात्र नव्हे. पण कुराणांत सांगितलेले आचार, काजीमुल्लांना समजले, तरच आपल्या भक्तगणांना ते समजावून देणार ! आणि काजीनें स्वोदाहरणानें घालून दिलेला धडा, मनाला वाटला तर इतर जनतेनें गिरवावा, इतकें विकल्प अहित. तेव्हां सदाचार—अर्थात् आपल्या दृष्टीनें—त्या पठाणी मुलखांत किती आढळेल त्याची कल्पनाच केलेली बरी. (या

ठिकाणीं इतकें सांगून ठेवणें आवश्यक आहे कीं, ' अफगाण जनता ' या शब्दानें सर्व साधारण लोक असाच अर्थ अभिप्रेत आहे. कांहीं शैलके शिक्षित व उच्च-कुलीन थोडेके लोक या विवेचनांतून वगळले आहेत.) धार्मिक आचारासंबंधी-चेंच एक उदाहरण देऊन अफगाण सद्दाचाराची कल्पना देतां येईल. प्रत्येक खेडेगांवांत कोणा तरी साधूपुरुषाचें थडगें असतें. आणि आपण ग्रामदेवतेला देतो त्यापेक्षां जास्त महत्त्व अशा मृतस्थानास अफगाण देतात. एका खेडेगांवीं तशी कबर मुळीच नव्हती. त्यामुळें तेथील लोकांनीं शेजारच्या एका नामांकित साधूस आपल्या गांवीं बोलावून आणलें, त्याला ठार केलें आणि आमच्या गांवीं × × ची कबर आहे, अशी बढाई मारण्यास सुरवात केली. सर्वांत आश्चर्य असेल तर हें कीं, साधू त्या गांवीं कसा मेलो हें लपवून न ठेवतां मोठ्या फुशारकीनें सर्व कथाभाग सांगण्यांत येतो. § अशीं गांवें एक दोनच नाहींत; पुष्कळ आहेत.

अफगाण नीतिमत्तेच्या कल्पनांचें पृथक्करण करून त्यांतून कांहीं तत्त्वे काढणें हें अशक्यप्राय काम आहे. अतिथी-सत्कारांत त्यांची बरोबरी करणारी रानटी जात दुसरी कोणती नाहीं. परंतु कोणाला तरी मुदाम सत्कारासाठीं बोलावून आणून स्वतः प्रत्यक्ष त्या पाहुण्यांच्या सत्कारांत गर्क रहावयाचें आणि आपल्या हद्दीपलीकडे हे अतिथी असतांना त्यांना ठार करावयाचें किंवा लुटवा-ड्याचें ही तर अफगाणांची आज तागायतची ' शिष्टसंमत ' रीत आहे. हिच्या बुडाशीं असलेल्या नैतिक तत्त्वांची छाननी कोण करणार ? खोटें बोलणें, फसविणें विश्वासघात करणें, दरोडा घालणें, चोरणें इत्यादि कृत्यें जेथें अन्याय्य ठरत नाहींत, मनुष्यवध करणें हा अपराध मानला जात नाहीं, उलट सूड घेण्यास-खुनास खून करण्यास-कचरणारा पंड ठरतो, तेथें न्याय आणि अन्याय हे शब्द प्रचारांत नसावेत असें वाटतें. पण साधारणपणें शक्ति व युक्ति यांचें वर्चस्व दिसून येणारी बाब, न्याय्य, धर्म्य व रास्त ठरते. याच्या उलट, दुर्बलतेचें प्रदर्शन करणारें कृत्य किंवा मूर्खपणा पदरीं आणणारी बाब, जो करतो तो अन्यायी ठरतो.

१९०. अफगाण स्वभावांतील गुणावगुण :—नीतिमत्तेची अशी उदात्त व व्यापक कल्पना लोकांत प्रसृत असल्यानें त्यांच्या आंगां इतर कोणते गुण असतील याचा अंदाज करतां येईल. कमालीचें धाडस व पराकाष्ठेचें शौर्य

अफगाणी जनतेंत आहे खरें. कोणतेंही धाडसाचें काम बेडररीत्या पार पाडण्याची अफगाणांची शक्ति अचाट व कांहीं अंशानें अनुकरणीयही आहे. विचार शक्तीचा अभाव असल्यानें अशीं कामें त्यांच्या हातून होऊं शकलीं, तरी कांहीं प्रसंगीं ह्याच दोषामुळें त्यांचें फार नुकसानही होतें. थोड्याशा अपयशानें किंवा परा-जयाच्या नुसत्या काल्पनिक भीतीनेंही ते विगतधैर्य होतात. अफगाण सैनिकांचा मोठा गुण व मोठा दोष देखील एकाच विचारशक्तीच्या अभावामुळें उद्भवतो. त्यांचा उत्साह दांडगा असून अक्षय्य भात्याची आठवण करून देणारा आहे. लढत राहणें हाच त्यांचा बाल्यापासूनचा खेळ. त्यामुळें चढाई करण्यांत त्यांचा हातखंडा आहे. हल्ला चढविण्यास त्यांचा फार उपयोग होतो हें त्या दिशेनें झालेल्या स्वाऱ्यांच्या इतिहासावरून स्पष्टच आहे. समोरासमोर लढाई करण्यांत त्यांचा गुण दिसून येत नाहीं, उलट अवगुणच बाहेर पडतात, हें खरें असलें, तरी चारकर्मांत अफगाणासारखा निपुण इसम अन्यत्र क्वचित्च आढळेल. विशेषतः अफ्रीयांची या कार्यांत प्रसिद्धी आहे.

चेहरा उग्र दिसला तरी अफगाण हे फारच प्रेमळ अंतःकरणाचे असतात हें त्यांच्याशीं मिळून मिसळून वागणारा इंग्रज सेनाधिकारीही मान्य करतो. वंग कवीश्वर रवींद्रनाथ यांच्या 'काबुलीवाला' या गोष्टीवरून पठाणाचा स्वभाव उत्तम प्रकारें व्यक्त होतो. मायाळूपणा व कौर्ये यांचा इतक्या प्रमाणांत संगम झालेला सहसा दिसून येत नाहीं. कौटुंबिक जीवनक्रमांत पिता किंवा पति म्हणून पठाण हा कोमल मनाचाच आढळतो. मात्र दोष इतकाच, कीं ह्या मनोवृत्ति क्षणाक्षणाला पालटणाऱ्या असतात. स्वस्थ बसून एकसारखें गप्पा गोष्टी करीत राहणें किंवा चकाट्या पिटणें यांत अफगाणांना गोडी वाटते. आणि ह्या फुलावरून दुसऱ्यावर, पुढें तिसऱ्यावर, उडत जाण्याची 'मधुकर'वृत्ति, लहान मुलांप्रमाणेंच अफगाणांच्या गप्पागोष्टींत देखील व्यक्त होते.

गनिमी काव्यानें लढण्यांतच काय ते अफगाण पटाईत. युद्धशास्त्राचे कांहीं निर्बंध त्यांना ठाऊक असतील म्हणावें, तर लढाई शिकविण्याची किंवा तिचा अभ्यास करण्यासारखी ती बाब नव्हे अशी त्यांची पक्की खात्री आहे. रसद लुबाडण्यांत व अचुक नेम मारण्यांत हातखंडा असल्यानें त्यांच्याशीं लढावयाचें म्हणजे जपूनच रहावें लागतें. समोरासमोर तोंड न देतां शत्रू गैरसावध असतां हल्ला करून त्याचा समूळ नाश करण्याची त्यांची युक्ति बहारीची आहे.

अफगाणांना सत्यासत्याची चाड नाही, स्वदेश, स्वबंधु इत्यादिकांविषयी भावना नाहीत किंवा कोणत्याही प्रकारच्या तत्त्वनिष्ठतेचें बंधन त्यांचेवर नाही. म्हणून त्यांनी आपली मेहनत, आपली लढाऊ शक्ति व आपलें स्वातंत्र्य जो कोणी जास्त द्रव्य देईल त्यास विकली आहे, हें इतिहासावरून स्पष्ट दिसतें. हिंदी स्वातंत्र्य-लढ्यानंतर (१८५७ च्या बंडानंतर) हिंदुस्थानसरकारनें मराठे पंजाबांत, पंजाबी मद्रासेकडे, मद्रासी संयुक्त प्रांतांत अशी निरनिराळ्या जातींच्या शिपायांची नेमणूक करण्याचें धोरण ठरविलें आणि एके ठिकाणीं जमलेल्या पलटणी कोणत्याही एका बंधानें संघटित होऊं नयेत अशी खबरदारी राखण्यास प्रारंभ केला. त्यांतील हेतु उघड आहे. पण अफगाण युद्धांत आणि रानटी टोळ्यांवरील अनेक मोहिमांत अनुभव आला तो अगदीं वेगळा ! अप्रीयांविरुद्ध अप्रीदीच चांगले निकरानें लढूं शकतात. जातीजातींचें आपसांत वैर असल्यानें आपण फक्त ठिणगी पाडावी, कीं मग वणवा सारखा भडकत राहतो, इत्यादि गोष्टी अनुभवानेंच इंग्रजांना ठाऊक झाल्या. व त्याचा त्यांनी फायदा घेतला.

शारीरिकदृष्ट्या अफगाणांची इतकी वाढ झालेली असतां आपण ज्याला नैतिक आचरण म्हणतो, त्या मोजमापानें त्याची ही अधोगति पाहून आश्चर्य वाटतें. कोणतेंही कृत्य करण्यास मागें पुढें न पाहणारे हे लोक हिंदुस्थानचे शेजारी असल्यानें त्यांना बठणींवर आणणें व त्यांचा उपद्रव कमी करणें हें एक सरहद्द-संरक्षणाचें मोठेंच काम होऊन बसलें आहे. पण त्यांची गप्पा मारण्याची होस, कोणत्याही एकाच विषयासंबंधी पांच मिनिटेंही सारखा विचार कल्पना करण्याची अपात्रता, चंचल वृत्ति, कांचनाचें विलक्षण वेड, खुनाची दौस, बंदुका, रायफलस, पिस्तुलें इत्यादींवर मनस्वी प्रेम, सूड घेण्याची दुर्दम्य तृष्णा, पहिल्या दर्जाचें धैर्य, कमालीचा क्रूरस्वभाव, काटक व सोशीक शरीरयष्टि ह्या सर्व गोष्टींचा फायदा ' दुर्लभ योजक ' सहज घेऊं शकतो. नीःत्शेनें ठरविलेली नरश्रेष्ठता (!) कसोटी अफगाणांना उत्तम प्रकारें लागूं पडते. डोळ्यांतून टिपूस न गाळतां किंवा हृदयावर कोणत्याच भावनेचा परिणाम होऊं न देतां, मनुष्यजातीवर प्रहार करण्याची शक्ति ज्या प्रमाणांत अधिक, त्या प्रमाणांत त्या मनुष्याची श्रेष्ठता वाढते असें नीःत्शेचें म्हणणें आहे. आणि हीच कसोटी लावून पाहिली तर अफगाण हद्दीवरील व खुद्द अफगाणिस्तानांतील पुष्कळ लोक वरचा नंबर पटकाविणारे निघतील !

विचाराचा अभाव म्हटला, कीं मग इतरही आणखी गुणदोष येतातच. चौकसबुद्धी, कांहीं 'अजब' चीज पाहून थक्क होणें, नवीन कांहीं दिसलें, की तें काय, कसे वगैरेविषयी जिज्ञासा या बाबी बालस्वभाव निदर्शकच होत. हास्य-रसही त्या क्रूर अफगाणांना अत्यंत प्रिय असतो. आणि हंसतमुख मनुष्य पाहिला, कीं त्यावर ते एकदम खूष होतात !

इतकें जरी आहे तरी अफगाणांशीं बोलतांना फार काळजी घ्यावी लागते. त्यांचें मन म्हणजे किंचित्काल निद्रिस्त असलेला ज्वालामुखीच समजावा. आंतून भडका उडेल केव्हां, स्फोट होईल केव्हां, किंवा एकदम शांतता येईल केव्हां, याचा कांहींच नेम नसतो. त्यांचा क्रोध, त्यांचें क्रोधें अथवा त्यांची सूडाची तृष्णा केव्हां जागृत होईल किंवा तिला कोणतें निमित्त लागतें याबद्दल कांहींच निर्वध नाही.

ही सर्व सामान्य जनसमाजाची रीत झाली. पण जगांतील कोणत्याही सुधारलेल्या राष्ट्रांतील प्रजाजनांच्या तोडीचे हुषार, सच्छील व सदाचरणी असेही कांहीं अफगाण प्रजाजन आहेत हेंही खरें आहे. त्यांची गणना अपवादात्मक मानतां येईल. पण इतर सर्वसाधारण जनता वर वर्णिलेल्या स्वभावाचीच आहे. अशा जनतेला एका फर्मानासरशीं सुधारूं पहाणाऱ्या अमनुष्याच्या कार्याचा विस्तार व त्याची जबाबदारी किती अजस्र असली पाहिजे !

१९१. मानापमानाच्या कल्पना :—अफगाणांची मानापमानाची चाड कांहीं औरच आहे. 'इज्जत' व 'शरम' (शर्म) यांसंबंधीच्या त्यांच्या व्याख्या सांगण्यास ब्रह्मदेवाची चार मुखें पुरणार नाहीत. ज्या कृत्यांना आपण अघोर, निंद्य, तिरस्करणीय म्हणूं, तीं कृत्यें, आपली 'इज्जत' राखण्यासाठीं अफगाण करतील. आणि एखाद्या नांव घालण्याच्या यादींत कोणाचा क्रम खालीं लागला, तर देखील त्याची इज्जत जाईल. या इज्जतीचें मोजमाप करण्यासाठीं किती नाजूक यंत्र करावें लागेल याची कल्पनाही करतां येणार नाही. 'लाजाळू'चें झाड देखील त्या मानानें नाजूक म्हणतां येईल. शरमेची गोष्ट तशीच. रूढ चालीविरुद्ध एखादें कर्म केलें तर त्यामुळें तें करणाऱ्यास शरम नाही असें सिद्ध होतें, तर रूढ आचारांत कांहीं उणेपणा आला तर 'इज्जत' जाते. शरम व इज्जत यांतील भेद हाच.

१९२. कलहाचीं नित्य कारणें :—अफगाण जनतेंत भांडण होण्याचीं कारणें तीन. जर, जान, जमीन—कनक कांता आणि कृषि. रानटी मुलखांत

अगोदर पीक बेताचें. जें येईल त्याची नीट किंमत येत नाहीं. तेव्हां सोन्यासाठी तंटे माजावे हें साहजिकच आहे. कांता तर जगाच्या आरंभापासून सर्व देशीं, सर्व कार्लीं मानवी संकटांची जननी आहे, असें पुरुषवर्ग प्रथमपासूनच मानीत आहे. जमिनीबद्दल भांडण झालें नसतें तरच आश्चर्य !

१९३. अफगाण स्त्रीजीवन :—स्त्रियांचा सामाजिक दर्जा पुरुषाची अर्धांगी म्हणून पुरुषांपेक्षा थोडासा कमी असला, तरी स्त्री जातीस रानटी अफगाण जितका मान देतात, तितका व्यवहारांत अनेक ठिकाणीं संस्कृतीचे अभिमानी हिंदू देखील देत नाहींत असें म्हणतां येईल. स्त्री एकटी प्रवास करीत असेल, तर अफगाण तिच्या वाढ्यास जाणार नाहींत इतकेंच नव्हे, तर कोणी पुंडाई कंठ लागल्यास त्याचा प्रतिकार करतील. स्त्रियांना एकटें प्रवास करणें अफगाणेंस्तानांत फार सोईचें व सुरक्षित आहे. परस्त्रीचें मुखावळोकन करणें हें पाप मानणारे अफगाण बरेच असतात आणि म्हणून स्त्रियांचीं चित्रें सहसा तिकडे आढळत नाहींत. स्त्रियांचीं चित्रें पुढें धरलीं, तरी देखील ह्मकून न पाहणाऱ्या रानटी लोकांना सूर्य्याचीं फ्रान्समधील चित्रें दाखविण्यांत आल्यानंतर अशा मनो-वृत्तीच्या लोकांची भावना तीं चित्रें पाहून किती खवळल्या असतील याची कल्पनाच केलेली बरो !

स्त्रियांना एकटें राहून प्रवास करतां येण्याजोगी सुरक्षितता असली, तरी घरगुती जीवनक्रमांत त्यांचे फार हाल होतात असें म्हणतां येतें. कारण प्रथमतः पत्नी ही ' बाजार भावाप्रमाणें ' असेल ती किंमत देऊन विकत घेतली असल्यानें तिजवर हक्क सर्वस्वी पतीचा असतो. दुसरें असें, कीं कोणत्याही कारणास्तव माहेरचीं माणसें किंवा सासरची वडील मंडळी तिच्याविषयीं काळजी करीत नाहींत. ती विवाहोत्तर सर्वस्वी यजमानाच्या मालकीची होते.

घरांतलें सर्व प्रकारचें काम अफगाण गृहिणीस करावें लागतें. दळण, कांडण, भांडीं घासणें व चूल आणि मूल संभाळणें हीं तर तिच्या नाशवाचीं सुटत नाहींतच. पण सर्वांत कठीण काम म्हणजे पाणी आणण्याचें. विहार अथवा झरा जवळ असला तर भाग्य, नाहीं तर कित्येक गांवांना ८१० मैलांवरून पाणी आणावें लागतें. आणि घरगुती कामाचा मक्ता बायकांचाच. पुरुष त्यांत ' ढवळाढवळ ' मुळांच करावयाचे नाहींत. पहाटे उठून इतके दूर जाऊन पाणी आणल्यानंतर इतर सर्व कामें करावयाचीं, म्हणजे त्या गृहिणीची नित्याची सत्त्वपरीक्षाच आहे.

पण स्त्रीजात पडल्याने मुकाढ्याने पडेल ते काम ती बिनतकार करीत असते ! दुभत्या जनावरांची म्हणजे शेळ्या, मेंढ्या, गाढवी इत्यादिकांची धार काढण्याचे काम देखील गृहिणीचेंच !

यापेक्षाही त्रासदायक काम बायकांवर पडत असेल, तर ते म्हणजे अफगाण रानटी टोळ्या फिरत असतात तेव्हा. त्यांचा सर्व संसार बरोबर असा-वयाचा आणि त्यांची जबाबदारी स्त्रोवरच पडावयाची. गर्दभराजावर अथवा असेल त्या वाहनावर सर्व सामान लादल्यानंतर हातांत घेण्यासारख्या वस्तू हातांत, अथवा डोक्यावर घेऊन, तान्या बाळांला पाठीशी बांधून टाकावयाचें आणि बाकीच्या कच्चाबच्चांना हाताला धरून घेऊन जावयाचें; जातां जातां भारवाहकाला पुढें हाकीत रहावयाचें, इत्यादि सर्व कामे गृहिणीच्याच वांटणीला येतात. पतिराज काळजी वाहतात ती आपल्या अर्धांगीची-बंदुकीची, तिला 'खाद्यावर' टाकून संसारापासून अगदीं अलिप्त असल्याप्रमाणें बायकोच्या तिरपिटीकडे मुळींच लक्ष न देतां हे अफगाण वीर जात असतात. *

परंतु अफगाण गृहिणीचें दुर्भाग्य एवढ्यावरच संपतें असें नव्हे. गरोदर असतांनाही त्यांना आपल्या यजमानांबरोबर हिंडावें लागतें आणि वाटेंत प्रसूति झाल्यानंतर.....!! लगेच दुसरे दिवशीं तान्या अर्भकाला घेऊन पुढील मजल गांठावी लागते ! परंतु कोणत्याही प्रकारची कुरकूर न करतां अफगाण दांपत्य-रथाचीं हीं दोन्ही चाकें मार्गक्रमण करीत असतात. अशा कठीण प्रसंगांतून जन्मापासूनच अफगाणांना जावें लागत असल्यानें ते साहजिकच काटक, कणखर व निकोप प्रकृतीचे होतात.

लघोत्तर कालांत आपली बायको वार्डट चालीची आहे असें पतिराजास आढळून आलें, तर लगेच तिला शासन मिळतें. आणि नाक कापणें हें नित्याचें शासन होऊन बसल्यानें, दुर्वर्तना स्त्री ओळखणें सोपें जातें. नवऱ्याचा संशय नेहमींच रास्त असतो असें नाहीं किंवा क्रोधाचा पारा नाक कापण्यापर्यंतच

* पुरुषांमध्ये एक म्हण आहे तिचा अर्थ असा: माहेरीं गरिबी असल्यामुळे स्त्री बापाच्या घरून पळून जाऊं शकेल, पण सासुरवासी असतांना मात्र मुळींच नाहीं. यांत अफगाण महिलांची स्थिती दिसून येतें. (हिंदी 'भूगोल' मासिक अफगाणिस्तान अंक, मे, जून, जुलै १९२९ पृ. ६१.)

चढेल असें नव्हे. कधी कधीं नाकाऐवजीं ' मान ' कापून पत्नीला पैगबरसदर्नीं पाठवितात, तर शक्य असल्यास परदारागमन करणाराचाही खून पडतो. परंतु अशा दुराचारी पुरुषाला ठार करण्यापेक्षां त्याचें नाक कापणें हीच शिक्षा अधिक अपमानास्पद ठरते. कारण लपून छपून राहून गोळी घालून कोणाचाही प्राण घेणें हें सोपें काम होतें, तर त्या मनुष्याला खालीं पाडून त्याचें नाक खच्ची करण्यास विशेष शक्ति व शौर्य लागतें. म्हणून ' मान ' कापणारापेक्षां नाक काटणारा श्रेष्ठ !

आपल्या भावाच्या, मुलाच्या अथवा बापाच्या मृत्यूस कारणीभूत झालेल्या इसमाचा खून करणें हें मृताच्या निकट संबंधीयांचें वा वारसांचें प्राप्त कर्तव्य होऊन बसतें. कित्येक वेळां बायका देखील असा सूड उगवून ' मृतांच्या आत्म्यास शांति ' देतात. परंतु विवाहित पत्नीचा खून करणारास ठार करण्यासाठीं किंवा इतर कोणत्याही प्रकारें शिक्षा द्यावयासाठीं कोणी ' मायेचा पूत ' पुढें येत नाहीं हें मात्र आश्चर्य आहे खरें. कारण ' स्त्रीवर मालकी विवाहित पुरुषाची ' हा अफगाण ' स्मृती 'तील नियम शब्दशः पाळण्यांत येत असल्यानें दांपत्यांच्या भानगडींत तिसरा ढवळाढवळ करूं शकत नाहीं.

भावजय विधवा झाली कीं, तिजवर हक्क तिच्या दिराचा असल्यानें तिला दुसऱ्या लग्नाच्या वेळींही कांहीं आवडनिवड दर्शवितां येत नाहीं. गरीब कुटुंबांत साधारणपणें एकच पत्नी करण्याची रीत आहे. मुसलमानी धर्मा-प्रमाणें एका वेळीं चार बायका बाळगण्यास मुभा आहे. परंतु फक्त अमीरउमराव व श्रीमंत लोकच याहीपेक्षां दरचा नंबर पटकावून ' झनानखाना ' ठेवतात. या पद्धतीमुळें नैतिक अधःपात किती होतो हें सांगण्याची आवश्यकता नाहीं. अफगाण अभिरांचीं पोरें डझनावारी मोजण्याइतकीं होत याचें कारणही बहुपत्नी-कत्वच होय. झनानखान्यांत वावरणाऱ्या या ' बडे बापके बेख्यांना ' अंतःपुरां-तील विलासी स्त्रिया अत्यंत घातुक व बाईट व्यसनांत पाडतात आणि त्यामुळें त्यांच्या हातून पुढील आयुष्यांत म्हणावी तशी कर्तबगारी होत नाहीं.

बालविवाहाची चाल अफगाण जनतेंत रूढ नसली, तरी बहुधा १२-१५ वर्षांच्या सुमारास मुलींचीं व १८-२० व्या वर्षीं मुलांचीं लग्नें होतात. ' लग्नाचा बाजार ' भाव जसा असेल त्या मानानें नवरदेव आपल्या भावी पत्नीची किंमत शशुरास देतात. किंवा दोन्ही घरांत ' साटेलोटें ' होण्यासारखें असल्यास काम

भागते. पण कसेही असले तरी विवाहापूर्वी वधूवरांची दृष्टादृष्ट होऊ शकत नाही. काही टोळ्यांत वाङ्मनिश्चायोत्तर कालांत नियोजित वर 'नामजादबाजी'चा अवलंब करतो. विवाहपूर्वसंतती यामुळेच होते आणि तिजबद्दल कोणाही व्यक्तीस विधिनिषेध वाटत नाही. अमानुषाचा देखील हिदायतुल्लाखान नामक जो पुत्र आहे तो सूरग्याशी त्याचे लग्न होण्यापूर्वीचा आहे.

बुरखा अथवा पडदा घेण्याची चाल अफगाण स्त्रियांत असली, तरी उच्च वर्णायांतच आहे. खेडेगांवी अफगाणललना बुरखा घेत नाहीत. मात्र परपुरुष स्त्रियांकडे सहसा पहात नाहीत हेही खरे आहे.

१९४. अफगाणांचे भोजन विशेष :—अफगाणांचे भोजन मांसमय आहे हे सांगायलाच नकोच. पण चणे, (हरभरा) मका, गहू, तांदूळ व सर्व प्रकारची फळे खाण्याची त्यांना हास आहे. चणे व मका तर अफगाणांना फार प्रिय. फुटाणे भाजून अथवा उसळ करून हीं धान्ये ते नित्यशः खातात. गव्हाची जाड रोटी आणि तांदुळाचा 'पुलाव' (मसाले भात) ह्या जिनसा ते करतात. पुलाव नाना प्रकारचा असून मांसखंडमिश्रित असल्याने लज्जतदार असतो. अफगाणांचे आवडते पकवान ते हेच. गृहिणीचा सुप्रणपणा पुलाव करण्यांत दिसून येतो. मांसाशनासाठी शेळ्यामेंढ्या, गार्डेबैल अथवा उंट ह्यांचा उपयोग होतो. 'दुंबा' ही लहान शेंपटीची मेंढ्याची जात आहे. त्यांच्या शेंपटींत निव्वळ चरबी भरलेली असते व त्यामुळेच दुंब्यास विशेष किंमत व लज्जत येते. दुंबा 'कोंवळा' असला तर त्यास 'बरा' म्हणतात. ह्या दुंब्याच्या बच्चाचे मांस फारच रुचकर लागते. प्रत्येक अफगाण घरांत असे दुंबे अथवा बरे राखून ठेवण्यांत येतात. आणि कोणी अतिथिविशेष आला, की पाहुण्याच्या स्वागतार्थ यजमान मेषहूननाचे पुण्य पत्करतो ! सर्वांनीं बंधुप्रेमाने एकत्र बसून जेवावयाचे ही अफगाण भोजनाची रीत. हिवाळ्यांत सर्वच अफगाण प्रदेशांत थंडी फार पडते, तेव्हां उपयोगी पडावे म्हणून मिळतील ते ठराविक प्राणी मारून त्यांचे मांस मीठ घालून वाळवितात. 'कुत' म्हणजे 'केसीन' (Casin) व सुका चक्का खाण्याचा प्रघात अफगाणांत आहे.

इतर खाद्यपेयांत चहाचा व चहाबरोबरच साखरेचा खूप प्रसार आहे. बिनदुधाचा चहा घेण्याकडे अफगाणांची अधिक प्रवृत्ति. चहा हा नेहमी शास्त्रोक्त पद्धतीने तयार करण्याकडे त्यांचे विशेष लक्ष असते. चहाचा 'काढा' न घेता,

उकळी आलेल्या पाण्याचाच उपयोग चहा करण्याकडे करतात. पाणी उकळण्यासाठी 'समावार' नामक एक झटपट पाणी तापविणारे भांडे वापरतात. त्यांतून तोटीने ते किटलीत ओतावयाचे. दारू मात्र सर्व अफगाण मुलुखांत वर्ज्य समजली जाते. आणि तिचे सेवन करणारे भक्त परकीय वकिलातीतच बहुधा आढळतात. म्हणून कोठल्याही प्रकारचे मद्य, वारुणी, अथवा द्राक्षारस किंवा तसले कोणतेही द्रव्य अफगाण हद्दीत नेता येत नाही.

आदरातिथ्य खरेखुरे असले तर फारच हार्दिक व अगत्यपूर्वक होते आणि एकदां सर्वांनी मिळून रोटी खाल्ली, की पूर्वीचा कष्टा वैरी असला तरी दोस्त बनतो. मग मात्र त्यांचे प्रेम किती उज्ज्वल असते ते पहावयास मिळते. स्वतःचे प्राण खर्चून 'मेहमाना'चे (पाहुण्याचे) संरक्षण करण्यास ते मागे पुढे पहाणार नाहीत. आदरसत्कारांत खाण्यापिण्याचा इतका मनस्वी आग्रह होतो, की कदाचित् त्याच्या भाराखालीच आगंतूक (मूळ शब्दार्थ अभिप्रेत आहे.) पाहुणा जेरीस यावयाचा. बरे, मोठ्या अदबीने, काही कारण सांगून जरी पुढे आलेल्या आतिथ्याचा अस्वीकार केला, तरी यजमानांची मर्जी तत्काळ खप्पा होऊन त्यांचा क्रोधानल भडकावयाचा, तेव्हा अजीर्णांमुळे प्रकृति बिघडलेली एकवेळ पुरवेला पण यजमानांची अवकृपा नको असे वाटते ! 'रमझान'चा महिनाभर दिवसा उपास असून रात्रभर मात्र पोटोबाची भरती चालू असते; तो काळ पाहुणचार उपभोगण्यास चांगला.

१९५. अफगाण नाच व त्याचे पर्यवसान :—अफगाण आयुष्य क्रमांतील एक मनोरंजक व महत्त्वाची बाब म्हणजे उत्सव प्रसंगी अथवा सणावारी होत असलेला नाच होय. आनंदोत्सव साजरा करण्यासाठी केलेला हा नाच इतका भयंकर व क्रूर वाटतो, की ब्रिटिश हद्दीत तो करता येणे अशक्यच आहे. त्याचे स्वरूप लढाईपेक्षाही भीषण आहे, असे शांतताप्रिय प्रजाजनांस वाटेल. श्रावणांत आपणांकडे स्त्रियांचा जसा 'फेर' चालतो तसाच हा एक फेराचा पुरुषी आणि म्हणून आंडडांड प्रकार आहे असे म्हणता येते. मोठे मैदान निवडून काढून मध्यमार्गी एक खुंट रोंवतात. फेरांत भाग घेणाऱ्या मंडळींची वर्तुळे करतात. वृद्ध आणि अकाली वार्धक्य आलेले तरुण किंवा तुंदिलतनु लोक आतले वर्तुळ बनवितात. बाहेर मात्र चपळ व धांगडधिंगा घालण्यास न कंटाळणारे तरुण राहतात. त्यांचीही सोईप्रमाणे वर्तुळे कमीजास्ती होतात.

ह्या फेरांतील मंडळी नेहमी सशस्त्र असतात. आपलें कौशल्य प्रकट करणारा जवानमर्द तर एका हातांत समशेर व दुसऱ्यांत बंदुक घेतो. दोन्ही हातांत भाग घेणारांच्या दोन गती असतात. एक स्वतः भोंवती व दुसरी सर्वांनीं मिळून खांबा-भोंवतीं फिरण्याची. तरवारी अथवा बंदुका देखील आपल्या भोंवतीं लपेटीनें फिरवीत राहण्याची आवश्यकता असल्यानें आणि बायकांप्रमाणे कोणी हातांत हात घालीत नसल्यानें हीं वर्तुळं वाढत जातात.

शिवाय घोडेस्वार असले तर त्यांचे सर्वांत बाहेरचे वर्तुळ होतेंच. तेही सशस्त्र असतात आणि घोड्यावर स्वार होऊन फेर धरणार ! मग त्या नाचाला एकाद्या युद्धाच्या रंगीत तालमीचाच ' रंग ' येत असल्यास आश्चर्य कसलें ? घोडेस्वारांचें अश्वारोहण कौशल्य व चापल्य आणि बेकामगुप्ति यांचें छानच प्रदर्शन पहावयास मिळतें.

हा सर्व ' नाच ' संगीताच्या तालावर होत असतो. मध्यमार्गी मृदंगा-सारखें एक वाद्य घेऊन म्होरक्या बसतो. प्रथमतः अगदीं हळू हळू एक एक पाऊल ठेक्यांत पडेल असें वादन चालतें. नंतर एकदां कां सर्व पात्रांच्या आंगांत तें वारें शिरलेलें दिसलें कीं, पाहिजे त्या वेगानें त्यांना फिरण्यास लावण्याचें काम ती एकटी व्यक्ति करीत असते ! संगिताचा प्रभाव आणि प्रत्यक्ष लढवण्यापेक्षां शिंग फुंकणाराचें महत्त्वच जास्त असतें ही विरोधाभासात्मक बाब यांचा अनुभव, हा नाच पाहिल्यावर येईल. पुढें पुढें ठेका जसा त्वरेनें पडूं लागतो तसे हे वीर द्रुत-तर गतीनें फिरूं लागतात. समशेरीची चमक चपलाईनें होते आणि वीरांना देहभान रहात नाही. बंदुका बहुधा भरलेल्याच असावयाच्या. तरवारीही छोट-पुटीच्या नसतात आणि बेभान झालेले सशस्त्र वीर—(१००-२०० मंडळी देखील एका फेरांत असतात) संग्रामसंगिताधीन होऊन गिरक्या खात असतात, तेव्हां चुकून देखील किती अपघात होतील याची कल्पना सहज करतां येईल. पण तेवढ्यानें अफगाण वीर मुळींच कचरत नाहीत. उलट बेपरवा होऊन फेर चालूं ठेवतात. सर्वांनाच अतिशय शीण आला म्हणजे अल्पकाळ विश्रांति घेतात व पुनः अल्पविरामोत्तर हा नाच सुरू होतो.

मंगल उत्सव साजरे करण्याचे वेळीं हा नाच नाचण्याचा प्रघात असल्याचें सांगितलेंच. पण बहुधा अशाच आनंदोत्सवांत पुढील भांडणांचें बीज असतें, आणि भांडणें संपलीं कीं, त्या निमित्त आनंददायी उत्सव साजरा करतात. भर-

लेल्या बंदुका व खऱ्याखऱ्या तरवारी यामुळे प्राणांतक अपघात निर्हेतुकरीत्याही घडतात. पण इतके कळते, तर मग ते अफगाण कसले ! बंदुक उडाल्याने वा तरवारीचा वार लागून कोणी गतप्राण झाल्यास त्या घातकी शस्त्रधऱ्याचा खून पडलाच पाहिजे. तेथे कांही दयामाया अथवा विचार चालणार नाही. तो खून पडला की, मग हा टेनिस'चा खेळ सुरू होतो ! मनुष्य मेला-नव्हे मारला गेला-की. त्याचे वारस इष्टमित्र सगे सोयरे कोणी तरी मारणाराचा खून करतात. हेंच पितरांना तृप्त करण्याचे अफगाण श्राद्धकर्म ! आणि मग ही खून परंपरा सारखी चालू राहते ! तिचे पर्यवसान, ज्ञातिकलहान्त-जातीजातींतील आपसांतील युद्धान्त-होते.

अफगाणांचे 'हाडंबर' कसे पिढीजाद चालत राहते ते एका अफगाणी म्हणीत थोडक्यांत ग्रथित केले आहे " कौरी व पोस्त दम्बमन व दोस्त नशी " म्हणजे दगड जसा मृदु होणार नाही तथा दुश्मनही दोस्त होणार नाही.

अशी फारच दीर्घकाल चालत आलेली हत्याप्रतिहत्याची 'कंदुक क्रीडा' बंद होण्यास कोणी तरी शिष्टाने मध्यस्थी करून दोन्ही पक्षांकडील 'धडग्यांची' संख्या सारखी आहे, विषम नाही, ह्याची खात्री पटवून द्यावी लागते. मग लगेच 'तह' होतो, दोस्ती होते, मेजवान्या होतात, नाच होतो व पुनः ब्रह्म-देवाचा सृष्टिक्रम चालू राहतो.

१९६. आरोग्य आणि वैद्यकः—तबीब व हकीम असे अफगाणिस्तानांतले वैद्यांचे दोन वर्ग आहेत. परंतु मृतसाधूंच्या कबरस्थानांतच सर्व शारीरिक वा मानसिक दुःखांचा परिहार करण्याचे सामर्थ्य असल्याने फक्त श्रीमंत लोकच अशा धंदेवाईक वैद्यांच्या गिऱ्हाइकांत समाविष्ट असतात. कबरस्थानांतील झाडाचा पाला खाणे, कुटून लावणे किंवा तेथील मातीचा उपयोग करणे, अथवा कुराण पठण, अल्ला नामाचा गजर इत्यादि अडाणी उपायांचाच विशेष अवलंब, सर्व साधारण जनतेने केल्यास हंसण्याचे कारण नाही. परंतु अफगाणिस्तानांत शस्त्रवैद्यांचीच विशेष आवश्यकता असते. नेहमी भांडाभांडी चालणार आणि बंदुका, सुण्या, तरवारी याच 'न्यायदेवता'कडून निकाल मिळावयाचा ! मृतांना तर कसल्याही उपचाराची आवश्यकता नसतेच. जखमी झालेल्या वीरांची शुश्रूषा करण्याकरिता, गोळी बाहेर काढण्यासाठी किंवा जाया झालेला हात अथवा पाय तोडून टाकण्याकरिता शस्त्रवैद्यांचीच जरूरी आहे हे उघड आहे.

अफगाणजनतेंत जन्मतः व्यंग असलेला इसम कदापि आढळावयाचा नाहीं. लंगडा, थोटा, अंधळा, नाक कापलेला, असा इसम 'समरांगणा'वरच जखमी झालेला असल्याने त्याची व्यंग म्हणजे सुधारलेल्या जगांतील यद्व्याचे बिल्ले (मेडलसच) होत.

नाक कापलेलें असल्यास ओठावरचें कातडें घेऊन तें शिवून टाकण्याचें काम करणारे देशी शस्त्रवेद्य अफगाणांत असतात. पण तें कार्य फार कौशल्याचें असल्याने आणि आतां अफगाणहद्दीवर ख्रिस्ती मिशनऱ्यांची मोफत इस्पितळे असल्याने ती शस्त्रक्रिया 'दोक्तरा' कडूनच करविण्यांत येते. साध्या जखमांना टांके घालून तोंड बंद करण्याचें कार्य अफगाणजलना आपल्या कोमल (?) करांगुलींनीं व स्वतःच्या केशभूषेतील केसांनीं साधतात. साध्या तापानें आजारी असणाऱ्यासाठी शस्त्रक्रिया रोग्यावर न करतां उपचारावर करतात ! एका मेंढराला मारून त्याचें कांतडें, मांस वेगळें करून सकेश काढतात आणि मांसविरहित पण केशसहित तें कांतडें, लोंकर बाहेर करून रोग्याच्या आंगाभोंवती गुंडाळलें कीं, तत्काळ दरदरून घाम सुटतो ! मेषहननाची 'शस्त्रक्रिया' व नंतरचा उच्चार जितक्या तांतडीनें उरकला जाईल तितका गुण अधिक व जलद येतो !

अफगाणिस्तानांत प्लेग व कलरा जवळ जवळ नाहींच असें म्हणतां येतें. देवीची सांघ मधून मधून येते. पण हिंवाळ्यांत चोहोंकडे हिमवृष्टि होत असल्यानें आणि गोरगरिशांजवळ पुरेसें वस्त्र नसतें म्हणून फुफुसांच्या विकाराचा प्रादुर्भाव होतो. शिवाय सामायिक 'गुडगुडी', एकत्र भोजन, एकाच भांड्यानें पेयप्राशन इत्यादि गलिच्छ प्रकारानें क्षयासारख्या विकारांचे जंतु पसरण्यास फार मदत होते. नेत्रविकारांचें प्राबल्य अफगाणिस्तानांत आहे असें दिसतें. पेशावरच्या मिशनरी इस्पितळांत बहुधा अफगाणिस्तानांतले व यागिस्तानमधीलच * रोगी येत असल्यानें अफगाणिस्तानांतील रोगांची कल्पना त्यांवरून करतां येईल ¶

एकंदर रोगी ९५३७ पैकीं ७८८ क्षय व फुफुसांच्या इतर विकारांनीं २३४० नेत्र विकारांनीं, ६४० त्वचेच्या विकारांनीं गांजलेले होते. आणि एका वर्षातील एकूण २६११ शस्त्रक्रियांपैकी डोळ्यासंबंधीच्याच १४५० होत्या.

* यागिस्तान म्हणजे अफगाणिस्तान व हिंदुस्थान यांमधील निस्तंत्र प्रदेश.

¶ The Swan in the Pool (A Report of the Afghan Medical Mission) pp. 21-22.

त्वचेच्या विकारांची इतकी संख्या अफगाण जनतेत आढळते याचे कारण उघड आहे. स्नान करणे ही नित्याची क्रिया नसून वेळ सांपडल्यास व पैसे असल्यास आणि लहर लागली तर करावी अशी साधारण बहुजनसमाजाची रीत. कपडे एकदां आंगावर चढविल्यानंतर ते फक्त स्नानाच्या वेळीं काढावयाचे आणि स्नानाची तऱ्हा वर सांगितल्याप्रमाणे असल्याने फाटून गळून पडले म्हणजेच दुसरे नवे कपडे येणार अशीच स्थिति, दारिद्र्यामुळे, अडाणीपणाने आणि थंडीच्या कडाक्यामुळे त्या लोकांवर लादली गेली आहे. तिचा परिणाम रोगांच्या आंकड्यांत दृग्गोचर होतोच !

१९७. शेती:—बर्फाचे वितळलेले पाणी नद्यांतून वहात मैदानांत आल्यावर भूम्यंतर्गत पाटांतून ते पाहिजे तिकडे खेळविल्याने अफगाणिस्तानांत शेती, पाट आहेत तेथे, किफायतशीर होते. पण पाट सर्वत्र असतात असे नाही. आणि अफगाणिस्तानांत वर्षाकाल नियमित नसल्याने शेतीसाठी हिवाळ्यांत पडलेल्या बर्फावरच कित्येकांना अवलंबून रहावे लागते. इतर सर्व बाबतीत अगदी रानटी वृत्तीचे प्रदर्शन करणाऱ्या अफगाणांत भूम्यंतर्गत पाट खोदणारे कुशल कारागिर कोट्टन आले हे कळत नाही. तैमूरलंगच्या वेळेपासूनच पाट आजमितीस विनतकार काम देत आहेत. यावरूनच त्यांची रचना किती कौशल्याने केली असली पाहिजे हे दिसून येते. नदीचे जास्तीत जास्ती पाणी शेतीकडे उपयोगांत आणण्याची ही पद्धत जगाच्या दुसऱ्या कोणत्याही भागांत आज इतक्या विस्तृत प्रमाणांत अमलांत नाही.

शेतीची अवजारें सर्वच जुन्या पद्धतीची आहेत. म्हणजे त्यांत झालेला बदल केव्हा व कोणी केला याची माहितीही कोणास नाही. बैलांवरच त्यांची शेती पुष्कळशी अवलंबून आहे. दुभत्या जनावरांत गाई, शेळ्या, मेंढ्या, गाढवी व उंट इत्यादींचा समावेश होतो.

१९८. फळे व पिके:—इतर धान्याच्या मानाने अफगाणिस्तानांत फळ-फळावळीचेच जास्त उत्पन्न आहे. तिकडील द्राक्षोद्याने तर जगांतील श्रेष्ठ प्रतीच्या द्राक्षोद्यानांत गणिलीं आतील. सफरचंद (तिकडील नांव 'सेप') मोसंबी, डाळिंबे हीं उत्कृष्ट जातीचीं फळे तिकडे विपुल होतात, हफ्ताळ, जरदाळ, पेयर्स, (Pears) पीच, इत्यादि फळे तर नासून जाण्याइतकीं तिकडे पिकतात. खरबूज, टरबूज व कांकड्या यांच्या स्वादिष्ट जातींची लागवड तिकडे होते. हीं फळे भोपळ्या एवढी

मोठी असतात. त्यांचा विशेष गुण टिकाऊपणा. २-३ महिनेपर्यंत हीं फळे सहज टिकतात. पिस्ते, बदाम, अकोड आणि चलगोजा यांची लागवड 'स्वयंभू' असल्याप्रमाणे मनस्वी आहे. आपल्याकडे बाभळी, बोरी, तशीच तिकडे ही कव-चीचीं फळे !

खरीप व रबी हीं जशी आपणांकडे दोन पिके आहेत, तद्वतच अफगाणांची 'बहरक' व 'जिरमाई' अशी आहेत. गहू, बार्ली यांचा समावेश पहिल्या वर्गात होतो आणि तांदूळ, मका, तंबाकू इत्यादि दुसऱ्या वर्गातली पिके होत. कालव्याचे पाणी जेथे पिकांसाठी उपयोगांत आणण्यांत येते त्यास 'आबी' म्हणतात. आणि नैसर्गिक जलवृष्टी अथवा हिमवृष्टीवर शेती अवलंबून असते त्या प्रकारास 'लालम्' म्हणतात.

शेतसारा घेण्याची पद्धत निरनिराळ्या प्रकारच्या पाणीपुरवठ्यावर ठरविली जाते. डोबळ मानाने बियाणे, घरचे 'शेंपूट' आणि पाण्याची सोय या तीनही गोष्टींचा विचार करूनच सारा आकारतात. नदीचे पाणी शेतीसाठी येत असल्यास उत्पन्नाचा तिसरा हिस्सा सरकारांत भरावा लागतो. विहिरीच्या पाण्यावर पीक पिकत असल्यास सरकार सारा उत्पन्नाच्या $\frac{1}{2}$ बसतो आणि सरकारी 'कारेझ' (भूम्यंतर्गत पाट) मधून पाणी मिळत असले तरीही तितकाच आकार पडतो. मात्र खाजगी कारेझवर शेती होत असल्यास उत्पन्नाचा दहावा हिस्सा साऱ्यासाठी द्यावा लागतो. पावसाच्या पाण्यावरील जमिनीलाही हीच आकारणी लागू आहे. शहराच्या आसपास असणाऱ्या वागाईत फळ-झाडांच्या जमिनीस दर तनाबास* रु. ७॥ ते ९ पर्यंत आकार द्यावा लागतो.

पूर्वी सारा बहुतेक पीक रूपानेच भरला जाई. पण अमानुषाने नव्या सुधारणा अंमलात आणल्यापासून सर्व सारा नगदी वसूल केला जाऊ लागला. दरवर्षीचे उत्पन्न पाहून शेतकऱ्यांचे पीक बुडाले असल्यास अथवा कमी आले असल्यास सूट देण्याचा अधिकार स्थानिक अधिकाऱ्यांस होता. साधारणमानाने दरवर्षी उत्पन्नापैकी दोन ते तीन आणे सारा रयतेकडे बाकी राही. आणि दोन तीन वर्षे लागोपाठ त्याच इसमाकडे बाकी राहू लागली की, त्याची असमर्थता पाहून सर्व सारा माफी होई. नूतन राजा अथवा अमीर पदारूढ झाला म्हणजे, किंवा प्रजेला खूष करण्यासाठी म्हणून, खातेबाकीची माफी जाहीर करतात.

* तनाब हे क्षेत्रफळाचे माप आहे. त्याविषयी या प्रकरणाचे शेवटी विवेचन आहे.

१९९. उद्योगधंदे-व्यापारः—व्यापाराची व्याप्ति अफगाणिस्तानांतही प्रत्येकास कळून चुकली आहे. त्यांचा रोजचा चहा हिंदुस्थानांतून यावयाचा आणि त्यांच्या देशांतील फळें व इतर माल खपणार तोही हिंदुस्थानांतच. तेव्हां व्यापाराशिवाय त्यांचें चालत नाही. ताजीं व सुकलेली फळें, कवचीचीं फळे, हिंग, लोंकर व लोंकरीचे गालीचे ह्यांचाच भरणा अफगाणिस्तानांतून येणाऱ्या मालांत असतो. त्याशिवाय 'पुस्तीन' काकमा, 'बरक' व 'कुर्क' ह्या जातींचीं तऱ्हेदार 'पाशवा' वस्त्रेही दूरदर्शी पाठविण्याचें काम अफगाण व्यापारी करतात. लोकरीसह मेंढ्यांचे कातडें कमावून केलेल्या अंगरख्यास 'पुस्तीन' म्हणतात. उंटाचे मऊ चामडें घेऊन त्यापासून केलेल्या वस्त्रास 'काकमा' असें नांव आहे. मेंढ्यांची लोंकर व डोंगरी बोकड यांच्या केसांचें मिश्रण करून विणलेल्या नरम कापडास बरक ही संज्ञा आहे. बरक, अधिक बारीक पोताचे व तलम असलें म्हणजे त्याला कुर्क म्हणतात. ही सर्व पाशवी वस्त्रे हिरात प्रांतांत तयार होतात; पण तीं इतकी महार्गाइचीं असतात कीं, साधारण मध्यमवर्गीया तीं वापरणें शक्य नसतें ! अलोकडे विलायती फैशनचे भोक्ते अशा वस्त्रांची मागणी फार करतात म्हणून सर्व माल परदेशाच्या रोखाने जात असतो. रेशीम, फेल्ड (उंची जिन, बुरणूस) जपमाळा, इत्यादि आणखीही वस्तु अफगाणिस्तानांत तयार होतात. विशेषतः कंदाहार भागांतील जपमाळा फार नामांकित असल्यानें मक्केपर्यंत त्यांचा व्यापार चालतो. शंभर रुपयांसही एक माळ विकतात—इतकी चांगली ती बनवितात.

व्यापाराचे जिव्नस समजल्यानंतर उद्योगधंदे काय चालत असतील याची कल्पना येईल. लोंकर कांतणें व हातमागावर कापड विणणें इत्यादिकांचा समावेश घरगुती उद्योगांत होतो. मेंढपाळांचा धंदा अफगाणिस्तानांत फारच मोठ्या प्रमाणावर चालतो. दळणवळणाचीं आधुनिक साधनें—मोटारी—नुकतींच उपलब्ध झाली आहेत. तरी पण बहुतेक सर्व व्यापार अजूनही उंट व खेचरां-वरूनच चालतो. त्यामुळे उष्ट्रपाल व गर्दभपाल तिकडे पुष्कळ आहेत. पांच सहा उंट ठेवणारे उष्ट्रपाल जसे पुष्कळ असतात तसेच शेंकडोवारी उंट ठेवणारे मात्र काचितच आढळतात. मात्र सर्वत्र उष्ट्रपाल मिळून एकदम प्रवासाला निघतात. एका वेळी २००-३०० उंट आढळले तर आश्चर्य वाटण्याचें कारण नाही. दीड दोन हजार उंट एका समुदायांत एकामागून एक जात असतात व एकाच्या शेपटीची दोरी दुसऱ्याच्या वेसणीला बांधली असल्यानें ही 'रानोमाळ भटकणारी

माळ 'मैलच्या' मैल लांब होते. अशा उंटांच्या तांड्याला 'काफिला' म्हणतात. ह्या 'ग्रंथिबद्ध' उंटांची पावले झपाट्याने पण रेशमी वूट घातल्याप्रमाणे अगदी आवाज न करता जमिनीवर पडतात. थंडीच्या दिवसांत उष्णाल असाच प्रवास करीत असतात. महिनेच्या महिने ते घरापासून दूर राहिलेले असतात. या काफिल्यांत कांहीं खेचरे, गाढवे व घोडेही मिळून यथाशक्ति बोजा लादून घेऊन जातांना आढळतात.

सर्व दळणवळण बहुतेक 'चतुष्पाद' वाहनावरून होत असल्याने माल भरावयाचा किंवा पडशीत ठेवावयाचा तो ठराविक बजनाचा असावा लागतो.

२००. मुख्य रस्ते:—व्यापाराची ही पद्धत असल्याने तेथे रस्ते कोणते आहेत व ते कसे आहेत हेही आपणांस पाहिले पाहिजे. अफगाणिस्तानांतली मुख्य शहरे तीन; काबूल, कंदाहार व हिरात. तेव्हां त्यांना जोडणारे रस्ते महत्त्वाचे ठरतात. पेशावर ते काबूल हा तर राजमार्गच आहे. हिंदुस्थानवर हल्ला करणाऱ्या बहुतेक राजांनी (?) खैबर घाटांतील हाच मार्ग स्वीकारला होता म्हणून त्याला ऐतिहासिक व लष्करीहि महत्त्व विशेष आहे, पेशावर, जमरूद, अली मशीद, लंडी-कोटल, डाका, जलालाबाद, गंडमक, सुर्खपूल, कतासंग, खुर्द काबूल व कुटक या गांवांवरून काबूलला पोहोचणारा हा रस्ता सुमारे २०० मैल (१९२ !) लांब आहे. मोटार वाहतुकीसाठी ह्याच्या इतका चांगला रस्ता अफगाणिस्तानांत दुसरा कोणता नसेल. या रस्त्यावरील अत्युच्च घाट समुद्रसपाटीपासून ८२०० फूट उंच आहे. हप्तकोटल (हप्त=सप्त, कोटल=घाट; सात घाट) पासून कांहीं अंतरापर्यंत हिवाळ्यांत पुष्कळ बर्फ पडते.

काबूलहून गझनी, मुकूर, कलात-इ-गझनी, या मुख्य गांवांवरून कंदाहारला जाता येते. हा रस्ता सवातीनशें मैल लांब आहे.* कंदाहार ते चमन ही सडक ७२ मैलांची असून संबंध वर्षभर रहदारी चालू असते. कंदाहार ते हिरात ह्या रस्त्यास लष्करी महत्त्व आहे. ज्याच्या हाती हिरात तो कंदाहार सहज सर करू शकतो आणि कंदाहार म्हणजे हिंदुस्थानचे प्रवेशद्वार. शिवाय कंदाहार ही व्यापाराची फार मोठी उतारपेठ आहे कंदाहारहून हिरातकडे जातांना हेल्मंद नदीवरच्या गिरिश्क येथील पुलावरून जावे लागते. पुढे फरा व नंतर हिरात असा हा रस्ता ४०० मैल आहे.* हिरातहूनच पुढे कुश्कोस्ट ह्या

* G. Macmunn : *Afghanistan*, p. 310.

रशियन रेल्वे स्टेशनपर्यंत ६१ मैलांचा रस्ता आहे. कंदाहारहून चमन व हिरात-पासून कुश्क या दोन्ही अंतरांचे, त्या स्टेशनांमार्गे असणाऱ्या परस्पर विरोधी लष्करी व राजनैतिक डावांचे आणि त्यांचे आंतरराष्ट्रीय महत्वाचे वर्णन करण्याची जक्की नाही. चमन येथे कंदाहारपर्यंत रेल्वे नेण्याचे सामान जसे जग्यत ठेवेल असून अल्पकालांत तो फांटा तयार करण्याची सिद्धता राखण्यांत आली आहे, तशीच व्यवस्था कुश्क येथे रशियनांनी केली आहे. आणि 'चमन'चे प्यादे पुढे सरकविण्यासाठी इंग्रजांनी कांही हालचाल करण्यासाठी हात हालविला की, रशियाही दुसऱ्या टोंकाकडून आपले घोडे पुढे दामटणारच आणि अस्वल व सिंह यांच्या या टक्कीत बिचाऱ्या अफगाणिस्तानचा..... ! असो.

हिरातकडून पश्चिमेकडे इराणी सरहद्दीपर्यंत व पुढे मशहदला जाणारी एक सडक आहे. इराणी हद्दीपर्यंत तिची लांबी ५१ मैल आहे. याखेरीज काबूल ते गार्देझ, १० मैल, काबूल ते आक्रोबत (बामियाँ कडे) १६२ मैल, काबूल ते गुलबहार ५२ मैल, काबूल ते जौकुल ५९ मैल, हैबक ते पट्टकेशर १२४ मैल, हे रस्ते नेहेर्मांच्या रहदारीचे आहेत.

२०१. पोषाख, भाषा:—अफगाणांचा पोषाख कसा असतो हे सांगण्याची आवश्यकताच दिसत नाही. पोकळ विजार, तसाच सदरा, घट्ट जाकिट, थोराड रुमाल व आंत लहानशी गोल टोपी, मजबूत पादत्राणे इत्यादि सर्व ठराविकच आहे. स्त्रियांच्या वेषांत रंगीत कापडच जास्त असते. कशिदा किंवा तशीच नक्षी करण्याची आवड रिकामटेकड्या जनतेत व्हावयाचीच व ती अफगाणांत आहेही.

बहुतेक पठाणांची भाषा पुश्तु असली तरी स्थानपरत्वे तीत थोडेफार भेद आहेत. काफिरिस्तानांत काफिरी भाषा निराळी आहे. इराणी हद्दीकडील प्रांतांत फार्सीचा पगडा दिसतो तर अफगाण तुर्कस्तानांत तुर्की व रशियन या भाषांचे बर्चस्व आढळते. दरबारची भाषा मात्र फार्सी आहे व तिचा नेहमीच्या व्यवहारांत देखील उपयोग करतात. पुश्तु वाङ्मयासंबंधी विवेचन शेवटी परिशिष्टांत आहे.

२०२. कांहीं अडाणी समजुती:—अफगाण लोक मिशी फुटलेल्या अविवाहित मुलांस आपल्या घरी निजून देतां गांवांतील सार्वजनिक 'चावडीत' झोंपावयास पाठवितात. भविष्यावर किंवा फलज्योतिषावर त्यांचा तत्काळ विश्वास बसतो. इंग्रजांचे पाऊल प्रथम अफगाणभूमीवर पडले (इ. स. १८३९) तत्पूर्वी काबूलमध्ये आतां सूकरभक्षकांचे राज्य होणार अशी भविष्यवाणी लोकांत

प्रसृत होती. कारण तुर्की पद्धतीने प्रत्येक वर्षाला (आपल्या साठ संवत्सरांप्रमाणे) ठराविक नावे आहेत, त्यांत त्या वर्षाला डुकराचें नांव होतें. शिवाय एका पुण्यपुरुषाला स्वप्न पडलें, त्यांत त्यानें आपल्या यजमानाच्या घरांत सूकरचर्म पसरून ठेवलेलें पाहिलें होतें. तेव्हां सूकरभक्षकांचा संसर्ग आपल्या पुण्यभूमीस होऊन त्यांची चलती होणार अशा अर्थाच्या आत्मविश्वासघातक वदंता काबूलमध्ये प्रसृत झाल्या होत्या. * इतक्या प्रबल पुराव्यानें (!) अफगाणांचा आत्मविश्वास फारच लवकर मारला गेला व म्हणूनच पहिलें अँग्लो-अफगाणयुद्ध इंग्रजांना अल्पायासें जिंकतां आलें.

२०३. टपाल-तारा-टेलिफोन :—टपालाची सोय अफगाणिस्तानांत अमानुषाच्या कारकीर्दीतच विशेष नियमितपणें झाली. आणि 'जागतिक टपालसंघास' अफगाणिस्तान येऊन मिळालें तेंही १९२८ मध्येच ! त्यामुळें अफगाणिस्तानला जगांतील कोठल्याही सुधारलेल्या देशांतून (कारण बहुतेक देश टपालसंघाचे सभासद आहेत म्हणून) टपाल पाठवितां येऊं लागलें. पेशावरहून लंडीखाना येथें काबूलला जाणोंर सर्व टपाल येतें व तेथून पुढें अफगाण वाहनांतून तें पुढें येतात. त्याचप्रमाणें केंद्र्याहून चमन येथें टपाल पाठविण्यांत आल्यानंतर तेथून कंदाहार मार्गे तें जेथल्या तेथें रवाना करतात. अडीच तौळ्यांपर्यंतच्या पाकिटास तीन आणे, कार्डास दीड आणा असें हिंदुस्थानांतून अफगाणिस्तानच्या टपाल हंशीलाचें प्रमाण आहे.

काबूल ते पेशावर तारायंत्र कसें सुरू झालें याचें वर्णन मार्गे येऊन गेलेंच आहे. पुढें व्हाइसरॉयनीं वायरलेसचा एक सेट अमीरें, अमानुषास नजर कला § आणि दोन्ही देशास बिनतारी संदेशवाहन सुरू झालें. रशियनांनीं इतर तारा घालण्याचें काम आपण होऊनच पत्करलें होतें. त्याप्रमाणें बहुतेक मुख्य शहरांहीं

* Tate : *Kingdom of Afghanistan*. p. 148. शत्रू पक्षीयांना नामोहरम करण्याची ही युक्ति भविष्यकथनावर विश्वास असणारांवर फारच परिणामकारी ठरते आणि पानिपतच्या तृतीय रणसंग्रामप्रसंगीं दुराणी अहमदशहानें मराठ्यांच्या छावणींत अशाच गप्पा पसरवून त्यांचा विश्वास मारला असें काहीं इतिहासाभ्यासी म्हणतात. तशापैकींच हा प्रकार आहे. मात्र ह्या अंधगण्यांचें जनकत्व कोणाकडे जातें तें निश्चित सांगतां येत नाहीं.

§ L. Thomas : *Beyond Khyber Pass*.

टेलिफोनचें दळणवळण चालूं असून ' तिलीफून ' वर बोलण्याची अफगाणांना फारच मौज वाटते, * अशी माहिती शौकत उस्मानी यांनी दिली आहे. शिवाय तारायंत्रांचें काम करण्यासाठीं लागणारें शिक्षण, अफगाण जनतेस नसल्यानें टेलिफोनचा प्रसार झाला हेंच चांगलें. पुस्तु अथवा फार्सी भाषा तारायंत्राच्या संकेतांत उत्तम प्रकारें वसूं शकते; कारण इंग्रजीप्रमाणेंच त्यांचीं मुळाक्षरें २६ ते २८ इतकीं व आहेत. तरीही तारायंत्राच्या ' कट कडकट ' मध्यें ती युक्तीनें च बसवावीं लागतात. ही अडचण असल्यानें टेलिफोनचा प्रसारच जास्त झाला.

कंदाहार केंद्रा हीही तारेची लाईन आहेच. रशियाशीं बिनतारी संदेश वाहनाचें काम चालूं असून वायरलेस ऑपरेटर्स ' बिनतारी (?) तारमास्तर ' सर्व रशियन आहेत असें म्हणतात. हळू हळू अफगाणांना त्या कलेचें शिक्षण दिलें जात आहे.

२०४. न्यायदानः—अफगाणिस्तानांतील पूर्वीची न्यायदानाची पद्धत अमानुषानें थोडीशी बदलली. पण, मूळ रचना व घटना कायमच राहिली. अमिराचें काबूल मधील कोर्ट म्हणजे न्यायदानाची अत्युच्च पायरी. त्या विरुद्ध अपील कोठेंच चालावयाचें नाहीं. नुसतीं अपिलें तपासण्याचेंच काम अमिराच्या कोर्टाचें आहे असें नव्हे, तर कांहीं विशिष्ट गुन्ह्यांची चौकशी प्रथमपासूनच अमिराच्या कोर्टांत चालते. राजद्रोह, बंडखोरी, सरकारी द्रव्यापहार, खोटे दस्तऐवज बनविणे, लांचलुचपत आणि सरकारविरुद्ध इतर गुन्ह्यांचे खटले अमिरापुढेंच चालतात. अशा गुन्ह्यांसाठीं ठराविक नियम, कोड अथवा कायदे कांहींच नसून अमीर म्हणेल तेंच न्याय्य ठरतें. ' अंतःकरण प्रवृत्तीच प्रमाण ' मानली जाते. बरील प्रकारांपैकीं गुन्हा शाबीत करण्याजोगा पुरावा मिळाला तर बहुशः देहान्तशासन मिळतें. आसमंतातील प्रांती न्यायाधीशांनीं, चोरी व खून या गुन्ह्यांबद्दल दिलेल्या शिक्षा अमिराच्या कोर्टानें मंजूर केल्याविना अंमलांत येत नसतात.

अफगाणिस्तानचे, काबूल, कंदाहार, हिरात व अफगाणतुर्कस्तान असे चार मुख्य राजकीय विभाग आहेत. काफिरीस्तान, गझनी, हजाराप्रांत व जलालाबाद येथील अधिपती काबूलच्या अमिराचे अंकित मानले जातात.

अमिराखालीं प्रांतिक अथवा जिल्ह्याचें कोर्ट येई. तेथील मुख्य अधिकारी तें भरवी. दिवाणी व फौजदारी अशा दोन्ही खटल्यांचें काम पाहण्याचा त्याला

* Shaukat Usmani : Peshwar to Moscow.

अधिकार असे. अधिकाऱ्याला ' हाकिम ' म्हणतात म्हणून त्याच्या कोर्टाला ' महकमे-इ-हाकिम ' असे संबोधितात. त्याच्या हाताखाली काजीमुल्लांचे कोर्ट असते. त्याला ' महकमे-इ-शरा ' असे नांव दिले जाते. प्रत्येक काजीला मदतनीस म्हणून ' मुफती ' असतो. दोघांनाही ज्या खटल्यांचा निवाडा समाधानकारकरीत्या करता येत नाही किंवा जेव्हां मतभेदाचा प्रश्न उद्भवतो तेव्हां काबूल येथील ' खान-इ-मुल्लात ' याला निश्चित निर्णय विचारावा लागतो. तेथेही मतभेद झाला किंवा आणखी कांही शंका निघाली तर मग अमिराकडे निकालासाठी ते प्रकरण जाते. वरच्या दर्जाच्या कोर्टासाठी अमीर अबदुर रहमानने एक कोड तयार केले होते. तेच धोड्याफार फरकाने आज चालू आहे. त्याला ' किताबच्या-इ-हुक्मती ' असे म्हणतात. काजी मुल्ला व मुफती अशासारख्यांचे जे कोड आहे त्यास ' असास-उल-काझात ' असे नांव आहे. हे अर्थातच ' शरा ' प्रामाण्य मानून रचलेले आहे. शराप्रमाणे किंवा प्रचलित कोडांत बसणारा एखादा खटला आला तर ' हाकिम ' सुद्धा तो खटला काजीकडे चौकशीस पाठवितात. व्यापारी दावे मात्र शराप्रमाणे चालू शकत नाहीत. ते व तशाच प्रकारचे दिवाणी खटले हाकिम निर्णयासाठी पंचायतीकडे सोंपवितो. हबीबुल्लांने " नाईब-उस्-सुल्तान " (शरियात कोर्ट) व " मुइम्-उस-सुल्तान " (पोलिस कोर्ट) अशी दोन नवी कोर्टे काबूलमध्ये स्थापिली होती. त्यानेच फिर्यादीसाठी स्ट्यापाचा कागद वापरण्याची पद्धत चालू करून देशाचे उत्पन्न वाढविले.

अफगाणिस्तानांत व आसपासच्या रानटी मुलखांत ' जिरग्या 'ची पद्धत फार प्राचीन कालापासून रूढ आहे. आपणांकडील ग्रामपंचायतीसारखीच ही संस्था असून तीत गांवांतील पांच किंवा सहाच शिष्टांचा समावेश न करता बहुतेक सर्वच वडील मंडळी त्यांत बसतात. ' जिरग्या 'चे कार्यक्षेत्र फार व्यापक आहे. सार्वजनिक हिताच्या व आपसांतील तंटेबखेड्याच्या सर्व बाबींचा निर्णय करण्यासाठी ' जिरगा ' भरतो आणि ' मुल्ला 'च तेथील ' सूत्रधार ' होतो.

२०५. नाणी, पैसा, दगैरे :—काबूलमध्ये अबदुर रहमान अमीर असतांना एक टांकसाळ स्थापण्यांत आली. (इ. स. १८९०-९१) तत्पूर्वी लुटारू येईल त्याने वाटेत ती नाणी द्यावी असाच प्रघात होता. नव्या टांकसाळांत रोज ४०,००० नाणी निघण्याची व्यवस्था होती. अफगाण पैशांचे कोष्टक खाली दिल्याप्रमाणे आहे:—

५ पैसे	= १ शाही
२ शाही	= १ सन्नार
२ सन्नार	= १ अब्बासी (तंगा)
११ अब्बासी	= १ कान = ३ सन्नार
२ कान	= १ (काबुली) रुपया
१५ रुपये	= १ तिला (सुवर्ण नाणें)

हैं सुवर्ण नाणें बहुधा रशियन हर्दितून येते, अबदुर रहमानने कांहीं मोहरा पाडल्या होत्या, पण त्या बंद केल्या. कान व रुपया हीं चांदीचीं नाणीं असून बाकीचीं निकेलचीं व तांब्याचीं असतात. अबदुर रहमानने पांच रुपयांचेही एक नाणें प्रचारांत आणण्याचा प्रयत्न केला होता. पण तो यशस्वी झाला नाही. (या नाण्यांच्या बाबतींत लक्षांत ठेवण्यासारखी गोष्ट म्हणजे त्यांचीं हीं नांवें मूल अफगाण नाहींत ही होय. बाकीचीं सर्व नाणीं आज इराणमध्ये प्रचलित आहेत. मात्र कौष्टक निराळें आहे.)

२०६. वजन-मापे :—हिंदुस्थानच्या निरनिराळ्या भागांत जशीं भिन्न भिन्न वजनें आढळतात व कित्येक ठिकाणीं जिल्याजिल्ह्याला देखील तीं बदल-लेलीं दिसतात तसाच प्रकार अफगाणिस्तानचा आहे.

काबुलमधील वजन :—(अफगाणतुर्कस्तानांत हेब्रकपर्यंत चालणारीं)

१६ खुर्द	= १ चारएक (चारएक = पाव, चतुर्थांश)
४ चारएक	= १ शेर = (बंगाली ७ शेर १३॥ छटाक.)
८ शेर	= १ मण

१० मण = १ खरवार = (बंगाली १५ मण २७१ शेर.)

कंदाहार प्रांतांत (हिरातमध्येही ह्मिच वजन चालूं आहेत)

२ मिस्कल	= १ शेर (८५ तोळे हिंदी)
४० शेर	= १ मण

१०० मण = १ खरवार (बंगाली १० मण ३१ शेर १० तोळे)

मझर-इ-शरीफ येथे

१ शेर = १३ काबुली शेर (= बंगाली १४ शेर)

१६ शेर = १ मण

३ मण = मझर खरवार = (बंगाली १६ मण ३२ शेर)

धान्य, पीठ किंवा पातळ जिन्नस देखील तोलून देण्याचा परिपाठ असल्याने त्यासाठी वेगळी मापे नाहीत. तारी फळही नगावर न मोजता वजनानेच विकतात.

२०७. लांबी, रुंदी व क्षेत्रफळ यांची मापे:—‘गज’ हे सर्वसाधारण लांबीचे माप आहे तरी त्यांत ‘गज-इ-शाही’ व ‘गज इ-रयती’ असे दोन प्रकार आढळतात. पहिल्याने कापडचोपड मोजतात, तर दुसऱ्याने जमिनीची मोजणी करता येते. साठ रयती गजांचा एक चौकोन म्हणजे (६०×६०) एक तनाब किंवा जरीब होतो. दोन्ही गजांत फारसा फरक नाही. आपल्याकडील वार, गज किंवा इंग्रजी यार्ड त्याच्या इतकीच लांबी (३६ इंच) अफगाण गजाची असते.

झौज म्हणून एक जमिनी मोजण्याचे मान ठरविले आहे, पण देशाभिन्नत्वा-नुसार त्यांत ८० अथवा १०० तनाब असतात. कित्येक ठिकाणी त्याहूनही अधिक असल्याचे दिसून येते.

अफगाणतुर्कस्तानांत मात्र १६ तसूंचा एक कदम असे लांबीचे माप प्रचारांत आहे. एक तसू म्हणजे सुमारे पावणेदोन इंच.

१२००० कदमांचा एक संग अथवा फर्साख. फर्साख हे अंतर अदमासानेच ठरविले जाते. ‘एका खेचरास एका तासांत सुखकर रीतीने जितके अंतर जाता येईल’ त्यास फर्साख म्हणतात. ढोबळ मानाने हे अंतर चार पासून सहा मैल असते. जमिनीचे मोजमाप देखील अशाच प्रकारे कित्येक ठिकाणी करतात. एका दिवसांत एक बैल जितकी जमीन नांगरू शकतो, तिला ‘कुल्बा’ असे म्हणतात.

‘फर्साख’ हे माप इराणांतही आज प्रचलित आहे. रानटी पद्धत, अफगाण लोकांच्या आंगांत किती मुरली आहे याचे प्रत्यंतर त्यांच्या मोजमापाच्या साधनांत आढळते. शिक्षणाचा व सुधारणेचा अंमल जसजसा जनतेवर बसू लागतो, तसतसे आपल्या मापनपद्धतीस निश्चित स्वरूप देण्याचा ते प्रयत्न करतात. ह्या सर्व विविध व अनश्चित प्रकारामुळे अमानुषाने फ्रेंच मेट्रिक पद्धत मोठमोठ्या शहरांतून सुरू केली होती.

या प्रकरणांतील विवेचनावरून अफगाणिस्तानांतील सामाजिक जीवन-स्थितीची स्थूल कल्पना येईल अशी आशा आहे. आता पुढील प्रकरणांत ज्याला सामान्यपणे वायव्य सीमाप्रांत म्हणतात त्यासंबंधी विवेचन करू.

प्रकरण अकरावें वायव्य सीमाप्रांत

२०८. अफगाणिस्तानांत प्रवेश करण्याचे मार्गः—हिंदी सर हद्दी-वरील अफगाणिस्तानचें कोणतेंही विवेचन हिंदी जनतेच्या दृष्टीनें पुरें होण्यासाठीं त्यांत हिंदुस्थानच्या वायव्य सीमाप्रांताचें वर्णन समाविष्ट केलें पाहिजे. अफगाणिस्तानचा व हिंदुस्थानचा संबंध कशा प्रकारचा आहे हें मागील प्रकरणांवरून कळून चुकलेंच आहे. हिंदूभूमीशीं दळणवळण ठेवण्याचे अफगाणिस्तानांतून मार्ग आहेत त्यांचें वर्णन आतां करावयाचें आहे.

प्रथमतः उत्तरेकडून खालीं दक्षिणेकडे येतांना नौशेरामधून चित्रळ-कडे जाणारा एक रस्ता आहे. तो एकच घाट नव्हे, तर सर्व मार्ग डोंगराळ प्रदेशांतून असल्यानें ती घाटांची परंपराच म्हणतां येईल. मालाकंद, लोवरी, चकदारा यांवरून चित्रळ गांठल्यावर पुढें नदीखोऱ्यांतून अफगाणिस्तानांत प्रवेश मिळवितां येतो. पण हा मार्ग अत्युच्च पर्वतांमधून असल्यानें बहुधा तो बर्फा-च्छादित असतो. आणि म्हणूनच कोणत्याही प्रकारे लष्करी भीति त्या बाजूनें नाहीं. लष्करी दृष्टीनें ज्या मार्गाचें महत्त्व नाहीं त्याची वास्तुपुस्त कशी होणार? तो नुसता नांवाचा रस्ता आहे इतकेंच.

दुसरा घाट मात्र इतिहासांत नामांकित आहे. जगांतील ऐतिहासिक महत्वाचे जे मार्ग आहेत त्यांपैकी हा आहे. थोर जगज्जेते, लुटारू, पराकमी बादशाह इत्यादिकांच्या आक्रमणानें पुनीत झालेला हा भाग म्हणजे हिंदुस्थानच्या संपन्न जामदारखान्यास पाडलेली खिडच होय. हा खैबरघाट या नांवानें प्रसिद्ध असून त्याची एकंदर लांबी वीस मैलांची आहे. डोंगराळ प्रदेशांतील घाटास जमरूद

येथून प्रारंभ होतो व लंडीखाना येथे संपतो. लंडीखान्याजवळच अफगाण हद्दीस प्रारंभ होतो. तेथून डाका, जलालाबाद या गांवावरून काबूलला जातां येतें. जमरूद पेशावरपासून सुमारे ७ मैलांवर आहे. ब्रॉडगेज रेल्वे, मोटारींसाठी उत्तमपैकीं सडका, लष्करी यांत्रिक वाहतुकीसाठी वेगळे रस्ते, उंटावरून चालणाऱ्या व्यापारी दळणवळणाकरितां निराळा मार्ग, सर्व घाटांत शुद्ध व स्वच्छ पाणी सदैव मिळण्याची व्यवस्था, ठिकठिकाणीं टेकड्यांवर टेहळणीची २०-२२ नाकीं इत्यादि तजविजी त्या २०-२५ मैलांच्या टापूंत केलेल्या आहेत.

२०९. आसपासच्या प्रदेशाचें वर्णन :—खैबर घाटांतून पूर्वी आठवड्यांतून दोनदांच रहदारी होत असे. बाकीच्या दिवशीं काफिल्यांना बंदी असे. कारण तेव्हां तो रस्ता सदैव मोकळा ठेवतां येण्याइतका सुरक्षित नव्हता. आतां तसे भय कोठलेंच उरलें नसल्यानें तो रस्ता नेहमींच मोकळा आहे. मात्र खैबर घाटाच्या हद्दीत—जमरूद ते लंडीखाना—कोणासच रात्री रहावयास परवानगी नसते. लंडीकोटलपासून दुपारी ३।। नंतर रहदारी बंद करतात.

खैबर घाटास सुरवात जमरूदपासून होते. जमरूद हे ब्रिटिश हद्दीचें अखेरचें ठिकाण. तेथून पुढील २७ मैलांचा रेल्वेचा फांटा स्वतंत्र मुलखांतून २५३ लक्ष रुपये (दर मैलास ९,१२,००० रु.) खर्च करून बांधला * असून तेथील रानटी अप्रीदी टोळ्यांस वश करून खूष राखण्यासाठी भाडेंही जबर द्यावें लागतें. या घाटांत २७ मैलांत एकूण ३४ बोगदे असून दोन ठिकाणीं ‘ रिव्हर्सिंग ’ (उलट फिरणें) आहे. लंडीकोटलपर्यंतच उतारुंना जातां येतें. तेथें ब्रिटिशांचा भुईकोट किल्ला आहे. तेथून पुढें ४-५ मैलांवर लंडीखाना हें अखेरचें ठिकाण अफगाण सरहद्दीशीं—डघुरांड लाईनला—लागून आहे. काबूलचें सर्व टपाल लंडीखाना पोस्टामार्फत जातें. जमरूद ते लंडीखान्यापर्यंतच्या मार्गांत उंच ठिकाणीं टेहळणीचीं नाकीं असून तेथून सर्व रस्त्यांवर अत्यंत बारकाईनें लक्ष ठेवतां येतें. खैबर घाटांत सर्वत्र नळाचें पाणी (शुद्ध केलेलें) लष्क. राच्या सोईसाठीं खेळविलें असलें तरी तेथें राहात असलेल्या आफ्रिद्यांना त्याचा उपयोग करण्यास मुभा आहे. खैबर घाटांतून जाणाऱ्या येणाऱ्या व्यापाऱ्यांकडून जो कर घेतला जातो तो १९२६-२७ मध्ये १,५७,९५५ रु. जमला. मागील वर्षीपेक्षां ही रक्कम सुमारे नउ हजार रु. नीं अधिक होती.

पेशावर ते कोहाट हा मोटारीचा सुमारे चाळीस मैलांचा रस्ता आहे. त्याचा काही भाग यागिस्तानांतून जातो. पण येथेही शाळा व टपाल ह्या सोयी करून देऊन त्या लोकांचा विश्वास हिंदी सरकारने संपादन केला आहे. कोहाटपासून यागिस्तानी मुख्य अगदीच जवळ असल्याने कोहाट गांवास कडेकोट बंदोबस्तासाठी तट व वेशी आहेत.

तिसरा कुरम नदीच्या खोऱ्यांतला मार्ग. कोहाटपासून थळपर्यंत सुमारे साठ मैलपर्यंत एक रेल्वेचा फांटा आहे. थळपासून पाराचिनार व तेथून पैवार कोटल (कोटलघाट) मधून अफगाणिस्तान असा हा रस्ता आहे. खैबर रस्या-इतकी वाहतूक या मार्गावर नसते आणि हिवाळ्यांत तर या मार्गावर बर्फाची विपुलता असते. व्यापारी दळणवळणास हा रस्ता सोईचा आहे. दुसऱ्या अफगाण युद्धाचे वेळी **रौवर्ट्स** याने इकडूनच अफगाणिस्तानांत प्रवेश केला होता.

कुरमच्या दक्षिणेसच तोची नदीच्या खोऱ्यांतील चौथा मार्ग आहे. बन्नु स्टेशनपासून ४० मैलांवर **मिरानशहा** व तेथून पुढे २५ मैल गेल्यावर **दत्ताखेल**, **झातोई** या गावांवरून मध्य अफगाणिस्तानांत प्रवेश होतो. गझनीस जाण्यास हाच रस्ता सोईचा आहे. आणि काबूल-कंदाहार रस्यावर गझनी हे एकच मोठे शहर आहे.

गोमल खोऱ्यातून जाणारा पांचवा रस्ता आहे व तंक्पासून गोमल-नदीच्या काठाकाठाने अफगाण हद्दीवर **दोबंदी** गांवापर्यंत जाता येते. तंक् हे रेल्वेचे स्टेशन आहे. तेथून दुसरा एक चांगला रस्ता फोर्ट सांडेमान वरून गोमल-नदी किनाऱ्याने अफगाणिस्तानांत जातो. लष्करी वाहतुकीसाठी ती सडक बनविली असल्याने व्यापारी दळवळणही त्याच मार्गाने वाढण्याचा संभव आहे. मध्य-अफगाणिस्तानांतील काफिले बहुतेक या दोन्ही पैकीं कोणता तरी मार्ग स्वीकारतात. दरोडेखोर व उद्धंखल वर्तनाचे गुन्हेगार (out laws) यांना कायद्याच्या कचाटीतून निसटून राहण्यास गोमलप्रदेशांत पुष्कळ अवसर आहे. हा एक या प्रांताचा विशेष आहे.

सहावा व सातवा मार्ग. दक्षिणेकडे **डिरागाझीखान**पासून उत्तर बलुचिस्तानांतून जाणारे दोन रस्ते आहेत. ह्या ठिकाणी उपरोक्त रस्त्यांपेक्षा डोंगर कमी उंचीचे आहेत व म्हणून ह्या बाजूने दळणवळण जास्ती आहे. शिवाय या खोऱ्यांतील डोळ्यांचा भांडखोर स्वभाव किंचित् कमी दर्जाचा आहे. व त्यांची

हयारेंही जुर्नापुराणी असल्याने उपद्रवाच्या दृष्टीने याच भागांत सुख अधिक आहे. डेरागाझीखानपासून केद्व्याला जाणारा एक गाड्यांच्या वाहतुकीचा रस्ता लष्करी दृष्ट्या महत्त्वाचा ठरतो. पुढें लष्करासाठी वेगवेगळे रस्ते आहेत. हिंदुस्थानांतून खुष्कीच्या मार्गांने बलुचिस्तानांत सैन्य नेण्यास हाच मार्ग उपयोगी असल्याने त्याचा बंदोबस्त विशेष राखण्यांत येतो.

दुसरा रस्ता हरंदमार्गे चाचा घाटांतून जातो. त्यांत जनावरांच्या दळणवळणासच वाट आहे खरी; पण तो फार प्राचीन व सोपा आहे. दिळीहून इस्फाहान (इराण) ला जाणाऱ्या स्टील व कौथर या दोन युरोपियनांनी इ. स. १६१४ मध्ये हाच रस्ता स्वीकारला होता असे म्हणतात. *

आठवा म्हणजे दक्षिणेकडील सर्वात शेवटचा मार्ग मात्र खैबर घाटा-इतकाच महत्त्वाचा आहे. त्याला बोलनघाट असे म्हणतात. आणि सिबीपासून केद्वामार्गे दक्षिण अफगाणिस्तानांत प्रवेश मिळविण्यासाठी हाच रस्ता आहे. हा घाट इतका मोठा (लांबीने) आहे की, त्याला घाट असे न म्हणतां रस्ताच झगतां येईल. सिबीपासून बोलन नदीच्या कांठाकांठानें पन्नास मैलपर्यंत जाऊन केद्व्या ज्या उंच पठारावर वसले आहे तेथून हा मार्ग पुनः वर चढतो. सत्तर मैल गेल्यानंतर खोजक घाट लागतो. सुलेमान पर्वताचा हा भाग समुद्रसपाटीपासून ७६०० फुट उंच आहे. खोजकपासून उतारास आरंभ होतो व चमनला आल्यावर उंची खोजकापेक्षा ३६०० फूट कमी होते. चमनपासून पुढें दिसणाऱ्या पठारावरच कंदाहार वसले आहे.

सिबी ते चमन हा नॉर्थ वेस्टर्न रेल्वेचा ब्रॉडगेजचा फांटा आहे आणि विकट परिस्थितीस तोंड देण्यासाठी एक वेगळा फांटाही घालून ठेवला आहे. सडका मोटारीसाठी उपयोगी असल्याने लष्करी वाहतुक झाली आहे. बोलन घाटांत मारी टोळ्यांचें प्राबल्य फार आणि मारी म्हणजे लपून छपून हल्ला करण्यांत अत्यंत निष्णात. तेव्हां तेथें लष्करी बंदोबस्त विशेष ठेवावा लागतो.

अफगाणिस्तानांतून हिंदूभासांत प्रवेश मिळण्याचे हे मार्ग ज्या भागांत आहेत त्यांचा अफगाण इतिहासाशी अर्थात् संबंध येतो. तेव्हां त्या प्रदेशाचें निरनिराळ्या दृष्टीनीं विवेचक वर्णन केलें म्हणजेच अफगाणिस्तानचा अभ्यास पूर्ण होईल.

२१०. यागिस्तान, वा. सी. प्रान्त व बलुचिस्तान :—प्रथमतः या प्रदेशाचें राजकीय विभाग पाहूं. वर सांगितलेले आठ रस्ते ज्या भागांतून जातात त्याचे राजकीय सोईसाठीं तीन विभाग केले आहेत. ते म्हणजे यागिस्तान (याग-स्थान ?), हिंदुस्थानसरकारच्या खास देखरेखीखाली असलेला वायव्य-सीमाप्रांत (North West Frontier Province) व बलुचिस्तान. यागिस्तान हा रानटी टोळ्यांचा मुलुख. वायव्य सीमाप्रांताची हद्द व अफगाणांची ड्युरांडलाईन या मध्ये यागिस्तान असल्याने हिंदी सीमासंरक्षण विशेष त्रासदायक, खर्चाचे व जोखमीचे होऊन बसलें आहे. तेथें कोणी सत्ताधारी अधिकारी नसून सर्वच टोळ्या आपापल्या हद्दीं अगदीं निस्तंत्र वृत्तीने वागत असल्याने त्यांच्याशी व्यवहार करणेही दुरापास्त आहे. बलुचिस्तानचा भाग गव्हर्नर अनरलच्या एजंटकडे आहे, तर वायव्यसीमाप्रांतावर चीफ कमिशनर म्हणून खास अधिकारी नेमण्यांत येतो. ब्रिटिश बलुचिस्तान 'स्वतंत्र' बलुचिस्तान व लासबेला ह्या तीन विभागांचे आधिपत्य केंद्रा येथें राहणाऱ्या ए. जी. जी. (Agent to the Governor-General) कडे असतें. चीफ कमिशनर पेशावरला राहून हजारो, पेशावर, कोहाट, बच्चू व डेरा इस्माइलखान या पांच जिल्ह्यांची व त्या पलीकडील यागिस्तानाची व्यवस्था पाहतो. बलुचिस्तान व वायव्यसीमाप्रांत यांची माहिती हिंदी सरकारच्या कोणत्याही अहवालांत सांपडू शकते. पण त्या पलीकडील यागिस्तानचें तसें नाही. लष्करी तज्ज्ञांनीं त्या प्रांताविषयी काहीं लिहिलेल्या पुस्तकांवरूनच अभ्यास करावयास पाहिजे.

वास्तविक पाहता अफगाण हद्द संपत्तांच रीतीप्रमाणें सीमान्तभूमीचा (No man's land) निरुद्ध पश्चा सोडून हिंदी सरहद्द सुरू व्हावयास पाहिजे होती. आणि तसें झालें असतें तर हिंदी सरकारवर आज इतकीं वर्षे पडलेला ताण व तिजोरीवर बसणारा मनस्वी बोजा अगदीच राहिला नसता. पण ' नो मॅन्स लॅन्ड ' असा जो दोन्ही सरहद्दींत भाग आहे तेथें सहस्रावाधि स्वतंत्र व सशस्त्र टोळ्यांचें वास्तव्य असल्यानेच हिंदूभूमीची वायव्यसीमा राखणें हें आधुनिक राजकारणांतील कसलेल्या कारस्थानी मुत्सद्यांना कष्टचें काम वाटतें. राजनीतिशास्त्रकोविदांची ती कसोटीच आहे असें म्हणतां येण्यासारखें कार्य केवळ रानटी टोळ्यांच्या अस्तित्वामुळेच तेथें आहे. आतां त्याशिवाय नैसर्गिक व मानवी अडचणी कोणत्या आहेत तें पाहिलें पाहिजे.

२११. भौगोलिक विशेषः—हिंदुस्थानची वायव्यसीमा उत्तरेस गिळ-गित पासून सुरू होऊन दक्षिणेस अरबी समुद्रापर्यंत जाते तिची एकूण लांबी १४०० मैल होईल. उत्तरेकडे सुमारे ३०० ते ४०० मैलांत हिमाच्छादित उच्च शिखरें आहेत म्हणून तिकडून वाहतुक होण्याची सुळीच भीति नाही, तर दक्षिणेकडे मकान, कोह-इ-मलिकासिया ते नुक्की हा भाग अत्यंत रूक्ष अशा वालुकामय प्रदेशांतून असल्याने तिकडूनही विशेष संकट येईल अशी अपेक्षा नाही. राहतां राहिला मध्यंतरीचा प्रदेश. त्याची लांबी साधारणपणे ६०० मैल भरते. जजोर ते शोरवाक पर्यंतचा हा भाग इतर प्रदेशाशी तुलना करिता किंचित् अधिक सुपीक अतएव लोकवस्तीनें जास्त गजबजलेला आढळतो. सुलेमानपर्वताच्या शाखांमधून अफगाणिस्तानांत जाण्यासाठीं रहदारीचे मार्ग याच भागांत अधिक आहेत म्हणून देखील याला महत्त्व प्राप्त झालें आहे. काबूल, कुरम, तोची, गोमल व बोलन या सर्व नद्यांच्या बाजूबाजूनें दळणवळणाचे मार्ग आहेत हें वर दर्शविलेंच आहे. 'यागिस्तान' हें सर्व डोंगराळ प्रदेशांत असून त्यांतील कित्येक गिरीशिखरें तर १०,००० फुटांपेक्षा अधिक उंचीची आहेत.

२१२. लोकविशेषः—मागील प्रकरणांत वर्णिलेली सामाजिक रचना थोड्याफार फरकानें यागिस्तानासही लागू आहे. या एकंदर डोंगराळ प्रदेशांत वास्तव्य करणारे लोक अर्थात्च काटक, चपल व शूर असावयाचे. निसर्गानें भूमीचे ठायीं उत्पादनसामर्थ्य कमी ठेवले असल्यानें शेजारच्या सुपीक प्रदेशांतील समृद्ध जनतेच्या मालमत्तेवर अशा लोकांना 'हक्क' सांगतां येतो. आणि नुसती शाब्दिक मालकी न दर्शवितां व कसलाही मागचा पुढचा विचार करण्याचे श्रम न घेतां तो हक्क बजावण्यास ते कचरत नाहीत. अशीं कार्ये पार पाडण्यासाठीं आवश्यक असणाऱ्या धैर्य, धाडस व बेडरस्वभाव इत्यादि देणग्या उपजतच त्यांचेपार्शी असल्यानें त्यांना कशाचीच अडचण भासत नाही. फिरंग्यांचें राज्य प्रस्थापित झाल्यापासून अलीकडे मात्र आपणावर फार निर्बंध विनाकारण लादले जातात, अशी त्यांची तक्रार वरचेवर ऐकूं येते.

हिंदुस्थानच्या सर्वसामान्य वायव्य सीमेचें हें सामान्य वर्णन झाल्यानंतर आतां त्या सीमेवरील प्रत्येक भागासंबंधानें कांहीं विशेष विवेचन करणें क्रमप्राप्त होईल. प्रथमतः (अ) यागिस्तान विवेचनास घेऊन नंतर (ब) ब्रिटिश वायव्य सीमाप्रांत आणि शेवटीं (क) ब्रिटिश व स्वतंत्र बलुचिस्तान यांकडे लक्ष वळवूं.

(अ) यागिस्तान

२१३. भूप्रदेश, हवामान :—यागिस्तानचें हवामान देखील तेथील लोकांना कणखर बनविण्यासाठीच खास योजिलेलें दिसतें. नद्यांच्या व ओढ्यांच्या दऱ्याखोऱ्यांतून लागवड उत्तमपैकीं होते, तर बाकीच्या भागांत हिरव्या गवताची काडी देखील दृष्टीस पडूं नये अशी खबरदारी विश्वकर्मानें घेतली असल्याचें दिसतें. तेथें दहा दहा हजार फूट उंचीपर्यंत चढणारीं गिरिशिखरें काहीं कमी नाहींत. पण एकावरही वनस्पतीचें जाल अथवा वन्यवृक्ष आढळतील तर शपथ ! चतुर्थाश्रमी स्वामींच्या मस्तकाप्रमाणें सर्व डोंगरभाग अगदीं वनस्पति-विरहित दिसतो. मधून मधून बारीक ठिपक्याप्रमाणें लहान झुडपांचा एकादा पुंज दृष्टीस पडतो पण तो देखील हिरवा नसल्यानें दगड असल्यासारखाच वाटतो. नगाधिराज हिमालयावर वनराजी व सृष्टिशोभा प्रसन्न असल्याचें अनुभवास येतें, पण त्याच्या बंधूवर—सुलेमान पर्वतावर—त्या दोन्ही देवतांचा इतका कडक रोष केवळ त्यानें ' यवनप्रदेश ' जवळ केला म्हणून झाला कीं काय ?

उन्हाळ्यांत भरपूर ऊष्णता आणि हिवाळ्यांत विलक्षण कडाक्याची थंडी असे दोनच ऋतु, यागिस्तान व आसपासच्या प्रदेशांत असतात. पावसाळा असा तेथील जनतेस ठाऊक नसतोच ! वर्षातून मधून मधून पावसाची सर केव्हाही येते. परंतु या स्वर्गीय जलवृष्टीचें महत्त्व फार नाहीं. हिवाळ्यांत डोंगरमाथ्यावर पडलेलें बर्फ उन्हाळ्यांत वितळून त्याचें पाणी होतें तेव्हांच खरी पाण्याची विपुलता असते. सिंधमधील सक्करपासून ते कंदाहारपर्यंतच्या प्रदेशांत पाण्याचें दुर्भिक्ष इतकें आहे, कीं सर्वांत श्रीमंत मनुष्य ओळखण्याची त्या भागांतली खूण म्हणजे त्याचा पाणीपुरवठ्यावरील हक्क हीच होऊन बसली आहे ! शेजारच्या ओढ्यावर रोज अमुक तास फलाण्याचा हक्क; तर आठवड्यांतून तीन दिवस रोज चार तासाप्रमाणें गोम्याचा हक्क; अशा प्रकारची हक्कविभागणी सूक्ष्म प्रमाणांत वंशपरंपरेनें चालू असते. यावरून तेथील परिस्थितीची थोडी तरी कल्पना येईल.

अशा विचित्र प्रदेशांत प्रवास करणें किती कष्टदायक असलें पाहिजे याची कल्पनाच केलेली बरी. उन्हाळ्यांत तीव्र उष्णतेमुळे, हिवाळ्यांत थंडीच्या कडाक्यानें व दोन्हीकाळीं पाण्याच्या दुर्भिक्षामुळे सैन्याची किती वाताहत उडत असेल ? आणि मग धान्य अथवा रसद अशा प्रांतांत आणावयाची कोठून ? दृष्टि-

पथांत क्षितिज दिसते तेवढ्या टापूंत दांतीं तृण धरून शरण जाऊं म्हणावें तर गवताची काडी मिळावयाची नाही आणि मिळालीच तर शरण कोणाला जाणार हा प्रश्न उरतोच ! मनुष्याची गांठच अगोदर तशा रुक्ष प्रांतांत पडण्याची मुष्किली. आणि यदाकदाचित् पडलीच, तर तो बव्हंशीं लुटालूट, मारहाण व खून करण्याच्याच निश्चयानें प्रेरित झालेला असणार. त्याच्याशी युक्तिवाद, याचना, अभ्यर्थना इत्यादि सर्व फोल ठरणार !

२१४. जाती जमाती व त्यांचे पोटभेदः—या नैसर्गिक देणग्यांचा परिणाम तेथील जनतेवर झाल्याविना कसा राहील ! तेथील रानटी टोळ्या बहुतेक 'पठाण' या सामान्य सदराखाली येतात. त्यांची भाषा पुश्तु. त्यांच्या किती पोटजाती आहेत याचा अंदाज करतां यावा म्हणून कांहीं नेहमी संबंध येणाऱ्या जातींची नांवें खाली दिली आहेत.

अफ्रीदी, महशुदी, वजिरी, मोहमंद, शिनवरी, स्वात, इसाझी, आमझी, उत्मानझी, आकझी, हलीमझी, ओरकाझी, मद्दाखेल, मितीमुसाखेल, सफी, हसन-खेल, अशुखेल, गदुना, मलीकदीनखेल, कंबेरखेल, आदमखेल, झर्गुनखेल, जुवकी, भिस्ती, रबियाखेल, बिलंदखेल, थलवाल (थळवाले ?), अलीशोरझी, खानीखेल, तुरी, जाजी, भित्तानी, खोिनयाखेल, अबदुररहमानखेल, तोरीखेल, मोहमीनखेल, दोतानी, किकरी, मर्सनझी, मिरातखेल, जलालखेल, शेवराणी, हाजीखेल..... इत्यादि इत्यादि.

यांतही पुनः हसनखेल अफ्रीदी, दोतानी पोर्विदा, मोहमीनखेल वजीर इत्यादि मिश्र जाती असतात. (खेल व झी हे जातनिदर्शक प्रत्यय आहेत.) कित्येक जातींत फार तर वीस सुद्धां इसम नाहीत अशी स्थिती असूनही हे सर्व भेद मोठ्या अभिमानानें मानले जातात. मात्र सर्वांचा एकच इस्लामी धर्म आहे.

किंचित् मागील इतिहास पाहिला तर ह्या टापूतील सर्वच प्रजा भिन्न संस्कृतीच्या जोडप्यांपासून झाली असावी असा तर्क करण्यास पुष्कळ जागा राहते. स्वात टोळींत अलेक्झेंडरबरोबर आलेल्या ग्रीक अनुयायांच्या चालीरीतीच आढळतात असें नव्हे तर शरिराचा बांधा व अवयवांची ठेवण यांतही विलक्षण साम्य आढळतें. बहुतेक टोळ्यांचें यहुद्यांशीं नातें जुळण्यासारखें साम्यस्थलें कमी नाहीत. तसेंच ब्रहुई लोकांची भाषा व कांहीं रिवाज द्रविडी लोकांप्रमाणें असल्याचें तज्ज्ञ सांगतात.

२१५. लोकांचे स्वभावविशेष :—आज त्या टोळ्यांची इतकी विचित्र परिस्थिती आहे, की त्यांना वठणीवर आणणें किंवा निदान निरुपद्रवी बनाविणें यांतच हिदी प्रजेने दिलेल्या करांचा किती तरी मोठा भाग खर्च होत आहे. त्यांचा आपसांत मुख्य कोणी असलाच तर तो फार दिवस टिकेल असें सांगतां येत नाही. तेथें लोकशाही नाही म्हणावें, तर सर्वांच्या संमतिप्रमाणें चालण्याविना मुद्याला गत्यंतर नसतें. सुलतानी अधिकार तेथें गाजविण्याची पद्धत आहे असें म्हटलें, तर प्रत्येक जण स्वतंत्र राजाप्रमाणें बलशाली आणि विरक्त साधूप्रमाणें हेकेखोर व आपलेच म्हणणे खरे धरून चालणारा आहे. कोणा विशिष्ट मागसाला जन्मतः कर्तबगारीनें विशेष महत्पद प्राप्त होतें, त्याला आदर व मान द्यावा अशी त्या प्रांता कोणाचीच वृत्ति नसली, तरी मुक्ता अथवा काजी म्हणजे पैगंबरापेक्षांही श्रेष्ठ मानण्याची त्यांची रीत आहे. तेव्हां त्यांच्या या 'राज्य' व्यवस्थेस अथवा समाजरचनेस कोणते नामाभिधान द्यावे हें अभ्यासूनीच ठरवावें.

यागिस्तानांतील जनतेच्या धार्मिक आचरणाबद्दलही असेंच विरोधाभासात्मक वर्णन करतां येईल. त्यांचा सर्व साधारण धर्म इस्लामी आहे खरा. पण जगांतील सर्व राष्ट्रांतील बहुजनसमाजाच्या मनें निघ ठरलेलीं सर्व पातकें नित्य आचरणांत आणून देतील यागिस्तानी इसम पूर्णपणें धार्मिक राहूं शकेल. त्याची कुराण, पैगंबर, मशाद, काझी, झियारत (थडगें, समाधि) इत्यादिकां-विषयांची अठळ थड्या पाहिली तर पंडरीची वारी पायीं करणारे वारकरी लाजेनें माना खाली घालतात ! पण असें अमूनही आम्ही ज्याला निघ कर्म म्हणूं तें धर्म्य आहे, याच भावनेनें यागिस्तानी ते पार पाडील. अंधश्रद्धा, शकुनापशकूनां-वर पराकाष्ठेचा विश्वास, वेडगळ समजुतीचा पगडा इत्यादि अज्ञानी जनतेचीं लक्षणे यागिस्तानांत ज्या प्रमाणांत आढळतात त्या प्रमाणांत अन्यत्र कोठेंच दिसून यावयाची नाहीत.

त्यांची क्रूर वृत्ति अश्रुतपूर्व आहे. सूड घेण्याचें बाळकडू त्यांच्या रक्तांतून पिळ्यापिळ्या खेळत असल्यानें आपल्याकडील लोकांना मृतांचीं श्राद्धपक्षादि क्रियाकर्मतीरें करण्याविषयीं जे अगत्य व जो श्रद्धामय आदर वाटतो तोच सूड घेण्यांत, मनुष्य ठार करण्यांत, तेथील आबालवृद्धांना, स्त्री-पुरुषांना सारखाच वाटत असतो. त्यांचे शौर्य वाखाणण्यासारखें आहे, तसाच त्यांचा स्वाभिमानही पण आहे. मात्र त्यांचें सुवर्ण—अथवा रौप्यवेड आणि शस्त्राची विलक्षण आवड, हीं

किती तीव्र व उत्कट आहेत ते शब्दांनी सांगता येण्यासारखे नाही. मनुष्याच खून करणे किंवा झाडाचे पान तोडणे या दोन्ही क्रियांत त्या यागिस्तानी लोकांना कांहीच फरक वाटणार नाही, इतकी त्यांची मनःस्थिति 'स्थितप्रज्ञावस्थे'प्रत पोहोचली आहे असे म्हणता येईल !

२१६. उपद्रववृत्ति :—यागिस्तानांत सत्ता जर कोणाची चालत असेल तर शक्तिमानांचीच. इतरांना तेथे राहतांही यावयाचें नाही. लोक रांकट, कणखर व कडवे; त्यांची मनोवृत्ति क्रूर, लबाडीची, उच्छृंखल, गर्विष्ठ पण लोभी. त्यांच्या प्रदेशावर सत्ता अशी कोणाचीच नाही. तेथे आधुनिक पद्धतीची शस्त्रास्त्रे भरपूर आणि लोकांना स्वैरसंचाराची संवय जडलेली. अशा गुणसमुच्चयास मुसलमानांनी शिकवणीची जोड मिळालेल्या यागिस्तानी जनेतस शेजारच्या हिंदी प्रजेला कशा प्रकारे छळता येते याची कल्पना येण्यासाठी एक वर्षाचेच आंकडे पुरे आहेत.

इ. स. १९१९ मध्ये सरहद्दीवरील ब्रिटिश मुलखांत ९११ लहान मोठे दरवडे पडले, २९८ इसम ठार मारले गेले, ३९२ जखमी झाले, ४३६ ब्रिटिश प्रजाजनाना पळवून नेले, ३० लक्ष रुपयांची मालमत्ता लुटली गेली ! *

यागिस्तानांतील आधुनिक बंदुकीचा वाढता प्रसार पाहिला म्हणजे तर विशेष आश्चर्य वाटते. " तेथे असलेल्या बहुतेक बंदुका (रायफल्स) इंग्लंड-मध्ये बर्मिंघॅम येथेच तयार झाल्या असून इंग्रजी जहाजांतूनच त्या इराणी आखातात पाठविल्या जातात " § तेथून कंदाहारमार्गे रानटी टोळ्यांच्या मुलखांत त्या पसरतात, असा साधार पुरावा आहे. † शिवाय खेडोखेडीं साऱ्या हाताने चालणाऱ्या यंत्रांवर बंदुका करण्याचे कारखाने यागिस्तानांत आहेत व त्यांतून किती तरी बंदुका नेहमी तयार होतात. यागिस्तानमध्ये एकंदर किती आधुनिक बंदुका वापरल्या जात आहेत याचे अंदाज निरनिराळ्या लष्करी अधिकारी तज्ज्ञांनी दिले आहेत. इ. स. १९२० मध्ये तेथे आधुनिक बंदुका (रायफल्स) १,४०,००० होत्या † असा एकाचा अंदाज आहे, तर दुसऱ्याने ब्रीच लोडिंग रायफल्स व कार्बाइन्स १४०४९८, व मझल लोडिंग रायफल्स

* India in 1920-21.

§ D. Fraser: Persia and Turkey in Revolt, pp. 260-61.

† The Times, London, 24-5-22.

† The Round Table : December 1925. (Quoted by Toynbee).

५६७२९ असे आंकडे दिले आहेत. यागिस्तानांत एकंदर सुमारे १,३०,००० लढवय्ये लोक एका क्षणास मिळू शकतील. हा सरकारी अंदाज^१ पाहतां या बंदुकांचें महत्त्व व त्यामुळें शेजारच्या प्रदेशास होणारा त्रास याची कल्पना करतां येईल. प्रत्येक दोन लढवय्यांत मिळून तीन बंदुका हें प्रमाण सुमारे दहा वर्षांपूर्वीचें होतें. दरवर्षी त्यांत भर पडत जाणारच आणि आज तेथें किती बंदुका आहेत हें कोणी सांगवें ? (नंतरचे अंदाज उपलब्ध नाहींत.)

२१७. राजकीय विभाग :—यागिस्तानचे राजकीय व्यवस्थेसाठीं तीन भाग कल्पण्यांत येतात. चित्रळ नदीपासून काबूल नदीपर्यंतचा पहिला, काबूल व कुरम या नद्यांमधील दुसरा आणि वजिरिस्तानचा तिसरा. या प्रत्येक भागांतील लोक निरनिराळे असून त्यांच्याशीं ब्रिटिश सरकारचे संबंधही अगदीं भिन्न भिन्न आहेत. ब्रिटिश राजकार्यधुरंधरांचें यागिस्तानासंबंधींचें मुत्सद्देगिरीचें धोरण पाहण्यापूर्वीं मार्गल थोडासा इतिहास पाहणें इष्ट होईल.

यागिस्तानावर ' देखरेख ' करणारे पांच ' पोलिटिकल एजंट ' पेशावरच्या चीफ कमिशनरच्या हाताखालीं आहेत. मालाकंद, खैबर, कुरम, तोची व बाना अशा या पांच एजन्सी आहेत. यागिस्तानचें क्षेत्रफळ सुमारे २५,५०० मैल भरते हिंदुस्थनसरकारच्या शिरोमणति तज्ज्ञांच्या मते तेथील लोकसंख्या (१९२१ च्या अंदाजानुसार) सुमारे २८, २५, १३६, आहे. §

२१८. मागील इतिहास :—यागिस्तानशीं ब्रिटिशांचा संबंध इ. स. १८४९ पूर्वीं मुळीच नव्हता. कारण तेव्हां पंजाबांत शिखांचें राज्य होतें. अफगाण सरहद्दीला लागूनच यागिस्तान असले तरी तिकडील सीमा आंखण्याचें काम त्या वेळीं झालें नव्हतें आणि राष्ट्रांमधील सीमा जर निश्चित नसतील तर भांडणाला काय तोटा असणार ? परंतु शिखांचें राज्य मटकावातांक्षणींच एकदम नवी जबाबदारी अंगावर आल्यामुळें ब्रिटिश मुत्सद्यांना काळजी वाटली आणि हिंदी सरहद्दीचा बंदोबस्त करण्याविषयीं नव्या नव्या योजनांचा खल होऊं लागला.

यागिस्तानचा मुख्य आज शेंकडों वषें आहे त्याच स्थितींत आहे. म्हणजे त्यांनीं कोणच्याच राजाची सत्ता मानली नाहीं. अफगाणिस्तानवर इराणी लुटारूंचे हल्ले झाले; नंतर तेथें स्वतंत्र अमीर पदारूढ झाले; इकडे हिंदुस्थानांत

1 A "Vincent" : *The Defence of India*, p. 45.

§ Census of India, 1921, Vol. XVI, Part I.

मोंगल बादशाही असो किंवा नंतरचा शिखांचा अंमल असो, यागिस्तानवर कोणाचेच निशाण फडकलें नाहीं, किंवा तेथील लोकांनीं कोठल्याही राजाला करभार दिला नाहीं. उलट हिंदुस्थानवर स्वारी करणारास किंवा अफगाणांवर खैबर घाटांतून हल्ला चढविणारांस रानटी स्वतंत्र टोळ्यांच्या मुलखांतून जाणें अपरिहार्य असल्यानें, त्यांनाच उलट अशा आक्रमणशाली वीरांकडून 'करभार' मिळत असे. तसेंच पंजाबांतील तत्कालीन अधिकाऱ्यांना-त्या वेळीं हल्लींचा वायव्यसीमाप्रांत वेगळा नव्हता व यागिस्तानी लुटारूंकडून पराकाष्ठेचा उपद्रव पोहोचत असे. पण त्यांच्या कायमच्या बंदोबस्ताची सोय कोणीच केली नव्हती. कदाचित् तें शक्य नसावें.

परंतु इंग्रज अंमल पंजाबावर प्रस्थापित होतांच त्या सर्व व्यवस्थेचा नूर बदलला. आपलें आसनच स्थिर नाहीं ही खात्री (?) पंजाबच्या इंग्रजपूर्व अधिकाऱ्यांस होती म्हणून, अथवा राजव्यवहारांतील दूरदृष्टी व पांच त्यांचे आंगीं नव्हता म्हणून असेल, त्यांनीं यागिस्तानप्रबंधी कांहींच निश्चित धोरण ठरविले नव्हतें असें म्हणावें लागतें. निदान आज तें उपलब्ध तरी नाहीं हें खास. वेळप्रसंग पडेल तसें साम-दाम-दंड-भेदादि प्रकारांनीं त्यांनीं आपली सीमा शक्य तों सुरक्षित राखण्याचा प्रयत्न केला.

इंग्रजांचें मात्र तसें नव्हतें. हिंदुस्थानचें समृद्ध कुरण आतां यावचेंचंद्र-दिवाकरौ आपणांस चरावयास मिळालें याच भावनेनें त्यांचा सर्वत्र बंदोबस्त सुरू झाला. आणि वेगवेगळ्या योजनांच्या यशापयशांवरून त्यांची अफगाणिस्तान व यागिस्तान संबंधींची वागण्याची वृत्ति निश्चित ठरविली गेली. 'हें धोरण यशस्वी झालें व होईल' असें मानण्यास पुरेसा पुरावा सुमारें दहा वर्षांनंतर म्हणजे १९२९ मध्ये हिंदी सरकारास मिळाला आणि शक्याशक्यतेचा दूरवर विचार केला तर तेंच धोरण शेवटपर्यंत चालविणें इष्ट, योग्य व हितावह होईल.


आतां निरनिराळ्या धोरणांचा विहंगमदृष्ट्या थोडक्यांत विचार केला पाहिजे. अभ्यासी दृष्टीनें पाहिलें तर अशा धोरणांचीं दोन आंगें असतात. प्रस्थापित राजसत्तेनें शेजारच्या राष्ट्रांशीं कोणत्या वृत्तीनें वागावयाचें हें प्रथमतः ठरवून सविस्तर कार्यक्रम आखून द्यावयाचा व नंतर त्याची अंमलबजावणी करतांना लष्करी खात्यानें आपली विचारशक्ति-मूळ तत्त्वांस व कार्यक्रमास बाध न आणतां-खर्च करावयाची. अशा वेळीं लष्करी खात्याकडे विशेष जबाबदारी

नसली, तरी प्रत्यक्ष व्यवहाराचें अनुभवी ज्ञान, देशसंरक्षणासाठी ध्यावयाच्या लष्करी खबरदारीचें यथायोग्य आकलन आणि अंमलबजावणी करण्याची शक्ति, यामुळे सत्ताधारी राज्यव्यवस्थापकांस लष्करी तज्ज्ञांचा सल्ला घ्यावा लागतो. तो कानामार्गे टाकून चालत नाही. अशा स्थितीत पहिल्या दोन अँग्लोअफगाण युद्धांचे वेळी जो मतभेद व धरसोडीचा प्रकार दिसून आला, त्याचीच पुनरावृत्ति सरहद्दीसंबंधाने धोरण ठरविण्यांत झाली असल्यास नवल कसचें ? कारण अफगाणिस्तानशी कशा प्रकारचें नातें ठेवावें यावरच सीमाप्रांत व यागिस्तान विषयक धोरण अवलंबून असतें आणि अफगाणिस्तानपलीकडील रशियन भूताच्या हालचालीवरच अफगाणिस्तानशी कसे वागावें हे ठरणार होतें.

२१९. यागिस्तानविषयक ब्रिटिश धोरणें :—ब्रिटिशांची वायव्य-सरहद्दविषयक धोरणें दोन वेगवेगळ्या गटांत घालतां येतील. एक फॉर्बर्ड म्हणजे पुरोगामी वृत्तीचें. त्यांचें अंतिम साध्य असें कीं, हल्लुहल्ले अफगाण सरहद्द गांठीपर्यंत आपण आपलें घोडें पुढें पुढें दामटीत रहावें. यागिस्तानचा मुख्य हिंदुस्थानांत समाविष्ट करण्याचाच हेतू पर्यायानें या धोरणानें दर्शविला जातो. दुसरें धोरण कौशल्यपूर्ण शैथिल्यजनक आहे (पृ. २९-३० पहा) त्याला 'संतुष्ट वृत्ति', असें नांव देतां येईल, किंवा 'फॉर्बर्ड' च्या विरोधी म्हणून 'क्लोजबॉर्डर' असेंहि त्या धोरणास म्हणण्याचा प्रघात आहे. संतुष्ट वृत्तीचे पुरस्कर्ते असे म्हणतात कीं, " हिंदी सरहद्दीपलीकडे मुळीं छुंकून देखील पाहूं नका. यागिस्तानांतील जनतेनें हिंदी प्रदेशावर हल्ला केला अथवा उपद्रव दिला, तरच तेवढ्यापुरतें आपलें सैन्य त्या प्रांतांत नेऊन अपराध्यांचें पारिपत्य करा. पण हिंदी सरहद्दीपलीकडे आक्रमण करण्याची इच्छा मुळींच ठेवूं नका. "

२२०. डयुरांडची श्रेष्ठ कामगिरी :—दोन्ही धोरणें परस्पर विरोधी आहेत. आणि तिसऱ्या अँग्लो-अफगाण युद्धापर्यंत इंग्रज मुत्सद्यांची सरहद्दीपलीकडील प्रांतासंबंधाची राजकारणी वृत्ति ह्या दोन्ही टोंकांमध्ये हेलकावे खात होती. अफगाण मुलखापर्यंत चढाई करून मधील प्रदेश आपल्या सत्तेखाली आणण्याची ब्रिटिश कारस्थान्यांची इच्छा साध्य होण्यांत निदान अफगाणसरहद्द तरी ठरली पाहिजे ना ? कारण अफगाणांची हिंदुस्थानाकडील सरहद्द निश्चित कोठें आंखली होती ? सर डयुरांड ह्यांच्या नेतृत्वाखालीं अफगाणिस्तानची हिंदुस्थानच्या बाजूची सीमा निश्चित आखण्यांत आली. ती सीमा ठरविण्यांत ब्रिटिश कारस्थानी

अफगाण सरहद्द-ड्यूरान्ड लाईन



काबुल-पेशावर रस्ता.

बालोयान प्रेस, पुणे.



हिंदुस्थानवर्गल हल्ल्यांचा राजमार्ग.

बालोपान प्रेस, पुणे.

राजनैतिकपट्टींनीं फार दूरदृष्टि, साम्राज्य संरक्षणाची उत्कट इच्छा आणि स्वार्थ साधण्याची मानवी धडपड या सत्रांचिं एकसमयावच्छेदेंकरून प्रदर्शन इतकें चातुर्यानिं केलें आहे, की तत्संबंधीं जों जों विचार करूं लागावें, तों तों डयूरांडच्या कर्तबगारीचें कौतुक—त्रिटिशार्शीं हाडवैर असणारास देखील—करावेंसें वाटतें.

अफगाणिस्तानांतून हिंदुस्थानवर हल्ला होण्याचे जे मार्ग आहेत ते सर्व तोंडाशींच रोधतां याचे किंवा तेशील जमातींवर आपलाच ताबा असावा ह्या दूरदृष्टीच्या हेतूनें अफगाण हद्द ठरविण्यांत आली. रशियाच्या चढाईचें भूत भीति दाखवीत होतेंच. त्याची शक्यता अनुभवास आली, तरी देखील हिंदुस्थानचें संरक्षण करणाऱ्या लष्करी तज्ज्ञांना अवसर मिळावा, हिंदुस्थानच्या मूल्यवान 'टेंची'ला धक्का पोहोंचूं नये अशाच मुसद्देगिरीनें ही रारहद्द ठरविली. म्हणून हिला (युद्धनीति) शास्त्रोक्तसीमा असें म्हणतात.

पुरोगामी धोरण निश्चित करण्याचा तो पायाच म्हणतां येईल. कारण ही अफगाण सीमा यागिस्तानपलीकडे आंखण्यांत आली, त्या वेळीं अबदुर रहमान इंग्रजांच्या पूर्ण सुटीत होता. तेव्हां इंग्रज मुत्सद्दी म्हणतील त्यास अमिरानें मान डोलविली तर आश्चर्य कसलें ! शिवाय डयूरांडचें काम चालूं असतानांच अमिरास मिळणारी सालांना बारा लाखांची खंडणी दीडपट वाढविण्यांत आली. मग अमीर खूष कां होऊं नये ! ही 'डयूरांड'हद्द ठरल्यानंतर राणीसरकारनें अबदुर रहमान ह्यास मोठ्या (कोरड्या) मानाच्या पदव्या बहाल केल्या ही बाब नजरेआड करतां येणार नाहीं. अस्तु.

२२१. धोरण कोणतें स्वीकारावें :—डयूरांडकराराप्रमाणे अफगाणहद्द ठरल्यानंतर पुरोगामी धोरणानें जावें, कां संतुष्टवृत्तीनें चालावें असा लढा वरचेवर चालत असे. हें धोरण निश्चित राहीना. याचें मुख्य कारण यागिस्तानमधून हिंदी मुलखावर होणारे हल्ले. कोणत्याही धोरणानें वागलें, तरी हल्ले होतात. मग कांहीं दिवस पुरोगामी वृत्ति, तर कांहीं दिवस संतुष्टवृत्ति असे प्रयोग होत. परंतु कशाचाच परिणाम दृश्यमान् होण्यास पुरेसा अवधि मिळत नव्हता.

ह्या दोन्ही धोरणांमुळें कांहीं वर्षेपर्यंत वेगळ्याच मार्गाचा अवलंब करणें हिंदी अधिकाऱ्यांस भाग पडलें. त्याला (Hit & retire) असें नांव देतात. यागिस्तानमधील टोळ्यांनीं हिंदुस्थानी प्रदेशांत फारच धुमाकूळ माजविल्यानें त्यांना शासन करण्यासाठीं वारंवार मोहिमा कराव्या लागत. मोहिमा करण्यासाठीं स्वतंत्र

मुलखांत प्रवेश करणें कमप्राप्त होई आणि शासन करून हिंदी सैन्य परत फिरलें, कीं त्याचा सूड उगविण्यासाठीं यागिस्तानचा फिरून गनिमी काव्याचा छापा येई, असें हें हल्लाप्रतिहल्ल्याचें चक्र थांबणार तरी कधीं, हा प्रश्न हिंदी सरकारास पडला. कारण अपराध्यांना शिक्षा करण्यासाठीं मोहीम केली नाही, तर साम्राज्यसरकारची इश्रत जाते, इंग्रजांचा आब रहात नाही आणि स्वतंत्र लुटारू सोकवतात ! बरें लढाई केली, तर खर्च फार येतो, पुष्कळ योद्धे कामास येतात व आपसांतील तेढ एकसारखी वाढत जाते. १८४७-९७ पर्यंतच्या ५० वर्षांत यागिस्तानांत एकूण लहान मोठ्या वीस मोहिमा ब्रिटिशांनीं इश्रत राखण्यासाठीं केल्या. आणि त्याचा परिणाम व्हावयाचा तोच झाला. मालाकंदपासून गोमलपर्यंतची सर्व सीमा वणव्यानें पेटल्याप्रमाणें ब्रिटिशांना वाटलें. यागिस्तानांतले सर्व लोक इ. स. १८९७ त इंग्रजांविरुद्ध उठले. नेहमीं आपसांत भांडणारे हे लोक एक होतात ते फक्त सामायिक शत्रूशीं लढतांनाच ! त्यांची ही मनोवृत्ति इंग्रजांतच चांगल्या प्रकारे सांगतां येईल. “They are never at peace unless they are at war.” इ. स. १८९७ मध्यें आलेलें हें सरद्वीवरील संकट, त्या निमित्त झालेली मनुष्य व द्रव्यहानी हीं पाहून मात्र ब्रिटिश मुत्सद्यांना आपल्या धोरणांत कांहीं तरी बदल केला पाहिजे, नुसत्या लष्करी धमकीनें यागिस्तानचे लोक वठणीवर येणार नाहीत हें कळून चुकलें.

२२२. कर्झनशाही नवीन धोरण व त्याचें वैयर्थ्य :—तत्कालीन स्टेटसेक्रेटरींनीं एक जाडा खलिता लिहून व्हाइसरॉयना नवें धोरण आखून दिलें. “ यागिस्तानांतील टोळ्यांशीं येणार संबंध मर्यादित करून तुमची सत्ता अथवा तुमचे नियम त्यांना बंधनकारक होणार नाहीत † अशी व्यवस्था ठेवण्याबद्दल व्हाइसरॉयना वरून लिहून आलें. लॉर्ड लिटन यांनीं १८७७ मध्यें सुचविलेलें धोरण तें हेंच. पण कांहीं तरी अडचणींमुळे त्यांची अंमलबजावणी त्यावेळीं झाली नव्हती. ती करण्याचा मान लॉर्ड कर्झन यांस मिळाला.

इ. स. १८९९ पासून उपरोक्त नवें धोरण लॉर्ड कर्झनच्या कारकीर्दीत अंमलांत आलें लॉर्ड कर्झन यांनीं आपली अक्कलहुशारी खर्च करून प्रथमतः फ्रांटीयर मिलिशिया या नांवानें एक नवी सैन्यभरति सुरू केली. तीत आलेल्या

† The Indian Year Book 1923, (The Times of India) P. 188.

सैनिकांना प्रत्यक्ष लढण्याचें काम द्यावयाचें नसून रस्ते सुरक्षित ठेवणें किंवा व्यापारी वाहतुक बिनहरकत चालू देणें अशा सारखीच कामें त्या सैनिकांकडे सोंपवावयाचीं होती. शिवाय ज्या भागांतील सैनिकांना त्याच भागांत काम करावयास लावावयाचें असें ठरलें.

मिलिशियांतील लोकांना बंदुका व गणवेश (युनिफॉर्म) सरकारांतून मिळें व त्या खेरीज मासिक वेतन असें. यापैकीं कुरम व खैबर (रायफल्स नामक) पलटणी सर्वांत वरच्या प्रतीच्या ठरल्या. त्यांचे वरिष्ठ अधिकारी मात्र ब्रिटिश असत. ही योजना झाल्याबरोबर स्वतंत्र मुलखांत ब्रिटिश फौजेचीं जीं ठाणीं होती तीं बहुतेक उठविण्यांत आलीं. हिंदी सरहद्दीवर मात्र त्यांना अगदीं जय्यत ठेवण्यांत आलें. नव्या धोरणाचा आणखी एक भाग म्हणजे वायव्य सीमाप्रांत (North West Frontier Province) म्हणून हजारा, पेशावर, कोहाट, बन् व डेराइस्माइलखान हे पांच जिल्हे मिळून नवा प्रांत बनविण्यांत आला व तो व्हाइसरॉयांच्या खास देखरेखीखालीं दिला गेला. त्यावर चीफ कमिशनर नेमण्यांत येऊन त्याचें ठिकाण पेशावर हें शहर ठरलें (१९०१). तसेंच खुशालगड ते कोहाट रेल्वे बांधण्यांत आली; दर्गाई, तंक व बन् ह्या गांवांस जाणारे निरनिराळे फाटेही बांधले गेले.

टोळ्यांना विविक्षित काम केल्याबद्दल किंवा निरुपद्रवी राहिल्याबद्दल वेतन देण्याची व्यवस्था करण्यांत आली. पण त्यांचे आचार अथवा त्यांच्या स्वतंत्र वृत्ति कोणत्याही प्रकारें न दुखविण्याची पूर्ण खबरदारी घेण्याचें ठरलें. त्यामुळें रानटी टोळ्यांना कोणताही त्रास पोहोंचेना. उलट वेतन मिळूं लागलें; म्हणून त्यांचेकडून लष्करीदृष्ट्या उपद्रव होईना. केवळ चोरी, लुटालूट इत्यादि 'न्याय्य' धंद्यासाठींच त्यांचा उपद्रव मधून मधून होऊं लागला. पण तो अपरिहार्यच होता.

पण ही लॉर्ड कर्शन यांची योजना कांही वर्षेपर्यंत विशेष त्रास न होतां अंमलांत असली, तरी इ. स. १९१९ मध्ये तिची योग्य किंमत कळली आणि ती त्याज्य असेंच ठरलें. कारण त्या वेळीं अफगाणिस्तान व हिंदी सरकार यांचेमध्यें युद्धास तोंड लागलें होतें. यागिस्तानांतील टोळ्यांना हा मोह अनावर झाला व ते बहुतेक अफगाणांना मिळाले. म्हणजे हिंदी सरकारने दिलेल्या बंदुका व लष्करी शिस्तानें शिक्षण यांचा उपयोग हिंदी सरकाराविरुद्ध झाला, हाच कर्शनशाही योजनेचा फोलपणा होय.

२२३. चेलम्सफर्डसाहेबांचें नवें अर्धयुरोगामी धोरण :—तेव्हां आणखी एक नवी योजना ठरवून तिचा प्रयोग करून पहाण्याचें ठरलें. लॉर्ड चेलम्सफर्ड, व्हाइसराय असतांना त्यांनी ह्या योजनेसंबंधी आपलें मत जनतेपुढें मांडून लोकपक्षीयांकडून तिला संमति मिळविण्याचा प्रयत्न केला. तिजसाठीं अवाढव्य लष्करी खर्च करावा लागणार असल्यानें करांचा बोजा प्रजेवर मनस्वी पडणार होता. अगोदरच कोहीं वर्षे सरकारला तूट पडत होती. त्यांत ह्या नव्या योजनेची भर पडली. ही नवी व्यवस्था यागिस्तानांतील प्रमुख भाग जो वजिरिस्तान त्या संबंधी होती. वजिरिस्तानचा भाग म्हणजे अव्वल प्रतीच्या नाटाळ लोकांचा मुख्य. त्याचा बंदोबस्त करण्यासाठीं ब्रिटिश लष्करी अधिकाऱ्यांना रात्रदिवस जागरूक रहावें लागतें. वजिरी म्हणजे अड्डा लुटारू. त्यांनीं ब्रिटिश मुलखांत इतके हल्ले चढविले होते, की १८५२ ते १९२४ पर्यंत एकूण १७ मोहिमा त्यांचे विरुद्ध ईंग्रजांना लढवाव्या लागल्या ! साधारणपणें दर चार वर्षांस एकदां वजिरिस्तानांतील ब्रिटिश सैनिकांस तरी 'लडाई' करावी लागतेच !

तेव्हां अत्यंत त्रासदायक अशा लोकांनाच प्रथम नरम आणवे म्हणून नव्या धोरणाचा प्रयोग वजिरिस्तानांतच प्रथम करण्याचें ठरलें. खेबर घाटांतून रेल्वे वाढवीत नेऊन अफगाण सरहद्दीपर्यंत ती भिडवावी अशी योजना अमलांत आणण्याचें ठरलें.

ही योजना आंखतांना सर्व परिस्थितीचें सूक्ष्म अवलोकन करून तेथील प्रश्नांना यथायोग्य तोड काढण्यांत आली आहे हें विचारातीं पटेल. यागिस्तानांतील जनतेकडून हिंदी मुलखास त्रास होतो त्याचे मुख्य कारण म्हणजे यागिस्तानमधील जमीन नापीक आहे हें होय. लोकसंख्या तर भरपूर आणि पुरेसें खावयास नाहीं अशी अवस्था होतांच लुटालूट व चोरी करण्याचा अनावर मोह व्हावयाचा. इतर व्यापारधंदा करावयासाठीं दळणवळणाचे मार्ग उपलब्ध नाहीत. शिक्षणाचा मागमूस नाही आणि कोणत्याही प्रकारें त्यांना व्यग्र राहतां येईल अशी व्यवस्था नसल्यानें, तेथील लोकांना आपल्या 'नैसर्गिक व जन्मसिद्ध' हक्कांची बजावणी करावीशी वाटते.

ह्या सर्व बाबींचा विचार केल्यास चेलम्सफर्डच्या नवीन धोरणांतील उपाय-योजना सहज सुचण्यासारखी आहे. यागिस्तानी लोकांस कांहीं तरी काम देऊन त्यांना व्यग्र ठेवून व ठराविक वेतन द्यावें. मात्र त्यांच्यावर प्रत्यक्ष अधिकार न

चालवितां त्यांना आपण स्वतंत्र आहोंत ही जाणीव वरचेवर करून देणें फायद्याचें होईल. व्यापारधंदा वाढावा म्हणून नवीन नवीन सडका बांधून दळणवळणाचीं साधनें उपलब्ध करून देण्यांत त्यांचा दुहेरी हेतु. एक वाटेक तेव्हां लष्करी वाहतुक तिकडे होऊं शकेल म्हणून ठिकठिकाणीं लष्कराचीं ठाणीं बसवावीं लागणार नाहींत आणि दुसरा व्यापारवाढीचा. रस्ते बनविण्याचें काम देखील तद्देशीय मजुरांनाच द्यावें म्हणजे आणखी एक हेतु साध्य होईल. नंतर इस्वितळें, शाळा, पाण्याचे नळ, इत्यादि सुखसोयी करून दिल्या म्हणजे तर विचारावयासच नको. इतकेंही करून पुनः काहीं लोक रिकामे राहिले, तर कालवे खणून शेतीची व्यवस्था करून देणें किंवा लहान लहान घरगुती उद्योगधंध्यांचा त्यांच्या शेड्यापाड्यांतून प्रसार करणें हे मार्ग अवलंबितां येतील. अशांनं त्यांचा स्वभाव पूर्णपणे बदलला नाहीं, तरी उपद्रव पुष्कळ कमी होईल यांत शंका नाहीं. अशा स्वरूपाचे हें चेल्म्सफर्ड साहेबांनीं नवीन आखलेलें धोरण आहे.

२२४. धोरणाचें गुणदोषविवेचनः—हा कार्यक्रम पार पाडण्यासाठी खर्च पुष्कळ करावा लागणार हें उघड होतें. हिंदा तिजोरीवर भलताच बोजा पडतो आणि आपला हक्क नसलेल्या प्रदेशांत आपण हें भांडवल गुंतवून ठेवीत आहों; रानटी लोक केव्हां उलटतील व सर्व रेल्वे वगैरेचा नाश करतील तें सांगवत नाहीं, अशा आशयाची ओरड ‘लंडन टाइम्स’ सारख्या पत्रांतून मेजर ऑर्थर भूर द्या खास सरहद्दीवरील बातमीदारांनं चालविली. † स्वतंत्र मुलखांत प्रवेश करून सैन्य तेथें ठेवावयाचें आणि नंतर रसद पुरविण्यासाठी तेथें रेल्वे बांधावयाची, मग रेल्वे रक्षण करण्यासाठी सैन्य लागतें. अशी ही चंचुप्रवेशाची परंपरा आहे.

पूर्वीच्या ‘मिलिशिया’च्या ऐवजीं आतांच्या धोरणांत ‘खासदार’ आले. त्यांना काम मिलिशिया सारखेंच. पण हत्यारें ज्याचीं त्यानं आणावीं असं ठरविण्यांत आलें. सरकारकडून फक्त एक ‘पगडी’ त्यांना मिळावयाची आणि ठराविक वेतन त्यांच्या पदरीं पडावयाचें. रस्ता संरक्षण, वाहतुकीची व्यवस्था इत्यादि अंतर्गत पोलिसांचें काम खासदारांकडे सोंपविलें आहे. त्यांच्यावर कोण्णि अधिकारी नाहीं किंवा काहीं नाहीं. त्यांचे ते स्वतंत्र. त्यामुळें खासदाराचें काम अगदीं विनतकार चालतें.

शिवाय खैबर घाटांतील अफगाणांना व इतर भांडखोर टोळ्यांना त्यांनी कोणत्याही प्रकारे ब्रिटिश मुलखास उपद्रव दिला नाही, तर ठराविक खंडणी, बक्षीस, पारितोषिक, काय वाटेल ते नांव द्या—दिली जाते. खबर घाटांतील रेल्वेसाठी व इतर लष्करी नाकी, ठाणी व किल्ले यांसाठी लागणाऱ्या जमिनीचे जबर भाडेंही देण्यांत येत असल्याने कोणत्यांना कोणत्या प्रकाराने त्या स्वतंत्र टोळ्यांना द्रव्य लाभ होत आहे. कित्येक खेड्यांतील लोकांना (रायफल्स) बंदुका वाटण्याची पद्धत तर यशस्वी ठरल्याचे सरकारी रिपोर्टांतच नमूद आहे. §

२२५. यागिस्तान आत्मसात करण्याचे प्रयत्न :—आणखीही अनेक प्रकारे यागिस्तानांत शांतता नांदावी म्हणून हिंदुस्थानसरकारची खटपट चालू आहे. स्वातचे वली, दीरचे नवाब, चित्रळचे मेहतर इत्यादिकांची 'स्वतंत्र' राज्ये कायम (?) ठेवून त्यांना मासिक रुपेरी शृंखलांनी बद्ध करून टाकले आहे. शिवाय त्यांची आपसांत भांडणे चालत तींही बंद करण्यासाठी ब्रिटिश सुसह्येगिरी उपयोगी पडली आहे. स्वातच्या वलीचे नांव **मियांगुल गुलशहाजादा** असे असून त्याला फक्त (?) दहा हजार रुपये दरसाल देण्यांत येतात ! यामुळे स्वातमध्ये इंग्रज अधिकारी म्हणतील तेच ब्रह्मवाक्य मानले जाते. आणि इतकेंही करून स्वातचे वली पूर्ण स्वतंत्र आहेत ते आहेतच. त्यांच्या स्वातंत्र्याला धक्का कोण लावणार ?

स्वात व दीरमध्ये आतां चांगल्या सडका झाल्या आहेत. स्वातकनालमुळे ३,२०,००० एकर जमीन मिजली जात असल्याने पूर्वी जेथे ओसाड प्रदेश होता तेथे आतां सर्वत्र वनस्पतीची शोभा दिसत आहे. लोकांना शेती करण्याची आवड उत्पन्न झाली व रस्ते उत्तमपैकी असल्याने व्यापारही वाढला आहे. पंजकोरा नदी-वरील **बालंभट (Balambhat)** येथील पूल १९२६ मध्ये तयार झाल्याने दळण-वळण साहजिकच वाढले आहे. दीर येथे एक शाळा व मालाकंद येथे एक हस्पितळ असल्याने तेथील जनतेची सोय उत्तम झाली आहे. यागिस्तानच्या कुरम विभागांत म्हणण्यासारखा त्रास नाही. पण बंभिरिस्तानमध्ये मात्र या सर्वांचे उद्दे निघते. तेथील असह्य टोळ्या आपसांत तर भांडतातच; पण शिवाय त्यांचा उपद्रव शेजारच्या हिंदी मुलखास फार होतो. हिंदी सरकारचे अधिकारी यांत पडून

त्यांची आपसांतलीं भांडणें मिटविण्यास पदव्या वगैरे देऊन मदत करतात. एका मालिक **मर्वतखान शमनखेल** या महशुदी टोळी नायकास (मालिक=टोळी नायक) “खानसाहेब” ही पदवी देऊन त्याचा गौरव करण्यांत आला (१९२६.) महशुदी गृहस्थास हा (कोरडा) बहुमान प्रथमच मिळाला.

याखेरीज रु. १७,८७,०००* खर्चून थळते इद्दकपर्यंतची एक सडक बांधण्याचें काम चालूं आहे. शवा येथें १९२७ मध्ये एक पोष्ट व तार ऑफिस उघडलें. मिरमशहा येथें असलेलें इस्पितळ फार लोकप्रिय होत चाललेलें पाहून रक्षमक येथें नवीन इस्पितळाची इमारत बांधण्याचें काम चालूं आहे. प्राथमिक, मध्यम, व उच्च शिक्षण देण्यासाठीं शाळा उघडत आहेत व आणखीही किती सुखसोयी करून दिल्या जात आहेत. अशा रीतीनें यागिस्तानांत हळू हळू पुढें सरकत शेवटीं ‘ड्युरांड लाईन’ गांठणें हीच हल्लींच्या अर्धपुरोगामी धोरणाची इतिकर्तव्यता आहे. रानटी टोळ्यांना दरसाल येनकेन प्रकारेण पैसे पोहोचवून त्यांचेकडून काम करून घेण्यांत धूर्तता व भेदनीतीचाच उपयोग ब्रिटिशांनीं जास्त केला आहे. अफ्रिकाचें आपसांत बांकाडें असतें याचा फायदा घेऊन अफ्रिकांकरांचीच आफ्रिदी गुन्हेगार पकडवावयाचा असे प्रकार नेहमीं चालूं असतात. कांहीं कामगिरीबद्दल रानटी टोळ्यांना जशी सामायिक खंडणी किंवा बक्षिसें मिळतात, तशींच शिक्षाही पण सामायिक भोगावी लागते. एका मालिकाच्या किंवा खासदाराच्या विविक्षित हद्दींत गुन्हा घडला, कीं त्याची सर्व जबाबदारी त्या मालिकावर अथवा खासदारावर पडते. चोराचा वा खुनी इसमाचा तपास लावणें, चोरीचा माल आणून देणें हीं कामें जर त्या त्या ठराविक माणसांकडून झालीं नाहींत, तर त्यांना दंड करण्यांत येतो व तो दंड फार सांठला अथवा गुन्ह्यांचें प्रमाण वाढलें कीं, वैमानिक दलातर्फें त्या टोळीच्या प्रदेशावर हल्ला चढविण्यांत येतो, मग ते मालिक शरण येतात, क्षमा मागतात आणि नंतर मागील सर्व बाकी विसरून जाऊन नव्या हिशेबास सुरुवात होते. अशा प्रकारें ही व्यवस्था चालूं आहे.

२२६. तात्त्विक व व्यावहारिक चर्चा :—आतां या सर्व धोरणांचें गुणदोष निवेचन करणें क्रमप्राप्त आहे. पहिलें पुरोगामी, दुसरें संतुष्ट वृत्तीचें, तिसरें ‘कर्हणशाही व तदनंतर प्रचलित’ अर्धपुरोगामी’ अशीं हीं चार धोरणें निरनिराळ्या

* Report on the Administration of the N. W. F. Province for 1926-27. p. 11.

वेळीं आचरलीं गेलीं. पुरोगामी धोरणाच्या पुरस्कर्त्यांना कंदाहारदेखील आपल्या हातीं ठेवण्याची आवश्यकता भासू लागली होती, हें द्वितीय अँग्लो-अफगाण युद्धोत्तर कालीं दिसून आलेंच (पृ. ४३-४४). हिंदुस्थानचें संरक्षण करण्यासाठीं अफगाणिस्तानवर दिल्लीश्वराचीच सत्ता चालली पाहिजे अशा प्रकारची विचारसरणी एका काळीं लढविली जात असे आणि लष्करी तज्ज्ञांच्या मते व तत्कालीन परिस्थितीचा विचार केला, तर तीच रास्त ठरली असती. इतिहासाचा, पुराणांचा किंवा इतर अनेक शास्त्रांचा आधार घेऊन (‘अहिमणस्थान’ हें आमचेंच असल्यानें) काबूल, हिंदी सरकारच्या अंमलाखाली यावें अशी महत्त्वाकांक्षी इच्छा आजच्या राजकीय वातावरणांत अत्यंत हास्यास्पद, अशीच ठरेल. ती शक्य कोटीतील नव्हे, रास्त नव्हे, वाजवी नव्हे... म्हणूनच पुरोगामी धोरणाचें अतिशयोक्तीचे हें टोंक विचारांत घेण्याची आवश्यकताच रहात नाही.

पुरोगामी धोरणाचा दुसरा प्रकार म्हणजे ड्युरांड लाईन गांठेपर्यंत पुढें सरकण्याचा होय. त्यायोगे हिंदी मुलखास शांतता व आवादांनी मिळत असेल, तर तो अवश्य स्वीकारला पाहिजे. कारण आपला हा अभ्यास हिंदी राज्यकारभाराचा गाडा शांतपण व सुरळीत कसा चालेल याच दृष्टीनें व्हावयाचा आहे. तेव्हां ड्युरांड हद्द गांठण्याचा विचार वावगा नसल्यानें आतां कोणत्या उपायानें हें ध्येय साध्य करावयाचें तें ठरविलें पाहिजे. केवळ तरवारीच्या जोरावर यागिस्तानांतल्या मुलखांत चढाई करणें तात्पुरतें यशस्वी ठरलें, तरी तें केव्हांही टिकाऊ होणार नाही. म्हणून एकदां पुढे टाकलेलें पाऊल मागे घेण्याचा प्रसंग येणार नाही अशा तयारीनें चालणें जरूरीचें आहे.

इ. स. १९१९ नंतर अवलंबिलेलें अर्धपुरोगामी धोरण याच ध्येयासाठीं आंखलें असल्यानें मागे दर्शविल्याप्रमाणें प्रचलित कालच्या सर्व अडचणी लक्षांत घेतां, तेंच श्रेयस्कर अतएव अनुकरणीय ठरतें. यागिस्तानमधील लोकांचें दारिद्र्य नाहीसे करण्याची व त्यांना सदैव कोणत्या ना कोणत्या तरी व्यवसायांत व्यग्र राखून त्यांच्या पोटापाण्याची व्यवस्था करणें हेंच अर्धपुरोगामी धोरणाचें थोडक्यांत स्वरूप आहे. एखाद्या कुटुंबांत अत्यंत खोडकर पण सशक्त मुलगा असला, म्हणजे त्याच्या बंदोबस्तासाठीं इतर कुटुंबियांना जशी तरतूद करावी लागते तशापैकीच हा कांहींसा प्रकार आहे. यागिस्तान हिंदुस्थानच्या शेजारी आहे खरें. तें कांहीं दूर फेकून देतां येत नाही किंवा संतुष्ट्युत्तीचे पुरस्कर्ते म्हणतात

त्याप्रमाणें एखादा तट बांधून त्यांचा संबंध तोडून टाकला, तरी इच्छित हेतु सिद्धीस जाईल कीं नाहीं याची जबरदस्त शंकाच आहे.

२२७. अर्धपुरोगामी धोरणाचें समर्थन : — यागिस्तानसंबंधी अर्ध-पुरोगामी धोरण ठरविल्यानं हिंदी तिजोरीवर व पर्यायानं जनतेवर मनस्वी करांचा बोजा पडतो हें यद्यपि खरें असलें, तरी अनन्यगतिकत्वात् तो सोसणें भाग आहे. याचा अर्थ हिंदी सरकारची तरफदारी करण्यावा प्रस्तुत लेखकाचा हेतु आहे असा नव्हे. कर्झनशाही धोरण यशस्वी ठरलें असतें, फक्त लॉर्ड कर्झन यांनीं ठरविल्याप्रमाणेंच अक्षरशः वागावयास पाहिजे होतें, अशी मे. ऑर्थर मूर यांची 'लंडन टाइम्स' मधून ओरड होती. कर्झनशाहीचें सरहद्दांचें धोरण इ. स. १९१९ मध्ये अत्यंत घातुक झालें याचें कारण, 'लंडन टाइम्स' च्या उपरोक्त खास बातमीदाराच्या मतें असें, कीं मिलिशियाच्या कार्याचा मूळ हेतू दृष्टिआड करून अगदींच वेगळ्या वृत्तीनं नंतरचे अधिकारी वागले. 'मिलिशिया' चें काम पोलिसांसारखें म्हणजे अंतर्गत व्यवस्था राखण्याचें होतें. लढण्याचें किंवा लष्करी संरक्षण करण्याचें मुळींच नव्हतें. ही मुख्य गोष्ट कर्झनांच्या अमदानींत आचरणांत आली असली, तरी त्यांचे पश्चात् मिलिशियाचा कित्येक वेळां योद्धे-सैनिक-म्हणून उपयोग केला गेला. आणि वरचेवर होत असलेल्या मोहिमांत मिलिशियाच्या लोकांना लढण्याचें काम दिलें गेलें. ज्या कामासाठीं तिचा जन्म होता तें दूरच राहून दुसरें महत्त्वाचें व जबाबदारीचें काम मिलिशियावर पडतांच त्या पोलिसांची स्वार्थी धांदल उडाली आणि सरकारनें पुरविलेलीं हत्यारें घेऊन सरकारच्या लष्करी शिक्षणानें तयार होऊन पुनः सरकारशींच युद्ध करण्यास मिलिशियाचे लोक तयार झाले. त्यांना त्यांत कांहींच वाटलें नाहीं. परंतु सरकारनें आपलीं शस्त्रे देऊन आणीबाणीच्या वेळीं आपणांस विरोध करणारीं यागिस्तानी माणसं तयार कां करावी हाच मोठा विचारणीय प्रश्न आहे. कर्झनशाहीचा फोलपणा एकदम डोळ्यांत भरला तो याच अनर्थांमुळें !

आतां विश्वबंधुत्वाचे भोक्ते अशीही शंका काढतील, कीं रानटी टोळ्यांच्या या स्वतंत्र मुलखावर हिंदुस्थानसरकारनें आक्रमण कां करावें ? त्यांचा मुलुख आज शेंकडों वर्षें स्वतंत्र राहिला आहे, तो तसाच राहूं देणें इष्ट आहे. त्यांचें स्वातंत्र्य हिरावून घेण्याचा हक्क ब्रिटिश मुत्सद्यांना अथवा स्वतंत्र हिंदुस्थान-सरकारला पोहोचतो कसा ?

त्याला उत्तर सोपें आहे. हिंदुस्थानांत शांतता नांदावी असें वाटत असेल, तर त्याला उपाय दोन. एक यागिस्तानमधील जनतेची मनोवृत्ति एका क्षणांत बदलून तरी टाकण्याची व्यवस्था करावी, नाही तर त्यांच्या कल्याणासाठी हिंदुस्थानचा कांहीं भाग तोडून द्यावा. मात्र त्या ठिकाणी सर्व प्रकारची सुबत्ता हिंदी जनतेनें यागिस्तान्यांच्या सुखासाठीं साल दरसाल करीत रहावें. किंवा थोडक्यांत बोलावयाचें तर यागिस्तानच्या लोकांपासून होणारा सर्व उपद्रव ख्रिस्ताच्या शिकवणीप्रमाणें सोशीत रहावा ! या दोन्हीपैकी एकही बाब साध्य होत नसेल तर मग अर्धपुरोगामी धोरणानुसार चालण्याविना गत्यंतर नाही.

२२८. लष्कराचा मनस्वी बोजा :—एवढें विवेचन झाल्यावर सर-हद्दीवरील लष्करी खर्चासंबंधीही थोडें लिहिणें अप्रस्तुत होणार नाही. कारण हिंदी सरकारचा लष्करी खर्च अवाढव्य आहे, त्यानेंच रयतेवर करांचा बोजा विनाकारण पडतो इत्यादि ओरड, इतकी नित्याची झाली आहे की, तीत कांही सांगावयाचें उरलें नाही. ती ओरड सर्वथैव समर्थनीय अशीच आहे. कारण हिंदी प्रजेवर विशेष बोजा कशाचा असेल तर तो ह्या लष्करी खर्चाचाच आहे. लष्करी खर्चाचा हिस्सा सर्व उत्पन्नापैकी शेंकडा ४६ पेक्षां कधींही कमी नसतो. मध्यंतरीच्या काळांत तर लष्करी खर्च बेसुमार वाढला होता. त्याची कल्पना येण्यास खालील आंकडे पहावे:—

वर्ष	* एकूण उत्पन्न (लक्ष रुपयांत),	लष्करी खर्च
१९२०-२१	१,३५,६३	८८,२३
१९२१-२२	१,१५,२१	७७,८७
१९२२-२३	१,२१,४१	७१,००
१९२३-२४	१,३३,१६	६१,०४
१९२४-२५	१,३८,०३	५९,६६
१९२५-२६	१,३३,३२	६०,३९
१९२६-२७	१,३१,७०	५५,९६
१९२७-२८	१,२१,७३	५४,७९
१९२८-२९	१,२९,६४	५५,१०

* East India (Budget) 1928-29, Part II, pp. 14, 20-21.

§ Staititcal Abstract for British India, 1916-17 to 1925-26.

† Report of the Indian Central Committee, p. 336.

असा इतका खर्च प्रजेला पिळून कांहीं काळ निघू शकला, तरी असे एक-सारखे चालू शकणार नाही. राष्ट्रसंवर्धनासाठी खर्च करण्यास सवड ठेवली नाही, तर मोठाच कष्टदा हाईदी जनतेस अल्पावधीत प्राप्त होईल. लष्करी खर्च वाढतो तो गोऱ्या पलटणीच्या महागऱ्या वेतनामुळे व भत्त्यामुळे. हिंदी जनतेचा लष्करी खात्याने व्यावसाय पाहिजे तितका उपयोग करून न घेतल्याने गोरी पलटण विलायतेतून आणावी लागते. सर्वसाधारणपणे ७५००० ब्रिटिश सोजीर व १६०,००० हिंदी सैनिक अशा प्रमाणात* हिंदीसेनेची विभागणी केलेली असते. तीमुळे व गोऱ्या सैनिकांच्या 'बादशाही' राहणीमुळे खर्च भयंकर वाढतो.

“सरहद्दीवरील हवामान अत्यंत विचित्र आहे; तेथे राहणे म्हणजे आयुष्य
“कमी करून घेण्यासारखे आहे. सैनिकांना नेहमी खूप व संतुष्ट ठेविल्याविना
“त्यांची कार्यक्षमता राहणार नाही. म्हणून कसल्याही प्रकारची काटकसर
“लष्करी खर्चात सुचवू नका” अशा आशयाचे उपदेश लष्करी तज्ज्ञ वरचे-
वर देत असतात. आणि त्यांत मुळीच तथ्य नाही, असे नाही. पण लोकपक्षीयांची मुख्य हरकत गोऱ्या पलटणीलाच आहे. त्यांचे म्हणणे असे की, हिंदी सैनिक सर्व प्रकारचे काम करण्यास समर्थ असतां गोऱ्या सोजिरांना भरपूर मलिदा चारून इतके दूर आणण्याचे प्रयोजन नाही. आणि आवश्यक तितके अधिकारी ठेवून घेऊन बहुतेक सर्व सेनावल हिंदी केलें, तर वायव्यसीमा संरक्षणाचा व इतर लष्करी खर्च निम्ह्याने सहज कमी होईल. आणि या म्हणण्यांत पुष्कळच तथ्य आहे हे कोणाही देशहितेच्छु मनुष्यास मान्यच होण्यासारखे आहे. असो. आतां वायव्यसीमाप्रांताकडे वळूं.

(ब) वायव्यसीमाप्रांत

प्रांताचा इतिहासः—पूर्वी पंजाबचाच भाग असलेला हा पांच जिल्ह्यांचा विभाग १९०१ मध्ये लॉर्ड कर्झन यांनी 'वायव्य सीमाप्रान्त' (North-West Frontier Province) म्हणून वेगळा केला आणि गव्हर्नर जनरलच्या खास देखरेखीखालच्या चीफ कमिशनरकडे त्याची व्यवस्था सोंपविली. हे पांच जिल्हे म्हणजे हजारा, पेशावर, कोहाट, बन्नु व डेरा इस्माइलखान हे होत. पैकीं हजारा सिंधू नदाच्या पूर्वेस असून हिंदुस्थानांत नैसर्गिकरीत्याच मोडतो. बाकीचे चारही

* N. D. Harris ; *Europe & the East*, p. 278.

जिल्हे सिंधूपार असल्याने आक्रमणवृत्तीनेच हिंदुस्थानने ते आज आत्मसात् केले आहेत हे उघड आहे. इ. स. १८१८ त १८४९ पर्यंत हा सर्व भाग शिखांकडे होता. आणि शिखांचे राज्य जेव्हा ब्रिटिशांकडे 'चालत' आले, तेव्हा त्या सर्व जबाबदारीच्या मुलखाची जबाबदारीही त्यांनाच वहावी लागली.

यागिस्तानला लागून असलेल्या या प्रान्तांत लष्करी सैन्य सदैव सिद्ध ठेवावे लागते, वरचेवर होणाऱ्या लुटारूंच्या हल्ल्यांचा बंदोबस्त करावा लागतो, हिंदुस्थानचे संरक्षण करण्यासाठी जागरूकता ठेवावी लागते..... आणखीही बरीच दक्षता बाळगावी लागते. तिची कल्पना फक्त गोरी कातडी असणाऱ्या ब्रिटिश अधिकाऱ्यांनाच येते. म्हणून तर हिंदुस्थानच्या संरक्षणार्थ कोट्यावाधि रुपये दरसाल खर्चावे लागतात. आणि हे गोरे अधिकारी नसते तर.....

या आत्मप्रीतीत तथ्य थोडेसे आहे. हिंदी राष्ट्रांचे संरक्षण करण्याचे मुख्य काम याच विभागाधिपतीवर पडते. तेथे रानटी स्वतंत्र टोळ्यांचा मनस्वी त्रास आहे. हवामान अत्यंत विचित्र असल्याने माणूस अल्पकालांत जेरीस येतो. दाणापाणी, रसद व दारूगोळा पुरविण्याच्या कार्यात अडथळे पुष्कळ आहेत, डोंगरांत लपून छपून राहण्यासाठी जागा बऱ्याच आहेत. ह्या सर्व गोष्टी खऱ्या असल्या. तरी त्यांची जाणीव पूर्वीच्या हिंदी राज्यकर्त्यांस नव्हती असे नव्हे. त्यांनीही आपल्या शक्तीप्रमाणे (व आपल्या अल्पमतीप्रमाणे असेल) वायव्य सरहद्दीचा बंदोबस्त ठेवला होता, ही गोष्ट नाकबूल करता येणारी नाही. आतां हिंदुस्थानच्या 'श्वेत' पालकांनी फुकट मिळणाऱ्या पैशाच्या जोरावर तो बंदोबस्त अधिक चांगला ठेवला हेही खरे, पण तेवढ्याने अवाढव्य खर्च व ही फुशारकी समर्थनीय ठरत नाही. असो.

पांच जिल्हे मिळून सुमारे १३,४१९ चौरस मैल जमीन आहे. तेथील लोकसंख्या (१९२१ च्या शिरोगणतीप्रमाणे) वा. सी. प्रांताची १२,५१, ३४० आहे. या प्रांतांचे उत्पन्न साधारणपणे सालीना ७०-८० लक्ष रुपयांचे असून खर्च मात्र दरवर्षी उत्पन्नापेक्षां फक्त दोन कोटींनी अधिक असतो ! १९२४-२५ साली ७७ लक्ष रु. उत्पन्न असतां खर्च २,७१, लक्ष रु. झाला. १९२५-२६ सालचे आंकडे अनुक्रमे ७८ लाख व २८४ लाख रु. आहेत. § अर्थात्च मध्यवर्ति

खरकारकडून हा सर्व अधिक खर्च भरून निघतो. खर्चाचा आंकडा इतका फुगतो त्यांचे कारण “ राजकीय ” खात्याचा खादाडखाऊपणा. त्या एकाच खात्यासाठी बरील दोन वर्षांत अनुक्रमे ९१ व ९६ लक्ष रुपये (सर्व ठिकाणी पुढील हजाराने आंकडे मुद्दामच सोईसाठी वगळले आहेत) लागले ! आतां ह्या राजकीयखात्यांत कशाकशाचा समावेश होतो तें एक परमेश्वराला ठाऊक किंवा त्याच्यापासूनच हिंदुस्थानचें संरक्षण करण्याची जबाबदारी घेऊन अवतरलेल्या सरकारला ठाऊक !

रस्ते, इमारती व कालवे यासाठीही बरीच रक्कम सालोसाल खर्च होते. त्या रकमेची आवश्यकता कां आहे हें मार्गे सांगितलेंच. कालव्यांची वाढ करणें इष्ट आहे. कारण त्यायोगें लुटालुट करण्याकडील यागिस्तानी जनतेची प्रवृत्ति कमी होते.

२२९. मोठीं शहरें :—प्रांताचें मुख्य शहर पेशावर येथेंच चीफ कमिशनरचें वास्तव्य आहे. तेथील वस्ती १०,४,००० असून त्यासारखें शहर सिंधूपैलतीरीं इस्तंबूलपर्यंत दुसरें नाहीं अशी पठाणांची म्हण आहे, व तें खरेंही आहे. खाद्यपेयांची समृद्धि व स्वस्ताई, हवामान सुखकारक, सर्व आधुनिक सुधारलेल्या सोयींची व्यवस्था आणि आचारस्वातंत्र्य व जीवितसुरक्षितता यांमुळे पठाणांना तें शहर आवडतें. लष्करी मोठें ठाणें, वैमानिकदलाचें केंद्र, रेल्वेचें टर्मिनस, वा. सी. प्रांताचें मुख्य शहर, मध्य आशियांतील व्यापाराची जंजी उतारपेठ इत्यादि कारणांमुळे त्याला आणखी महत्त्व येतें. पौराणिकदृष्ट्या पाहिल्यास, एकवीस वेळां पृथ्वी निःक्षत्रिय करणाऱ्या परशुरामानें ही नगरी वसविली असें म्हणतात. गांधार प्रदेशाची मुख्य नगरी म्हणजेच पेशावर, असा कित्येकांचा सिद्धांत आहे. वैद्य्याकरणी पाणिनीची जन्मभूमी ही ‘ परशुनगरी ’च असें म्हणतात. अल्बीरुणीनें आणि अबुल फझलनें वर्णिलेले पर्शुशावर किंवा पुरुषावर तें हेंच पेशावर असा तज्ज्ञांचा निर्णय आहे. पेशावरचा लष्करी किला, शहरांतील पांडव-कुंडें, पदार्थसंग्रहालय, सार्वजनिक उद्यानें, छावणीचा भाग, इस्लामिया कॉलेज इत्यादि प्रेक्षणीय स्थळे आहेत.

डेरा इस्माइलखान हें पेशावरच्या खालोखालचें महत्त्वाचें शहर. पण तेथील वस्ती पेशावरच्या एक तृतीयांशच आहे ! कोहाट, नौशेरा, बन्नू (एडवर्डसबाद) व मर्दान अशीं सहाच गांवें ह्या प्रांती महत्त्वाचीं आहेत. हजारो जिल्ह्यांतील तक्षिला (तक्षशाला) येथील प्राचीन वैभवाचें दृश्य पाहण्यास पुष्कळच अभ्यासू व भिज्ञासू मंडळी जातात.

२३०. इतर महत्त्वाच्या गोष्टी :—सर्वच वा. सी. प्रांतांत हिंदु व मुसलमानांची तेढ फार आहे. पंधरा मुसलमानास एक हिंदु असं लोकसंख्येत प्रमाण असलं तरी त्या प्रांतांतील सर्व उत्पन्नाचा कर हिंदूंच्याच खिशांतून जातो. याचा अर्थ श्रीमंतांत हिंदूंचाच भरणा आहे. दुसरेही कारण अतें आहे कीं, साक्षर-तेत हिंदूच मुसलमानांच्या एकूण संख्येपेक्षा अशा विषम परिस्थितीत वरचढ आहेत. म्हणजे आहे या प्रमाणांत एकूण साक्षर मुसलमान व साक्षर हिंदु घेतले तर हिंदूच अधिक भरतील ! पठाणांची वृत्ति मर्कटाप्रमाणें असल्याने पुढील अडचणीसाठीं तरतूद करून ठेवावी हा विचार त्यांच्या डोक्यांत शिरत देखील नाही. हिंदूंची सधनवृत्ती अशा वेळीं एकदम डोळ्यांत भरते आणि त्यांचे घरांवर दरबडे येतात. ह्याच कारणासाठीं वा. सी. प्रांतांत हिंदूंचा व मुसलमानांचा झगडा नेहमीं तीव्र स्वरूपांत चालतो. सधन सीमाप्रांतांत बन्नू (एडवर्ड-साबाद) ह्या एकाच गांवांत हिंदू व शीख मिळून मुसलमानांपेक्षा अधिक लोक-वस्ति आहे. बाकी इतरत्र मुसलमानांचेंच प्राबल्य आहे.

खासगी व सरकारी असे दोन प्रकारचे कालवे या प्रांतांत आहेत. मोंग-ळांच्या वेळेमासून चालत आलेले कित्येक कालवे आज तागायत काम देत असून सरकारी कालव्यांच्या बरोबरीनें जमीन भिजवीत आहेत. स्वात नदीचे दोन (खालचा व वरचा), काबूल नदीचा एक व पहापूर कालवा असे एकंदर सर-कारी चार मुख्य कालवे असून खासगी व सरकारी पाट बंधारे मिळून एकूण ३,६८,००० एकरांहून अधिक जमीन भिजविली जाते. कोहाट जवळ खनिज मीठ आहे. सालीना सुमारें पांच ते सहा लाख मण मीठ तेथून निघतें.

हवामानाच्या दृष्टीनें सर्वच प्रांत अत्यंत त्रासदायक आहे. उन्हाळ्यांत भर-पूर उन्हाळा व थंडीच्या दिवसांत कडाक्याची थंडी असे दोनच ऋतू तेथें आहेत. पाऊस वर्षांतून दोन वेळां येतो, पण तो फारसा नसतो. उन्हाळ्यांत व हिवाळ्यांत दोन्ही वेळेस पावसाची नक्षत्रे असतात. किमान व कमाल उष्णतामानांत एका दिवसांत ४० ते ५० अंशांचा फरक पडणारी ठिकाणे थोडीथोडकीं नाहीत. त्यामुळे सरहद्दीवर नौकरीसाठीं येणारांस खास सवलती द्याव्या लागतात.

वा. सी. प्रांतावरील सर्वच अधिकारी सज्जन असतात. आणि हिंदुस्थानां-तील इतर अधिकाऱ्यांशीं तुलना केल्यास आपण एखाद्या नव्या देशांत आलों असं वाटतें. बोलण्याचालण्यांत, प्रजेच्या गाऱ्हाण्यांची दाद लावण्यांत आणि

सुखसोई पाहण्यांत तिकडील अधिकारी विशेष सौजन्य, सभ्यता व प्रेमळपणा व्यक्त करतात. उद्धटपणाचा पुतळा समजला जाणारा गोरा सोबीर देखील तिकडे अगदीं नरम आलेला दिसतो. कारण सरहद्दीवर उर्मटपणानें राहून भागणार नाही. गांठ यागिस्तानी पठाणांशीं असल्यानें तडकाफडकी निकाल लागावयाचा. म्हणून वा. सी. प्रांतांतील अधिकारी अगदीं निवडक असतात.

पेशावरमध्ये पठाणांचाच भरणा फार आढळतो. पण पंजाबी, हिंदको, पुस्तु व हिंदुस्थानी या भाषा नेहमीं प्रचारांत असतात. पुस्तुपेक्षा हिंदकोचाच प्रसार वाढत आहे व पुस्तु कमी होत असल्याचें साधार मत शिरोगणतीच्या अधिकाऱ्यांनीं दिलें आहे. † पंजाबी भाषेचाच पश्चिम पंजाबी म्हणून एक प्रकार आहे. तिला हिंदको, हिंदकी, असें म्हणतात. वास्तविक हें नांव सिंधपार असलेल्या यवनांनीं हिंदुस्थानच्या भाषेस दिलें. 'हिंदको' याचा अर्थ हिंदी जनतेची, हिंदुस्थानची. पठाणांना जवळचे हिंदी लोक म्हणजे हकीं वायव्य सीमाप्रांतांत वास्तव्य करीत असलेलेच. तेव्हां त्यांच्या भाषेस हिंदको, हें नांव मिळालें.

(क) बलुचिस्तान

बलुचिस्तानचे ब्रिटिशबलुचिस्तान व स्वतंत्रबलुचिस्तान असे दोन भाग असून एकंदर क्षेत्रफळ १,३४,६३८ चौ. मै. व लोकसंख्या ७,९९,३२५ आहे. ब्रिटिशांची राजधानी क्वेटा व "कलात" ही स्वतंत्र बलुच्यांची राजनगरी आहे. मात्र बलुचिस्तानच्या स्वातंत्र्याचा अर्थ अगदीं निराळा आहे हें सांगितलें पाहिजे. कलाताधिपतींना 'खान' म्हणतात. प्रस्तुतचे खान "धृतराष्ट्र" पदवीला पोहोचले असल्यानें त्यांचा सर्व कारभार वजीर पाहतो. आणि वजीर हे माजी ब्रिटिश नोकरांतले असल्यानें त्यांच्या कर्तबगारीचें वेगळें वर्णन नकोच. बलुचिस्तानचे धृतराष्ट्र स्वतंत्र्य असल्याचें इंग्रज अधिकाऱ्यांनीं इ. स. १८७६च्या तहानें मान्य केलें, आणि आम्ही ब्रिटिश सरकारच्या सहकार्यानें राज्यव्यवस्था पाहूं आणि इंग्रजांच्या तंत्रानें चालूं, असें खानसाहेबांनीं कबूल केलें. ब्रिटिशांच्या वतीनें गव्हर्नरजनरलचे क्वेटा येथील एजंट यांनीं कलातच्या खानांच्या 'राजकीय' कारभारावर देखरेख करावी असें ठरलें आहे. मग स्वातंत्र्य उरलें कोठें ? पण पुस्तकांत आणि कागदोपत्रीं कलाताधिपति स्वतंत्र मानले जातात.

† Census of India, 1921, Vol. XIV, p. 272.

दुसऱ्या अफगाणयुद्धानें पिशिन, शोराबूद, दुकी, सिबी आणि शारीग हे जिल्हे इंग्रज निशाणाखालीं आले. नंतर सुमारें तीन वर्षांनीं म्हणजे इ. स. १८८३ मध्ये खानांनीं सालिना ५५ हजार रुपये देण्याचें मान्य करून केश व बोलन हे दोन जिल्हे इंग्रजांना दिले. बोरी व्हॅली हा लष्करी ठाण्यासाठीं एक भाग इ. स. १८८६मध्ये आपण होऊनच ब्रिटिशांनीं घेतला. अणखी एका वर्षांनीं खेतलान प्रांत हवासा वाटल्यानें तोही लाल रंगानें रंगून गेला ! शोबकाकर व खुरासान हे जिल्हे इंग्रजी अंमलाखालीं येणें आवश्यक झालें. १८९९ मध्ये खानसाहेब 'नुष्कीचा भाग घ्या' म्हणून सरकारच्या माग लागले, तेव्हां त्यांना सालीना ९ हजार रुपये देण्याचें मान्य करून तोही भाग आपल्या हाताखालीं ब्रिटिश सरकारनें घेतला. नसिराबादचा जिल्हा १९०३ मध्ये "भाड्यानें" घेतला. त्याला दरसाल रु. १,१७,५०० द्यावे लागतात. थोडक्यांत सांगावयाचें म्हणजे हें सर्व भाडें दरसाल आजन्म चालूं राहावयाचें आहे, आणि तें भाडेंच म्हणावयाचें. खानाला ती खंडणी देतात अशांतला भाग नव्हे. मात्र खानाच्या मनांत भाडोत्री जागा परत मागण्याचें आलें तर ती त्याला पाहावयास तरी मिळेल की नाहीं कोण जाणे !

२३१. केट्ट्याचा इतिहास व वर्णन :—ब्रिटिश बलुचिस्तानाची राजधानी केश ही आहे. उद्यानमय शहर, समुद्रसपाटीपासून ५८५८ फूट उंची, आजूबाजूस वृक्षहीन टेकड्या आणि सदैव उत्तम हवा यांनीं तर केश मनोहर ठरतेंच; पण फुलाफळांची रेलचेल पाहूनही केट्ट्यासारखें दुसरें शहर नसेल असें वाटतें ! उन्हाळ्याच्या प्रारंभी तेथें गुलाबांची इतकी पैदास होतें कीं, जिकडे तिकडे गुलाबांशिवाय दुसरें फूल दिसत नाहीं ! आपल्याकडे श्रावणाच्या आरंभी लाह्या भाजून देण्यासाठीं भडभुंज्यांच्या भट्ट्या जशा लागतात तशा गुलाबपाण्याच्या भट्ट्या केट्ट्यास लागतात आणि उच्च दर्जाचें सुवासिक गुलाबपाणी, गुलाबी अत्तर आणि गुलकंद इत्यादि बादशाही पदार्थ तेथें तयार होतात. कंदाहारकडून गुलाबफुलांच्या 'वाधिणी' भरून येतात तेव्हां तर शहरांत दुसरा वासच येत नाही. केश येथें बदाम, आक्रोड, तुती यांचीही झाडे असून इतर सर्व प्रकारचीं फळे त्या त्या मोसमांत पुष्कळ मिळतात. थंडीत केट्ट्यास सुमारें ४ महिने बर्फ असतें आणि तज्जन्य होणारा त्रास मनांत ठेवला नाहीं तर दिसणारी शोभा अवर्णनीय असते.

केट्टा हें नांव इंग्रजी भाषापटूर्नीं अपभ्रष्ट केलें आहे ! मूळचें नांव ‘ शाल ’ असें होतें. म्हणजे अंगावर घेण्याची शाल जशी सुंदर दिसते तसेंच हें नगर हिरव्या वृक्षराजीनें विभूषित झालें म्हणजे रम्य दिसे. पूर्वीं अफगाणिस्तानचा ताबा केड्यावर होता आणि अठराव्या शतकाच्या अखेरीस अफगाणाच्या अमिराची व बलुचिस्तानच्या खानाची सोयरीक झाली त्या वेळीं केट्टा आंदण म्हणून कलाता-धिपास मिळालें. “ काता ” म्हणजे किल्ला असा अर्थ तद्देशीय भाषेंत आहे. “ शाल कोट ” म्हणजे शाल किल्ला असें चांगलें नांव असतां शाल कोणी तरी हिरावून घेतली आणि लोक “ काता ” “ काता ” कऱ्हे लागले. त्याचा इंग्रजी सोजिरांनीं केट्टा असा विपर्यास केला ! हिदींत आज “ कोइटा ” असेंच लिहितात. हुमायून दिल्लीहून पळून निघाला तेव्हां तो केट्टा येथें आला होता. अकबर बादशहा येथें असतांना १-१॥ वर्षाचा होता. त्याला आपल्या नातलगाकडे ठेवून पळपुटे मोंगल बादशहा पुढें गेले !

सर्व बलुचिस्तानची व्यवस्था ब्रिटिशच पाहतात असें म्हणतां येतें. हिंदु-स्थानाचें प्रवेशद्वार म्हणून या प्रांताचें विशेष महत्त्व ओळखून इंग्रज मुत्सद्यांनीं तो पटकावला आहे. याच्याहि पुढें जाऊन कंदाहार इंग्रज अमलाखालीं असणें हिंदुस्थानसंरक्षणाच्या दृष्टीनें आवश्यक आहे असें प्रतिपादण्यापर्यंत कांहीं व्हाइसरॉयांची मजल गेली होती ! आणि स्टेट-सेक्रेटरींनीं नको म्हणून आज्ञा दिल्यामुळें व पुनः पुनः बजावल्यामुळें कंदाहार ताब्यांत आलेलें अफगाण अमिरास परत यावें लागलें !

अशा डोंगराळ व रानटी लोकांनीं भरलेल्या प्रांताचा राज्यकारभार करणें म्हणजे सर्पावर राज्य चालविण्यापैकींच आहे. कोण कोटून आणि कसा सुटून जाईल हें कळावयाचें नाहीं. दंश होईल तोहि प्राणांतकच. तेव्हां ही विकट परिस्थिति ओळखण्यासाठीं राजकर्त्यांनीं योजलेले उपाय अभ्यासी दृष्टीनें पाहणें अयोग्य होणार नाहीं.

२३२. राज्यव्यवस्था :—एकंदर बलुचिस्तानचें उत्पन्न सालिना सुमारें वीस लाख असून खर्च पाऊण कोटी रुपयांवर आहे. हा जास्त होणारा खर्च मध्यवर्ती सरकारच्या थैलींतून येतो. जमिनीचा सारा रुपयांत घेण्याची पद्धत हिंदुस्थानांत सर्वत्र असली तरी बलुची शेतकरी आपापल्या शेतांतील धान्यही सरकारचा भाग म्हणून सरकारी कोठारांत नेऊन भरतात ! स्थानिक स्वराज्य संस्था म्हणजे

केव्याची एकटी म्युनिसिपालिटी. “लेव्ही” पद्धतीने ब्रिटिशसरकारने आपला कार्यभाग मोठ्या काव्याने व धूर्ततेने पार पाडला आहे. प्रत्येक ठिकाणी कांहीं “लेव्ही” ठरलेले असतात. त्यांना मासिक वेतन सरकारांकडून मिळते. अमुक भागांतून कोणी अधिकारी जावयाचा असेल तर त्या त्या लेव्हीना सूचना द्यावयाच्या. बाकीची सर्व व्यवस्था त्या लेव्हींकडे. टपाल पोहोचविणे, फरारी आरोपीचा शोध लावणे इत्यादि सर्व कामे लेव्हींकडे वांटून दिलेली असून प्रत्येकाचे कार्यक्षेत्र ठरविले आहे. जिल्ह्यांत चोरी झाली किंवा दरवडा पडला तर त्याबद्दल सर्वस्वी जबाबदार तेथील लेव्ही. मग त्यांनी त्या गुन्हेगारांना पकडून तरी आणावे, नाही तर सरकार ठरवील तो दंड तरी द्यावा. अशांने “लेव्ही” संपूर्ण स्वायत्त आहेत असे कां म्हणू नये!

एकंदर खर्च कोणत्या सदरांखाली काय प्रमाणांत होतो हे पाहण्यासारखे आहे. पाऊण कोटीपासून ते सुमारे एक कोटी रुपयांची विल्हेवाट अशी लागते:—

राजकीय खर्च शेंकडा १६०४, सरहद्दसंरक्षण २९०९, पोलीस १२३, सरहद्दसंरक्षणाची कामे, इमारती वगैरे १५०४, म्हणजे रुपयांतील सुमारे “बारा आणे” अशा राजकीय खर्चातच गेले. उरलेल्या रकमेत शिक्षण शेंकडा ३३, आरोग्य ३३, जमीनमहसूल ३३, कारभाराची व्यवस्था २१, किरकोळ २०. या रीतीने खर्च चालतो आणि राष्ट्रघटनेच्या खात्याची गळेचेपी कशी होते हे दर्शविण्यास वरील प्रमाण पुरेसे आहे.

‘बोलन घाट’ हा अफगाणिस्तानांतून येण्याचा मार्ग याच भागांत असल्याने लष्करीदृष्ट्या महत्त्वाची नाकेबंदी तेथे आहे. प्रत्येक टेकडीवरील उच्च ठिकाणी टेहळणीचे नाके, पूल असल्यास तो बंद करण्यासाठी लोखंडी दरवाजे व त्याचे संरक्षण करण्यासाठी थोडी लष्करी माणसे, तारांचे जाळे, गुप्त पोलितांचा सुळसुळाट इत्यादि गोष्टीवरूनच आपण एका लष्करी छावणीत शिरलां ही जाणीव स्पष्ट होते. कलात हे जसे एक ब्रिटिशांच्या हातांतील स्वतंत्र संस्थान आहे, तसेच पण बोलनचालून संरक्षणाखाली आलेले दुसरे एक संस्थान आहे. त्याचे नांव लासबेला आणि तेथील अधिपास जामसाहेब म्हणतात.

२३३. पूर्वोत्तिहास :—ह्या दोनही राजघराण्यांपूर्वी बलुचिस्तानांत हिंदु राजे राज्य करीत. सुमारे तीनशे वर्षांपूर्वी कलातचे राज्य हिंदूंकडे होते ! नादिर-शहाने हिंदुस्थानवर स्वारी केली त्याच सुमारास हिंदु राजास पदच्युत करून एका

पठाणी धनगरानें राज्य बळकावलें. तें त्याच्याच वंशांत चालत आहे. बलुचि-स्तानांतील मुख्य भाषा ‘ ब्रहुई ’ ही दक्षिणेकडील तामीलशी फार जमते. आणि ती द्रवीड भाषांपैकीं आहे असेंच तज्ज्ञ म्हणत आहेत. सिंधी. पंजाबी, फार्सी व भाषा “ हिंदी-इराणी ” (इंडो-इराणीयन) वर्गांतल्या असतां मध्यंतरीच हे द्रवीड भाषेचें बेट कसें आलें याची कारणमीमांसा समाधानकारकरीत्या कोणासच देतां येत नाहीं. बलुचिस्तानचें पूर्वीचें नांव “ बोलेदीस्तान ” असें असावें. बोलेदि जात तेथें अजून आहे. आपल्या इच्छेविरुद्ध विश्वामित्र आपणांस मारहाण करून वसिष्ठाश्रमांतून घेऊन जातो, ह्या उन्मत्तपणामुळें संतप्त झालेल्या “सुरधेनु नंदिनी” नें “ पुच्छापासुनि केलें प्रकट तिनें मल्लेंच्छ यवन शबर शक ” असें वर्णन आहे. त्यांतील “ शक ” लोक हे बलुचिस्तानांतील असें तज्ज्ञांचें मत आहे. “ बेलू ” म्हणून एक जुने अधिकारी अभ्यासी आहेत, ते म्हणतात की, “ नाग ” आणि “ गरुड ” अशा दोन प्रकारचे लोक हिंदुपुराणांत वर्णिलेले आहेत. त्यांपैकीं “ गरुड ” प्रचलितकाली बलुचिस्तानांत बदललेल्या स्वरूपांत-म्हणजे धर्म, जात, घदा बदलून गेल्यामुळें अगदींच निराळ्या स्वरूपांत-अवशिष्ट आहेत.

खनिज संपत्ति या प्रांतांत विपुल आहे; पण रेल्वेच्या साधनाभावीं तिची भूगर्भातून सुटका होणें कठीण झालें आहे. तरी कोळसा, क्रोमाईट हीं द्रव्यें सध्यां बाहेर पडत आहेत.

सिंहाला शह लावण्याचीं ‘ पटा ’ वरील हीं घरें नेहमीं सुरक्षित ठेवण्यासाठीं हिंदुस्थानसरकारची घडपड चालूं असते.

प्रकरण बारावें

उपसंहार

२३४. गतेतिहासाचें सिंहावलोकन :—अफगाणिस्तानच्या अर्वा-चीन इतिहासास प्रारंभ झाला, तेव्हांपासून काबूलच्या सिंहासनासाठीं कोणा-कोणाची कशी धडपड होत होती, यशःश्री व राज्यःश्री यांनी आपल्या चंचल-त्वाचें प्रदर्शन करून किती स्वयंवरे मांडलीं आणि किती पार पडलीं हें पाहिल्या-नंतर अँग्लो-अफगाण युद्धांची हकीकत आपण पाहिली. स्वदेशसेवक अमीर कोण होते व विलासलोलुप कोण होते तें आपल्या दृष्टीस पडलें. तरुण अफगा-णांत जागृति कशी झाली व ती कोणी केली आणि विचार प्रवर्तकांच्या 'तुता-रीच्या पडसादा'नें स्वकार्यरत झालेल्या तरुण अफगाणांची कामगिरी काय होती हें आपणांस कळून आलें. अमीर अमानुल्लाची स्वातंत्र्यघोषणा, तिजमुळें चिडलेले ब्रिटिश मुत्सद्दी व तदनंतर अल्पावधींत झालेलें अल्पकालचें पण अत्यंत महत्त्वाचें तृतीय अँग्लो-अफगाण युद्ध इत्यादिकांचें सविस्तर विवेचन झालेंच आहे. अमानुल्लानें अफगाणराष्ट्र, आंतरराष्ट्रीय जगांत उच्च दर्जाचें ठरावें म्हुणून उत्साहातिशयानें आणि सद्धेतून केलेंले इष्ट व आवश्यक प्रयोग, त्यांचे बरेवाईट परिणाम, त्याच्या व सरदार तार्झी यांच्या तीक्ष्ण नजरेंतून सुटलेल्या गोष्टी यांचेंही आपण निरीक्षण केलें. अमिराच्या युरोपसंचाराची महति कळण्यासाठीं त्याची देशवार हकीकत आपण पाहिली. पुढें अमानुल्ला अफगाणिस्तानांत परत येतांच त्यानें नवीन सुधारणा अंमलांत आणण्यासाठीं केलेली घिसाडघाई व त्यामुळें प्रक्षुब्ध झालेलें लोकमत यांचेंही विवेचन केलें. ह्या संधीचा फायदा 'वर्णार्त पशुच्या

शिरावरिं वनीं उभे काकसे ' अशा वृत्तीच्या लोकांनीं कसा सफाईनें व बेमालूम-रीत्या घेतला, आणि अमानुद्वास स्वदेशत्याग करावयास लाविलें, इत्यादि राज-कारणी आखाड्यांतील डावपेचांचे खेळही आपण पाहिले. औट घटकांचें साम्राज्य गाजविण्यासाठीं पुढें आलेल्या भिस्तीनंदनास नऊ महिने अमीरपद उपभोग-ण्यास मिळालें. नंतर 'खूप शतीनें राज्य राखिलें' असें सर्वांमुखीं वदवून घेणाऱ्या राष्ट्रभक्तानें अफगाणिस्तानची भिस्तीग्रहणांतून सुटका केली. या सत्कृत्याचें व उत्कट देशप्रीतीचें फळ म्हणूनच कीं काय, अफगाणिस्तानच्या अमीर-पदाचा मान, त्याच्या इच्छेविरुद्ध, नादिरखानावर लादला गेला आणि खऱ्या वीराला साजेल अशा वृत्तीनेंच त्यानें तो स्वीकारला हेंही आपण पाहिलें.

अफगाणांच्या सामाजिक चालीरिती, त्यांची समाजस्थिती, त्यांचे आचार, त्यांचे विचार, आकांक्षा इत्यादिकांचीही जातांजातां आपण ओळख करून घेतली. तसेंच इतकें झाल्यावर हिंदुस्थानची वायव्य सीमासंरक्षणाचें काम किती बिकट आहे, याचें आपण थोडक्यांत परिशीलन केलें. आतां आपणांस थोडेंसें भविष्य काळाकडे डोकावलें पाहिजे. मागील इतिहासाची माहिती व इतर आव-श्यक तीं साधनें उपलब्ध झाल्यानंतर पुढें दृष्टिक्षेप करणें कमाप्राप्तच होतें. शिवाय अफगाणिस्तान म्हणजे आमचा अगदीं निकटचा शेजारी. त्याजपासून आम्हांस पुष्कळ त्रास व उपद्रव गत कालांत पोहोंचला आहे, आजही लष्करी खर्चाच्या रूपानें तो जाणवत आहे. तेव्हां त्यासंबंधी इतर देखील पुष्कळच बाबी आपल्या विचारकक्षेंत येतात. त्यांचा क्रमानुसार यथाशक्ति विचार करून हें लांबलेलें अफगाणपुराण आतां समाप्त करावयाचें आहे.

२३५. अफगाणिस्तानसंबंधीं ब्रिटिश धोरणांतील फरक :—
“ पूर्वीपासून आमचें अफगाण धोरण एकच आहे व तें आजमितीसही बदललें नाहीं. आम्हांस स्वतंत्र व शक्तिमान् अफगाणराष्ट्र शेजारी ठेवून रशिया व ब्रिटन यांच्या लढ्यांत त्याचा बफरसारखा-धक्का जिरवणाऱ्या कमानीसारखा-उपयोग करावयाचा आहे, ” असें ब्रिटिश लष्करी अधिकारी एकसारखें सांगत असतात.* परंतु त्या धोरणांत किती तरी फेरबदल झाल्याचें मागील वृत्तांत-वरून कोणाच्याही लक्षांत येईल. वास्तविक शुजा व झमान यांच्यासारख्या पदच्युत अमिरांना मोठी तैनात देऊन आश्रयाला ठेवून घेण्याचा हेतूच अफगाण

* Cf. " A. Vincent " : *The Defence of India*, pp. 47-48.

भानगर्दीत नसता चोंबडेपणा करण्यासाठी होता हें स्पष्ट दिसते. नंतर दोस्त महमद गादीवर आला असतां गुजाला छः म्हणून सोडून देण्यांत किंवा नंतर पहिल्या अफगाणयुद्धाची कुरापत काढून वृद्ध गुजास ब्रिटिश तरवारींच्या जोरावर काबूलच्या अमीरपदावर बसविण्यांत इंग्रज राजकारस्थान्यांचा अफगाणिस्तान 'स्वतंत्र' व 'शक्तिमान्' ठेवण्याचा हेतु होता असें मानावयाचें असेल, तर प्रथमतः स्वतंत्र व शक्तिमान् या शब्दांचे अर्थ बदलून घेतले पाहिजेत. इतकें करून दोस्त महमदास हिंदुस्थानांत आणवून, त्याची बरदास्त राखून त्याला पेन्धानीनें बद्ध केलें तें कशासाठी ?

अमीर शेरअलीच्या वेळींही तऱ्हेची स्थिती. तो रशियाच्या भीतीनें घाबरून इंग्रजी सहाय्याची अपेक्षा करीत होता तेव्हां त्याला झिडकारून लावले. त्याची अत्यंत आणीबाणीच्या वेळीं उपेक्षा केली. आणि त्यानें रशियाकडून मदत मिळवितांच ब्रिटिशांच्या डोक्याची तिडीक उठली, दुसरें अँग्लो-अफगाण युद्ध झालें, इंग्रजांचा मानभंग झाला, ब्रिटिश इश्रत धुळीस मिळाली व नंतर ती अफगाण रुधिराभिषेकानें साफ झाली. नंतर येईल त्या अमिरास ब्रिटिशांनी मानलें. हिरात इराणी शहाच्या अमलांत जाऊं नये म्हणून कारस्थानें रचलीं आणि शेवटीं अबदुर रहमानला अमीरपद दिलें. याप्रमाणें एक सारख्या बदलणाऱ्या धोरणासंबंधी लॉर्ड कर्झन सारखे 'वरवंटा' बहादूर व्हाइसरॉय काय म्हणतात पहा :—

"...My own opinion is that the policy (of the Home Government re: Afghanistan) was neither well-judged, nor well-directed and that Lord Lytton's aspirations for a scientific frontier which was to be identical with the Hindukush were mistaken." *

याचा आशय असा कीं, " ब्रिटिश सरकारचें अफगाणिस्तानसंबंधीचें धोरण योग्य विचारांतीं ठरविलें नव्हतें; आणि तें योग्यरीतीनें अंमलांतही आणलें नाहीं. हिंदी सरहद्द लष्करी दृष्टीनें नैसर्गिक हिंदुकुश पर्वतापर्यंत नेऊन भिडविण्याच्या आकांक्षा चूक होत्या. "

याहीपेक्षां स्पष्ट शब्दांत वंगमंगार्थ वंग बांधलेले बडे लाट काय म्हणतात तें पाहण्यासारखें आहे. पहिल्या अँग्लो-अफगाण युद्धासंबंधी उद्देशून त्यांचें लिखाण पहा:—

“ To us at this distance of time, it seems inconceivable
 “ that any man or body of men should have committed
 “ themselves to such an initial sequence of blunders,
 “ as disposition of Dost Mohammed, setting up Shah
 “ Shuja and posting a British Resident in Kabul ; in-
 “ conceivable that such a display of incompetence and
 “ vacillation..... ; inconceivable also that at Calcutta
 “ a Governor-General and a Commander-in-Chief
 “ should have shown such consistent incapacity to
 “ grapple with the situation. ” *

(दोस्त महमदाला पदच्युत करणें, सुजाला तत्स्थानापन्न करणें, काबूल-
 मध्ये ब्रिटिश रेसिडेंट ठेवणें इत्यादि घोडचुकांची परंपरा एका किंवा अनेक माणसांच्या
 हातून कशी घडून आली हेच आम्हांस आज आकलन करतां येत नाहीं. त्या
 प्रसंगीं दर्शविलेल्या कार्याक्षमतेचें व चंचल वृत्तीचेंहि आकलन करवत नाहीं.
 कलकत्ता येथील गव्हर्नरजनरल व सेनाध्यक्ष यांना देखील प्राप्त परिस्थितांस तो उ-
 देण्याची योग्यता नसावी याची मला कल्पनाही करवत नाहीं.)

इतक्या थोर अधिकाऱ्यांनींच अफगाण धोरणाविषयी आणि तें अंमलांत
 आणणाऱ्या साम्राज्यसरकारच्या सेवकांविषयी मत दिलें आहे. तेव्हां यांपेक्षां
 अधिक चर्चा पाहिजे कशाला ? रशियाच्या भीतीमुळें असें करणें न्याय्य अशी
 कोणी समर्थनार्थ कल्पित काढली, तर त्यालाहि ड्यूक ऑफ अर्गायल, हिंदु-
 स्थानचे एक वेळचे स्टेट सेक्रेटरी यांनी मोजक्या शब्दांत उत्तर देऊन ठेवलें आहे.

“ ... On account of it (Russian fear) and this is perhaps
 “ the worst of all, we are now to see English Secretaries
 “ of State instructing the Viceroy of India to practise
 “ deceit in our dealings with a neighbour and to make
 “ ostensible demands upon him which are to cover a
 “ direct breach of faith.....
 “ ... We have interfered with the independence of a
 “ people with whose independence we had no right to
 “ interfere, whose independence moreover, it was above all

* Lord Curzon: *British Government in India*, Vol. II, pp. 197-8.

“ *things our interest to maintain. The particular object of*
 “ *our interference had been as foolish as it was unjust.*
 “ *We had opposed ourselves to a brave and an able*
 “ *prince (Dost Mohammed) and we had sought to set*
 “ *up in his stead a man who was naturally weak and*
 “ *whom we had induced to be a traitor to his country and*
 “ *to his race.**

(रशियाच्या भीतीमुळे स्टेट सेक्रेटरी हिंदुस्थानच्या व्हाइसरॉयांना आपल्या शेजारच्या राष्ट्रांशी व्यवहार करतांना लबाडी करण्याचा कानमंत्र देऊन त्याला दिलेल्या वचनाविद्घ आचरण करण्यास व्हाइसरॉयांना उद्युक्त करू लागले.... ज्यांच्या स्वातंत्र्याशी आपला कांहीं संबंध नव्हता, उलट त्यांचे स्वातंत्र्य कायम होच आपल्या हिताचे असतां, त्यांच्या स्वातंत्र्यांत आपण ढवळाढवळ केली. या छुडबुडीचा हेतु जितका अन्याय्य होता तितकाच तो मूर्खपणाचाही होता. (दोस्त महमदासारख्या) एका शूर व कर्तबगार सरदाराला विरोध करून त्याचे ऐवजी एक जात्याच दुबळा माणूस आम्ही उभा केला. तो कसा म्हणाल तर, आमच्या फुसलावणीने देशद्रोह करण्यास व स्वजनांचा घात करण्यासही उद्युक्त झालेला !)

इतकी सर्व परिस्थिति असतांना अफगाणिस्तान स्वतंत्र व सामर्थ्यवान् ठेवण्याची आमची पहिल्यापासूनची इच्छा आहे ही बदाई वर मिरविली जातेच ! वर सविस्तर उद्धृत केलेलीं मते इंग्रजांचीं-व्हाइसरॉय व स्टेटसेक्रेटरी अशा हुद्यांचीं कामें बजावणाऱ्या मुत्सद्यांचीं-आहेत म्हणून ठीक. असो.

अमीर अबदुर रहमान व हबीबुल्ला यांचे कारकीर्दीत सर्व राजकीय सूत्रे परकी इंग्रजांच्या हातीं राहून अफगाणिस्तान सामर्थ्यवान् व स्वतंत्र कसे राहिलें हें एक त्या अफगाणांना ठाऊक किंवा बदाईखोरांना माहीत. पण इंग्रजांच्या अमदानीमुळे खरे स्वातंत्र्य व इंग्रजी राजकीय कोषांतलें स्वातंत्र्य यांतील तफावत अफगाणांना लवकरच दिसून आली; आणि स्वपराक्रमाने-पराक्रम गाजविण्याच्या केवळ तयारीनेच-त्यांनीं अल्पकालच्या लढाईमुळे अफगाणराष्ट्र खरेंखुरें स्वतंत्र केले; आणि अमानुल्लाच्या अंमलाखालीं ताझींच्या घोरणानें तें सामर्थ्यवान् होण्याच्या मार्गाला लागलें.

अमीर अमानुल्लाच्या कारकीर्दीत 'प्रथमप्राप्ते मक्षिकापात' झाल्यामुळे इंग्रजांच्या धोरणास वेगळें बळण प्राप्त झालें. तदनंतर मात्र अफगाणिस्तान स्वतंत्र व सामर्थ्यवान् ठेवण्याच्या बढाईस साजेशी कृति, त्यांना (मोठ्या नाखुषीनें) करावी लागली. मग याबद्दल त्यांना श्रेय कितपत थावें हें वाचकांनींच ठरवावें! इतकें जरी होतें, तरी अमिरांनं सदैव आपणांशीं सलगीनें रहावें, रशियाला जवळ करूं नये, अशी तीव्र इच्छा इंग्रज मुत्सद्यांची होतीच; आणि त्या इच्छेविरुद्ध वागल्या-बद्दल दीर्घ कालांतरानें कां होईना पण, सूडच उगविण्यांत आला ही गोष्ट संभवनीय मानण्यास पुष्कळ सबळ कारणें आहेत.

२३६. अफगाणिस्तानचें राजकीय भवितव्य —रशियन राजकारणाचा जोर :—आतां अफगाणिस्तानचें राजकीय भवितव्य व राजकीय संबंध यांसंबंधीं विचार केला पाहिजे. जनरल नादिरखान काबूलाधिपती झाला असून त्याला ब्रिटिश साम्राज्याचे वतीनें परराष्ट्रीय मंत्री मि. हॅड्सन् यांनीं मान्यता दर्शवून 'नादिरशहा'चें गौरवपर अभिनंदनही केलें आहे. अर्ल क्यू यांनीं तर नादिरशहाच्या मनांत इंग्रजांविषयीं पुष्कळ आदर असल्याची स्वानुभवावरून ग्वाही देऊन अगोदर पासूनच गोंडा घोळण्यास प्रारंभ केला होता.

अमानुल्ला अफगाण अमीरपदावर टिकणार नाही, निदान त्यानें फार दिवस तेथें टिकूं नये, अशी ब्रिटिश राजकारणपटूंची इच्छा होती, हें ब्रिटिश वकील सर फ्रॅंसिस हॅफ्रेज् यानें लोवेल टॉमस या अमेरिकन लेखकाजवळ काबूलमध्ये (इ. स. १९२५ मध्ये) काढलेल्या उद्गारावरून सिद्ध होतें. "अमानुल्लानें आपल्या प्रजाजनांवर जरी हुकमत चालविली, तरी त्यानें फारच बहादुरी केली असें म्हणतां येईल." § हा हॅफ्रेज्च्या म्हणण्याचा आशय काय दर्शवितो ? इंग्रजांना अफगाणिस्तानमध्ये कोणीं तरी आपल्या तंत्रानें चालणारें बाहुलें पाहिजे आहे. मात्र तोंडानें व कागदोपत्रीं स्वतंत्र व सामर्थ्यवान् अफगाणाधिपती हिंदुस्थानचा शेजारी असावा अशी मायावी भाषा त्यांजकडून उच्चारण्यांत येते.

रशियाच्या हातीं जाणारा अमीर, हिंदुस्थान संरक्षणाच्या दृष्टीनें इंग्रजांना अर्थात्च नको आहे. तेथील रानटी लोकांना माणसाळून सुधारलेल्या जगाची ओळख करून देणें इष्ट असल्यानें त्यांच्यावर अंमल गाजविणारा परावलंबी असून चालणारच नाही. अबदुर रहमान जरी इंग्रजांच्या तंत्रानें चालत असे,

§ L. Thomas : *Beyond Khyber Pass*, p. 217.

तरी त्याचें सामर्थ्य अपूर्व होतें. म्हणूनच सर्व अफगाणिस्तानभर त्याचा कडक दरारा बसला आणि त्याला विरोध करणारे यशस्वी झाले नाहीत.

इंग्रजांचा साम्राज्यवाद एकाकडून अफगाणिस्तानवर डोळा ठेवून आहे, तर दुसरीकडून रशियाचा समाजसत्तावाद आपलें पाऊल हळूहळू अफगाणिस्तानांत कसे स्थिर होईल याची विवंचना करीत आहे. अस्वल-सिंहांच्या या झटापटींत वनराजाला विन्मुख फिरावें लागणार, इतकेंच नव्हे तर अस्वल यशस्वी होऊन 'प्राणांतक गुदगुल्या' करण्यासाठीं सिंहाजवळ येऊन टेपणार, हेंही प्रचलित परिस्थितीवरून संभवनीय दिसतें. कारण ऑक्सस नदीपलीकडील सोव्हिएट अंमलाखाली लरशियनतुर्कस्तान व अलीकडील अफगाणतुर्कस्तान या दोन्ही प्रदेशांतील लोक एकाच भाषेनें, समान आचारविचारांनीं, संस्कृतीनें व आर्थिक गरजांनीं देखील बद्ध आहेत. केवळ भौगोलिक दृष्टीनें-ऑक्सस नदीनें-मध्यंतरी 'अंतरपट' धरला आहे. इतकेंच नव्हे, तर ते दोन्ही प्रदेशांतील लोक एकच असल्यानें आपणावर सत्ता एकाच पद्धतीची असण्याविषयीं इच्छा त्या जनतेंत (आधींच उद्धृत झाली नसल्यास) उद्धृत झाली तर आश्चर्य नव्हे. कारण रशियन राज्यपद्धतीचे कांहीही गुणदोष असोत, (त्यांची छाननी करण्याचें प्रस्तुत स्थळ नव्हे) ती पद्धत बहुजनसमाजाला तत्काळ पटते, आवडते, रुचते, हें नाकबूल करतां येणार नाही. आणि अनुकरण हा तर मनुष्याचा धर्मच असल्यानें, विशेषतः आपल्या शेजाऱ्यांस-रशियन तुर्कांस-प्राप्त असलेलें 'सुख' (आपणांहून इतर सर्व सुखीच असतात असा मानसभ्रम आपणांस नेहमीं होतो) आपणांस मिळावें अशी अफगाण तुर्कांस इच्छा झाल्यास नवल नाही. याच दृष्टीनें रशियन मतांचा फैलाव अफगाणिस्तानच्या उत्तर भागांत-ऑक्ससच्या दक्षिणेकडे-होणें ही गोष्ट अगदीं साधी व निसर्गास धरूनच आहे. आणि ब्रिटिशांना अशा आक्रमणशील रशियाला दोन हात दूर ठेवावयाचें असेल, तर अर्थात्च अफगाणिस्तानांत स्वावलंबी, स्वतंत्र व सामर्थ्यवानच अमीर असणें त्यांच्या दृष्टीनें जरूर आहे. शक्तिमान् अमीर नसेल तर तो रशियाच्या तावडींत जाईल किंवा आपण होऊनच लोकांना मोह पाडणारी रशियन राज्य-व समाज-पद्धती स्वीकारण्यास उत्तेजन देईल.

वर उल्लेखिलेल्या तुर्कस्तानप्रमाणेंच उझबेगिस्तानची गोष्ट आहे. उझबेगिस्तानचें स्वतंत्र लोकशाही राज्य रशियाच्या राज्यसंघांत समाविष्ट आहे.

अफगाणिस्तानांत एकूण उझबेगी प्रजाजन २,३७,५०० आहेत असा तज्ज्ञांचा अंदाज आहे. मातृभाषा, रीतरिवाज आणि भौगोलिक नातें ह्यांचा उपयोग एकी घडविण्यास होतो असा आजपर्यंतचा इतिहासाचा अनुभविक सिद्धांत आहे. त्यावरून पाहतां रशियाच्या अभिनव राज्याखाली राहण्यासाठीं अफगाण उझबेग प्रवृत्त होतील यांत शंका नाही. त्या लोकांचे आचार, विचार, आणि निर्भेळ स्वातंत्र्याची तीव्र इच्छा या सर्वांच्या पूर्ततेसाठीं त्यांना रशियन अंमल श्रेयस्कर वाटेल आणि म्हणून ते केव्हां रशियन प्रजाजन होतील तें सांगतां येत नाही.

अशा परिस्थितींत (भर टाकण्यासाठीं च ?) रशियानें 'तजिकस्तान' स्वतंत्र करण्याचें ठरविलें आहे. त्यासंबंधीं त्या वेळीं रशियन वरिष्ठ सभांत झालेलीं भाषणें वाचलीं म्हणजे रशियाच्या चळवळीस यश कसें झपाट्यानें येत आहे तें कळून येईल. तजिकस्तान आतांपर्यंत उझबेगिस्तानांतच एक अवलंबी घटक म्हणून समाविष्ट होतें. तें अतःपर स्वतंत्र राष्ट्र म्हणून रशियाच्या संयुक्त राष्ट्रांमुद्यांत जाणार हो गोष्ट, हिंदुस्थानला हिंदी आकाशेप्रमाणें डोमिनियन स्टेटस मिळण्यापेक्षांही अधिक महत्त्वाची असल्यानें, ह्या नवीन राजकीय हेतुप्रदर्शनाचा परिणाम अफगाणिस्तानांतील जनतेवर होणार नाही अशी खात्री कोणीं घाबी ? अफगाणिस्तानांत देखील तजिक प्रजाजन आहेत. बाल्फोर यांच्या ज्ञानकोशांतील अंदाजानुसार अफगाणिस्तानांत तजिकांची लोकसंख्या सुमारे पांच लक्ष आहे. मानवी अंतःकरणांतील अनुकरणाची अनिवार हौस आणि अज्ञानी जनतेतील निर्भेळ स्वातंत्र्यलालसा यांचा विचार केल्यास रशियाच्या तजिकस्तानांत-तजिकस्तानच्या स्वतंत्र राज्यांत-अफगाण तजिक समाविष्ट होण्याची घडणूक करतील हें सूर्यप्रकाशाइतकें उघड आहे.

२३७. अफगाण धर्मवेड व धर्महीन बोल्शेव्हिजम् :—रशियाचें राज्य तर धर्महीनांचें आहे. धर्माविरुद्ध मोहिम करणें हाच रशियाचा राष्ट्रधर्म, असें असतां मुळाधीन राहणारे धर्मभोळे व धर्मवेडे अफगाण प्रजाजन बोल्शेव्हिक मतांचा स्वीकार कसा करतील किंवा त्यांना रशियन अंमलाखालीं सौम्य कसें वाटेल, ही शंका संभवते. तिचें निराकरण करणें सोपें आहे. अफगाणांचें धर्मवेड हें धर्मपुस्तकांच्या विशेष अध्ययनानें आलें नाही अथवा त्या धर्मातील गतें

पटलीं आहते म्हणून त्यांचा हट्ट आहे अशांतला मुळींच प्रकार नाही. मुस्लीमे-तरांनाही बहुतेक अफगाणांपेक्षां इस्लामी धर्माची अधिक ओळख असूं शकेल. नाममात्रेच ते मुसलमानी धर्मानुयायी आहेत. त्यांनीं किंवा त्यांच्या मुलांनींही कुराणाचें पूर्ण अध्ययन केलें नाहीं. ह्या गोष्टी लक्षांत घेतल्यास त्यांच्या धर्म-प्रेमाचें महत्त्व करण्यास सोपें जाईल. शिवाय ' कुराणांतही बोलशेव्हिजम् ' असल्याचीं हस्तपत्रकें (पृ. ८५ पहा) अफगाणिस्तानांत वाटलीं गेलीं आहेतच ! बोलशेव्हिकांची मतप्रसाराची प्रचंड व कार्यक्षम व्यवस्था पाहूनच त्यांच्या यक्षाची खात्री वाटते. अफगाणांची ' जिरग्या 'ची पद्धति व मुलांचे सर्व बाबतीत वर्चस्व या दोनच बाबी अशा आहेत की, त्यायोगानें सर्व अफगाण जनता वश करून घेण्यास फारसे आयास, धूर्त कारस्थान्यास पडणार नाहींत, आणि रशियांतील मुत्सद्दी अशा संधीचा व मनोवृत्तीचा फायदा घेण्यास पूर्णपणें समर्थ आहेत यांत तिलप्राय संदेह नाहीं. तेव्हां ' धर्मवेड ' तात्पुरतें कायम ठेवून रशियांतील अधिकारी प्रथ-मतः अफगाण मुलुख आत्मसात करून घेतील व नंतर क्रमाक्रमानें आवश्यक त्या सुधारणा त्यांचेवर लादतील.

२३८. अफगाणदृष्ट्या बोलशेव्हिजम्ची इष्टानिष्टता :—दुसऱ्या एका दृष्टीनें विचार केल्यास अफगाणिस्तानचें हितही बोलशेव्हिजम्चा स्वीकार करण्यांतच आहे असें दिसून येईल. रशियांशीं संबद्ध असलेल्या उत्तर व पूर्व भागांत तरी बोलशेव्हिक राज्यपद्धति येणें इष्ट आहे यांत शंका नाहीं. अफगाण प्रजाजनांची मनोवृत्तीच इतकी स्वैरसंचारी आहे कीं, शासनाधिकाऱ्यानें कोणताही कर मागितला, लुटालुटींत व्यत्यय आणला अथवा खून केल्याबद्दल शिक्षा दिली, तर तो त्यांना मोठा ' जुलूम ' वाटतो. राजा असा असावा कीं, त्यानें आम्हांला कांहीं विचारूं नये, कसलाही कर आमचेकडून मागूं नये, हिंदुस्थानवर हल्ला करून किंवा दुसरीकडे कोठेंही आम्हांस नेऊन त्यानें ' लूट ' मारण्याची संधि वारंवार आणून द्यावी, अशा अपेक्षा ज्या अफगाणांच्या मनांत आज पिढ्यान् पिढ्या चालत आलेल्या आहेत, त्यांचेवर सुलतानशाही अंमलच गाजला पाहिजे हें शासन-शास्त्राचा कोणीही अभ्यासी मान्य करील. अफगाणांनीं शांतता राखली तर ती, अमीर आपणा सर्वांच्या संघटित शक्तीपेक्षांही अधिक सामर्थ्यावान् आहे हें कळल्या-नंतरच. तेव्हां त्यांची सुधारणा करून त्यांना माणसांत आणणें हें काम विश्वबन्धुत्वाच्या भावनेनें प्रेरित झालेली रशियन राज्यपद्धतीच करूं शकेल. इतर

साम्राज्यवादी किंवा तत्सम राज्यकर्ते, यांस त्यांचा वाटेल तसा उपयोग करून घेऊन शेवटी अमेरिकेंत रेड इंडियनांना जसें नेस्तनाबूत केलें, त्याच सुधारलेल्या (?) उपायांनी आफगाणांना जगांतून नाहीसें करण्याचा मोह व्हावयाचा.

बोलशेव्हिक अंमलाखाली प्रजेला सुख मिळतें हें उघड आहे. परराष्ट्रीय साम्राज्यवादी धोरणें संभाळावयाचीं नसल्यानें करांचा बोजा नागरिकांवर पडत नाहीं, सर्वत्र सुबत्ता होते आणि राज्यसंस्थेविरुद्ध चळवळ करणारे लोक नसतील तर त्यांना रशियन अधिकाऱ्यांकडून कसलाच त्रास पोहोचणार नाहीं. शिवाय रशियाची हल्लींची शासनपद्धति एकतंत्री असली, तरी प्रजेला आपल्या हिताचें भरपूर माप मिळाल्यानंतर तिला कुरकुरण्यास जागा नाहीं. म्हणून लोकशाही असो वा सुलतानशाही असो, अडाणी जनता फक्त परिणामाकडेच लक्ष देत असल्यानें, कोणत्याही राज्यपद्धतीविरुद्ध अफगाणांची तक्रार राहणार नाहीं. दुसरें असें कीं, तत्त्वनिष्ठ रशियांतील अवतार हा लोकसेवेचें कंकण बांधूनच आशियांत पराक्रम गाजवीत असल्यानें, (आशियांतील इतर राष्ट्रांना वश करून घेण्यासाठीं देखील) रशियनांचा अंमल अनेक दृष्टींनीं हितावह व उन्नतिप्रद होईल यांत संशय नाहीं. अशा प्रकारें अफगाणांना गुंतवून ठेवल्यास त्यांना ‘दाबांत ठेवल्यासारखें’ होऊन परिणामदृष्ट्या एकतंत्री सुलतानशाही किंवा सर्वतंत्री लोकशाही हीं समान ठरतील.

हल्लींचें ‘धर्मवेड’ अफगाणांत आहे त्यामुळें व त्यांच्या आंगच्या इतर ‘सद्गुणां’मुळें हिंदुस्थानला विनाकारण मनस्वी उपद्रव सोसावा लागत आहे, लष्करी अवाढव्य खर्चाची बाब सोडून दिली, तरी लुटालूट, चोरी, दरोडे, खून, पाशवी अत्याचार इत्यादिकांचा प्रत्यक्ष त्रासही कमी नाहीं. तो कमी व्हावा, शक्य तर थांबवावा म्हणून हिंदी राष्ट्रांच्या दृष्टीनें अफगाणिस्तानांत व यागिस्तानांतही बोलशेव्हिक मतप्रसार होईल तर तो इष्ट आहे. हिंदु व इस्लामी या दोन्ही धर्मांचा विरोध आहे म्हणूनच असें म्हणावें लागतें असें नव्हे. हिंदुस्थानाऐवजीं अफगाणांचा शेजारी ‘क्रिस्तीस्तान’ असतां तरीही अशा उपद्रवापासून रक्षण करण्यासाठीं क्षणोक्षणांला क्रिस्तीस्तानांतील लोकांना आकाशांतील बापाची प्रार्थना करून ‘या सैतानांच्या पोटांतील काळोख दूर कर’ अशी विनवणी करावी लागली असती. अखिल मानवजातीला काळिमा आणणारे हे ‘सद्गुण’ यागिस्तानी प्रजेंत असल्यानें ज्या उपायानें ते नष्ट होतील तो शोधून काढला

पाहिजे. त्याला बोलशोव्हिजम्सारखे दुसरे रामबाण औषध नाही असे प्रस्तुत लेखकाचे मत आहे.

२३९. हिंदुस्थान व बोलशोव्हिजम् :—अशाने हिंदुस्थानजवळ 'लाल-बावटा' येतो त्याची काय वाट, हा मोठा प्रश्न तत्काळ उद्भवतो. हिंदुस्थान सुरक्षित रहावे म्हणून शेजाऱ्यांना जे औषध दिले, तेच हिंदी जनता पिणार आणि मग त्या औषधाचा व्हावयाचा तोच परिणाम हिंदुस्थानवर होणार ...! अशा अनर्थ-परंपरेत ज्यांचे ज्यांचे म्हणून हितसंबंध नष्ट होण्याचा संभव आहे, ते सर्व लोक ह्या वेळी एक होतील आणि हिंदुस्थानातील आपले उत्पन्न अव्याहतपणे चालू रहावे याच हेतूसाठी अफगाणिस्तानातही बोलशोव्हिजमूला विरोध व्हावा, रशियाला पुढे पाऊल टाकण्यास अवसर मिळू नये, अशी कारस्थानी खटपट त्यांची चालू राहील. परंतु मनुष्याने कितीही खटपट केली, तरी उत्क्रांतीची लाट—जुन्या लोकांच्या भाषेत बोलावयाचे म्हणजे कालाचा ओघ—अडवून धरणे त्याच्या शक्तीबाहेरचे आहे. **प्रे. विल्सन** यांनी स्वयंनिर्णयाचे तत्त्व काढून राष्ट्रसंघाची स्थापना केली, यामुळे कित्येक परतंत्र राष्ट्रांना स्वातंत्र्यसूर्योदयाची पहाट झाली असे वाटले ! कित्येकांना आनंद झाला; किती तरी स्वदेशनिष्ठांनी आपल्या देशांत शिरलेल्या आंगुत्कांना हुसकावून लावण्याचा प्रयत्न केला. ह्या सर्व गोष्टींवरून हेच दिसते की, नव्या नव्या मोहक कल्पना, बिनतारी संदेशाप्रमाणे, हवेतून पसरतात. त्यांना प्रतिबंध कोणाचा नसतो. अखिल मानवजातीला स्वयंनिर्णयाचा हक्क आहे असे घोषित करणारे **प्रे. विल्सन** दुबळे ठरले हे खरे. पण त्याचे कारण, जे तत्त्व त्यांनी प्रतिपादले ते स्वतः त्यांनी किंवा त्यांच्या स्नेह्यांनी आचरणात उतरविले नाही, इतकेच नव्हे, तर त्या तत्त्वाविरुद्ध त्यांनी आचरण केले हेच होय. परंतु रशियातील तत्त्वनिष्ठा अशी तकलुपी, बेगडी किंवा नकली नाही. वेळेवेळीं राजनैतिक कारणांसाठी त्यांनी तत्त्वनिष्ठते किंचित् बदल केला असता, तरी तो स्वतत्त्वपुरस्कारार्थच केला ही गोष्ट लक्षांत ठेविली पाहिजे. रशियातील अंमल कांही दिवस मुलतानशाहीचा वाटेल, धर्मस्वातंत्र्य किंवा आचारविचारस्वातंत्र्य तेथे कांही काळपर्यंत असणार नाही हे खरे. परंतु 'हिरेंजडित कनकपंजरी' बसून भक्षणस्वातंत्र्य, पानस्वातंत्र्य किंवा भाषणस्वातंत्र्य मनसोक्त उपभोगण्यापेक्षा वनवृत्तीचीच किंमत अधिक ठरते हे शुकासारख्या गोटीएवढे डोके असणाऱ्या 'सपक्ष' द्विजालाही कळते. मग बुद्धिश्रेष्ठ मनुष्याला ते समजत नाही काय ?

ह्याच कारणासाठी रशियनांनी पुढे ठेविलेल्या पण कित्येक महत्त्वाकांक्षी राज्य-कर्त्यांनी चिंध्या करून टाकलेल्या कित्याबरहुकूम वळण, मध्य-आशियांतील राष्ट्रांचे निघणार. आणि अफगाणिस्तान व हिंदुस्थान त्याला अपवाद कसे ठरणार ? अफगाणिस्तानांत बोलशेव्हिकांची मतप्रसाराची चळवळ इतकी तीव्र व जुनी आहे की, अद्याप तेथे रशियन मते प्रस्थापित कां झालीं नाहीत याबद्दलच आश्चर्य वाटते.

२४०. इंडो-अफगाण बहिष्कार शक्य आहे काय ? :—अफगाण-राष्ट्र संपूर्ण बोलशेव्हिक झाले तरीही कडेकोट बंदोबस्त ठेवून दोन्ही शेजारी राष्ट्रांतील रहदारी थांबवून हिंदुस्थान 'रक्त' संपर्कापासून अलिप्त राखतां येईल अशी कोणास शक्यता दिसत असेल, तर तीही साफ चुकीची आहे. अफगाणिस्तान पूर्वी हिंदुस्थानचा एक घटक असो, किंवा तेथे हिंदु राजा राज्य करीत असो, आजच्या परिस्थितीत हिंदुस्थानांतल्या 'नळावर पाणी भरण्यास' अफगाणिस्तानला सदैव येत रहावे लागणार हें अगदीं उघड आहे. ह्या रूपकाचा अर्थ असा की, अफगाणिस्तानला हिंदुस्थानवर 'बहिष्कार' घालून चालणार नाही. तसेच, ब्रिटिश सरहद्द ओलांडून कोणाही मनुष्यास हिंदुस्थानांतून अफगाणिस्तान-कडे किंवा तिकडून इकडे जाण्यायेण्याची आज्ञा बंदी करतां येणें अशक्य आहे. ही रहदारी नष्ट होईल तर हिंदी व्यापारास मोठे नुकसान पोहोचेल हें खरें. अशा रीतीने इंडो-अफगाण बहिष्काराने हिंदुस्थानचा आणि पर्यायाने इंग्लंडचा व्यापार बुडेल, म्हणून हिंदी सरकार आपण होऊन अफगाणिस्तानशी व्यवहार होतां होईल तो बंद ठेवणार नाही. आणि अफगाणिस्तानलाही तसें करून चालणार नाही. आत्मनाशाचाच तो एक मार्ग होईल.

२४१. हिंदुस्थानवर अफगाण स्वारी होईल काय ? :—या ठिकाणी आणखीही एका 'भीतीची' भीति नष्ट केली पाहिजे. अफगाणांना हिंदुस्थान पादाकांत करण्याची तीव्रतर इच्छा आहे. दिल्लीच्या सिंहासनावर काबुलच्या अमिराने बसवे, अशी महत्त्वाकांक्षा अफगाण जनतेची आहे अशा आशयाचीं बरींच विधाने देशी व इंग्रजी वर्तमानपत्रांतून आणि अधिकृत ग्रंथ-लेखकांकडून केलेली वाचनांत येतात. वास्तविक महत्त्वाकांक्षेच्या दृष्टीने विचार केला, तर त्यांत वावगे असे कांहींच नाही. म्हणजे सुसावस्थेतून जाग्रत झालेल्या अफगाण राष्ट्राची, समीपस्थ प्रदेश आक्रमण करण्याची इच्छा-आकांक्षा-अगदींच

बालिश कोटींतील असल्याने तिचा एवढा गाजावाजा करून घाबरून जाण्याचें कांहींच कारण नाही. अफगाणांच्या बलाबलाचें संपूर्ण विवेचन पांचव्या व सहाव्या प्रकरणांत दिलेंच आहे, त्यावरून त्यांची कुवत किती मर्यादित आहे हें कळून येतें. आणखीही एक बाब लक्षांत घेतली पाहिजे. ब्रिटिशसरकारच्या कृपाछत्राखाली हिंदुस्थान जोंपर्यंत आहे तोंपर्यंत सूर्य कधीही न मावळणारें साम्राज्य हिंदी प्रजेच्या सुरक्षिततेची हमी घेत आहे. त्यांत प्रजाहितदक्षता नसून सर्वस्वी स्वार्थामुळेच परचकापासून हिंदुस्थानचें संरक्षण करण्यांत येतें ही मख्खी असल्याने अफगाणांच्या शाब्दिक महत्त्वाकांक्षेनें घाबरून जाण्याइतकी मानसिक दुर्बलता हिंदी जनतेनें दाखवावी हें कशाचें लक्षण ?

२४२. अफगाणी सुधारणेचे मार्ग व अडचणीः—अफगाणिस्तानां-तील जनतेस 'रिकामे' ठेवल्यामुळेच तेथील राजासन नेहमी डबमळीत असतें. लोकांना जमिनीचें उत्पन्न वर्षभर पोटभर पुरेल इतकें नसतें. व्यापार व उद्योगधंदे यांची व्हावी तितकी वाढ झाली नसल्यानें रिकामपणांतच त्यांचा वेळ फार जातो. मग इतर सर्व गुणांनी युक्त असलेल्या अफगाणांना रिकामपणीं रानटी अत्याचाराचे विचार सुचत असले तर त्यांत नवल कसलें ? 'रिकामें मन म्हणजे सैतानाचा स्वैरसंचार' अशा अर्थाची इंग्रजी म्हण तर प्रसिद्धच आहे. तेव्हां अफगाणिस्तानांत प्रथमतः कशाची आवश्यकता असेल तर ती रिकामटेकड्या लोकांना नेहमीं कामांत व्यग्र ठेवण्याची. मग खाष्ट सासूबाई राजगिरा व वरी मिसळून निवडण्यासाठीं सुनेला देतात तशापैकींही कांहीं काम त्यांस दिलें तरी चालेल. पण त्यापासून पोटापुरतें तरी उत्पादन व्हावयास पाहिजे ही आवश्यक बाब आहे.

रेल्वे, सडका, कनाल, खाणी इत्यादिकांचा प्रसार जितका जास्त प्रमाणांत अफगाणिस्तानांत होईल तितक्या अधिक प्रमाणांत अफगाण जनता जगांतील सुधारलेल्या राष्ट्रांच्या तोडीस येऊन बसेल. शाळांचा प्रसार झाल्यास--आणि तो होणार यांत संशय नाही--अफगाणांना आपले दोष कळून येतील व शांततामय आयुःक्रमाकडे त्यांचें लक्ष वेधलें जाईल.

रेल्वे, सडका, खाणी, पाटबंधारेहे शब्द उच्चारण्यास सोपे आहेत, पण अफगाणिस्तानांत ह्या बाबी साध्य व्हाव्या कशा हाच प्रश्न आहे. अफगाणिस्तानांतील राजकीय स्थैर्याकडे लक्ष देतां तेथें भांडवल गुंतविण्यास जबर व्याज

देऊं केलें असतांही कोणी इंग्रज अथवा इतर परके हावरे 'शायलूक' जातील असें वाटत नाही. शिवाय परकीयांनी भांडवल गुंतविल्यानंतरही त्यावर प्रथमतःचीं २०-३० वर्षे तरी कांहीं व्याज सुटले--नफ्याची गोष्ट तर दूरच-अशी कल्पनाही करवत नाही. मग या गोष्टी साध्य व्हाव्या कशा ?

रेल्वेसंबंधीं तर दुसरीही एक महत्त्वाची अडचण आहे. 'अफगाणिस्तानांत रेल्वे' याचा अर्थ लष्करी तज्ज्ञ असा करणार कीं, ब्रिटिशसाम्राज्याची इमारत उडवून देण्यासाठीं टपून बसलेल्यांस अगदीं देवडीपार्शीं आणून सोडणारा मार्गच उपलब्ध झाला. "वणिक्पथः परातिसंधानस्य योनिः" * असें व्यापारी दळणवळणाच्या मार्गाचें वर्णन प्राचीनकालचेंही आहे. म्हणून अफगाणिस्तानांत रेल्वे झालीच तर ती सर्वेस्वीं आपल्या हातीं असावी अशी इच्छा ब्रिटिशांची असल्यास साम्राज्यसंरक्षणाच्या दृष्टीनें ती साहजिकच आहे.

परंतु अशी इंग्रज हुकमतीखालील रेल्वे तेंथे व्हावी म्हणून खटपट करण्यास किंवा तीत भांडवल घालण्यास कोण तयार होईल ? इंग्रजांना होतां होईल तों दोन हात दूर ठेवण्याची इच्छा अफगाण अमिरांची आजकालची नाही. वरें, इंग्रज भांडवलवाल्यांकडून द्रव्य घ्यावयाचें नाहीं झटलें कीं, अफगाण अमिराला अन्यत्र कोठून तरी कर्ज काढलें पाहिजे. कारण अफगाणिस्तानांतच रेल्वेसाठीं किंवा अन्य कार्यासाठीं लागणारें भांडवल मिळेल अशी अपेक्षा फोल ठरले. फ्रान्सकडे हल्लींच्या अमिराचा-नादिरशहाचा ओढा विशेष दिसून येतो आणि त्याप्रमाणें फ्रेंचसरकारकडून कर्जाची मागणी त्यानें केली असल्याची वदंता आहे. अर्थात् त्या राजकीय स्थैर्याभावाच्या कारणास्तव इंग्लंड अफगाणिस्तानांत पैसे गुंतविण्यास भितें तेंच कारण फ्रेंच्यांच्या बाबतींत लागू असलें तरी ब्रिटिशांच्या बाबत्या साम्राज्याला आळा घालण्याची इच्छा फ्रान्सला असल्यानें हिंदुस्थानच्या प्रवेशद्वारावर सवलती मिळविण्याची (व शक्य तर नाकें हातीं घेण्याची) ही संधि फ्रान्स सहसा गमावणार नाही. शेवटीं रशिया तर अफगाणिस्तानास मदत करण्यास केव्हांही तयार आहेच. त्यांचेजवळ अशा लोकोपयोगी कार्यासाठीं लागणारें द्रव्य भरपूर आहे व अफगाणांच्या उन्नतीप्रीत्यर्थ रशिया तें आनंदानें खर्च करील.

* " व्यापारी रस्ते शत्रूवर सरशी करण्यास उपयोगी पडतात. "

कौटिलीयमर्थशास्त्रम्, उत्तरार्ध, ७-११२ (करंदीकरकृत भाषांतर).

जी बाब रेल्वेची तीच सडकांची व कालव्यांची. सडकांप्रमाणे कालव्यापासून अर्थात् हिंदुस्थानला लष्करी दृष्ट्या कोठलीही भीति नाही हें खरें, तरी पण त्या सार्थांचे लागणारें भांडवल आणावें कोठून हा प्रश्न राहतोच. खाणी चालू करण्यासही तीच अडचण आहे. आणि अफगाणिस्तान स्वावलंबी झाल्याशिवाय या सर्व प्रश्नांची कायमची विल्हेवाट यथायोग्य रीत्या लागणार नाही. एवढें मात्र खास की, अफगाणिस्तानचा तरणोपाय, तो देश सुधारण्याची आशा आणि त्याचा भाग्यकाल, याच साधनांत आहे. फर्मानें किंवा पोकळ सद्धेतून प्रेरित झालेले अमीर त्या दिशेने कांहीं कार्य करू शकणार नाहीत. जो तो देश आपापल्या परीने स्वावलंबी असावा व त्या देशांतील लोकांना नित्याच्या गरजांसाठी शेजारच्या संपन्न नागरिकांना लुबाडण्याची इच्छा होऊ नये, अशी व्यवस्था असावी म्हणून, अफगाणिस्तानांत सडका, पाटबंधारे व घरगुती उद्योगधंदे इत्यादिकांचा प्रसार झालाच पाहिजे. मग त्यासाठी लागणारें तात्पुरतें भांडवलरूपी सहाय्य इंग्लंडकडून येवो, फ्रान्सकडून येवो अथवा रशिया आपण होऊन तें पुढें करो किंवा आणखी कोणी चवथा उपटसुभ अफगाणांच्या कल्याणार्थ पुढें सरसावो.

२४३. अफगाणांस इष्ट राज्यपद्धति :—अफगाणिस्तानमध्ये राज्यपद्धति कोणत्या प्रकारची रूढ होण्यासारखी आहे किंवा आधुनिक प्रकारची लोकशाही तेथें प्रस्थापित झाल्यास त्या देशाची विशेष प्रगति कांहीं होईल की नाही या दोन प्रश्नांचा विचार करणें क्रमप्राप्त आहे. अफगाणांच्या मुख्य अडचणी आहेत त्या वर सांगितल्याच. त्यांच्या जमिनीतून वा अन्य रीतीने पोट भरण्या-इतकें उत्पादन होत नाही व व्यापाराच्या सोयी नसल्याने उद्योगधंदा वाढत नाही. यामुळे त्यांना रिकामपण फार मिळतें. तेव्हां राज्यपद्धति कोणतीही असो, या तीन अडचणी नाहीशा करण्याच्या राज्यसंस्थेची तेथें आवश्यकता आहे. नैसर्गिक रीत्या सामर्थ्यवानापुढें मात्र डोकें नमवावयाचें हीच त्यांची आजपर्यंतची रीत आहे. त्यांच्या जवळून करभार घेणें म्हणजे त्यांच्या स्वातंत्र्यावर घाला घालणें होय अशी त्यांची समजूत आहे. असें जुलमी कृत्य करणारा राजा त्यांना अर्थात्च नकोसा वाटतो. म्हणून अफगाणांना बरीच वर्षेपर्यंत तरी एकतंत्री अंमल राखणारी सत्ता पाहिजे. लोकशाहीची तेथें वाढ होणार नाही असें मात्र नव्हे. बिरग्याची पद्धत त्यांच्या समाजांत आपल्याकडील ग्रामपंचायतीप्रमाणेच खेडो-खेडीं रूढ असल्याने सार्वजनिक प्रश्नांचा निवाडा सर्वांनीं मिळून करण्याचें

त्यांना थोडेंसे शिक्षण मिळालेलें आहे. रशियन पद्धतीप्रमाणें सर्वच जबाबदारी जरी अफगाणांवर पडली, तरी कोणत्याही प्रकारें इतर शेजारच्या देशांना संकटांत आणण्यासारखी कृत्यें त्यांचेकडून होणार नाहीत असा तर्क करण्यास जागा आहे. एखाद्या सामर्थ्यशाली अमिराच्या हातीं—तो अबदुर रहमानसारखा असल्यास—अफगाणिस्तान तीन पिढ्या एकसारखें जाईल तर त्यांत पुष्कळच सुधारणा घडून येतील. परंतु मानवी सृष्टींत अडचण असते ती हीच कीं, एकासारखा त्याच्या मागचा दुसरा राजा नसतो. पराक्रमी व शूर अमिराचा मुलगा दुर्बल निघतो. त्याला उडवून देणारा तिसराच बंडखोर येतो. पुनः त्या उपटसुभाला हुसकावून लावणारा कोणी तरी येतो आणि व्यक्ती बदलतात त्याप्रमाणें त्यांची धोरणें, देशेन्रतीच्या कल्पना, ध्येय गांठण्याचे मार्ग, हीं सर्व भिन्नभिन्न होतात आणि भरीव एकसूत्री काम कोणाकडूनही होत नाही. एकां बांधलेली इमारत जमीन-दोस्त करून पुनः पहिल्यापासून प्रारंभ करण्याचीही आवश्यकता कधीं कधीं भासते. आणि असें झाल्याने राष्ट्रकार्याची किती तरी हानि होते !

२४४. हिंदुस्थानांत अफगाणमार्गे येणारी नवीन विचारांची लाट :—अफगाणिस्तानला हिंदी राष्ट्रांशी दुजाभाव ठेवून कदापिही चालावयाचें नाही. हिंदुस्थान हें अफगाणिस्तानचें मोठें गिऱ्हाईक तर आहेच आहे, पण इतर अनेक बाबतींतही हिंदुस्थानवरच अफगाणिस्तानास अवलंबून राहिलें पाहिजे.

आतां अफगाणिस्तानने 'धर्मांतर' केलें—रशियन पंथ स्वीकारला—तर, हिंदुस्थान काय करील ? बोल्शेव्हिजमूला दूर राखण्यासाठीं हिंदुस्थानने अफगाणिस्तानशीं अजीबात संबंध तोडल्यास तो हेतु सफल तर होणार नाहीच; पण आणखी अफगाणिस्तानचा हिंदुस्थानशीं असलेला व्यापार मात्र बुडेल. तत्त्वांचा प्रसार हा भौगोलिक बंधने न जुमानतां वायुरूपानें मनसोक्त संचार करतो. त्याचा प्रसार होऊं नये म्हणून जितक्या जोराची व कडक बंदोबस्ताची योजना करावी तितक्याच जोरानें तो फोंफावत जातो.

रशियांतील तत्त्वज्ञान मग-तें अनिष्ट ठरो वा आवश्यक ठरो—आशियांत फैलावून लवकरच हिंदुस्थानांत येणार व तें अफगाणिस्तानमार्गेच येणार हें भविष्य वर्तविण्यास कोणा फलज्योतिष्याची आवश्यकता नाही. रशियांतल्या राज्यपद्धतीमुळें एकदम हिंदुस्थानचें नंदनवन होईल असा त्या तत्त्वनिष्ठेवर विश्वास असणारांचा दृढ भरंवसा असला, तरी तो उत्साहातिरेकामुळेंच असावा असें म्हणतां येतें. तसेंच ती पद्धति

हिंदुस्थानांत प्रचलित झाल्यावर सर्व समाजरचनेची इमारत कोसळेल, प्राचीन परंपरेचा डोलारा एकदम थंड होईल, सर्वत्र गोंधळ माजेल, इत्यादि दुसऱ्या टोंकास जाणाऱ्यांच्या भीतिप्रस्त कल्पना याही अतिशयोक्तीच्याच म्हणतां येतील. हिंदुसंस्कृति सहस्रावधी वर्षे टिकली एवढ्यांतच तिचें वैशिष्ट्य आहे असें समजून अभिमान मानावयाचा असेल, तर आणखीही एका नव्या माऱ्यापुढें तिचा टिकाव लागेल, अशी आशा करीतच किंवा 'दैवावर सांकडें' घालून कित्येक भक्त बसतील. देवाची इच्छाच असेल तर हिंदु तत्त्वज्ञानाचा विजय होईल. तरी सुद्धां चालूं परिस्थितींत निःसंशय बदल होईल. उलट पक्षी, हिंदु तत्त्वज्ञानाचा विजय झाला नाही, तर जार्ण झालेलें वस्त्र टाकून देतात त्याप्रमाणें हिंदुस्थानांतील लोक आपलें जुने पुराणें तत्त्वज्ञान सोडून नव्या तत्त्वांची कास धरतील. कांहींही झालें तरी प्रचलित समाजांतील शैथिल्य, निष्काळजीपणा जाऊन कांहींतरी 'नवें' त्या ठिकाणी येईल, म्हणूनच हा बदल हवासा वाटतो. सध्यां सर्वच बाजूंनीं तुंबलेलें हें पाणी हालचाल करीत नाही म्हणून चोहोंकडेच एकदां खळबळ उडेल तर बरें, असें वाटावयास लागतें.

राजकीय दृष्टीनें पाहिलें तरी सुद्धां असेंच वाटतें की, जी एक प्रचलित ठराविक पद्धत आज कित्येक वर्षे आंगीं मुरली ती कसेंही करून बदलून टाकावी ! प्रगति अथवा अधोगति व्हावयाची असेल ती त्वरेनें होऊं या, हें मुंगीच्या पावलांनें हलणारें, बदलणारें, जगच्चक्र अत्यंत कंटाळवाणें वाटूं लागलें आहे. त्यानें मळमळूं लागतें, कशांतच राम दिसत नाही. जों जों विचार करावा तों तों आपल्या दौर्बल्याचीच जाणीव होते. मूर्खपणानें व अज्ञानानें आम्ही भंतुष्ट राहून घरापलीकडे दृष्टि फेंकली नाही, श्वेतसर्पाना आमच्याच घरी आमच्या पोटावर पाय आणून वाहूं दिलें, आतां त्यांचा विषदंश सारखा भोंवतो आहे, ह्या विचित्र वातावरणांतून सदैव वावरल्यामुळें येईल ती परिस्थिति येऊं या, त्यामुळें आम्हांस फेरबदलीचा आनंदच होईल, मागलीं भांडणें त्या निमित्तानें तरी विसरतां येतील, ह्या विचारसरणीच्या अनुरोधानें जाणारे लोक सध्यां शिक्षितांमध्ये अधिक असल्यानें नव्या मतांचा फैलाव त्वरेनें होणार यांत शंका नाही. 'पुराणमित्येव च साधुसर्वम्' म्हणून नुसतें प्राचीन वैभवांचे गोडवे गाणारे जे थोडेसे (शारीरिक व मानसिक) वृद्ध आहेत, त्यांच्या विरोधाकडे, 'आंतड्याच्या पिळाकडे' किंवा एखाद्या परंपरेच्या ज्वलज्ज्वाल अभिमानाकडे दुर्लक्ष करावें लागेल, आणि तें केलें पाहिजे. कांहीं जणांच्या मानसिक भावना दुखविल्या जाणार एवढ्याचसाठी 'काळाचा

अखंड ओघ' थांबू शकत नाहीं, किंवा उत्क्रांतीची एखादी लाट थोपवून ठेवणें हें 'मानवी' शक्तीच्या आवाक्यांतही नसतें.

एकूण असें दिसतें कीं, अफगाणिस्तानच्या दिशेकडूनच सिंहास शहाची भीति आहे. तिकडूनच हिंदुस्थानवर हल्ले पूर्वीं जसे होत गेले तसेच अतःपरही होणार ! मात्र या हल्ल्याचें स्वरूप पूर्वींच्याहून इतकें भिन्न आहे कीं, खैबर रेल्वे, विमानांचा तांडा किंवा रात्रंदिवस जग्यत ठेवलेलें लष्कर त्याचा प्रतिकार करण्यास उपयोगी पडणार नाहीं. उलट जितका विरोध नव्या 'लाल' तत्त्वज्ञानाविरुद्ध दाखवावा तितकी जोराची चळवळ तें आत्मसात् करण्याकडेच होणार.

२४५. ब्रिटिशांचें स्वार्थी सीमाप्रांतीय धोरण :—रशियन तत्त्वज्ञानाचा फैलाव प्रथम अफगाणिस्तानांत व तेथून पुढें हिंदुस्थानांत होण्याची शक्यता-शक्यता पाहिल्यानंतर आतां हिंदुस्थानसरकारचें पुढें काय होणार हेंही पाहिलें पाहिजे. बोल्शेव्हिकांचें तत्त्व हिंदी प्रजेला पटलें, तरी त्यामुळें व्हावयाचा तो परिणाम एक दोन पिढ्यांत घडून येईल असें विधान करण्यासाठीं आवश्यक असलेली तयारी हिंदी जनतेची आजमितीस झालेली नाहीं. कदाचित् प्रसंग पडलाच तर १०-१२ वर्षांत देखील ती होऊं शकेल. पण तावत्कालपर्यंत तरी आमचे हित-संबंध ब्रिटिश सरकारशींच संबद्ध राहाणार हें खास ! त्यांच्या धोरणाचा हिंदुस्थानच्या व अफगाणिस्तानच्या हिताहितावर काय परिणाम होणार हा विचारार्ह प्रश्न आहे.

हिंदुस्थानांतील लोकांना (कौसिलांतील सभासदांना) अफगाणिस्तानकडून स्वारी होईल अशी भीति सदैव दाखवीत राहून " लष्करी " व्यवस्थेसाठीं कोट्यावधी रुपये दरसाल खर्च करावयाचे ही ब्रिटिश राज्यव्यवस्था कांहीं वर्षे चालली तरी, ती चिरकालची नव्हे. अफगाणिस्तानकडून हल्ला येईल ही भीति अगदीं पोकळ तर आहेच, पण ती अत्यंत भ्याडपणाची ठरून तिजवर विश्वास ठेवणारास युद्धशास्त्राचा ' ओनामा ' ही ठाऊक नाहीं असें म्हणावें लागेल. खैबरघाट, बोलनघाट, कुरममार्ग, कोटूनही घ्या, हल्ला यावयाचा म्हटलें तर, अफगाणिस्तानची (किंवा त्यांना उठाविणाऱ्या तिसऱ्याच एका राष्ट्राची) आपल्या चढाईच्या सैन्यास रसद, दारुगोळा पुरविण्याची काय व्यवस्था आहे ? हिंदुस्थानवर हल्ला करणें ही गोष्ट साधी नाहीं. लढाईच्या वेळीं लागणाऱ्या पुरवठ्याची व्यवस्थित योजना नाहीं हें कळत असून देखील कोणी शत्रूनें खैबरघाटाच्या तोंडीं लष्करी पळटणी

जमविण्याचा प्रयत्न केला तर त्याचा प्रतिकार करणे अल्पायासाचें काम होईल हें उघड आहे. परंतु ब्रिटिश लष्करी तज्ज्ञ नेहमी अफगाणबाजूकडून हल्ला येईल असा बागुलबोवा हिंदी जनतेस दाखवीत आहेत. पुरोगामी धोरणा-निमित्त यागिस्तानांत ओतावा लागणारा पैसा, टोळ्यांना द्यावी लागणारी जबर खंडणी आणि महागरी व चैनी गोरी बाळें आणून सरहद्दसरक्षणाचें काम करावयाचें ठरविल्यानें होणारा अजस्त खर्च इत्यादिकांचा विचार सध्यां होत नाही, याचें कारण हेंच की, हिंदी प्रजेचा हिंदी तिजोरीवर ताबा नाही. इंग्लंड-सारखी जबाबदार राज्यपद्धती येथें असती तर, ब्रिटिश (त्या वेळीं सलागार म्हणूनच ते हिंदुस्थानांत राहिले असते) लष्करी अधिकाऱ्यांनीं सध्यां चालूं आहे. अशीच योजना सुचविली असती काय, ह्या प्रश्नाचें उत्तर अर्धातूच नकारात्मक आहे.

सध्यांच्या सीमाप्रांतीय धोरणाचा दुसरा पण अधिक महत्त्वाचा मुद्दा असा आहे की, यागिस्तानमधील रानटी लोक अफगाण अमिराशी किंवा स्वतंत्र हिंदुस्थानच्या 'अध्यक्षां'शी नेहमी विरोधी वृत्तीनेच रहावें अशी व्यवस्था प्रचलित धोरणामुळें ब्रिटिशांनीं करून ठेविली आहे. हिंदी तिजोरीतील पैशाचें "बक्षिस" यागिस्तानमधील रानटी टोळ्यांना मिळतें; त्यांना हिंदी मुलखांत येऊन पठाणी अत्याचार व जुलूम करावयास मिळतात व इतरही अनेक फायदे सरहद्दीवर मिळतात. हे सर्व लाड स्वतंत्र हिंदुस्थानची राज्यसंस्था चालूं ठेवूं शकणार नाही. उलट त्यांना पायबंद घातल्यामुळें किंचित् कठोरपणाही नव्या राजवटींतील हिंदी अधिकाऱ्यांच्या पदरीं येणार. याचा दुसरा काय परिणाम होणार? आम्हांला ब्रिटिशच शेजारी पाहिजेत, स्वतंत्र हिंदी राष्ट्र नको, अशी ओरड त्या रानटी टोळ्यांची होणार आणि एकसारखा उपद्रव त्या देत राहणार. अफगाण अमिराविरुद्ध देखील अशाच प्रकारची तक्रार यागिस्तानी प्रजा किंवा ड्युरांड लाइनच्या आस-पासचे लोक करतील. अशा संकटांना किंवा अडचणींना भिऊन चालणार नाही हें खरें असलें, तरी ब्रिटिश कारस्थान्यांची परस्पर हलवायाच्या घरावर तुळशी-पत्र ठेवून, दान दिल्याचें पुण्य आपणांकडे घेण्याची ही वृत्ति, राज्यकारभाराच्या दृष्टीनें लक्षांत ठेवण्यासारखी आहे. असो.

हिंदुस्थानवर अफगाणिस्तानकडून हल्ला होण्याची लष्करी शक्यता अलीकडे सुधारलेल्या काळांत तर मुळीच राहिली नाही. केवळ एक दोन टेहळणीच्या विमानांनींच खैबर घाटावर पहारा ठेवतां येईल इतकी प्रगति युद्धोपयोगी साधनसामग्रीत

आतां झाली आहे. तरी पण सरहद्दीवर नेहमींच जग्यत फौज ठेविली पाहिजे, त्यांची बरदास्त उत्तम प्रकारे ठेवून त्यांच्या मनोवृत्ति सदैव संतुष्ट राखल्या पाहिजेत, इत्यादि बाबी लष्करी कार्यक्षमतेच्या दृष्टीने आवश्यक आहेत, याबद्दल कोणाचाच मतभेद नाही. फक्त प्रश्न इतकाच, कीं तेथील कामकाजासाठी निवळ 'गोरीच' पलटण पाहिजे कीं काय ? प्रत्यक्ष अनुभवावरून असें दिसतें कीं, हिंदुस्थानांतल्या व हिंदुस्थानबाहेरच्या सर्व भागांवर हिंदी पलटणी जाऊन आल्या आहेत. त्यांनीं तेथें काम उत्कृष्टपणें केलें आहे.

लष्करी खर्चाचा मुख्य भाग वायव्यसीमेवरच खर्च होतो याचें कारण सैन्याचीं ठाणीं त्याच भागांत विशेष आहेत हें होय. 'पोलिटिकल' (राजकीय) खात्यांतूनही वायव्यसीमाप्रांतावर दरवर्षीं सुमारे एक कोट रुपये खर्च होतात, त्याचा तपशील दिला जात नाही व देणें 'इष्टही' नसेल ! सरकारी पुस्तकांत राजकीय खर्च (२९, २९ अ) अशीं जीं सदरें आहेत त्यांतील खर्च लाख रुपयांत खालीं दिला आहे. †

वर्षे	खर्च लक्ष रु.
१९२३-२४	१३०-५
२४-२५	१३२-१
२५-२६	१३५-४
यानंतरचे आंकडे सरकारी अंदाज पत्रकांतून घेतले आहेत. §	
१९२६-२७	३३१ लक्ष रुपये
२७-२८	३९५ " "
२८-२९	३९९ " "

हा खर्च वाढला किंवा ती रक्कम कशी खर्च झाली असें विचारण्याचा अधिकार नसल्यानें असाहाय्यतेचे उद्धार काढण्यापेक्षां आपण अधिक तें काय करणार ?

† Finance & Revenue Accounts of the Government of India.

२९ (अ) हें खातें अलीकडेच उघडलें आहे. 'फ्रॉंटियर बॉच अँड बॉर्ड' (सरहद्दीचा पाहारा व संरक्षण) साठीं हा खर्च लागतो. म्हणजे लष्करी खर्च वेगळा, राजकीय निराळा आणि सरहद्द संरक्षणाचाही पण वेगळा. राजकीय खात्याच्या अवबोध 'अक्कलकोटां'त सरहद्दीच्या संरक्षणाचा समावेश कसा झाला, लष्करी खात्यांत तें कां समाविष्ट होऊं शकलें नाही याचा विचार वाचकांनींच करावा.

§ East India (Budget) 1928-29 Part II P. 72-73.

याखेरीज राजनैतिक कारणासाठी याकुबखान व अयुबखान यांच्या पोरानावाळांचे लटांबर हिंदुस्थानसरकार आज किती तरी वर्षे पोसत आले आहे तो खर्च निराळाच. दरसाल या माजी अमिरांच्या पोरानिमित्त निदान अडीच लाख रुपये आतिथ्यांत खर्च होतात. स्पेशल 'पोलिटिकल' खर्च म्हणून मधून मधून लक्षावधि रुपये खर्च होतात त्यांची गणना केली नाही. १९२७-२८ सालांत स्पेशल पोलिटिकल खर्च रु. १०,६३,६१७ असा दर्शविला आहे !

ही द्रव्याची नासाडी थांबलीच पाहिजे आणि त्यासाठी तरी निदान प्रचलित राज्यपद्धति बदलून दुसरी कोणती कां येईना—झारशाही असो, मुसोलिनीची सुलतानशाही असो किंवा रशियातील लोकशाही असो—नवीन व्यवस्था यावी असे सर्वास वाटते. अर्थात् नवीन कोणतीही शाही आली तरी तिने सिंहास शह बसणार यांत शक नाही.

'सिंहा'ने सभान दर्जाच्या दुसऱ्या सिंहाशीच सामना द्यावा; कारण आपल्याहून कमी प्रतीच्या प्रतिपक्षीयांशी दोन हात करण्यासाठी आखाड्यांत उतरणे हे देखील वनराजाच्या मृगेद्रतेस शोभत नाही. मग आशियातील एका 'धुलक' राष्ट्राकडून, प्राचीन संस्कृति नसलेल्या अर्ध रानटी जनतेकरवी आपणांस शह लावून घेण्याचा वेडेपणा पराक्रमशाली सिंहांने कां करावा ? आपल्या 'गुहे' तच राहून, आपल्या हाताखालच्या इतर 'मांडलिकां' करवी आपल्या 'किरकोळ' शत्रूंचा पराभव करणे हेच सिंहाला शोभते ! आतां लागला अशा शहांने सिंहाची इतत मात्र कमी होते. स्वतः विरोधियांच्या शहाच्या कक्षेत न सांपडतां प्यादी किंवा इतर मोहरीं पुढे करून आपल्या हस्तकांकडून प्रतिपक्षीयांचा पाडाव करविणे यांतच मृगेद्राचे श्रेष्ठत्व आहे. शत्रूंचा पराभव करविण्यासाठी आपल्या प्रजेला सामर्थ्यशाली व स्वावलंबी बनविणे हेच सिंहाच्या हिताचे आहे. आपली प्रजा दुबळी झाल्यास प्रत्येक वेळीं सिंहालाच आघाडीला जावे. लागेल आणि त्यामुळे वनराजाचा दबदबा मुळीच राहणार नाही. आणि कदाचित् एखादे वेळीं सांपड्यांत सांपडण्याचा किंवा प्रतिपक्षीयाच्या काल्पनिक भीतीने विहिरित उडी मारण्याचा प्रसंग सिंहावर आला, तर त्याचे सर्वत्र हसें होईल, बायकामुळेही खडे मारूं लागतील.

पण ही युक्ताचाराची 'घंटा' सिंहाच्या गळ्यांत बांधणार कोण ?

परिशिष्टे

परिशिष्ट पहिलें—भौगोलिक माहिती

अफगाणिस्तानची सविस्तर सरहद्द :—इराणी प्रदेशांमधून अफगाणिस्तानची हद्द पहात पहात जावयाचें म्हटलें तर प्रथमतः झुल्लिकार हें आरंभस्थान धरावयास पाहिजे. झुल्लिकार हरीरूदचे कांठी आहे. तेथून उत्तरेकडे जातांना अफगाण व रशियन सरहद्द पॅरोपॅमिसस पर्वतांच्या रांगेला समांतर अशी ३५ मैल सुमारे जाऊन 'जमशेदी' भागांतील कुश्क या गांवापर्यंत येते. कुश्क हें पूर्वी 'चाहिल दुस्तरान' (चाळीस मुली) या नांवानें प्रसिद्ध होतें. परंतु सध्या त्याला 'कुश्कस्की' म्हणतात. हें रशियन नाकें असून मर्वपासून येणाऱ्या रेल्वेचें टर्मिनस आहे. जुन्या जमशेदी लोकांच्या वसाहतींत कुश्क म्हणून जें मुख्य गांव आहे तें व हें रशियन कुश्क-कुश्कस्की-एक नव्हत. दोन्हीमध्ये सुमारे वीस मैलांचें अंतर आहे.

कुश्कस्कीपासून सरहद्द ईशान्येकडे जाते व मरुचाकजवळ मुर्घाब ओलांडून पुनः ईशान्य दिशेने 'चोल' प्रांतांतील डोंगरांतून पुढें वाळवंटांत शिरते. मरुचाक हें एक अफगाणिस्तानांतील किल्याचें गांव आहे. वाळवंटावर 'अलेली' तुर्कोमानांची सत्ता आहे. मरुचाकपासून अलेली तुर्कोमानी वाळवंटांत येत असतांना चारशेबा व अंधकुईयांच्या दऱ्यांना अफगाणसीमा समांतर राहते. या दोन्ही दऱ्या अफगाण हद्दीतच आहेत. आणि त्यांच्या पलीकडे जमीन सर्वच ओसाड असल्यानें कसलेंही पीक तीत होत नाहीं. या सर्व प्रांतांत सरहद्दीचे 'दगड' निश्चित असें नाहींतच. डोंगराची ओळ अथवा नदी-नाला अशा नैसर्गिक खुणेऐवजी ठिकाठिकाणी खांब रोंबूनच ही हद्द ठरविलेली आहे. मधूनमधून लहानसे ओहोळ खूण म्हणून मानले जातात. ख्वाजासालेर येथें अफगाण सरहद्द ऑक्सस नदीला मिळाल्यानंतर पूर्वेकडे व्हिक्टोरिया सरोवरापर्यंत (गजकूल ?) ऑक्सस हीच नैसर्गिक सीमा आहे. गजकूलाच्या पूर्वेची हद्द पामीर कमिशननें १८९५ मध्ये ठरविली. पामीरचा थोडासा भाग अफगाणिस्तानांत समाविष्ट आहे. पामीर ओलांडून बर्फाच्या कळ्यांतून हद्द कोठें जातें हें नक्की सांगतां येत नसलें तरी

चित्रळ बाजूस सरीकूल नामक बर्फमय प्रदेशापर्यंत ती गेली आहे हें खास. नंतर पश्चिमेकडे वळून हिंदुकुशाच्या पाणउताराच्या बाजूने ती जाते. या ठिकाणी अफगाण प्रदेश फार तर १० मैल रुंद आहे. अफगाणिस्तानशी हा तुकडा पंजदरीने जोडला जातो. हा निरंदसा भाग 'वाखान' म्हणून ओळखतात. यांत १९००० फूट उंचीचे घाट व २४००० उंचीची हिममय शिखरे आहेत. पुढे दक्षिणेस काफिरिस्तानपर्यंत येत असतां अफगाण हद्द हिंदुकुशाच्या पाणउताराच्याच मार्गाने चालते. तेथे चित्रळ व पंज या रांगांना सांधणारा 'दोरा' घाट आहे. दक्षिणाभिमुख जाणारी हिमाच्छादित कड्यांची रांग 'अर्णवी' या गांवापर्यंत हद्द मानण्यांत येते. चित्रळगांवापासून अर्णवी ४५ मैल दक्षिणेस आहे. पुनः 'पश्त' या जुन्या गांवा पोहोचेंपर्यंत डोंगरांतील पाणउतारासच हद्द मानतात. पश्त हें कुनारखोऱ्यांने आहे. पुढे काबूल नदी येईपर्यंत अफगाण हद्द अनिश्चितच आहे. लंडीकोटल, सफेदकोह, आफ्रिदीतिरा, कुरमखोरें यांवरून कैतू व गोमल नद्या ओलांडून पश्चिम वाजिरिस्तानांत सरहद्द येते. बलुचिस्तान व अफगाण हद्द एकच आहे. म्हणजे हिंदी वायव्यसामेकडे अफगाण हद्द व हिंदी प्रदेश यांच्यामध्यें जसा स्वतंत्र मुलूख आहे तसा अफगाणिस्तान व बलुचिस्तान यांचेंमध्यें नाहीं. दोमंडी-हून चमन व तेथून शोरावाक, नुष्की या मार्गांने सीस्तानमधील " कोह-इ-मालिकसिया " (गिरि) शिखरास पोहोचल्यावर हेल्मंदच्या मुखांतून पुढें हस्तदान, हरीरुद व तुमान आगा यावरून मूळपद झुन्फिकार गांठलें कीं अफगाण सरहद्द पुरी झाली.

डोंगर, पर्वतः—

हिंदुकुश (मध्य व उत्तर अफगाणिस्तानांत), सुलेमान (हिंदुस्थानच्या वायव्येस), कुंद (काफिरिस्तानांत), पाघमान (काबूलजवळ), पश्चिम सुलेमान (वाजिरिस्तानचे पश्चिमेस), सुहटक (कंदाहार व गझनी यांचे दरम्यान) पेरॉमियस (हिरांत प्रांतांत), सफेद कोह (कुरम) (कुरम प्रांतांत), सफेद कोह (हरीरुद), हरिरुदच्या मध्यमार्गांत).

शिखरें व घाटः—

नरीन, (८८१०), कंदाहारच्यापूर्वेस; गुलकोह, (१४३६०), गझनी-जवळ; (कु.) सफेदकोह, (१५६२२); कुरममध्ये; तिरामीर, (२४३४३), (२५४२१), चित्रळच्या उत्तरेस; ख्वाजानिहंग (१६०७८), कालानाव जवळ;

कोह-इ-संगम, (१२८९५) मध्य अफगाणिस्तानांत; शुतरगर्दन घाट (उंटाची-मान)
(१०८००) गझनी व काबूलच्या दरम्यान.

कोह याचा अर्थ डोंगर, पर्वत. सफेदकोह-‘पांढरा डोंगर’ हें नांव हिमाच्छा-
दित गिरीशिखरांस दिलें गेलें हें साहजिकच आहे मात्र “ तीं ती पदे नित्य
फिरोनि येतीं ” अशी परिस्थिति अफगाणिस्तानच्या भूगोलांत फार झाली आहे.
गांवांचीं, डोंगरांचीं नांवें तींच तींच आलीं याचें उदाहरण “ सफेदकोह ” हें
एकच पुरें आहे. इराणांतील प्रांत व गांवें डोंगर, यांचीं नांवें तर जशींच्या तशींच
अफगाणांत “ प्रतिध्वनित ” झाल्यासारखीं दिसतात. उदाहरणार्थ, खुरासान,
फिरोजकोह, सब्जवार, हीं नांवें इराणांतही आढळतात. इराणी भाषेचा, संस्कृताचा
व राज्याचा अफगाणिस्तानवर दीर्घ कालाचा पगडा हें तर त्याला कारण आहेच,
पण मुख्यतः अफगाणांची स्वतःची संस्कृति, स्वतःचे जुने वाङ्मय किंवा परंपरा
अशीं कांहींच नसल्यानें अनुकरणाविना त्यांचें चालत नसावें.

“ शुतरगर्दन ” हें घाटाला नांव देण्याचें कारण उघड आहे. एकाद्या
पहाडावरील चढण ‘ नागमोडी ’ आहे असें आपण म्हणतो. पण नेहमीं उंटावरून
प्रवास करणाराला वळणें घेत गेलेला रस्ता ‘ उंटाच्या माने ’ सारखाच दिसणार !
[शुतर (उट ?) उट; गर्दन-मान] इराणांतही कित्येक घाटांना शुतरगर्दन
म्हणतात. इंग्रजी वाक्प्रचारांत ‘ हेअरपिन बॅंड ’ म्हणतात, तगांपैकीच हा
प्रकार आहे.

नद्याः—

उन्नेरोपासून कमानुसार :—ओक्सस, (अमुदर्या, जुहून हीं तिचींच
नांवें) कोकचा, कुंदुज, कुलम, बाल्क, मुधांब, हरीरूद, फाररूद, काशरूद
हेलमंद, अर्घदाब, तरनक, झोब, गोमल, तोची, कुरम, काबूल, पंचशर,
(पंचशर ?) कुनार, स्वात.

(सूचनाः—आब व रूद या दोन्ही शब्दांचा अर्थ नदी असाच होत असल्यान
हरीरूद ‘ नदी ’ म्हणणें ही द्विरुक्ति होय. आब याचा नेहमीचा अर्थ पाणी.

सरोवरेः—हामुन, सीस्तानमध्ये; आब-इ-इस्तादा, खुरासानमध्ये; नौर,
गझनीच्या पश्चिमेस; शिवकूल § (१०८९०) बंदकानमध्ये; गजकूल § (?)
व्हिक्टोरिया सरोवर वाखानमध्ये; * दर्या दरा—हजारा प्रांतांत. * चाईबारः—
चित्रळ नदीच्या उगमाजवळ

§ या दोन सरोवरांच्या बाबतीत थोडासा संशयच आहे. शिवकूल व गजकूल हीं नांवे अगदीं संस्कृत दिसतात. कूल याचा संस्कृतांत सरोवर असा अर्थ आहे. शिवकुलाला इंग्रजी नांव दुसरें दिलें नाहीं. पण “ गजकूल ” हीं अक्षरें बारीक लिहून त्याचें दुसरें नांव “लेक व्हिक्टोरिया” असें लंडनटाइम्सच्या नकाशांत दिलें आहे. हीं संस्कृत सरोवरे दुसऱ्या नकाशांत आढळत नाहींत. अफगाणिस्तानची भौगोलिक पाहणी अद्याप परिपूर्ण झाली नसल्यानें हे दोष राहिले असावेत. * हीं दोन सरोवरे कोठल्याच नकाशांत सांपडत नाहींत मात्र Cyclopædia of Central Asia—Balfour या आधार ग्रंथांत त्यांचीं नांवे व ठिकाणे दिलीं तशींच उतरून घेतलीं आहेत.

वाळवंटें:—(रणें)

दश्त-इ-अर्बु; दश्त-इ-मार्गो; रेगिस्तानी वाळवंट; दश्त-इ-बक्का; दश्त इ-नाउमेद.

[सूचना-“ दश्त ” याचा अर्थ वाळवंट-ओसाड प्रदेश. हीं नांवे विशिष्ट अर्थ सूचक असावीत असें वाटते. उदा० दश्त-इ-नाउमेद याचा अर्थ उघड आहे. नाउमेद हा फार्सी शब्द आपणांकडे त्याच अर्थानें प्रचलित आहे. दश्त-इ-नाउमेद हें नांव यथार्थ आहे, असें तिकडून जाऊन आलेले प्रवासी सांगतात.]

मुख्य शहरे:—(कंसांत दिलेले आंकडे समुद्रसपाटीपासूनची उंची फुटांत दर्शवितात.)

काबूल (५७९०)	कंदाहार (३४६२)	हिरात (३०२०)
गझनी (७२८०)	जलालाबाद (१९५०)	गिरिष्क (२८८०)
फरा (२४६०)	सब्जवार (३५५०)	मेमाना (२३६०)
अंधकुई (१०८०)	शिबरघम (१३००)	सरीपूल (२०४०)
बाल्क (१२६५)	कुल्म(ताश्कुर्घान) (१४००)	कुंदुज (११००)
मझर-इ-शरीफ (?)		

परिशिष्ट दुसरें—लोकांच्या जाती व पोटजाती

लोक-जाती-जमाती:—अफगाणिस्तानांत राहणारे ते अफगाण असें आपणांस वाटलें, तरी अफगाणांत भेद-पोटभेद फार आहेत. बहुधा त्यांच्या जाती भौगोलिक स्थानावर अवलंबून असतात. म्हणजे त्या त्या प्रांतांवरून, जिल्ह्या-वरूनच त्यांच्या जाती ओळखतां येतात. (किंवा असेही पाहिजे तर म्हणावें कीं,

ते लोक जेथें राहूं लागले त्या ठिकाणास त्यांचें नांव प्राप्त झालें) जसें, घोरमध्ये राहणारे घोरी, वजिरस्तानांत राहणारे वजीरी, चित्रलचे चित्रळी वगैरे. सामान्य जातीस एक व्यापक नांव असून त्यांत अनेक पोटजातींचा समावेश अफगाणांत आहे. खेल व क्षी म्हणजे पंथ अथवा पोटजात. “मुलेमानखेल जात” असें म्हणण्यांत द्विरुक्ति कशी होतें याचें आपलेकडील नेहमीचें उदाहरण म्हणजे “विंध्याद्रीपर्वत” हें होय.

लोकांच्या जाती व पोटजाती :—साधारण अंदाजानें प्रत्येक जातीचे लोक किती असावेत याचा तर्क लें. क. ग्रेगर यांनी केला आहे. त्यांनीं डॉ. लार्डे, ले. वुड, वॅम्ब्रे, एल्फिन्स्टन्, लीच, बर्नस्, बेल्ल, टॅपल, चेंबरलेन, जेम्स ब्रॉडफूट, अगा आयास व एडवर्डस् या तज्ज्ञांनीं स्वानुभवानें जमविलेल्या माहितीच्या आधारें आपलीं अनुमानें ताडून पाहून जे आंकडे दिले आहेत ते उपयुक्त वाटतात. कारण अधिकृत व विश्वसनीय खानेसुमारी जेथें झालीच नाहीं तेथें हा अंदाजच मार्गदर्शक मानला पाहिजे. प्रत्येक जातीपुढें गोल कंसांत त्या जातीची खानेसुमारी दिली आहे. आंकडे हजारांचे आहेत.

१. **उझबेग** (२३७३) अफगाणतुर्कस्तानांत म्हणजे हिंदुकुश पर्वताच्या उत्तरेस असलेल्या प्रांतांत हे लोक आढळतात मेमाना, अक्चा, अंधकुई, सरीपूल, बाल्क, व कुंदुज ह्या गांवांत त्यांचा भरणा विशेष आहे.

उझबेगांचा “चार विलायत” (विलायत=स्वदेश) म्हणून एक प्रांत कल्पिला आहे. त्यांत **मेमाना** (९०) **अंधकुई** (५०) **शिबरघम** (२५३) **सरीपूल** (७२) हीं चार मोठीं शहरे आहेत.

२. **हजाराजात** (४००) यांत ऐमक व हजारा या दोन जातींचा समावेश होतो. मुर्घाब, हरीरूद, हेल्मंद व अर्घंदाब या (नद्यांच्या) कांठा-कांठानें त्यांची वस्ती आहे.

ऐमक (२५०) मध्ये चार पोटजाती आहेत. झैदनात (१२०) फिरोजकोही (४०) जमशेदी (४०) तेमुनि (५०).

हजारा (१५०), हे हेल्मंदच्या पूर्वेकडील प्रदेशांत राहतात.

३. **दुराणी** (६००) हिरात-कंदाहार-केडा या राजरस्याच्या दोन्ही बाजूस प्रत्येकीं तीस मैलांच्या टापूंत या इतिहास प्रसिद्ध लोकांचें वास्तव्य आहे. त्यांच्यांत पोपलझी, अलीकुझी, बरकझी, अच्छकझी, नझी, इशकझी व खुगियानी या पोट-

जाती आहेत. अर्वाचीन अफगाणिस्तानचा संस्थापक व पानिपतच्या संग्रामांत ' भाऊंशी ' सामना देणारा अहमदशहा अबदाली हा दुराणी होता. अमानुल्लाही याच जातीतील आहे.

४. सीस्तानी (१२७३) सीस्तानच्या आसपास राहणाऱ्या टोळ्या.

५. तरीन (३८) पोटभेद मुख्य दोन (१) स्पिन तरीन-अद्वानी, लासरान, मारपानी व शादीझी.

(२) तोरतरीन:—अबदुलरहमानझी, अलीझी, बतेझी. हबीलाझी हैकलझी, हमरानझी, कादाझी, कालाझी, करबेला, खामझी, खानाझी. मालीझी, मुसीझी, नाईझी, नुझी, सेझी).

६. काकर (७५) जलझी, मुसाखेल, कादीझी, उस्मानखेल, अबदुलझी, काबीझी, हमजाझी, शाबोझी, खिदरझी. यांची वस्ती केठ्यापासून तरून इ. सुलेमानपर्यंतच्या प्रदेशांत आहे.

७. गिलझी [गिलचे ?] (२७६) दुराण्यांच्या उत्तरेस व पूर्वेकडील प्रदेशांत लोगर व तरनक नद्यांच्या कांठी बहुधा ते असतात. पूर्वी अफगाण राजघराणें यांचें होतें. पण आतां उंटावरील व्यापार वाहतुकीखेरीज यांचे हातीं कांहीं नाहीं. थोडेंसें रूपकाच्या भाषेंत बोलावयाचें अफगाणिस्तानांतील रेल्वेचा मक्ता यांचेकडेच आहे असें म्हणतां येईल.

८. युसफझी:—(४००), लासपितार डोंगरपठारांत राहणारे. बैझी, रव्वाजोझी, मालीझी, तुर्कीलानी, उत्मानझी, हेस्नझी, आक्झी, मादाखेल, इलि-याझी, दौलतझी, चगरझी, नुरीझी, उत्मकखेल या पोट जातींचा समावेश युसफझीमध्ये होतो.

कुरम सफेदकोहच्या पठारावर राहणारे :—९. मोहंमद (८०) तारकझी, आलम्झी, बैझी, ख्वैझी. उत्मानझी, दवेझी, १० अफ्रीदी, (७०) कुकिखेल, मलिकदीन, कंधार, कम्प्र, झकाखेल, आकाखेल, सिपा, जाजी. [खैबर-घाटांतील नाठाळ जाती] ११. ओरकझी, (१०६) १२. शिनवरी, (५०) १३. खटक. (२) १४. नुरी (२१)

१५. वजिरी (१२७३) महशूदी, उत्मानझी, अहमदझी, या जातींची मिळून झालेली वजिरीसेना हिंदुस्थानसरकारला वरचेवर जेरीस आणते. कुरम व गोमल या नद्यांमधील वजिरिस्तानांत त्यांचें वास्तव्य असतें.

१६. पोथेंदा (३०) नासिर, लोहानी, नाझी, खरोना. १७. हिंदकी जात (६००) ? ? ? १८. तजक (५००) ? ? ? १९. काश्गिबश (१५०). २०. झैमुक्त (२१). मामुझी, ख्वादादखेल. २१. दावरी (३४). २२. मंगल (३) ? (मिरलखेल, खजुरी, झाब, मारगे, कमालखेल.) २३. जाद्रन (३) ? २४. चिन्नळी (१५०) निमचा, लुगमानी. (चित्रळ विभागांत राहणारे.) २५. काफर (१००) काफिरिस्तानांत राहणारे. २६. कोहिस्तानी (१००) कोहिस्तानांतील. २७. शेवरानी (३०) २८. इतर-सरमिसळ (६५)

परिशिष्ट तिसरें—भाषा व वाङ्मय

पुश्तु-भाषा व वाङ्मय—अफगाणिस्तानांत सर्वत्र भाषा एक अशी नाही. काबूल-कंदाहार या भागांत पुश्तु, तर हिरातकडील बाजूस फार्सीमिश्रित पुश्तु आणि तुर्कस्तानांत तुर्कोमानी व रशियन यांचा भरणा आहे. परंतु सर्व साधारणरीत्या पुश्तु ही अफगाणांची भाषा मानता येते. दरबारी कारवाई मात्र फार्सीतून चालत आहे. वास्तविक पाहतां पुश्तु ही फार्सीपासूनच झालेली आहे.

या भाषेतील अगदीं जुनें वाङ्मय म्हणजे इ. स. १४१३-१४ मधील आहे. युसफझी जातोचा शेख मली म्हणून एक शूरवीर होऊन गेला. त्यानें इ. स. १४१३-१४ मध्ये बुनेर व पंज-खोरें जिंकून मिळविलें तत्संबंधींचें वर्णन असलेलें दुसरें काव्य आहे. १७ व्या शतकांतला अबदुर रहमान नांवाचा एक पुश्तु कवि अजूनही अफगाण वाङ्मयांत स्थान पटकावून आहे खुशालखान हा अवरंगजेबाचा समकालीन कवि होऊन गेला. तो अफगाण जननेत विशेष लोकप्रिय आहे. पण त्यानें अफगाणांची खरी किंमत ओळखून त्याच्या वृत्तीवर खरमरीत टीका केली. त्याचें उदाहरण पहिल्या प्रकरणांत दिलेंच आहे. (पृ. ५ पहा) खुशालखान हा खटक जातीचा पुढारी असून नामांकित लढवऱ्या होता. अहमदशहा अबदाली देखील कविता करीत असे असें म्हणतात. यावरून पुश्तु काव्य हें वीराचेंच क्षेत्र आहे असें समजावयाचें कीं काय ? अबदुर रहमानखेरीज बाकी सर्व ज्ञात कवि योद्धे म्हणूनच कर्तबगार ठरणारे आहेत. तेव्हां पुस्तंत काव्य वीरसात्मकच असा सिद्धांत ठरला आहे काय ?

मात्र एवढें खरें कीं, अफगाणांना गाण्याची फार आवड आहे. त्यांच्या नाचाच्या वेळीं संगीत पाहिजेच असतें. साध्या लढाया किंवा चकमकी झाल्या तरी त्यांत लढणारे वीर तत्काळ पोवाडेवजा गीतें रचतात हा अनुभव, ब्रिटिशांच्या यागिस्तानवर झालेल्या छोटयामोठया मोहिमांत देखील आला आहे. अद्याप पोवाड्याच्या पलीकडील पायरी अफगाण काव्यानें गांठलेली दिसत नाही. आधुनिक अफगाण कवींत हिंदुस्थानांत आलेल्यांचाच भरणा आहे.

पुस्तु भाषेत नेहमीं घसा खांकरून बोलावें लागतें. म्हणजे त्यांचो सगळी अक्षरें बहुधा ' नाभिस्थाना'पासून निघालीं आहेत असें वाटतें ! कंठस्थानापेक्षांही खोल ठिकाणांतून ' क ' वर्गाचा उच्चार होतो. मुसलमानी प्रांतांत सर्व भाषा-संबंधी एक म्हण रुढ आहे. " अरबी भाषा शास्त्रोक्त आहे; तुर्की डामडौलाची; फार्सी मधुर; हिंदुस्तानी लज्जतदार; आणि पुस्तु गर्दभगर्जनेप्रमाणें आहे. " श्री. श्री. कृ. कोल्हटकरांनीं कानडी भाषेचें केलेलें वर्णन जसेंच्या तसेंच अफगाण लोक आपल्या भाषेस लावतात व तत्संबंधीं एक दंतकथाही त्या देशी प्रचलित आहे. अफगाण प्रदेशाचें जें स्वरूप तेंच तेथील भाषेत प्रतिबिंबित झालेलें दिसते.

परिशिष्ट चवथें—पुराणवस्तुसंशोधन

पुराणवस्तुसंशोधन :—अफगाणिस्तानांत इराणी ग्रीक, बुद्ध व हिंदी संस्कृतींचेच अवशेष विशेषकरून सांपडतात. काबूलच्या उत्तरेस पुष्कळच जुनीं पुराणीं नगरें होऊन गेलीं असावीत. त्यांपैकीं **वेघराम** नांवाच्या गांवीं सांपडलेलीं नाणीं हजारानीं मोजतां येण्याइतकीं होती. अलेक्झँडरचें (Nicaea) तें हेंच असावें असा तर्क आहे. कोह-इ-बाबाच्या उत्तरेस बामियां येथें प्रचंड बुद्धमूर्ति व कोरीव लेणी आहेत. अशींच लेणीं हैबकजवळ पुष्कळ आढळतात. बाल्क येथें वर वर दिसण्यासारखें कांहीं नसलें तरी आजूबाजूस खणल्यास महत्त्वाचे शोध लागतील, अशी तज्ज्ञांस बळकट आशा आहे. कारण बाल्क हें अतिप्राचीन शहर असून पारशी धर्मसंस्थापक झरतुष्ट्र तेथलाच राहणारा होता. तरनक नदीच्या आसपास, गिरिशकजवळ आणि सीस्तानमध्ये फार प्राचीन नसले तरी बाराव्या तेराव्या शतकांतील इमारतींचे पुष्कळच अवशेष दिसून येतात. सर्व मूर्तीच्या व स्मारकांच्या अवशेषांत एक गोष्ट प्रामुख्यानें डोळ्यांत भरते व ती म्हणजे इस्लामानुयायांची विध्वंसकवृत्ति.

अफगाणिस्तानांतील पुराणवस्तुसंशोधनाचें काम करण्याचे सर्व अधिकार (Monopoly) मौ. फूचर या फ्रेंच तज्ज्ञास तीस वर्षांसाठी अमानुल्लाच्या कारकीर्दीत मिळाली असून जमिनींत सांपडणाऱ्या वस्तूंपैकी निम्या अमिराच्या व बाकीच्या फूचरच्या संस्थेच्या मालकीच्या व्हावयाच्या असें ठरलें होतें. ब्रिटिशांतर्फे सर ऑरेल स्टीन परवाना मिळविण्यास गेले होते. पण अमिरानें फ्रेंचांसच जवळ केलें. † आतां नादिरखानाचा कल फ्रेंचांकडेच आहे, तेव्हां तीच सवलत चालूं राहिल. काफिरीस्तानांत हिंदी संस्कृति व संस्कृत भाषा अवशिष्ट असावी असें म्हणतां येतें. तेथें जाऊन अभ्यास करण्यास व नवे नवे शास्त्रीयशोध लावण्यास अभ्यासूंना विस्तृत क्षेत्र आहे.

† L. Thomas : *Beyond Khyber Pass*, pp. 213-14.

परिशिष्ट पांचवें—खनिजसंपत्ति¶

सोनें:—कंदहारच्या उत्तरेस तीन मैलांवर सोनें जमिनीत आहे. पण यंत्रांभावीं तें बाहेर येऊं शकत नाहीं. कंदहारच्या पूर्वेकडील गांवाजवळ सोनें सांपडतें. बहुतेक नद्यांमधूनही सुवर्ण कण मिळतात.

रुपें:—इजराजात प्रांतांत आहे असें म्हणतात. पंजशर दरिंतील खार्णी एका काळीं विख्यात होत्या. पण सध्यां त्यांचें काम चालूं नाहीं.

लोखंड:—बामियांकडे जाणाऱ्या मार्गावर पुष्कळच ठिकाणीं लोखंड अशुद्धावस्थेंत आहे. जाबुल-उस्-सिराज जवळ. पंजशर दरिंत आणि दिंदुकुशाच्या कित्येक भागांत लोखंडी दगड बरेच आढळतात.

दगडी कोळसा:—खुर्द काबूलच्या आपणास, काबूलच्या दक्षिणेस, सुर्खाब नदीच्या दरिंत, कुंदुजच्या दक्षिणेस ५० मैलांवर नरीन येथें, अफगाण-तुर्कस्तानांत चाहिल येथें, कोळशाचे थर असावेत.

तांबें:—काबूलच्या दक्षिणेस ५ मैलांवर, नैऋत्येस २४ मैलांवर, तांबें आहे.

शिसें:—अँटीमनी, संगमरमर, खनिज मीठ, गंधक व स्लेट आणि 'लाल' मण्यांच्या खाणीही अफगाणिस्तानांत आहेत. त्यांतील कांहीं काम पूर्वीच्या अमिरांनीं केलें होतें. पण व्यापारी प्रमाणावर त्यांचें काम रेल्वेच्या अभावीं कोठेंच चालूं शकत नाहीं.


¶ Sir G. Macmunn : *Afghanistan, from Darius to Amanullah* pp. 316-17.

परिशिष्ट सहावें—वंशवृक्ष

सदुक्षी वंश

अहमदशाह अबदली (१७४७)


तिमूरशाह



अमानुल्लाचा वंशवृक्ष

वरकझी वंश

पायंदखान (सर्फाजखान)



परिशिष्ट सातवें—अफगाण पूर्वतिहासांतील मुख्य सन

इ. स.

- १७६ } अलतगीनाचा मृत्यु. त्याचा गुलाम जावई सबक्तगीन
गझनीच्या गादीवर येतो.
- १२२१ चेंगीझखानाची स्वारी.
- १३३६-१३८३ घोर घराण्याची सत्ता.
- १३९८ तैमुरलंगाची स्वारी.
- १५२५ बाबर काबूल सर करतो.
- १५३५ इराणी शहा तहमास्प हिरात घेतो.
- १५५६ } तहमास्प कंदाहार जिंकतो. (इ. स. १६०३ पर्यंत
इराण्यांचा अमल तेथे होता.)
- १५७९ } अकबराच्यावतीने मानसिंग व सलीम काबूल सर
करतात.
- १५८६ राजा मानसिंगची काबूलचा गव्हर्नर म्हणून नेमणूक.
- १५८८ अकबराची काबुलास सफर.
- १६०३ अकबराचे सैन्य कंदाहार घेतें.
- १६०६ जहांगिरची काबूलला भेट.
- १६२३ } इराणी शहा अब्बासने कंदाहार चार दिवस वेढा देऊन
सर केलें.
- १६२५-६ जहांगिरची काबूलची दुसरी यात्रा.
- १६३७ } शहा अब्बास मेल्यामुळे कंदाहारचा सुभेदार शहाजहानचे
स्वामित्व मानतो.
- १६४५-५१ } बदकशान भाग जिंकण्यासाठीं जगतसिंग १४००० रजपुतां-
निशीं निघाला. बाल्क, अफगाण तुर्कस्तान व बदकशान
दिल्लीच्या मोंगल साम्राज्यांत समाविष्ट झालें.
- १६४७ } इराणी शहा दुसरा अब्बास कंदाहारला वेढा देण्यास
येऊन दहा आठवडे तेथे राहिला.
- १६४९ औरंगजेब कंदाहारीं गेला.
- १६५२ " " "

- १७०९ मीर वैस भेदनीतीनें कंदाहारचा मांलकं होतो.
- १७१० } इराणी फौजेचा हिरात येथें पराभव करून मीर वैस
कंदाहारवरील तिचा हल्ला चुकवितो.
- १७१२ } इस्पाहानी जॉर्जियन अमीर खुश्रूखान कंदाहारवर हल्ला
करतो.
- १७१३ मीर वेसनें पराभव केल्यावर खुश्रूखान पैगंबरवासी होतो.
- १७१५ मीरवैसचा मृत्यु.
- १७१६ } त्याचा मुलगा मीर महमद, काकाशी झगडून कंदाहारचा
स्वामी होतो.
- १७१७ } मीर महमदाची हिरातवर स्वारी. तो प्रांत त्याच्या
अंमलाखाली येतो.
- १७२०-२२ } मीर महमद इस्पाहान कार्बीज करून इराणचा
शहा होतो.
- १७२५ } मीर महमदाचा मृत्यु. अशराफ-त्याचा पुत्र-इराणचा शहा
झाला.
- १७३० } नादिरकुली (शहा) तहमास्प (दुसऱ्या)च्या वतीनें
अशराफचा पराभव करतो.
- १७३६ नादिरखान इराणचा शहा होतो.
- १७३८ सर्व अफगाणिस्तान नादिरच्या अमलाखालीं येतें.
- १७४७ } नादिरशहाचा खून करून अहमदशहा अबदाली अफ-
गाणिस्तानचा अमीर होतो.
- १७७३ अहमदशहाचा मृत्यु. तिमूर गादीवर येतो.
- १७९३ } तिमूरचा मृत्यु,
झमान अमीर होतो.
- १८०० झमान पदच्युत होतो. त्याचे डोळे काढतात.
- १८०१ महमूद अमीर होतो.
- १८०३ महमुदास पदच्युत करून शुजा अमीर होतो.
- १८०९ महमुदाचें पुनरागमन.
- १८१६ } फतेखानाचे डोळे काढले जातात. महमूद पळून जाऊन
हिरात येथें अमीर होतो.

- १८२६ दोस्त महमद-काबूलचा अमीर होतो.
- १८३८ } दोस्त महमदास पदच्युत करून कलकत्त्यास आणला.
शुजाची काबूल येथें स्थापना.
- १८४१ २ नोव्हें. सर बर्न्स व इतर २३ जणांची काबूलमध्ये कत्तल.
- १८४२ } १२००० अनुयायी आणि ३८४९ ब्रिटिश शिपायी यांची
खैबरघाटांत अफगाणांनी कत्तल केली. डॉ. ब्रायडन
बचावले (जानेवारी)
- १८४२ दोस्त महमद अमीर होतो.
- १८६३ दोस्त महमदाचा मृत्यु.
- १८६९ शेर अलीची व्हाइसरॉयांशीं अंबाल्यास मुलाखत.
- १८७८ } ब्रिटिश शिष्टमंडळास जाऊं न दिल्यामुळे द्वितीय अफगाण-
युद्धास प्रारंभ.
- १८७९ } शेर अलीचा मृत्यु. कावेगनारी व इतर ब्रिटिश प्रजाजनांची
क्रूर कत्तल.
- १८८० अबदुर रहमान अमीर होतो.
- १८८८ अबदुर रहमान रावळपिंडी येथें व्हाइसरॉयांची मुलाखत घेतो.
- १८९५-९६ नसिरुल्लाखानची विलायतेची सफर.
- १९०१ अबदुर रहमानचा मृत्यु. हबीबुल्ला अमीर होतो.
- १९०४ इनायतुल्लास हिंदुस्थानांत पाठविलें.
- १९०७ हबीबुल्लाची हिंदुस्थानभर सफर.
- १९१९ हबीबुल्लाचा खून. अमानुल्लास अमीरपद.

शुद्धिपत्र

- पृ. ११ वर पहिल्या ओळीत मुलगा, पुत्र व १२ व्या ओळीत ज्येष्ठ मुलगा या तिन्ही ठिकाणी भाऊ असें वाचावें.
- पृ. ४८ वर दुसऱ्या ओळीत अबदरच्या ऐवजी अबदुर पाहिजे आहे.
- पृ. ११५ वर ७ व्या ओळीत हबीबुल्लाच्या ठिकाणी याकुबखान वाचावें.
- पृ. १७३ वर ४ थ्या छेदकारंभी व पृ. १८१ वर २२ व्या ओळीत ' बुल्विच व ' बोरोशिलॉफच्या ऐवजी बुल्विच व बोरोशिलाफ अशीं नांवें असावयास पाहिजेत.
- पृ. १८० वर खालून ७ व्या ओळीत ' मा ' ऐवजी ' भा ' वाचावें.
- पृ. २१९ वर ७ व्या ओळीत कंदाहार ऐवजी जलालाबाद वाचावें.

~~~~~





















